

بیداری نسواں میں ماہنامہ ”عصمت“ کا کردار

(۱۹۳۸ء تا ۲۰۰۸ء: مشمولات کا تنقیدی مطالعہ)

نگران: ڈاکٹر نجیہ عارف
اسٹنٹ پروفیسر شعبہ اردو

مقالہ نگار: نعیمہ بی بی
ایم۔ ایس۔ اردو

رجسٹریشن نمبر 57-FLL/MSURDU/F09



شعبہ اردو

کلیۃ زبان و ادب

بین الاقوامی اسلامی یونیورسٹی، اسلام آباد

تعلیمی سال ۱۴۳۵/۲۰۱۳ھ






ACCEPTANCE BY THE VIVA VOCE COMMITTEE

Name of the Student: **NAEEMA BIBI**


Title of the Thesis:

Registration No: **57-FLL/MSURDU/FO9**

Accepted by the Department of Urdu, Faculty of Languages & Literature, International Islamic University, Islamabad, in partial fulfillment of the requirements for the Master of Philosophy degree in Urdu.

<u>VIVA VOCE COMMITTEE</u>	
 External Examiner: Dr. Abid Sayal Assistan Prof. Department of Urdu NUML University Islamabad	 Internal Examiner: Dr. Sabahat Mushtaq Lecturer Urdu Department Female Campus IIUI
 Supervisor: Dr. Najeeba Arif Assistant Professor Urdu Department Female Campus IIUI	
 Chairperson Department of Urdu	 Dean Faculty of Language & Literature

Accession No. 7112148



بیانِ حلفی

میں مسماة نعیمہ بی بی رجسٹریشن نمبر 57-FLL/MSURDU/F09 حلفاً بیان کرتی ہوں

کہ اس مقالے میں مکمل اور اصل حوالہ جات دئے گئے ہیں اور یہ مقالہ سرتے سے پاک ہے۔

المحلف

نعیمہ بی بی


Naemiy

کتابخانه جامعہ اسلامیہ 27/08/13

401-924887-713

مفتی محمد رفیع صاحب مدظلہ العالی
مدرسہ اسلامیہ دارالعلوم
کراچی

میں سے



27/08/13

28/8/2013

بین الاقوامی اسلامی یونیورسٹی، اسلام آباد



شعبہ اردو (خواتین)

کلیہ زبان و ادب

تصدیق نامہ

تصدیق کی جاتی ہے کہ نعیمہ بی بی رجسٹریشن نمبر 57-FLL/MSURD/F09 نے ایم۔ فل اردو کی ڈگری کی تکمیل کے لیے ”بیداری نسواں میں ماہنامہ ”عصمت“ کا کردار“ کے عنوان سے راقم الحروف کی نگرانی میں تحقیقی مقالہ رقم کیا ہے۔ یہ مقالہ محقق کی ذاتی محنت اور کاوش کا نتیجہ ہے اور اس کے مندرجات میں اصل مصنف یا کتاب کا حوالہ دیے بغیر کوئی جملہ یا اقتباس نقل نہیں کیا گیا۔ یہ مقالہ اپنے موضوع اور مندرجات کے حوالے سے ایم۔ فل اردو کی ڈگری کے حصول کے لیے پیش کیا جاسکتا ہے۔

محمد عارف

ڈاکٹر نعیمہ عارف

صدر شعبہ اردو

بین الاقوامی اسلامی یونیورسٹی، اسلام آباد

*Chairperson Urdu Department
International Islamic University,
Islamabad.*

فہرست

باب اول:

صفحہ نمبر ۷

”ماہنامہ عصمت“ - پہلا دور: آغاز تا قیام پاکستان

۱- ماہنامہ ”عصمت“ کا اجرا

۲- اغراض و مقاصد

۳- مرد مصنفین

۴- خواتین مصنفین

۵- نمایاں موضوعات و رجحانات

۶- ماہنامہ ”عصمت“ کا پہلا شمارہ: منشور کا اعلامیہ

۷- پہلے دور کے مشمولات: مجموعی مطالعہ

(۱) حصہ نثر

(ب) حصہ نظم

۸- پہلے دور کا اختتام: اکتوبر ۱۹۴۷ء

باب دوم:

صفحہ نمبر ۳۶

ماہنامہ ”عصمت“ غیر افسانوی نثر تنقیدی مطالعہ

۱- ماہنامہ ”عصمت“ کی پاکستان منتقلی

۲- غیر افسانوی نثری مشمولات

۲.۱- مضامین

۲.۱.۱- مقبول ترین موضوع عورت

۲.۱.۲- تعلیم و تربیت اور اصلاح نسواں

۲.۱.۳- آزادی و بیداری نسواں

۲.۱.۴- حقوق نسواں

- ۲.۱.۵۔ معاشی بیداری نسواں
 ۲.۱.۶۔ قصص نسواں
 ۲.۱.۷۔ پردہ اور لباس نسواں
 ۲.۱.۸۔ سماجی بیداری نسواں
 ۲.۱.۹۔ تربیت اطفال میں کردار نسواں
 ۲.۲۔ معاشرتی اور اخلاقی مضامین
 ۲.۳۔ اسلامی مضامین
 ۲.۴۔ معلوماتی مضامین
 ۲.۵۔ علامہ راشد الخیری پر مضامین
 ۲.۶۔ طبی مضامین
 ۲.۷۔ متفرق مضامین
 ۲.۸۔ ادبی مضامین
 ۲.۸.۱۔ اُردو زبان پر مضامین
 ۲.۸.۲۔ تنقیدی مضامین
 ۲.۸.۳۔ ادبی شخصیات پر مضامین

۳۔ سفر نامے

- ۳.۱۔ حج کے سفر نامے
 ۳.۲۔ اندرون ملک سفر نامے
 ۳.۳۔ بیرون ملک سفر نامے

۴۔ تراجم

- ۵۔ سیرتین
 ۶۔ دورتین

باب سوم

صفحہ نمبر ۱۲۲

ماہنامہ ”عصمت“ (۱۹۴۸ء تا ۲۰۰۸ء): افسانوی نثر کا تنقیدی مطالعہ

۱۔ افسانے

۱.۱۔ افسانوں کا اسلوب

۱.۲۔ افسانہ نگار

۱.۳۔ افسانوں کے موضوعات

۱.۳.۱۔ طبقاتی کشمکش

۱.۳.۲۔ ۱۹۷۱ء کی جنگ اور معاشرے پر اثرات

۱.۳.۳۔ عورت

۱.۳.۴۔ بچوں کی پرورش

۱.۳.۵۔ غربت

۱.۳.۶۔ سماجی اور معاشرتی افسانے

۲۔ ناول

۳۔ ڈرامے

باب چہارم

صفحہ نمبر ۱۵۸

ماہنامہ ”عصمت“ (۱۹۴۸ء تا ۲۰۰۸ء) شعری مشمولات تنقیدی مطالعہ

۱۔ ہیئت اور فنی جہات

۲۔ منظومات

۲.۱۔ حمدیہ کلام

۲.۲۔ نعتیہ کلام

۲.۳۔ اسلامی موضوعات

۲.۴۔ بیداری نسواں

۲.۵۔ قومی و ملی موضوعات

۲.۶۔ عالم فطرت

۲.۷۔ علامہ راشد الخیری

۲.۸۔ متفرق منظومات

۳۔ رباعیات

۴۔ غزلیات

باب پنجم

ماحصل

بیداری نسواں میں ماہنامہ ”عصمت کا کردار“ مجموعی جائزہ

کتابیات

ضمیمہ

صفحہ نمبر ۱۹۸

صفحہ نمبر ۲۱۲

صفحہ نمبر ۲۱۵

پیش لفظ

ماہنامہ ”عصمت“ کا اجرا ایسے وقت میں کیا گیا جب برعظیم کے مسلمانوں میں بیداری کی لہر پیدا ہو چکی تھی۔ ایسے میں کچھ درد دل رکھنے والے اور صاحب شعور لوگوں نے خواتین کی تعلیم و تربیت کی بات کی۔ انہی صاحبان میں سے ایک علامہ راشد الخیری تھے۔ جو ایک دور بین و دور اندیش مصلح تھے۔ انہوں نے اپنی چشم تصور سے دیکھا کہ اگر ہندوستانی عورت کو تعلیم دلا کر معاشرے میں آگے نہ لایا گیا اور اسے اس کے بنیادی حقوق نہ دیے گئے تو معاشرہ ترقی نہیں کر سکتا۔ ان کے سامنے ایک ہی مقصد تھا اور وہ یہ کہ ہندوستان کی خواتین کو تعلیم و تربیت کے زیور سے آراستہ کیا جائے۔ اس مقصد کی تکمیل کے لیے ماہنامہ ”عصمت“ جون ۱۹۰۸ء میں مخزن پریس دہلی سے شائع کیا گیا۔ اس ماہنامے کی اشاعت آج بھی جاری ہے۔ اس ماہنامے کو تحریک اصلاح نسواں کی بنیاد کہا جاتا ہے۔ مگر افسوس آج کا طالب علم اس کے نام سے بھی نا آشنا نظر آتا ہے۔

میری اس تحقیق کا اصل مقصد ماہنامہ ”عصمت“ کے مشمولات کو سامنے لانا ہے۔ تاکہ ایک ایسی سماجی و معاشرتی تحریک کے کردار کا مطالعہ کیا جائے جس نے جس نے ادب کو معاشرے کی تبدیلی کے آگے کار کے طور پر استعمال کرتے ہوئے خواتین کے حقوق کے لیے آواز بلند کی۔ یہ ماہنامہ سو سال سے باقاعدگی سے شائع ہو رہا ہے۔ مگر اسے ادب کی بد قسمتی یا نقادوں کی بے اعتنائی کہیے کہ اس ماہنامے پر باقاعدہ کوئی تحقیقی کام نہیں کیا گیا۔ بالواسطہ طور پر دیکھا جائے تو کچھ لوگوں نے اس کے منتخب مضامین شائع کر دیے۔ یا علامہ راشد الخیری پر تحقیق کرتے ہوئے اس کا سرسری ذکر بھی کر دیا۔ مگر اس کے مشمولات پر کوئی جامع تحقیقی کام نہیں نظر آتا۔

میرے اس مقالے کے پانچ ابواب ہیں۔ پہلے باب میں ماہنامہ ”عصمت“ کی پاکستان منتقلی سے پہلے دور کا مختصر مطالعہ شامل ہے۔ دوسرے باب میں پاکستانی دور کے مشمولات میں سے غیر افسانوی نثر کا جائزہ پیش کیا گیا ہے۔ تیسرے باب میں افسانوی نثر اور چوتھے باب میں ماہنامہ ”عصمت“ میں شائع ہونے والی شاعری پر بحث کی گئی ہے۔ جبکہ پانچواں باب ماہنامہ ”عصمت“ کے آخر میں ایک ضمیمہ بھی شامل کیا گیا ہے۔ جس میں ایک جدول کے ذریعے بتایا گیا ہے کہ ماہنامہ ”عصمت“ کا کس سال کا کون سا شمارہ کس جگہ دستیاب ہے۔ یہ مقالہ میری ایک طالب علمانہ کوشش ہے۔ اس کوشش میں مجھے کتنی کامیابی حاصل ہوئی اس کا فیصلہ اساتذہ کرام ہی کر سکتے ہیں۔

میں اپنی مشفق و مہربان اور قابل صدا احترام استاد محترمہ ڈاکٹر نجیبہ عارف کی بے حد ممنون ہوں کہ انہوں نے قدم قدم پر میری رہنمائی کی اور یہ مقالہ مکمل کرنے کے لیے میرا حوصلہ بڑھایا۔

محترمہ ڈاکٹر تنظیم الفردوس صاحبہ (شعبہ اردو کراچی یونیورسٹی) اور ان کے خاندان کے لیے بہت سی دعائیں اور نیک تمنائیں کہ انہوں نے کراچی میں میری ہر مشکل کو آسان بنایا۔ ڈاکٹر محترمہ داؤد عثمانی کا خصوصی شکر یہ کہ انہوں نے اپنی ذاتی لا بھری سے نہ صرف عصمت کا پہلا شمارہ مہیا کیا۔ بلکہ عصمت بکڈ پونٹک رہنمائی بھی کی۔ اور اپنے تعاون کی بدولت ماہنامہ ”عصمت“ کے

شماروں تک رسائی میں مدد فراہم کی۔

اپنے بھائی کی بے حد ممنون ہوں کہ انہوں نے صرف مجھے اس مقام تک لایا کہ میں ایم۔ ایس کا مقالہ لکھ سکوں بلکہ مواد تک رسائی کے لیے کراچی اور ہر اس جگہ پہنچنے میں میری مدد کی جہاں شاید میری پہنچ نہ ہوتی۔ انہی کی خصوصی توجہ سے میری یہ تحقیق مقالے کی صورت میں سامنے آئی۔ ایک بار پھر ان کا بہت شکر یہ۔

اللہ تعالیٰ کی رحمت اور اساتذہ کی رہنمائی کی بدولت میں اس مقام پر پہنچی۔ سب کا خصوصی شکر یہ۔

نعیمہ بی بی

باب اول

ماہنامہ ”عصمت“: پہلا دور- آغاز تا قیام پاکستان

ماہنامہ ”عصمت“: پہلا دور- آغاز تا قیام پاکستان

۱- ماہنامہ ”عصمت“ کا اجرا۔

ماہنامہ ”عصمت“ جون ۱۹۰۸ء میں مخزن پریس دہلی سے شائع ہونا شروع ہوا۔ ماہنامہ ”عصمت“ کے اجرا سے قبل دہلی میں شیخ محمد اکرام کی سربراہی میں ”مخزن“ نکل رہا تھا۔ رازق الخیری کے مطابق ”مخزن“ کی اشاعت کے دوران خیال آیا کہ ایک رسالہ ایسا بھی نکالا جائے جو عورتوں کے حق میں آواز اٹھائے اور اس میں علامہ راشد الخیری ایسے مضامین لکھیں جو خاص طور سے خواتین کے لیے موزوں ہوں۔ عورتیں ان مضامین کو دلچسپی سے پڑھیں اور عورتوں کو ان کے حقوق سے آگاہی ہو سکے۔ چنانچہ ماہنامہ ”عصمت“ کا اجرا کیا گیا۔ اس ماہنامے کا نام ”عصمت“ علامہ راشد الخیری نے تجویز کیا تھا۔ ۱۔

رازق الخیری ”عصمت کی کہانی“ میں اس بات پر سیر حاصل بحث کرتے ہوئے کہتے ہیں کہ آخر ”مخزن“ کے ہوتے ہوئے ماہنامہ ”عصمت“ کے اجرا کی ضرورت کیوں محسوس کی گئی؟ ان کے نزدیک مخزن میں علامہ راشد الخیری کے جو مضامین شائع ہو رہے تھے، وہ مستورات کی حمایت کرنے کی وجہ سے خاصے مقبول ہو چکے تھے لہذا چند پڑھی لکھی اور باشعور خواتین نے یہ خیال ظاہر کیا کہ اگر ”مخزن“ کی طرح کا ایک رسالہ خواتین کی ترجمانی کے لیے بھی نکالا جائے تو وہ خواتین کے مسائل اور افکار و خیالات کی بہتر ترجمانی کر سکے گا۔ ان دنوں شیخ عبدالقادر بیرسٹری میں مصروف تھے اور علامہ راشد الخیری سرکاری ملازم ہونے کی وجہ سے یہ ماہنامہ خود نہیں نکال سکتے تھے۔ اس لیے یہ ذمہ داری بھی شیخ محمد اکرام نے اپنے سر لے لی اور ان کی سربراہی میں پہلا شمارہ اس شان سے نکلا کہ تعلیم یافتہ مستورات اس کو دیکھ کے دنگ رہ گئیں۔ ۲۔ ماہنامہ ”عصمت“ کا آغاز ہی خواتین کے لیے کیا گیا۔

۲- اغراض و مقاصد۔

ماہنامہ ”عصمت“ کے اجرا کا بنیادی مقصد خواتین میں مضمون نگاری کا شوق پیدا کرنا تھا۔ مارچ ۱۹۰۸ء میں ”مخزن“ کے شمارے میں ”عصمت“ کے مندرجات شائع ہوئے تھے اس میں ترتیب مضامین اور اس رسالے کو شائع کرنے کے مقاصد بیان کیے گئے تھے۔ یہ مقاصد حسب ذیل تھے۔

۱- حرم کی حرمت قائم رکھنا۔

۲- عالم نسواں کی ترقی۔

۳- تعلیم نسواں کی حمایت۔

۴- معلومات عامہ یعنی پردہ نشین خواتین کے لیے کبھی کبھی مشہور مقامات کے مختصر حالات مع تصاویر۔

۵- معلومات خاصہ یعنی ایسے مضامین جو مستورات کے لیے مفید ہیں۔ خواتین کو ان کے حقوق کی آگاہی دینا۔

۶- مضامین علمی، ادبی، تاریخی، معاشرتی، سوشل مضامین، سلیس معنی خیز نظمیں، مستورات سے مخصوص خبروں کا خلاصہ اور دیگر ضروری مضامین کا اقتباس اور ترجمہ۔

۷- زنانہ لٹریچر کو وسعت دینا۔

۸- غیر مسلم بیبیوں سے بھی مضامین حاصل کرنا۔

۹- جواب طلب استفسارات کا بشرط گنجائش اندراج۔

اس مضمون میں یہ بھی کہا گیا کہ جو صاحبان اس کی قلمی اعانت کرنا چاہیں انہیں اپنے مضامین میں زبان کی سادگی اور سلاست کو ملحوظ رکھنا ہوگا؛ خواہ وہ نظم ہو یا نثر۔ اس بات کا بھی خیال رکھنا ہوگا کہ یہ پرچہ شریف بیبیوں اور کنواری لڑکیوں کے لیے شائع کیا جائے گا۔

ماہنامہ ”عصمت“ نے ابتدا ہی سے حقوق نسواں اور آزادی نسواں کے لیے آواز بلند کی۔ اس دور میں پڑھی لکھی خواتین کم تھیں مگر آہستہ آہستہ ان میں ترقی کا شعور بیدار ہو رہا تھا۔ ماہنامہ ”عصمت“ کا مقصد ان خواتین کی ترقی کی خواہش کو عملی طور پر پورا کرنا تھا۔ اس زمانے میں لکھنے والی خواتین گنتی کی تھیں اس کے باوجود ماہنامہ ”عصمت“ نے اپنے مقاصد کو پانے کے لیے شدید جدوجہد اور کوشش کی چونکہ زیادہ تر خواتین ابھی پڑھنا لکھنا نہیں جانتی تھیں اس لیے ماہنامہ ”عصمت“ کے ابتدائی دور میں علامہ راشد الخیری فرضی ناموں سے مضمون لکھتے رہے۔ یہ مضامین زنانہ ناموں سے شائع ہوتے رہے۔ رازق الخیری مختلف ناموں سے ان مضامین کی اشاعت کی وجہ بیان کرتے ہوئے کہتے ہیں کہ یہ مضامین فرضی ناموں سے شائع کرنے کا ایک مقصد تو یہ تھا کہ ایک ہی شخص کے نام سے چھ چھ سات سات مضامین کچھ بھلے نہ لگتے اور دوسری وجہ یہ تھی کہ علامہ راشد الخیری نے کسی مضمون کو ”ج بیگم“، کسی کو ”ص بیگم“ اور کسی کو احمد النساء وغیرہ کے فرضی ناموں سے اس لیے شائع کیا کہ عورتوں کو ایسے ایسے سیدھے سادے مضامین پڑھ کر خود بھی کچھ لکھنے کی ہمت ہو۔ مثلاً برتنوں کی صفائی پر دو صفحے کا ایک مضمون اس طرح تحریر کیا کہ ایک لڑکی دوسری لڑکی کو بتا رہی ہے کہ برتنوں کی صفائی کیسے بہتر کی جاسکتی ہے؟ اس صفائی سے کیا کیا فوائد حاصل کیے جاسکتے ہیں؟ اور مختلف گھروں میں صفائی کے کون کون سے طریقے مروج ہیں؟ اس مضمون کو پڑھنے کے بعد کئی لڑکیوں کے دل میں یہ خیال پیدا ہوا کہ ایسا مضمون ہم بھی لکھ سکتے ہیں۔ اس طرح بہت سے عنوانات پر خواتین کو مضامین لکھنے کی تحریک ملی اور خود ان کے دل میں شوق پیدا ہوا کہ وہ بھی ایسے ہی مضامین تحریر کریں۔

اس طرح ماہنامہ ”عصمت“ کا اصلاح نسواں کا مقصد کسی نہ کسی طرح پورا ہوتا نظر آتا ہے۔ یہاں تک کہ اس ماہنامے کو تحریک اصلاح نسواں کی بنیاد کہا جانے لگا۔ اس ماہنامے نے ایک بڑی تعداد ایسی خواتین کی پیدا کی جنہوں نے آگے چل کر علم و ادب میں اپنے نام کے جھنڈے گاڑے۔

ماہنامہ ”عصمت“ کی اشاعت کا مقصد خواتین کی فلاح و بہبود تھا۔ لیکن چون کہ یہ ماہنامہ ایسے وقت میں شائع ہوا جب بر عظیم میں اہل قلم خواتین انتہائی قلیل تعداد میں تھیں اس لیے ابتدائی دور کے مصنفین میں ایک بڑی تعداد مرد حضرات کی تھی۔ ان میں علامہ راشد الخیری، سر عبدالقادر، حکیم ناصر، نذیر فراق دہلوی، مولوی سید احمد، منشی ذکاء اللہ مرحوم، سید راحت حسین، پروفیسر ستار خیری، ڈاکٹر نصیر الدین احمد، مولوی محمد ظفر صاحب، لالہ تلوک چند مرحوم، سید راحت حسین، ڈاکٹر سعید احمد بریلوی، مولوی عبدالغفار الخیری، منشی پریم چند، مرزا فرحت اللہ بیگ، پروفیسر علی عباس حسینی، حضرت آغا قزلباش دہلوی، مولانا صدیقی، ڈاکٹر اعظم کرپوی، حضرت امداد عظیم آبادی، حضرت عشرت لکھنوی، مولوی نصیر الدین ہاشمی، ضیاء الدین احمد برنی، مولانا اسد اشرفی، مولوی عبد الغفور خان صاحب، حضرت امام اکبر آبادی، جے آر رائے صاحب، پروفیسر طاہر رضوی، حضرت محمود اسرائیلی، مرزا عظیم بیگ چغتائی، پروفیسر طاہر جمیل، مرزا عثمان اشرف گورگانی، قاری محمد عباس، سید ابوتیم صاحب فرید آبادی، صاحبزادہ ولی خان، سید محمود الحسن صدیقی، مولوی عبدالحی صاحب، مولوی عبدالرحمان کاکوروی، سید رضا احمد جعفری، مولوی عشرت صاحب جمالی، تقی علی، سید مغنی الدین سٹشی، مصباح الدین، سید ابو طاہر داؤد، ڈاکٹر ممتاز حسین، مولوی اقبال احمد، ماسٹر نعمت اللہ، خواجہ عشرت لکھنوی، پیرزادہ عبدالرشید، سجاد حیدر یلدرم، منشی ہدایت اللہ خان، رشید امرتسری، سید علی حیدر زیدی، کنور عنایت علی خاں، پیارے لال شاہ، پروفیسر مشتاق احمد زاہدی، سید خورشید علی، سید علی بلگرامی یہ وہ مرد حضرات تھے جنہوں نے ابتدائی دور کے ماہناموں میں تسلسل کے ساتھ مضامین تحریر کیے۔ ان مضامین نگاروں کے علاوہ بہت سے شعراء کا کلام بھی ماہنامہ ”عصمت“ کی زینت بنا۔ ان شعراء میں سرور جہاں آبادی، بالک رام شاد، مولوی محمد اسماعیل میرٹھی، مولوی احمد علی شوق قدوائی، مولوی علی حیدر طباطبائی، مرزا محمد ہادی عزیز لکھنوی، ڈاکٹر اقبال، اکبر الہ آبادی، سید علمدار حسین واسطی، خواجہ دل محمد، مولوی بدر الدین سیوہاری، عشرت لکھنوی، منشی تلوک چند مرحوم، مولوی احتشام الدین، مولوی خان شیروانی، امداد عظیم آبادی، حامد حسن قادری، شاد عظیم آبادی، حافظ اسد حسین، منشی عبدالحق خلیق دہلوی، قاضی احمد میاں اختر جونا گڑھی، منشی سورج نرائن مل، مہاراج بہادر برق، اثر میرٹھی، محمد یعقوب اوج گیواوی، بلالی شاہ، جگر مراد آبادی، عبدالحق نہال، امجد حیدر آبادی، عبداللہ خان، تپش خورجوی، منشی دوآرکا پرشاد افق، فراق دہلوی، آغا شاعر قزلباش دہلوی، چودھری خوشی محمد ناظر، تمکین کاظمی، محشر عابدی، احسن مارہروی، نواب سائل دہلوی، جوش ملیح آبادی، پنڈت ساحر دہلوی، خان احمد حسین، نواب فصاحت جنگ جلیل، اختر شیرانی، پنڈت اندرجیت شرما، بصیر صدیقی بدایونی، ثاقب کان پوری، ماہر القادری، شفیق جوپوری، سیماب اکبر آبادی، حسین جام نوائی، مولوی احتشام الدین، عبدالمجید بھٹی، شجاعت سندیلوی، منظر صدیقی، عبدالعزیز فطرت، وقار واٹھی، طرفہ قریشی، ضمیر جعفری، جریل، کوب شادانی، نازش پرتاب گڑھی، کیلتا امر وہوی، روشن لکھنوی، مرغوب صدیقی شامل ہیں۔ ان میں سے بیشتر شعراء اپنے وقت کے اہم اور معروف شاعر تھے۔ ان کی شاعری میں پیش کردہ افکار و خیالات نے نہ صرف معاشرے کو متاثر کیا بلکہ ان کی شاعری نے بیداری نسواں میں بھی اہم کردار

ادا کیا ہے۔ ان شعرا نے اپنی نظموں کے ذریعے خواتین کو تحریک دلائی کہ وہ تعلیم حاصل کریں اور معاشرے میں مرد کے دوش بدوش اپنا کردار بھی ادا کریں۔ ان کی تمام نظمیں اصلاحی اور مقصدی نظر آتی ہیں۔ ماہنامہ ”عصمت“ کے یہ پہلے دور کی شاعری خالصتاً مقصدی ادب کی ترجمان نظر آتی ہے۔

۴:- خواتین مصنفین:-

ماہنامہ ”عصمت“ کے پہلے شمارے جون ۱۹۰۸ء پر نظر دوڑائیں تو صرف ایک خاتون کا مضمون نظر آتا ہے۔ لیکن اس کے بعد کے شماروں پر نظر ڈالنے سے پتا چلتا ہے کہ خواتین اہل قلم کی تعداد میں مسلسل اضافہ ہو رہا ہے۔ ماہنامہ ”عصمت“ میں لکھنے والی معروف اور غیر معروف خواتین میں سیدہ امجدیہ ٹونک، بنت نذر الباقر (نظر سجاد حیدر)، محترمہ سلطان بیگم، سیدہ پٹنہ، خجستہ اختر بانو سہروردیہ بیگم، ڈاکٹر شائستہ سہروردی، برج کماری، بیگم خدیو جنگ، زہرہ فیضی، عطیہ فیضی، حامدہ بیگم الخیری، بنت حفیظ اللہ بیگم، مسز مجیب الرحمن، رابعہ بیگم، محترمہ آبرو بیگم (ہمشیرہ مولانا ابوالکلام آزاد)، محترمہ زہرا مراد آبادی، مسز عبداللہ، فیروزہ سراج الدین، ہرہانس بیگم، مسز امیر الدین طیب، بیگم ممتاز اللہ، بلقیس جہاں، رابعہ سلطان بیگم، بیگم شیخ علی، صفرا ہمایوں مرزا، مسز آغا یاور علی، مسز زماں مہدی، مسز احمد سعید، بنت محبوب عالم، بنت رمضان علی، مسز زابدی، احمد النساء بیگم، تراب النساء، بیگم قادریہ، رقیہ بیگم، فاطمہ عالیہ بیگم، ہمشیرہ یوسف الزماں، مس عباسیٹھ، م ف بیگم، مسز محمد عبدالحفیظ، خواہر قطب الدین، شاہ بانو بیگم آف بھوپال، مسز خواجہ علی احمد، مسز علی اکبر، عباسی بیگم، رضیہ مسعود الحسن، درویدی دیوی، محترمہ سہیل النساء خاتون، جہاں بانو بیگم، مس ابورضا، لطیف بیگم، مس محمد یونس، قیسری بیگم، مسز عبدالرافع، اہلیہ محمد کاظم بلگرامی، ام الحلیمہ مریم، نجمہ امتیاز، قرۃ العین، زہرہ سلطانہ، امۃ الوہاب، امۃ الحمید خانم، صالحہ عابد حسین، آمنہ نازلی، ب۔ ن۔ ابراہیم، ام عاصمہ، شرافت بیگم، نزہت بیگم، کستوری بیگم، شمسہ خانم، شمع عطیہ سعید، اسما سعید، کنیز فاطمہ، محترمہ ظفر جہاں، سعیدہ ضمیر الدین، امت الوحی، رابعہ پنہاں، نوشابہ خاتون، محمدی بیگم، نشاط افزا، تہذیب النساء، رضیہ سلطانہ، سکینہ عبید، مسز برلاس، ارجمند بانو، گوہر اقبال، زبیدہ زریں، نصرت نشاط، صفیہ شمیم ملیح آبادی، زہرہ ہاشمی، قیصر جہاں بدایونی، زیب عثمانیہ، وحیدہ عزیز، نرملا دیوی، جلیلہ پروین، حمیرا ثاقب، صفیہ نقوی، بلقیس عصمت شفیع، نصیرہ سلطان نرگس، سلمی فیاض علی، قیصر جہاں نظامی، معتصمہ الرحمن، فاطمہ بلقیس بانو، شفیق بانو، بیگم یاسین قریشی، آصفہ مجیب، سیدہ قانتہ بیگم، کنیز فاطمہ، شریا سلیم، عابدہ معین، بیگم کشور جہاں حمیدی، ہرمزی جمیل، مشیر فاطمہ، مسز آغا صابر، رئیس طلعت، عطیہ نازلی، نسیم نصرت اور بہت سی دوسری اہل قلم خواتین اس میں شامل ہیں۔ انہوں نے اپنی تخلیقات کے ذریعے خواتین میں فکر و شعور بیدار کرنے میں مدد دی۔ نثر نگار خواتین کے علاوہ ماہنامہ ”عصمت“ نے خواتین شاعرات کی ایک بڑی جماعت پیدا کی۔ ان خواتین میں ز۔خ۔ش (زابدہ خاتون شیروانیہ)، منجھو بیگم لکھنوی، محترمہ زہرہ اختر، انوری بیگم، بلقیس بیگم، ایس اصغری بیگم، نواب قمر جہاں، بغدادی بیگم، صفیہ بیگم، قمر حیدر آباد، ممتاز رفیع بیگم، رئیسہ خاتون، بشیر النساء، خورشید اقبال، زیب لدھیانوی، سکینہ محمود، نجمہ تصدق، نور جہاں نور، سیدہ انیس زہرہ، حیا لکھنوی، کنیز فاطمہ، کنیز جہاں، شعاع دہلوی، ح۔خ۔مخفی، سیدہ اختر، تیمور

جہاں حجاب دہلوی، جلیلہ خاتون، انور جہاں، افسر النساء، رقیہ خاتون لکھنوی، آمنہ عفت، نوشابہ مسولی، سعیدہ ثریا، ساجدہ نشی فاضل، عفت بانو عباسی، ظفر محمودہ دانش، بیگم رفعت صدیقی، حمیرا خاتون شامل ہیں۔ ان خواتین میں سے بیشتر کا تعلق طبقہ اشرافیہ سے تھا اور اپنے اعلیٰ خاندانی پس منظر کے باعث انہیں رسمی یا غیر رسمی تعلیم حاصل کرنے کے مواقع میسر تھے۔ ان خواتین نے بہت قلیل وقت میں عمدہ اور معیاری نظمیں تخلیق کیں۔ انہوں نے ہر صنف میں طبع آزمائی کرتے ہوئے خواتین کی بہترین نمائندگی کی۔

۵:- نمایاں موضوعات و رجحانات :-

ماہنامہ ”عصمت“ ایک معاشرتی اور اصلاحی رسالہ تھا اور اس کے اجرا کا مقصد خواتین میں بیداری پیدا کرنا تھا۔ لہذا اس میں شائع ہونے والے مضامین کی زبان اتنی سادہ، سلیس اور عام فہم تھی کہ نیم خواندہ خواتین بھی ان کا مطلب آسانی سے سمجھ لیتی تھیں۔ حتیٰ کہ ان پڑھ خواتین بھی سن کر ان کا مطلب سمجھ سکتی تھیں۔ جن موضوعات کا انتخاب مضمون کے لیے کیا جاتا ان میں بہت تنوع تھا۔ ہر طرح کے دینی، اخلاقی، معاشی، معاشرتی، اور سماجی موضوعات پر مضامین تحریر کیے گئے۔ ان موضوعات پر معلومات پہنچانے کی ہر ممکن کوشش کی گئی۔ جن موضوعات پر ماہنامہ ”عصمت“ میں ۱۹۰۸ء سے ۱۹۳۷ء تک سب سے زیادہ مضامین لکھے گئے، ان میں عورتوں کی تعلیم و تربیت، خانہ داری، الوان نعمت، سیر یورپ، عورتوں کے من گھڑت مسئلے، بچوں کا رکھ رکھاؤ، بیمار اور تیمارداری، سوکن کا جلاپا، آفرینش الہی کی حکایات، زنانہ دستکاری، مہذب گھر، شہر و کی بیگم، بچوں کی پرورش، سلائی کٹائی، بچپن کی شادی، شادی کی عمر، بیوہ کی شادی، نارضا مندی کی شادی، شادی پر شادی، سول میرج، پسند کی شادی، شوہر کا انتخاب، داماد کا انتخاب، رشتوں کا انتخاب، جہیز، طلاق، مہر، خلع، جہیز کی رونمائی، پردہ اور شادی، شادی کی ناکامی کی وجوہات، رشتوں کی کمی، رشتہ کرتے وقت سرایوں کی تحقیق، تنبیخ نکاح، تباہ کن رشتے، ساس بہو کے جھگڑے، مال و دولت اور زر و ہوس، شادی کی رسمیں، مخلوط شادی، شرعی شادی، اسلام اور معاشرہ، اخلاقیات، رسومات، علم، ادب، فن، سیاست، سیاسی پارٹیاں اور معاشرے پر اثرات مثلاً کانگریس اور مسلم لیگ، پاکستان، سیاست ہند، عورتیں اور سیاست، مخلوط یا جداگانہ ریاست، سیاسی تحریکیں اور خواتین کا کردار، زنانہ انجمنیں، ہوائی حملے، ہوائی حملوں سے بچاؤ کی تدابیر، جنگ کا خاتمہ، ایٹم بم، جنگ کے بعد جاپان اور جرمنی، روس اور جرمنی، نسوانی نصاب تعلیم، ہاسٹل میں رہنا، فیشن اور بال کٹر وانا، آج کل کی سوسائٹی، اردو کی تبلیغ، رسمی پردہ، طریقہ تعلیم، ذریعہ تعلیم، مشنریوں کی صحبت، گداگری، قومی لباس، عورتیں اور ادب، اہل قلم خواتین، منگیتر سے خط و کتابت اور بہت سے دوسرے موضوعات پر خامہ فرسائی کی گئی جن کا تعلق ہر شعبہ زندگی سے تھا۔ موضوعات پر نظر ڈالیں تو اس دور کے مجموعی رجحانات میں سب سے اہم رجحان عورتوں کی تعلیم و تربیت اور عورت سے متعلق مضامین تحریر کرنا تھا۔ خود ماہنامہ ”عصمت“ کو شائع کرنے کا مقصد بھی یہی تھا کہ خواتین میں بیداری اور ان کی صنف کے حوالے سے شعور پیدا کیا جائے۔ اس کو پڑھنے والی خواتین باحیا مسلمان بیویاں بنیں۔ اس مقصد کو حاصل کرنے کے لیے ماہنامہ ”عصمت“ نے پوری کوشش کی اور اس طرح کے مضامین شائع کیے جن کے ذریعے وہ نہ صرف تعلیم کے فوائد

سے آگاہ ہوئیں بلکہ انہیں ان کے حقوق سے بھی آشنا کیا گیا۔

ماہنامہ ”عصمت“ میں ایسی خواتین کی زندگیوں کے حالات و واقعات درج کیے گئے جن کی پیروی اچھی اور مثالی خاتون بننے میں مدد و معاون ہو سکتی ہے۔ ماہنامہ ”عصمت“ میں یہ رجحان واضح نظر آیا کہ تمام مضامین اسلامی شعار اور رسم و رواج کے مطابق لکھے گئے۔ جو اسلامی معاشرے کی نمائندگی کر سکیں۔

مسلمان عورت اور مرد کی طرز زندگی اور اسلامی معاشرے اور اسلامی قانون پر مضامین لکھے گئے۔ ان مضامین میں عورت کو بتایا گیا کہ وہ کون سے امور ہیں جن پر عمل کر کے، کن باتوں سے اجتناب کر کے خواتین اچھی مسلمان خاتون کی سی زندگی بسر کر سکتی ہیں۔

ماہنامہ ”عصمت“ میں جہاں اسلامی موضوعات پر لکھنے کا رجحان عام رہا وہیں اسلام اور سائنس سے متعلق بہت سے مضامین شائع کر کے خواتین اور عام افراد کو سائنسی اور فنی تعلیم حاصل کرنے کی ترغیب دی گئی۔ متنوع مضامین کے ذریعے یہ بتایا گیا کہ اسلام سائنس سے متصادم اور متضاد نہیں ہے۔ بلکہ عملی و فکری اعتبار سے آگے بڑھنے کا پیغام دیتا ہے۔ مختلف مضامین میں اس بات کے حق میں دلائل دیے گئے اور کہا گیا کہ مذہب اسلام سائنس کی ترقی سے کمزور نہیں ہوتا۔ بلکہ اسلامی اصول اس سے اور مضبوط اور پائیدار بنتے ہیں۔ اسلام ترقی کے منافی نہیں ہے۔ البتہ اسلام یورپ کی رنگین اور حیا سوز تہذیب کو پسند نہیں کرتا۔ اسلام سائنس کو رد نہیں کرتا۔ اسلام حیا کو عورت کے لیے لازمی قرار دیتا ہے۔

ماہنامہ ”عصمت“ کے پہلے دور میں وقت اور حالات بدلنے کے ساتھ ساتھ موضوعات میں نہ صرف تنوع آ گیا بلکہ رجحانات بھی بدلتے چلے گئے۔ پہلے عورتوں اور عورتوں کی تعلیم، معاشرتی موضوعات، خانگی زندگی کے بارے میں مضامین، شادی اور اس کے متعلقہ تمام امور پر مضامین لکھے گئے۔ شادی اور کے متعلق تمام امور پر مضامین تحریر کیے گئے۔ شادی کے بعد معاشرے میں عورت کو جن مسائل کا سامنا کرنا پڑتا ہے اس پر بھی بہت کچھ تحریر کیا گیا۔

ابتدائی دور کے شماروں کو دیکھیں تو پتہ چلے گا کہ ماہنامہ ”عصمت“ خواتین کو خانہ داری اور گھریلو امور سکھانے کے ساتھ ساتھ اور بہت سی معلومات فراہم کر رہا تھا۔ یہ ماہنامہ محض اصلاح معاشرت اور تمدن کی غرض سے نہیں نکالا گیا تھا بلکہ اس کا مقصد قوم کی فلاح و بہبود تھا۔ اور وہ صرف فلاح و بہبود کا کام ہی نہیں کر رہا تھا بلکہ وہ اس بات کی آگاہی بھی دے رہا تھا کہ عالم اسلام اور ہندوستان میں کیا کچھ ہو رہا ہے۔ ۱۹۱۱ء میں جب دلی میں جارج شاہ پنجم کا دربار ہوا تو ماہنامہ ”عصمت“ نے اس کے متعلق باتصاویر مضامین شائع کر کے پردہ نشین خواتین کو دہلی کی سیر کروائی۔ وائسرائے پر بم پھینکا گیا تو اس کے بارے میں مضامین شائع کر کے اس کی مذمت کی۔ مجڈن ایجوکیشنل کانفرنس کے سلسلے میں مرحومہ بیگم بھوپال اور دوسرے ذمہ دار افراد کی تقریریں اور مختلف مقامات کی لیڈرز کلب کی تصاویر شائع ہوئیں۔ مسلم یونیورسٹی کے قیام کے لیے بہت سے مضامین لکھے گئے۔ ہندوستان میں سیاسی ہلچل کے ساتھ ساتھ ۱۹۰۹ء میں ترکی میں انقلاب آیا اور سلطان المعظم عبدالحمید خاں کو خلافت سے معزول کیا گیا تو ماہنامہ ”عصمت“ نے اس موقع پر انتہائی درد انگیز مضامین شائع کیے گئے ۱۹۱۱ء میں جب اطالیہ نے

طرابلس کے بے گناہ مسلمانوں کا خون بہایا تو اس پر بھی بہت پر اثر مضامین تحریر کیے گئے۔ ۱۹۱۲ء میں جب جنگ بلقان شروع ہوئی اور عیسائیوں نے سلطنت عثمانیہ پر حملہ کیا تو ماہنامہ ”عصمت“ نے اپنے مضامین میں نہ صرف اس کی مذمت کی بلکہ مسلمان خواتین کو یہ تجاویز بھی پیش کیں کہ وہ دل کھول کے ان کے لیے زکوٰۃ، خیرات، اور چندے دیں۔ اس کے ساتھ ساتھ ملکی سیاحت اور تحریک پاکستان کو بہت نمایاں کیا گیا۔ قائد اعظم اور مسلم لیگ کی حمایت اور طرز حکومت کے بارے میں مضامین تحریر کیے گئے۔ غرض لمحہ بلدی سیاسی و معاشرتی صورتحال پر ہر طرح کے مضامین لکھے گئے۔ ماہنامہ ”عصمت“ نہ صرف اپنے وقت کا بلکہ بعد کے زمانے کا بھی پسندیدہ اور مقبول ماہنامہ تھا۔ قرآن العین حیدر لکھتی ہیں۔

”عصمت“ ہمارے ملک کی سماجی تاریخ میں ایک بے حد اہم سنگ میل کی حیثیت رکھتا ہے۔ زمانہ صحافت کا مؤثر

اور زبردست انسٹیٹیوشن ”عصمت“ اور ”تہذیب نسواں“ جیسے رسالوں کا ہی مرہون منت ہے۔“ ۵

ماہنامہ ”عصمت“ کی اشاعت سے ہندوستانی معاشرے میں تبدیلی کا رجحان پیدا ہوا۔ اس کو پڑھنے والوں کے گھروں میں ذہنی انقلاب آنا شروع ہوا۔ عورتوں کو ان کے فرائض کا احساس ہونا شروع ہوا۔ عورتوں کی مصیبت اور تکالیف پر مردوں کا دل پسینے لگا۔ حقیقت یہ ہے کہ اس ماہنامے نے تعلیم نسواں کی حمایت کی اور ان کے اندر ایک سلیقہ اور ہنر پیدا کر دیا۔

۶۔ ماہنامہ ”عصمت“ کا پہلا شمارہ: منشور کا اعلامیہ۔

ماہنامہ ”عصمت“ کا پہلا شمارہ جون ۱۹۰۸ء میں شائع ہوا۔ جس کے سرورق پر تاج محل کی خوبصورت تصویر شائع کی گئی۔ جو گھر بیٹھی خواتین کے لیے بہت دلکش اور جاذب نظر تھی۔ اس شمارے کے مندرجات کی فہرست درج ذیل ہے۔ ”عصمت“، ”ہمارا تعلیمی نصاب“، ”ہماری موجودہ تعلیم“، ”تعلیم و تربیت“، ”گھر کی صفائی“، ”شہرت کی خواہش“، ”اخبار و رسائل“، ”عصمت کا خیر مقدم“، ”ایک دلچسپ مکالمہ“، ”بچوں کا رکھ رکھاؤ“، ”سند کا خط بھاروچ کے نام“، ”روضہ تاج محل“، ”عصمت میں نظمیں کیسی ہوں گی“، ”شع اور پروانہ“، ”پیاری بہنوں“، ”کیڑا“، ”بزم عصمت“، ”عصمت کا پراسپیکٹس“

اس شمارے کا سب سے پہلا مضمون ”عصمت“ کے عنوان سے لکھا گیا جس میں اس ماہنامے کے عنوان کے متعلق وضاحت کی گئی ہے۔ ایڈیٹر ماہنامہ ”عصمت“ کہتے ہیں کہ اس ماہنامے کا نام ”عصمت“ اس لیے رکھا گیا ہے کیونکہ شریف بیبیوں کے لیے عصمت بہت بڑا زیور ہے۔ عورت کے لیے کوئی چیز اس سے زیادہ قیمتی نہیں ہوتی۔ عورت کے پاس حسن سیرت اور زیور عصمت دونوں کا ہونا از حد ضروری ہے۔ ایسی عورت جس کے پاس عزت و عصمت ہو وہ ماں باپ کے لیے سرمایہ، شوہر کے لیے باعث عزت اور بچوں کے لیے باعث فخر ہوتی ہے۔ اس لیے اس ماہنامے کا نام، جو ہندوستان کی عورتوں کی ترقی اور فلاح کے لیے نکالا گیا ہے اور جس کا مقصد شریف بیٹیوں کی ترقی اور ان کی فلاح و بہبود ہے، ”عصمت“ ہی موزوں اور مناسب تھا۔ یہ نام عورتوں کو ان کی بہترین صفت عصمت سے ہمیشہ واقف رکھے گا اور وہ خواتین جو اس ماہنامے کا مطالعہ

کریں گی۔ اس ماہنامے کی صورت میں ہمیشہ اپنی عفت کا پاس رکھیں گی۔ ۶۔

پہلے شمارے میں علامہ راشد الخیری کے نام سے صرف ایک مضمون ”نند کا خط بھادج کے نام“ سے شائع ہوا۔ جس میں علامہ راشد الخیری صاحب نے نند کی زبانی بھادج کے لیے نصیحت کی ہے کہ اس کو اپنی ساس کا خیال رکھنا چاہیے۔ نند کہتی ہے کہ کیا ساس اس دن کے لیے بیٹے کو پال پوس کر جوان کرتی ہے کہ بہو آئے اور آ کر کتے کے ٹھیکرے میں اس کو پانی پلائے۔ خود کو دیکھو دو دو بیٹوں کی ماں ہو۔ ایک دن تم کو بھی ساس بننا ہے۔ لہذا خدا سے ڈرنا چاہیے۔ اس کی لاٹھی بے آواز ہے۔ جیسی تم نے ساس کی مٹی پلید کی ہے خدا دشمن کی بھی نہ کرے۔ اس مضمون میں ساس بہو کے جھگڑے اور ساس بہو کے تعلقات کے متعلق بہت مؤثر انداز میں بحث کی گئی ہے۔ ۷۔

سیدہ امجر یہ ٹونک کا مضمون ”ہمارا تعلیمی نصاب“ کافی مدلل ہے اس مضمون کے شروع میں یہ نوٹ لکھا ہے کہ یہ مضمون ٹونک کے ایک شریف خاندان کی خاتون نے عنایت کیا ہے۔ اس کی خصوصیت یہ ہے کہ یہ سب سے پہلا مضمون ہے جو عصمت کے اعلان کے شائع ہونے کے ساتھ ہی موصول ہو گیا تھا اور اس کو لکھنے والی وہ پہلی خاتون ہیں جس نے اس ماہنامہ ”عصمت“ کی ضرورت پر زور دیا۔ اپنے مضمون میں انہوں نے نصاب کی تشکیل پر زور دیتے ہوئے کہا کہ نصاب ہر شعبہ زندگی پر محیط ہونا چاہیے۔ اس نصاب میں مذہبی تعلیم کی گنجائش ہو۔ زبانی و انشاء پر دازی، ضروری حساب کتاب، مختصر دلچسپ معلومات، تاریخی اصول، ترقی و حفظان صحت، اصول تربیت اولاد، اصول خانہ داری، دستکاری و سوزن کاری، اصول معاشرت ان تمام مضامین کو کسی نہ کسی صورت میں نصاب لازمی شامل ہونا چاہیے۔ ۸۔

پہلے شمارے میں ”اخبار و رسائل“ کے عنوان سے ایک مضمون خواتین کی تعلیم و تربیت کے حوالے سے شائع ہوا۔ سکندر جہاں بیگم نے اس مضمون میں کہا کہ عورتوں کے لیے تعلیم انتہائی ضروری ہے۔ اس تعلیم سے عورتوں میں شعور بڑھے گا۔ ان کی اخلاقی حالت درست ہوگی۔ عورتوں کے خیالات اعلیٰ و ارفع ہوں گے۔ تعلیم عورتوں کو مہذب بنانے میں اہم کردار ادا کرے گی۔ عورتوں کے لیے تعلیم انتہائی ضروری ہے۔ مردوں کے لیے تو تعلیم و تہذیب کے اور بھی بہت سے ذرائع ہیں۔ مثلاً وہ انگریزی جانتے ہیں۔ انگریزی زبان میں بہت سی اخلاقی کتابیں، بہت سے مہذب اخبارات و رسائل ہیں مگر عورتوں کے لیے ان کی شدید کمی ہے۔ اس طرح خواتین کی تعلیم و تربیت کے حوالے سے اس شمارے میں کافی مدلل مضامین شائع کیے گئے اور عورتوں کی تعلیم پر زور دیا گیا۔ ۹۔

اس شمارے میں صرف خواتین کی تعلیم و تربیت کے حوالے سے بات نہیں کی گئی بلکہ مردوں کے لیے اور عام عورتوں کے لیے اخلاقی مضامین بھی پیش کیے گئے۔ انہی میں سے ایک مضمون ”شہرت“ کے نام سے مسز عبداللہ نے لکھا اور کہا کہ شہرت نام و نمود کے لیے نہیں ہوتی۔ ایک شہرت سچی ہوتی ہے اور ایک جھوٹی۔ جو لوگ خالص نیت سے بے غرض ہو کر اچھے کام کرتے ہیں۔ دوسروں کو فائدہ پہنچاتے ہیں ان کی شہرت ہمیشہ کے لیے باقی رہتی ہے۔ جو لوگ صرف نمود کے لیے کام کرتے ہیں ان کو پہلے تو بہت شہرت حاصل ہوتی ہے لیکن چند روز میں اس شہرت کا خاتمہ ہو جاتا ہے۔ اس لیے جو لوگ شہرت کا خیال

دل میں لائے بغیر کام کرتے ہیں وہی اصل شہرت حاصل کرتے ہیں۔ ۱۰

ان تمام مضامین کی زبان سادہ، سلیس اور رواں تھی۔ مشکل اور اداق الفاظ کی جگہ آسان اور عام فہم الفاظ کا استعمال کیا گیا۔ تشبیہات و استعارات اور محاورات کی جگہ سادگی کو اپنایا گیا۔ اور اس بات کو ملحوظ خاطر رکھا گیا کہ مضامین کی زبان گھر بیٹھی خواتین کی سمجھ میں آسانی سے آسکے۔ اور وہ اس کے مطالب آسانی سے سمجھ سکیں۔ نثر کے بعد نظم کی جانب نظر دوڑائیں تو اس پہلے شمارے میں ہی ایک مضمون ”عصمت میں نظمیں کیسی ہوں گی“ کے عنوان سے شائع ہوا۔ یہ مضمون اڈیٹر کی جانب سے شائع کیا گیا۔ اس میں کہا گیا کہ نظمیں ایسی ہوں جن کو بچے اور نوجوان لڑکیاں آسانی سے پڑھ سکیں۔ انہیں یہ نظمیں پڑھنے کی آزادی ہو۔ یہ نظمیں سادہ، سلیس اور عام فہم زبان میں لکھی جائیں۔ اس میں گل و بلبل، زلف و سنبل، ساغر و دل جیسے استعارے نہ ہوں۔ طبقہ نسواں کے لیے چھوٹی چھوٹی نظمیں لکھی جائیں۔ ان سب باتوں کی وجہ اڈیٹر نے یہ بتائی۔

”اس احتیاط کی وجہ سے ایک ایسا ذخیرہ ادبیات کا ہماری زبان میں موجود ہو جائے گا۔ جو ہمارے ہاں کم یاب ہے اور

جہاں کہیں ہے زیادہ رکھیں کلام میں ملا ہوا ہے۔“ ۱۱

اس میں یہ بھی کہا گیا کہ ہمیں سے زیادہ اشعار پر نظمیں نہ کہی جائیں۔ مقرر عنوان سے باہر نہ نکلا جائے۔ فطری موضوعات پر نظمیں کہی جائیں۔ ایسی نظموں کو شائع کیا جائے گا جو لڑکیوں اور عورتوں کے لیے مناسب اور موزوں ہوگا۔ اسی مناسبت سے دو نظمیں جون ۱۹۰۸ء کے شمارے میں شائع کی گئیں۔ ان میں سے ایک نظم منشی درگا سہائے کی نظم ”پیری بہنوں“ کے عنوان سے شائع ہوئی۔ جو عورت کی صلاحیت اور قابلیت کے متعلق ہے۔ انہوں نے اس نظم میں عورت کی خدمات کا اعتراف کر کے عورت کا حق ادا کر دیا ہے۔ اس نظم پر حالی کی معروف نظم ”چپ کی داد“ کے اثرات واضح نظر آتے ہیں۔ وہ کہتے ہیں۔

ہراک درد دکھ کا ماوا تمہیں ہو	تمہیں چارہ گر ہو، مسیحا تمہیں ہو
مصیبت میں پتا میں کام آنے والی	شریک رنج و غم دنیا تمہیں ہو
نہ ہو تم تو تاریک ہے بزم ہستی	اندھیرے گھروں کا اجالا تمہیں ہو
مجسم ہو تو تصویر تم نیکوں کی	حیا اور عصمت کا گہنا تمہیں ہو
تپش بھی ہے نور محبت بھی دل میں	تمہیں شمع ہو اور پتنگا تمہیں ہو
مصیبت کی کنتی ہیں گھڑیاں تمہیں سے	کہ جینے کا دکھ میں سہارا تمہیں ہو
جو غمخوار ہو تم تو غم بھی ہے شادی	شب غم میں صبح تمنا تمہیں ہو ۱۲

دوسری نظم بالک رام شاد کی ”کیڑا“ تھی جو انگریزی سے ترجمہ کی گئی تھی۔ اس نظم میں انہوں نے کیڑے کی تعریف و

توصیف بیان کرتے ہوئے کہا ہے کہ

یہ غریب ننھا سا کیڑا	ہے ذرا سا جس کا چیوڑا
تجھے جس نے ہے بنایا	ہے اسی کی یہ بھی خلقت

نہ کچل سمجھ کے بے بس	اے جلد چلنے والے
یہ روش نہیں ہے اچھی	ہے خلاف آدمیت
یہ لہکنے والا سبزہ	نہیں تیرا ہی ہنڈولا
انہیں ریگننے دے خوش خوش	کہ ہے عمران کی تھوڑی
نہ مٹا تو ان کی ہستی	کہ جو دم ہے غنیمت
کبھی بھول کر بھی ناداں	نہ ہوا کسی جاں کا خواہاں
کہ نہ کر سکے اعادہ	کبھی جس کا تیری طاقت ۱۳

۷۔ پہلے دور کے مضمولات کا مجموعی مطالعہ:-

(حصہ نثر)

ماہنامہ ”عصمت“ ۱۹۰۸ء میں شروع ہوا۔ ۱۹۴۷ء تک شائع ہونے والے شماروں کے مضمولات پر مجموعی نظر ڈالی جائے تو سب سے زیادہ مضامین حتیٰ کہ نظمیں بھی عورت اور اس کے متعلقات (بچوں کی تعلیم و تربیت، گھریلو امور، عورتوں کی تعلیم و تربیت) پر تھیں۔ جولائی ۱۹۰۸ء کے شمارے پر نظر دوڑائیں تو خجستہ اختر سہروردیہ کا مضمون ”مسلمانوں میں عورتوں کی تعلیم“ کے عنوان سے شائع ہوا۔ اس پورے مضمون میں انہوں نے حضور اکرمؐ کے بعد مسلمان عورتوں کی تعلیم و تربیت کا جائزہ پیش کیا گیا ہے۔ انہوں نے بڑے محققانہ انداز میں بیان کیا کہ خلفائے راشدین اور مابعد خلفائے راشدین عورت کی تعلیم کی طرف بھرپور توجہ کی گئی تھی۔ وہ بتاتی ہیں کہ جب لوگوں کا رجحان عورتوں کی تعلیم کی طرف منتقل ہوا تو بڑے بڑے مدارس قائم کیے گئے۔ صلاح الدین کی بہن خدیجہ یا زمرہ خاتون نے ایک اعلیٰ زنا نہ مدرسہ ”المدرسة الست الشام“ یا زمرہ دہ دمشق میں قائم کیا تھا۔ اس زمانے میں ایسا مدرسہ اپنی مثال آپ تھا۔ اس نوعیت کا کوئی دوسرا زنا نہ مدرسہ قائم نہیں کیا گیا تھا۔ اور اس مدرسے کی خوش انتظامی ایسی تھی کہ اس کی مثال ملنا مشکل تھی۔ اس کے علاوہ دمشق میں بھی دو زنا نہ مدارس کام کر رہے تھے۔ ان میں سے ایک خلیفہ ناصر الدین اور دوسرا صلاح الدین کی بھتیجی عذرا کا قائم کیا ہوا تھا۔ زینبیہ، علیہ، نوربہ، عزیزہ جیسے مدارس بھی تھے۔ جن میں عورتوں کو تعلیم دی جا رہی تھی۔ نیز چھوٹے چھوٹے مقامات پر بھی مختلف مدارس قائم کیے گئے تھے۔ ۱۴

ماہنامہ ”عصمت“ عورتوں کی اصلاح و ترقی کے لیے جاری کیا گیا اور اس کا اولین مقصد عورتوں کی تعلیم و تربیت تھا۔ یہی وجہ ہے کہ عورتوں کی تعلیم و تربیت پر بہت کچھ لکھا گیا تاکہ وہ مردوں کے شانہ بشانہ چل سکیں اور معاشرے کی ترقی میں اپنا کردار ادا کر سکیں۔ بہت سے مضامین میں یہ بات بھی دہرائی گئی کہ عورتوں کو ناقص العقل کہا جاتا ہے اور ان کو کم ذہن سمجھ کر تعلیم سے دور رکھا جاتا ہے۔ بعض گھرانے ایسے بھی ہیں جو پڑھے لکھے ہیں لیکن وہ بھی عورت کو گھر میں بیٹھنے کی چیز تصور کرتے ہیں اور ان کے لیے صرف مذہبی تعلیم کو کافی سمجھتے ہیں۔ مرد خود تو بی۔ اے، ایم۔ اے تک ڈگریاں لے لیتے ہیں لیکن خواتین کو بنیادی تعلیم بھی نہیں دی جاتی۔ پھر مردوں اور عورتوں کی عقل برابر کیسے ہو سکتی ہے؟ لہذا عورت کی تعلیم کی طرف توجہ دینے کے لیے نظام الدین صاحب اپنے مضمون ”لڑکیوں کی تعلیم“ میں لکھتے ہیں کہ لڑکیوں کو دنیا کے بارے میں خبر رکھنی چاہیے۔

اخبارات کا مطالعہ کرنا چاہیے تاکہ حالات سے باخبر رہا جائے۔ مسلمان دنیا میں کتنے ذلیل اور خوار ہو کر رہ گئے ہیں۔ اخبارات ان واقعات کی شاندار عکاسی کرتے ہیں۔ مسلمان دنیا میں کمتر اور ذلیل ہو گئے ہیں۔ اس کی وجہ یہ ہے کہ عورتیں جاہل ہیں ان کو تعلیم نہیں دلوائی جاتی۔ یہی تعلیمی پسماندگی ان کے بچوں کی اچھی پرورش میں رکاوٹ بنتی ہے۔ اس طرح ان کے بچوں میں اعلیٰ اخلاق کی کمی رہ جاتی ہے۔ ۱۵

یہی وہ اسباب و محرکات تھے جن کو بنیاد بنا کر عورت کی تعلیم پر زور دیا گیا کیوں کہ ہندوستان میں عورتوں کی تعلیم کی شدید کمی ہے۔ بالخصوص مسلمانوں میں جنہوں نے پردہ کی نام نہاد پابندیاں لگا کر عورت کو گھر کی چار دیواری میں قید کر رکھا ہے۔ یہاں تک کہ عورت چھوٹی چھوٹی باتوں کے لیے بھی مرد کی محتاج ہو کر رہ گئی ہے۔ اس کے لیے تعلیم انتہائی ضروری ہے اور ایسا نصاب مرتب کیا جانا چاہیے جو لڑکیوں کو اچھی بیویاں اور اچھی مائیں بنا سکے۔ مسز یوسف الزماں لکھنؤ سے یہ نقطہ نظر پیش کرتی ہیں کہ عورتوں کے لیے بنیادی تعلیم وہی ہو جو ان کو اچھی خانہ دار عورتیں بنا سکے کیوں کہ ابھی وہ زمانہ بہت دور ہے جب عورتیں اعلیٰ اعلیٰ عہدوں کے لیے تعلیم حاصل کریں گی۔ ابھی عورتوں کو امور خانہ داری، اصول حفظان صحت اور دیگر اسی قسم کی ضروری باتوں سے واقف ہوں گی تو وہ اپنا بہت سا وقت بچا سکیں گی۔ مرد بھی اپنا بہت سا وقت جو عورتوں کو سمجھانے میں صرف کرتے ہیں وہ بچا سکیں گے۔ اس لیے عورتوں کے لیے تعلیم از حد ضروری ہے۔ ۱۶

اسی طرح ڈاکٹر نصیر الدین احمد نے ہندوستانی خواتین کے لیے درج ذیل نصاب تجویز کیا اور کہا کہ امور خانہ داری اور مذہبی تعلیم تو گھر میں بھی رہ کر حاصل کی جاسکتی ہے اور خانہ داری کا عملی تجربہ بھی گھر میں حاصل ہو سکتا ہے۔ لہذا لڑکیوں کے لیے ابتدائی تعلیم میں اپنی زبان کی نوشت و خواند، معمولی حساب، حفظان صحت کے اصولوں کا علم، ووٹ اور اس کے بروقت صحیح استعمال کی تعلیم کی ضرورت ہے۔ ابتدائی تعلیم میں خانہ داری کا شامل کیا جانا ضروری نہیں کیوں کہ یہ تعلیم خواتین گھر میں بچیوں کو خود بھی دے سکتی ہیں۔ ۱۷

ماہنامہ ”عصمت“ میں جہاں خواتین کی تعلیم کے حوالے سے بات کی گئی وہیں خواتین کو تعلیم حاصل کرنے کے ساتھ ساتھ ہنر بھی سیکھنے کی ترغیب دی گئی۔ چون کہ برعظیم پاک و ہند میں انگریزوں کی حکومت تھی اس لیے ان کی تہذیب کو سب سے بہتر سمجھا جاتا ہے۔ ماہنامہ ”عصمت“ میں یہ رجحان واضح نظر آیا کہ ایسے مضامین کے ذریعے عورتوں کو انگریزوں سے میل جول اور مراسم بڑھانے کی تلقین کی گئی تاکہ وہ ان سے بہت کچھ سیکھ سکیں اور اپنی زندگی بہتر بنا سکیں۔ انگریز عورت کی زندگی کو مثالی عورت کی زندگی بنا کر پیش کیا گیا۔ بیگم ممتاز اللہ خان لکھتی ہیں کہ ہندوستانی عورتوں کو انگریز عورتوں سے مل کے دستکاری سیکھنی چاہیے۔ خانہ داری سے متعلق مفید معلومات انگریز عورتوں سے حاصل کرنی چاہیے۔ انگریزوں کے بچوں کا رکھ رکھاؤ، ان کے گھر کی صفائی اور انتظام و انصرام، ان کے مکانوں کی آرائش، ہر چیز کے مناسب استعمال کا طریقہ کار یہ سب باتیں ہندوستانی عورت کے لیے اشد ضروری ہیں۔ ۱۸

اس قسم کے مضامین پر نوآبادیاتی حکومت کے اثرات واضح نظر آتے ہیں۔ ماہنامہ ”عصمت“ میں صرف عورتوں کی دنیاوی تعلیم کے لیے ہی مدلل مضامین شائع نہیں کیے گئے بلکہ ایسے معلوماتی مضامین بھی تحریر کیے گئے جن کی اس وقت شدید ضرورت تھی۔ بنت عبدالحکیم لکھتی ہیں کہ ہندوستانی عورتوں کو صفائی کرنا بھی سیکھنا چاہیے۔ ہندوستانی لوگوں میں آنکھوں کا مرض اس لیے زیادہ ہوتا ہے کہ بعض کاہل الوجود بہنیں جو اپنی سستی کی وجہ سے اپنے بچوں کے منہ صاف نہیں رکھتیں اور کئی کئی روز بعد بچوں کو نہلاتی ہیں تو ایسے بچوں میں آنکھوں کا مرض بہت پیدا ہوتا ہے۔ ۱۹ اس کے علاوہ گھروں میں بھی صفائی کی از حد ضرورت ہے۔ جس عورت کا گھر صاف ستھرا ہو وہ خود بھی تندرست ہوگی۔ معاشرہ بھی ایسی عورت کو قدر کی نگاہ سے دیکھتا ہے۔

ماہنامہ ”عصمت“ میں بہت سے مضامین بچوں کی تعلیم و تربیت کے حوالے سے شائع ہوئے جن میں خواتین کو بچوں کے حوالے سے مناسب آگاہی دی گئی۔ ”بزم عصمت“ کے نام سے ایک مستقل سلسلہ ماہنامہ ”عصمت“ میں شروع کیا گیا تھا۔ جس میں متنوع موضوعات کا انتخاب کیا جاتا تھا۔ اس میں بچوں کی تربیت کے حوالے سے متعدد دفعہ یہ بات کہی گئی کہ ہندوستانی عورتیں بچوں کو سلانے کے لیے افیم کا استعمال کرتی ہیں جو کہ بری اور خراب عادت ہے۔ عورتیں افیم کا استعمال کم سے کم کریں۔ افیم وقتی طور پر بچوں کو سلا دیتی ہے۔ لیکن یہ ان کی آنے والی زندگی کے لیے بہت نقصان دہ ہے۔ افیم بچوں کے دماغ میں سوچنے سمجھنے کی صلاحیت کو مفقود کر دیتی ہے۔ ہندوستان میں چوں کہ عورتیں پڑھی لکھی نہیں ہیں اس لیے وہ افیم کے فوائد اور نقصانات سے آگاہ نہیں ہو سکتی ہیں اور وہ اپنے بچوں کے مستقبل کو تباہ کر دیتی ہیں۔ بعض اوقات ان عورتوں کے بچے زیادہ افیم کھا جانے کی صورت میں موت کہ منہ میں بھی چلے جاتے ہیں۔ ۲۰

ماہنامہ ”عصمت“ کے اجرا کے مقاصد میں سب سے بڑا مقصد پردے میں بیٹھی عورت کی تعلیم و تربیت تھا اس کے موضوعات میں تنوع کے ساتھ جدت بھی تھی۔ اگرچہ ایسے مضامین کی تعداد بھی بہت تھی جو ساس بہو کے روایتی لڑائی جھگڑوں پر مشتمل تھے جن میں دو جانب کے فریقین کو سمجھانے کی کوشش کی جاتی تھی کہ ساس بہو کو بیٹی اور بہو کو ساس کو ماں تصور کرے تو گھر جنت کا ٹکڑا بن جاتا ہے۔ مگر ان سب پر عمل بہت مشکل تھا لیکن عورت باشعور ضرور ہو رہی تھی۔ ان مضامین کا عورت کی زندگی پر براہ راست اثر نظر آتا ہے۔ ماہنامہ ”عصمت“ کی یہ کامیاب کوشش تھی کہ خواتین کے لیے متنوع موضوعات پر مضامین لکھے جائیں تاکہ وہ ان سے کچھ سیکھ سکیں۔ اس لیے مضمون نگاروں نے بعض مضامین خواتین کے قصوں کی صورت میں تحریر کیے اور گھر بیٹھی عورتوں کو مختلف خواتین کی مثالیں، طرز رہن سہن، ان کی بہادری اور مشکل حالات کا جو انہر دی سے سامنا کرتا ہوا دکھایا گیا تھا۔ دختر صاحبزادہ عبدالمجید خاں نے بادشاہ عالمگیر کی بیٹی بدر النساء کے بارے میں ایک مفصل مضمون تحریر کیا وہ بتاتی ہیں کہ بدر النساء بیگم بادشاہ عالمگیر کی پانچویں بیٹی تھیں ان کی پیدائش ۱۰۵۷ء میں ہوئی تھی۔ بدر النساء بیگم کی والدہ کا نام نواب بانی بیگم تھا۔ یہ شہزادی شروع ہی سے نہایت ذہین واقع ہوئی تھیں۔ حتیٰ کہ دو سال کے قلیل عرصے میں اس نے قرآن حفظ کر لیا۔ جبکہ اس کی عمر تب صرف دس سال تھی۔ ایک معلمہ سے اس نے عربی کی تعلیم لی اس نے بہت جلد عربی پر بھی عبور

حاصل کر لیا۔ یہ شہزادی قرآن کی عالم ہونے کے ساتھ ساتھ قرآن کی عامل بھی تھی اور حدیث کا علم بھی رکھتی تھی۔ اس طرح کے قصے بیان کرنے کا مقصد خواتین میں دینی علم کا جذبہ بیدار کرنا تھا۔ ۲۱

ترکی خواتین کے بارے میں کہا گیا کہ ترکی عورت کی زندگی یورپ اور ایشیائی تہذیب کے مجموعہ کا مرقع ہے۔ ترکی عورت کی زندگی میں یورپ کی تقلید کا واضح عکس ملتا ہے۔ اور کچھ باتیں جو ان کے ہاں خود ترکی کی پرانی تہذیب و ثقافت سے متعلق ہیں وہ ترکی عورتوں نے اس لیے اپنا رکھی ہیں کہ وہ ان کو اچھا خیال کرتی ہیں۔ بعض رسم و رواج انہوں نے اس لیے اپنا رکھے ہیں کہ وہ ان کو ایک دم ترک نہیں کر سکتی ہیں۔ ۲۲ اس مضمون میں بھی انگریزی تہذیب و تمدن کو سب سے بہترین دکھایا گیا ہے اور ہندوستانی عورت کو اس تہذیب کی تقلید کی جانب متوجہ کرنے کی ہر ممکن کوشش کی گئی۔ اس طرح کے مضامین پر نو آبادیاتی نظام کے اثرات واضح نظر آتے ہیں۔

یورپ کی عورت کو مثالی خاتون کے روپ میں پیش کر کے سمجھایا گیا کہ اب عورتوں کو خود اپنے حق کے لیے آواز اٹھانا پڑے گی۔ صغرا ہمایوں مرزا کہتی ہیں کہ جب روس نے ایران پر ظلم و ستم کے پہاڑ ڈھانے شروع کیے اس وقت وہاں عورتوں نے وہ کام کیے ہیں وہ مرد بھی سرانجام نہیں دے سکتے ہیں۔ مختلف یورپی اور ایشیائی عورتیں ایسی ہیں جو مردوں پر سبقت لے گئی ہیں۔ مذہبی، معاشرتی، معاشی اور سیاسی ہر لحاظ سے عورت مرد کے برابر تھی۔ ان میں واضح مثال جون آرک کی ہے جس نے فرانس کو آزادی دلانے کے لیے بہت مدد کی۔ ۲۳

شیخ عبدالقادر مس میری کوریلی کی مثال ہندوستانی خواتین کے لیے پیش کرتے ہوئے کہتے ہیں کہ یہ انگلستان کی بلند پایہ ناول نویس خاتون ہیں۔ انہوں نے اپنے ناولوں میں غریب لوگوں کی حمایت کی ہے اور اہل دولت کی خامیوں اور بے اعتمادی و بدنہی کی شکایت کی ہے۔ وہ نیکی کی تاکید کرتی ہیں۔ انصاف اور ایمانداری کی بات کرتی ہیں۔ اس طرح انہوں نے مس کوریلی کی مثال ہندوستانی خواتین کے لیے پیش کی تاکہ ہندوستانی خواتین بھی نیکی، سچائی اور ایمانداری کے وصف اپنے اندر پیدا کر سکیں۔ ۲۴

یورپ کی عورت کے ساتھ جاپان، چین اور ہندوستان کے مختلف علاقوں کی عورتوں کی مثالیں بھی پیش کی گئیں۔ مسز برلاس ماہنامہ ”عصمت“ کے مستقل لکھنے والوں میں شامل تھیں اور کسی نہ کسی موضوع پر مضمون تحریر کرتی رہیں۔ ان کے سامنے ہندوستان کی مظلوم عورت کا چہرہ تھا۔ جب کبھی وہ کسی دوسرے ملک جاتیں واپسی پر ماہنامہ ”عصمت“ میں اس ملک کی عورتوں کا احوال ضرور تحریر کرتیں۔ ایک مضمون میں وہ جاپانی عورتوں کے متعلق اپنے تجربات بیان کرتے ہوئے کہتی ہیں کہ جاپان میں جب کبھی کسی عورت کے ہاں بچہ پیدا ہوتا ہے تو کسی کو کانوں کان خبر نہیں ہوتی۔ یہ کام بڑی سادگی سے سرانجام پاتا ہے۔ کسی کو پتا بھی نہیں چلتا کہ کسی گھر میں بچہ پیدا ہوا ہے۔ نہ مہمانوں کا رش ہوتا ہے نہ گانے بجانے والوں کا اور نہ ہی کبھی کسی گھر سے ڈھول بجانے کی آواز آتی ہے۔ یہ لوگ ایسے مواقع پر کچھ نہیں بانٹتے۔ حاملہ عورتیں ہمیشہ چلتی پھرتی اور کام کرتی نظر آتی ہیں۔ اس کی وجہ یہ نہیں کہ یہاں لوگ مفلس اور قلاش ہیں۔ کھاتے پیتے گھرانوں کی عورتیں بھی کام کرتی نظر آتی ہیں۔

ہندوستانی عورت کی طرح بستر پر پڑی ہائے ہائے نہیں کرتیں۔ وہ ہاتھ پیر ہلانا اپنی ورزش سمجھتی ہیں اور خیال کرتی ہیں کہ وہ جتنا چلیں پھریں گی اتنی ہی بچے کی ولادت میں آسانی رہے گی۔ چوں کہ وہ عورتیں پڑھی لکھی ہیں اس لیے سمجھ بوجھ سے کام لیتی ہیں۔ ۲۵۔

کشمیری عورتوں کے بارے میں کنیز محمد بیگم لکھتی ہیں کہ کشمیری عورتیں بہت ملنسار اور ہنس مکھ ہوتی ہیں۔ لیکن وہ بچوں کی پرورش کرنے میں دنیا کی تمام عورتوں سے پیچھے ہیں۔ وہ بچوں کو نہلانا تو دور کی بات مہینوں میں ایک آدھ دفعہ کسی تہوار یا کسی کے گھر جاتے ہوئے بچوں کے منہ دھوتی ہیں۔ یہی وجہ ہے کہ یہاں کے بچوں میں آنکھوں اور جلد کی بیماریاں بہت ہوتی ہیں۔ دس فیصد بھی ایسی کشمیری عورتیں نہیں جو اپنا اور اپنے بچوں کا منہ روز دھوتی ہیں۔ ۲۶۔ ایسے مضامین معلومات مہیا کرنے کے ساتھ ساتھ مفید بھی تھے۔

ماہنامہ ”عصمت“ میں ایک طرف تو عورت کی تعلیم و تربیت کے حوالے سے بات ہو رہی تھی تو دوسری طرف ایسی خواتین بھی موجود تھی جو پرانے زمانے کی عورت کو نئے زمانے کی عورت سے بدرجہا بہتر سمجھتی تھیں۔ وہ نئے زمانے کی عورت کو پرانے زمانے کی عورت سے مستفید ہونے کا درس دیتی ہیں۔ انیس فاطمہ لکھتی ہیں کہ ہندوستان کی سرزمین سے ایسی باحیا اور پاک دامن عورتیں پیدا ہوئی ہیں کہ اگر ان کے ایک ہاتھ پر کسی نامحرم کی نظر پڑ جاتی تھی تو وہ اپنا ہاتھ کٹوا ڈالتی تھیں اور ان بھی نہ کرتی تھیں۔ اگر ان کے شوہران پر دو دو سوکنیں لاکر بٹھا دیتے تو یہ شکایت تک نہیں کرتی تھیں۔ اور جب ایسی عورتیں قریب المرگ ہوتیں اور ان کے شوہران کے پاس آتے تو یہ گڑگڑا کر ان سے معافی مانگتی ہیں کہ ہم آپ کی خدمت نہ کر سکیں۔ لیکن نئے زمانے کی عورت نہ مردوں کے سامنے آنا برا سمجھتی ہے اور نہ ان سے میل ملاپ کو۔ شوہروں کے ساتھ ان کے جھگڑے آئے دن جاری رہتے ہیں اور اس سب فتور کی وجہ نئی عورت کی تعلیم ہے۔ ۲۷۔ ایسے مضامین شدید معاشرتی اثرات کو ظاہر کرتے ہیں۔ تعلیم نہ ہونے کی وجہ سے مرد نے جو بتا دیا وہ حرف آخر کن ہو کر رہ گیا حالانکہ اسلام ایسی کسی سختی کا حکم نہیں دیتا کہ اپنا ہاتھ محض اس لیے کٹوا دیا جائے کہ اس پر نامحرم کی نظر پڑ گئی تھی۔ مسلمانوں میں اس قسم کے تصورات کی ایک بنیادی وجہ ہندوؤں سے میل ملاپ بھی تھا۔ مسلمان اور ہندو کئی سالوں سے ساتھ رہ رہے ہیں اور اس میل ملاپ کے نتیجے میں ایک دوسرے کے رسم و رواج کو اپنایا گیا۔ اسلام میں عورت کی دوسری شادی کی ممانعت نہیں مگر ہندو بیوہ عورت کی دوسری شادی کو برا سمجھتے ہیں۔ ہندوؤں کے ساتھ رہتے ہوئے مسلمان بھی بیوہ عورت کی دوسری شادی کو معیوب سمجھتے ہیں۔ ہندوستانی عورتیں اس بات میں اپنی وفاداری سمجھتی ہیں کہ شوہر کی وفات کے بعد تمام عمر اس کے در پر گزارنا ہی اصل وفاداری ہے۔ دوسرا نکاح کرنا اپنے شوہر کے ساتھ بے وفائی ہے۔ اسلام نے خلع کا جو حق عورت کو دیا ہے۔ اس پر بھی عورت کو خلع کی اجازت نہیں ملتی۔ عورتوں کا حق سلب کرنے کی ہر ممکن کوشش کی گئی۔ اس کو گھر کی چار دیواری میں مقید کر کے رکھ دیا گیا۔ عورت کو تعلیم دی گئی کہ اس کے لیے آخرت میں ذریعہ نجات شوہر کی اطاعت ہے چاہے شوہر اس عورت کے ساتھ جانوروں سے بھی بدتر سلوک کیوں نہ کرے۔ لیکن مسلمان عورت اپنے حق میں آواز نہیں اٹھا سکتی۔

ماہنامہ ”عصمت“ نے اس سلسلے میں مضامین شائع کر کے عورت کی ہمت بڑھائی کہ وہ اپنے حق میں آواز اٹھا سکے۔ اہلیہ سعد الدین حیدر لکھتی ہیں کہ ہندوستان کے مسلمانوں میں بہت سی ظالمانہ اور خلاف شرع رسوم رائج ہو چکی ہیں۔ ان ہی رسموں میں سے ایک رسم یہ ہے کہ جس وقت کسی عورت کے شوہر پر نزع کا عالم طاری ہوتا ہے۔ اس وقت لالچی، خود غرض رشتہ دار اور وارث جو کہنے کو بہت رحم اور ہمدرد ہوتے ہیں۔ وہ مہر بخشوانے کی کوشش میں لگ جاتے ہیں۔ ترکہ کا خیال ان کے دل میں دوڑنے لگتا ہے۔ عورت بیچاری غم اور مصیبت میں مبتلا اور صدمہ کی وجہ سے بدحواس ہوتی ہے۔ یہ لوگ اس موقع کو غنیمت جان کر اور محبت کا دم بھر کر فوراً اس کو مشورہ دیتے ہیں کہ اپنے شوہر کو مہر بخش دو تا کہ آخرت میں اس کی بخشش ہو سکے۔ اسی طرح دوسری طرف عورت اگر بستر مرگ پر ہوتی ہے اور اس کی جان آخری چند سانسوں میں اٹکی ہوتی ہے اس وقت بھی مہر بخشوانے کا سوال درپیش ہوتا ہے۔ ادھر عورت موت و زیست کی کشمکش سے الجھتی ہے ملک الموت سر پر کھڑے ہوتے ہیں۔ سفر آخرت کی تیاری جاری ہوتی ہے۔ گناہوں کی صورت بار بار آنکھوں کے سامنے آ جاتی ہے۔ دل ہراساں، پریشان صورت، جدائی کی گھڑی قریب، لیکن سسرال والوں کا یہ حال کہ نہ تو اس کی موت کا رنج ہے اور نہ اس کی حسرت بھری جدائی کا صدمہ ہے۔ وہ لوگ بس اس فکر میں ہیں کہ کہیں موت کا فرشتہ ہم سے پہلے اس کی جان نہ نکال لے۔ اسے پہلے پہلے وہ عورت سے مہر بخشوا لیتے ہیں۔ اس طرح ہندوستان کی مسلمان عورت اپنے جائز حق سے بھی محروم رہ جاتی ہے۔ ۲۸

بہت سی ہندوستانی عورتیں جو گھر ہستی کی تکلیفوں میں الجھ کر پریشانی کی زندگی گزار رہی تھیں۔ ان کے لیے ماہنامہ ”عصمت“ میں ایسے ایسے مضامین لکھے گئے۔ جن کو پڑھ کر ہندوستانی عورتیں اپنے اندر قوت محسوس کریں۔ ان کو تقویت کا احساس ہو کہ ان کی یہ مشکلات ہمیشہ نہیں رہیں گی۔ خاتون اکرم لکھتی ہیں کہ شادی کے بعد خواتین کے گھریلو حالات میں مختلف تبدیلیاں رونما ہوتی ہیں۔ وہ ایک مانوس ماحول سے نامانوس ماحول میں آتی ہے یہ زمانہ لڑکی کے لیے بہت مشکل ہوتا ہے۔ لیکن اگر لڑکی صبر و ضبط اور تحمل کا مظاہرہ کرے تو یہ مشکل ہمیشہ نہیں رہے گی۔ یہ کٹھن وقت بھی گزر رہی جائے گا۔ کیونکہ ساس سسر نے ہمیشہ نہیں رہنا ہوتا۔ نندیں اپنے اپنے گھر چلی جاتی ہیں۔ دیور، جیٹھ علیحدہ علیحدہ اپنے گھر بسا لیتے ہیں۔ پھر یہی عورت گھر کی مالکن بن جاتی ہے۔ لیکن یہ سب پانے کے لیے عورت کو مشکل مرحلوں سے گزرنا ہی پڑتا ہے۔ ۲۹ ان مضامین کے ذریعے عورت کی تربیت کی گئی کہ انہیں اپنی زندگی کو پرسکون بنانے کے لیے خود ہمت اور حوصلے سے کام لینا ہوگا۔

ماہنامہ ”عصمت“ میں متنوع موضوعات پر مضامین لکھے گئے۔ معاشرتی و مذہبی موضوعات پر مضامین تحریر کیے گئے۔ اسلام میں پردے کا جو حکم دیا گیا ہے اس موضوع پر بہت مضامین تحریر کیے گئے اور خواتین کو پردہ کی بہت تلقین کی گئی۔ اور مسلمان عورت، اس کے لباس اور متعلقات کو مضامین کا موضوع بنایا گیا۔ زاہدہ مراد آبادی لکھتی ہیں کہ پردہ عورت کے لیے انتہائی ضروری ہے۔ چادر اور برقع کا اصل مقصد عورت کی زیب و زینت چھپانا ہے۔ لیکن یہ پردہ صرف عورت پر فرض نہیں کیا گیا بلکہ مرد پر بھی فرض ہے۔ عورت اور مرد دونوں کو نگاہ نیچی رکھنے کا حکم دیا گیا ہے اور یہ بھی کہ وہ اپنی عزت و ناموس کا خیال رکھیں۔ اس حکم پر ہندوستان کے مردوں کو کچھ زیادہ ہی توجہ دینے کی ضرورت ہے۔ جو عورت کو گھر میں مقید کر کے سمجھتے ہیں کہ

ان کا پردے سے بس اتنا سا ہی تعلق ہے۔ اس طرح انہوں نے نصف اشرف المخلوقات کو بالکل ناکارہ بنا دیا ہے۔ اور اس کو مفلوج و ناکارہ بنا کر سمجھتے ہیں کہ اب ان کا پردہ مکمل ہے۔ اس کی آزادی بھی سلب کر لی گئی ہے۔ ہندوستانی عورت کو بے بس اور مجبور کر دیا گیا ہے اور وہ بالکل بے بس ہو کر رہ گئی ہے۔ ۳۰

ماہنامہ ”عصمت“ میں بہت سے معلوماتی مضامین بھی تحریر کیے گئے۔ ہندوستانی مسلمانوں کو ترکی کے مسلمانوں کے متعلق بتایا گیا۔ سلطان اپنے مضمون ”ہندوستانی اور ترکی“ میں کہا گیا تھا کہ آسٹریا نے ترکی والوں کے ساتھ برا سلوک کیا ہے اس پر ترکوں نے ان کی بنائی ہوئی اشیاء ترک کر کے انگریزی اور ترکی کا مال خریدنا شروع کر دیا۔ تاکہ آسٹریا کو نقصان اٹھانا پڑے۔ نہ صرف اس طرح کے معلوماتی مضامین تحریر کیے گئے۔ بلکہ مسلمان عورتوں کو ترغیب بھی دی گئی کہ ہندوستانی عورتیں بھی آسٹریا کا مال خریدنا بند کر دیں۔ اور ایسی اشیاء خرید کر ترکوں کا ساتھ دیں۔ ۳۱ یہ وہ زمانہ تھا جب ہر طرف مسلمان زوال کا شکار ہو رہے تھے اور خلافت کا زور ٹوٹ رہا تھا۔ یوں کہا جا سکتا ہے کہ ماہنامہ ”عصمت“ اردگرد رونما ہونے والی تبدیلیوں کو نہ صرف واضح کر رہا تھا بلکہ ان کے حل کے لیے تجاویز بھی پیش کر رہا تھا۔ ماہنامہ ”عصمت“ میں بہت سے مضامین مسلمانوں کی خراب مذہبی حالات کے بارے میں تحریر کیے گئے۔ برعظیم میں مسلمان ہندوؤں کے ساتھ رہنے کی وجہ سے بہت سے عقائد میں گمراہ ہو چکے تھے۔ ان کے مذہبی عقائد کی تصحیح کے لیے بہت سے دینی مضامین تحریر کیے گئے۔ منصورہ لکھتی ہیں کہ مسلمانوں کو کلمہ طیبہ کا مطلب بھی پورا نہیں معلوم ہوتا۔ وہ منہ سے ہر وقت لالہ الا اللہ کا ورد کرتے رہتے ہیں۔ مگر لام الف کے سوا مطلب خاک نہیں سمجھتے۔ مسلمان کعبہ کا حج کر آتے ہیں مگر اللہ کی طرف رجوع نہیں کرتے۔ بعض مسلمان حج بھی صرف نمود و نمائش کے لیے کرتے ہیں اور حاج الحرمین الشرفین کہلاتے ہیں۔ لیکن یوں لگتا ہے کہ وہ مکہ مدینے سے پھر کے آگئے ہیں مگر ان کے اندر کوئی تبدیلی رونما نہیں ہوتی۔ یہ سب اس لیے ہے کہ مسلمان حرکت و عمل میں بہت سست ہو گئے ہیں۔ ۳۲

ماہنامہ ”عصمت“ میں بہت سے مضامین صحت کے متعلق بھی تحریر کیے گئے۔ ان مضامین میں ورزش کرنے کے طریقے اور خوراک کے بارے میں تفصیلات بھی مہیا کی جاتیں۔ زہرہ فیضی لکھتی ہیں کہ ورزش کرنے کا بہترین طریقہ یہ ہے کہ سانس گہری لینی چاہیے۔ بانہیں، ٹانگیں لٹکانے اور گھمانے سے اعضاء چست اور نرم رہتے ہیں۔ آہستہ آہستہ چل کر چہل قدمی کرنی چاہیے۔ بانہوں کو دائرے میں گھمانا، اٹھک بیٹھک کرنا بھی بہترین ورزش ہے۔ اسی طرح اگر کوئی عورت بیمار ہو تو اپنے اندر مدافعت پیدا کر کے بیماریوں سے چھٹکارہ پاسکتی ہے۔ اپنی قوت کو بڑھانے کا آسان طریقہ یہ ہے کہ ہمیشہ اپنے دل میں یہ خیال رکھنا چاہیے کہ میں کبھی بیمار نہیں ہوں گی۔ یا مجھے کبھی بیمار نہیں پڑنا۔ بلکہ میں تندرستی کی زندگی بسر کروں گی۔ اس طرح ایک عورت اپنی قوت ارادی کی بدولت اپنے اندر قوت مدافعت پیدا کر سکتی ہے۔ ۳۳ کچھ مضامین میں خوراک کی تفصیلات بھی بتائی گئیں کہ کون کون سی غذاؤں کا استعمال انسان کے لیے فائدہ مند ہے؟ کس غذا کی کتنی مقدار استعمال کرنی چاہیے؟ ایسی غذائیں زیادہ سے زیادہ کھانی چاہیے جن سے انسان چاق و چوبندرہ سکتا ہے۔

ماہنامہ ”عصمت“ میں بہت سے مضامین ایسے تحریر کیے گئے جو اپنے زمانے کے حالات و واقعات کی تفصیلات بتانے کے ساتھ ساتھ ان حالات کا تجزیہ بھی کرتا تھا۔ دوسری جنگ عظیم نے معاشرے جو اثرات مرتب کیے۔ اس کے بارے میں وسیم فاطمہ کہتی ہیں کہ اسپین کی لڑائی سے اور جنرل فرانکو کے طاقت پالینے سے جیرالڈ جو بیکیرہ روم کی کچی کہلاتا ہے محفوظ نہیں رہتا۔ اس سے ہندوستان اور دیگر مشرقی ممالک کا راستہ خطرے میں ہے۔ کیونکہ جیرالڈ پر قبضے سے یہ سب ممالک متاثر ہوتے ہیں۔ ادھر جاپان کی طاقت روز بروز بڑھ رہی ہے۔ اگر جاپان کا قبضہ چین پر ہو جاتا ہے تو سنگاپور کی بندرگاہ خطرے میں پڑ جائے گی۔ اس طرح ہندوستان کے لیے خطرہ پیدا ہو جائے گا۔ ۳۴

ماہنامہ ”عصمت“ میں معاشرتی کے علاوہ ادبی مضامین بھی تحریر کیے گئے۔ ان میں تنقیدی مضامین بھی شامل تھے۔ طیبہ بیگم اپنے مضمون ”فن ناول نگاری“ میں مشرق و مغرب کا موازنہ کرتے ہوئے کہتی ہیں کہ مشرق کی نسبت مغرب کے لوگوں نے اس فن کو عروج پر پہنچایا۔ انگریزی ناول ایک بے بہا خزانہ ہیں۔ ان کے اندر بے تحاشا معلومات جمع ہیں۔ ان کے پڑھنے سے بے شمار علمی اور اخلاقی فوائد حاصل ہوتے ہیں۔ چونکہ یہ ناول بے حد دلچسپ ہیں۔ لہذا ان کا پڑھنا بار نہیں گزرتا اور قاری سہولت سے یہ ناول پڑھ لیتا ہے۔ ۳۵

حجاب امتیاز علی کی نثری تخلیقات بھی ماہنامہ ”عصمت“ میں شائع ہو کر پسندیدگی کی خلعت پاتی رہیں۔ ان کا خوبصورت اسلوب تحریر ان نثر پاروں کو ممتاز و منفرد بناتا ہے۔ وہ لکھتی ہیں کہ اللہ ہی جانتا ہے کہ اس دنیا میں کتنی ہی لا تعداد خوبصورت اور حسین صورتیں ہیں۔ دنیا کے لامحدود سمندر میں بہت کچھ پوشیدہ ہوتا ہے اور کسی کو معلوم نہیں کہ وہ پوشیدہ موتی جو سمندر کی تہہ میں ہیں کتنے خوبصورت ہوں گے۔ ہاں جب کوئی ان موتیوں کا قدر دان پیدا ہو جاتا ہے تو وہ ان کو نہاں سے عیاں میں لے آتا ہے اور جب یہ موتی مرمریں گردنوں میں سجائے جاتے ہیں۔ تو یہ موتی دگنے حسین لگتے ہیں۔ بس زندگی ایسی ہی ہے۔ مگر کچھ لوگ اس نقاب کو الٹنا پسند نہیں کرتے۔ حجاب امتیاز علی کہتی ہیں کہ

”اے میرے رفیق میں پوشیدگی پسند ہوں“ ۳۶

ماہنامہ ”عصمت“ میں بہت سے مضامین شادی اور اس کی رسومات کے متعلق شائع ہوتے رہے۔ یہ مضامین مختلف علاقوں کی شادی کی رسومات کے بارے میں تھے۔ شہر بانو تبت میں شادی کی رسموں کے بارے میں بتاتی ہیں اور ان رسومات کا تذکرہ کرتے ہوئے کہتی ہیں کہ تبت میں شادی کی شروعات دلہن اور دلہا کے گھر والوں کے بجائے ان کے ماموں کرتے ہیں۔ دلہا کے ماموں دلہن کے ماموں کے گھر رشتہ لے کر جاتے ہیں۔ اور نسبت پکی کرنے کے ساتھ ساتھ دلہن کے ماموں سے شادی کی تاریخ بھی لے لیتے ہیں۔ پھر جب شادی شروع ہوتی ہے تو یہ بھی ماموں کے توسط سے ہوتی ہے۔ تبت میں دلہا خود دلہن کو لینے نہیں جاتا۔ یہ کام بھی اس کے ماموں اور عزیز واقربا ہی سرانجام دیتے ہیں۔ مقررہ تاریخ پر باراتی لڑکے کی طرف سے لڑکی کے گھر جاتے ہیں۔ لڑکی والے حسب حیثیت خاطر تو اضع کرتے ہیں۔ یہ دعوت تین روز تک جاری رہتی ہے۔ بارات آنے کے دوسرے روز سمہی کے سامنے ایک کشتی میں تھوڑا سا جو کا آٹا، لال آلوہ لٹکٹ، جوش کیا ہوا آرد اور

کچا گوشت رکھا جاتا ہے۔ تیسرے دن جہیز کی فہرست تیار کی جاتی ہے۔ جہیز کا کل اسباب فہرست کے ساتھ معمر آدمی کو دیا جاتا ہے۔ ان تمام واقعات کے درمیان لڑکی والوں کا ایک آدمی جہیز کی چیزوں میں سے ایک چیز چر لیتا ہے۔ جس طرح ہمارے ہندوستان میں جوتا چھپائی کی رسم ہے۔ جہیز کا سلسلہ ختم ہونے پر لڑکے والے لڑکی کی ماں کو پانچ یا نو اقسام کی چیزیں نذر کرتے ہیں۔ انہیں نورن کہتے ہیں۔ لڑکی کی ماں ان چیزوں کو مادر حق سمجھ کر قبول کر لیتی ہے۔ ۳۷

ماہنامہ ”عصمت“ کی نثری تصنیفات میں بہت سے افسانے تحریر کیے گئے۔ ان میں بھی زیادہ تر افسانوں کا موضوع عورت اور اس کی آزادی ہی تھا۔ انیس فاطمہ کا افسانہ ”آزادی کا شکار“ ایک ایسا افسانہ ہے۔ جو اس نئی عورت کی داستان ہے جو آزاد تو ہو گئی ہے۔ لیکن معاشرہ اس کی آزادی کو قبول نہیں کر پا رہا۔ اور نہ ہی معاشرہ اس عورت کی ترقی اور آزادی کو برداشت کر پا رہا ہے۔ وہ عورت جو شاعرہ اور مصورہ ہے اس عورت کی خوبصورتی اور رعنائی اس کے لیے وبال جان بن کر رہ گئی ہے۔ اور اب وہ بھری دنیا میں تنہا رہ گئی ہے۔ وہ کہتی پھرتی ہے کہ اس نے خوار ہو کر یہ عزت اور شہرت حاصل کی ہے۔ وہ خوبصورت ہے مگر کرہہ المنظر بن کر، تعلیم یافتہ ہے مگر جاہلوں کی طرح۔ اس نے تعلیم اور آزادی سے سب کچھ کھو دیا۔ اس کے حوصلے پست ہو گئے ہیں۔ شاعرانہ خیالات اس نئی عورت کی تباہی کا سبب ہیں اور وہ بار بار یہی کہتی ہے کہ کاش اس میں نئی عورت کی کوئی صفت نہ ہوتی۔ نہ وہ شاعر بنتی نہ مصور اور نہ خوبصورت ہوتی، نہ ہی آزادی اور بے باکی کی تعلیم پاتی۔ پھر اس طرح معاشرے میں ذلیل و خوار ہو کر رہتی۔ وہ حسرت کرتی ہے کہ کاش وہ پرانے زمانے کی ایک عورت ہوتی۔ اور اتنی آزاد نہ ہوتی تو معاشرے میں اس کی بھی کوئی قدر ہوتی۔ ۳۸ یہ افسانہ نئی اقدار و روایات کا عمدہ ترجمان ہے۔

معاشرے نے عورت کی تعلیم کو ایک طعنہ بنا دیا ہے۔ مسزح کا افسانہ ”آزادی“ وقت کے دھارے میں بہتی عورت اور اس کے رویے پر گہرا طنز ہے۔ یہ افسانہ معاشرے کے نظریات پر گہری چوٹ ہے۔ انسان تمام عمر سماجی رویوں سے جنگ کرتا ہے۔ مگر پھر بھی وہ فطرت کے خلاف نہیں جاسکتا۔ معاشرہ تغیر پذیر ہے۔ ہر آن ہر لمحہ نئے حادثے رونما ہو رہے ہیں۔ اس طرح جب ایک انسان کو شہرت ملتی ہے تو وہ خود کو معاشرے میں ممتاز و منفرد سمجھنے لگتا ہے۔ اس افسانے کی ہیروئن صفیہ، مصنفہ بننے کے بعد جب شہرت حاصل کرتی ہے تو خود کو دوسروں سے ممتاز سمجھنے لگتی ہے۔ وہ انقلاب پسند طبقے کی نمائندہ عورت ہے۔ اس لیے خود کو بہت طاقتور سمجھتی ہے۔ انقلاب پسند طبقہ اپنی بھرپور توجہ اس پر دیتا ہے۔ یہاں تک کہ وہ نوجوان بھی اس کے ارد گرد منڈلانے لگے جو اس کو پہلے جانتے بھی نہیں تھے۔ ہر نوجوان خود کو انقلاب پسند کہتا اور قدیم رسم و رواج کو ختم کر کے مذہب کا مذاق اڑاتے۔ لیکن ایک وقت وہ بھی آیا کہ یہ آزادی اس کے لیے وبال جان بن کر رہ گئی تھی۔ اور معاشرے کی نظر میں اس کی عزت ختم ہو کر رہ گئی تھی۔ وہ نام نہاد آزادی ہونے کے باوجود دوسروں کی محتاج بن کے رہ گئی تھی۔ ۳۹ ان افسانوں میں ترقی پسند تحریک کی ناپسندیدگی واضح نظر آتی ہے۔ اور ترقی پسند تحریک کی مخالفت اور اس کے اثرات کی شدید مخالفت نظر آتی ہے۔

منشی پریم چند کا افسانہ ”اکسیر“ ایسی عورت کی کہانی جو بیوہ ہونے پر اپنے بچوں کی پرورش تنہا کرتی ہے۔ وہ اپنی جوانی نظر انداز کر کے بچوں کی پرورش کرتی ہے۔ جب اس کے شوہر کی وفات ہوتی ہے تو وہ محض اکیس سال کی ہوتی ہے۔ عین عالم شباب میں وہ اپنے بارے میں سوچنے کے بجائے اپنے بچوں کا سوچتی ہے۔ وہ ان کو پالنے کے لیے ہر وقت کام کرتی ہے۔ بوٹی نامی یہ عورت افسانے کا مرکزی کردار ہے۔ افسانے کی تمام کہانی اس عورت کے ارد گرد گھومتی ہے۔ بوٹی اپنی جسمانی خواہشات کو توجہ دیتی ہے۔ لیکن جب وہ اپنے ارد گرد اپنی عمر سے بڑی عورتوں کو زیور پہنے خوش باش دیکھتی ہے تو اسے بہت جلن محسوس ہوتی۔ وہ بہت حسد محسوس کرتی۔ پریم چند نے بڑی خوبصورتی سے عورت کی نفسیات بیان کرتے ہوئے کہا کہ جب کوئی عورت بیوہ ہو جاتی تو بوٹی کو بڑی خوشی محسوس ہوتی۔ وہ دنیا کی ہر عورت کو اپنی طرح بیوہ دیکھنا چاہتی تھی۔ مگر جب اس کا بڑا بیٹا موہن سترہ برس کا ہوا تو اس کو گاؤں کی ایک حسین لڑکی سے عشق ہو گیا۔ بوٹی اس عشق کو ایک لمحہ برداشت نہ کر سکی۔ اس نے موہن کو بہت برا بھلا کہا اور اس کو روپا سے دور کرنے کی ہر ممکن کوشش کی۔ مگر موہن اور روپا نے اپنے پیار سے بوٹی کا دل جیت لیا۔ بلکہ اس کے اندر کے اس جذبے اور حسد کو بھی ختم کر دیا کہ ہر عورت بیوہ ہی ہو۔ کیونکہ روپا کا شوہر اس کا بیٹا موہن تھا۔ وہ اپنی بہو کو ہمیشہ سہاگن دیکھنا چاہتی تھی۔ محبت بوٹی کے لیے اکسیر ثابت ہوئی تھی۔ ۱۰۴

ماہنامہ ”عصمت“ میں جہاں علامہ راشد الخیری کے مضامین شائع ہوئے وہیں ان کے ناول بھی ماہنامہ ”عصمت“ میں شائع ہوئے۔ ان میں ”صبح زندگی“ ”شام زندگی“ ”سوکن کا جلاپا“ اور ”تفسیر عصمت“ جیسے ناول شامل ہیں۔ ان تمام ناولوں کا موضوع عورت اور اس کی مظلومیت ہے۔ ”تفسیر عصمت“ میں حشمت نامی ایک لڑکی کی کہانی بیان کی گئی ہے۔ حشمت ایک باغی کردار کی صورت میں سامنے آتی ہے۔ حشمت دراصل ہندوستانی معاشرے میں مردوں کے ہاتھوں پسپی ہوئی اس عورت کی کہانی ہے جو اپنے حق کے لیے جدوجہد کر رہی ہے۔ مگر جب اس کو اس کا حق نہیں ملتا تو وہ مرتد ہو کر یہودی مذہب اختیار کر لیتی ہے اور ایک یہودی شخص سے شادی کر لیتی ہے۔ وہ اپنے اس طرز عمل سے بہت سے مسلمانوں کی آنکھیں کھول دیتی ہے۔ وہ مسلمانوں کو اس بات پر آمادہ کرتی ہے کہ وہ عورتوں کو ان کا حق ادا کریں۔ بیواؤں کے دوسرے نکاح کو معیوب تصور نہ کریں اور نہ ہی انہیں گھر کی چاردیواری میں مقید رکھیں۔ یہودی مذہب میں جا کر حشمت کو سکون نہیں ملتا۔ وہ پھر سے مسلمان ہو جاتی ہے۔ مگر اپنے اس طرز عمل سے مسلمانوں کی آنکھیں کھول دیتی ہے۔ ۱۰۵ ان تمام ناولوں کی زبان سادہ اور سلیس ہے۔ اور یہ ناول اپنے دور کے مسلمانوں کے طرز زندگی کے عمدہ عکاس ہیں۔ اور عورت کی زندگی کی عمدہ ترجمانی کرتے ہیں۔

ماہنامہ ”عصمت“ میں مختلف نثری تخلیقات شائع ہوئیں۔ ان اصناف میں سے ایک صنف سفرنامہ ہے۔ ماہنامہ ”عصمت“ کے اجرا کو ایک مہینہ ہی گزرا تھا کہ جولائی ۱۹۰۸ء کے شمارے سے ہز ہانس بیگم کا سفرنامہ ”سیر یورپ“ شائع ہونا شروع ہوا۔ اس سفرنامے کی زبان اور بیان بہت سادہ اور سلیس ہے۔ گھر بیٹھی خواتین کے لیے نہایت معلوماتی اور دلچسپی کا حامل ہے۔ اس سفرنامے میں وہ آگٹوٹ کے متعلق لکھتی ہیں کہ

”آگہوٹ کی زندگی نرمی ہے۔ یہاں دن بھر کام ہی کیا ہے۔ کھانا کھا کر ٹہلنے لگے۔ ٹہلتے ٹہلتے تھک گئے تو آرام کرسی پر بیٹھ کے خوش گپیاں اڑائیں۔ اسے بھی تھکے تو سو گئے۔ کتنا ہی بڑا آگہوٹ ہو مگر پھر بھی میدان مختصر ہے۔ اس بات سے جی ذرا دق ہوتا ہے۔ اوپر آسمان نیچے سمندر، اور ہم گویا نکلوں کی طرح بہ رہے ہیں۔ ساحل نظر نہیں آتا۔ بس خدا سے لو لگائے بیٹھے ہیں۔“ ۴۲

بیرون ملک کے بارے میں بہت سے معلوماتی سفر نامے تحریر کیے گئے۔ اس طرح کچھ سفر نامے اندرون ملک کی سیر و تفریح اور مشاہدات و تجربات کے بارے میں تحریر کیے گئے۔ ان کو تحریر کرنے کا مقصد خواتین کو آگاہی دینا تھا تاکہ وہ گھر میں بیٹھے بیٹھے ایسی معلومات سے مستفید ہو سکیں۔ مسز سراج الدین کھیوڑہ کی کان اور نمک، نمک کی اقسام کے بارے میں اپنے سفر نامے میں تفصیل سے لکھتی ہیں اور بتاتی ہیں کہ نمک کی کان میں ہر طرف شفاف نمک ہی نمک تھا۔ حتیٰ کہ وہاں جو پانی تھا وہ بھی نمک تھا۔ ۴۳

ماہنامہ ”عصمت“ کے اندر متنوع نثری اصناف پر لکھا گیا۔ اور ان کو بہت مقبولیت بھی حاصل ہوئی۔

(ب) حصہ نظم:-

ماہنامہ ”عصمت“ کے اندر ایسی نظمیں شائع ہوئیں تھیں۔ جن کو خواتین اور بچے آسانی سے پڑھ کے سمجھ سکیں اس لیے متنوع موضوعات پر نظمیں لکھی گئیں۔ ان میں حمدیہ، نعتیہ، معاشرتی اور عورت کے موضوعات پر نظمیں شامل تھیں۔ حضورؐ کی مدح میں بہت سی نظمیں لکھی گئیں۔ نظام المشائخ اپنی نعت میں حضورؐ کی تعریف بیان کرتے ہوئے کہتے ہیں کہ

کروں کیا مدحت شان محمدؐ

خدا ہے خود ثنا خوان محمدؐ

زہے غرور زہے شان محمدؐ

ہے عرش و فرش ایوان محمدؐ ۴۴

فراق دہلوی اپنی نظم میں حضورؐ کی تعریف و توصیف بیان کرتے ہیں اس نظم میں حضورؐ کے اعلیٰ درجات کا ذکر ملتا ہے۔

وہ حضورؐ کی تعریف بیان کرتے ہوئے کہتے ہیں کہ

یہ شوق مدینہ ہے یہ ہی شوق زیارت

میں چو کڑی بھرتا ہوں زیادہ جو ہرن سے

شیشہ سے گزر جاتی ہیں جس طرح نگاہیں

سورج کے عوض دیکھیں گے دیدار محمدؐ

محشر میں جو منہ کھولیں گے ہم اپنا کفن سے ۴۵

ان نظموں کے علاوہ دوسری قسم کی نظموں میں کچھ نظمیں عورت اور اس کی آزادی کے متعلق لکھی گئی ہیں۔ سید غلام

مصطفیٰ اپنی نظم ”نیک و بد“ میں نیک خصلت اور بد خصلت عورتوں کا موازنہ کرنے کے بعد نیک خصلت عورت کو مرد کے دل کا

چین قرار دیا ہے۔ وہ کہتے ہیں کہ

نیک سیرت ہوا گر عورت تو وہ ہے حور عین
اس کے شوہر کے لیے دنیا ہے فردوس بریں
نیک خو عورت، نہ بدخو مود کی زوجہ بنے
ہوزن بدخو، نہ خوش خومر کی پہلو نشیں
نیک کا بد سے نہ دنیا میں ہو سابقہ یارب

یہ دعا ہے تجھ سے میری یا اللہ اللعالمین ۳۶

نصیر حسن آبادی اپنی نظم ”سچی بیوی“ میں بیوی کو موجب راحت و باعث سکون قرار دیتے ہیں اور تمام کائنات کی رنگا رنگی اور بوقلمونی کو عورت سے ہی تعبیر کرتے ہیں۔ وہ کہتے ہیں۔

تو نے جنے دارا و سکندر
تو نے بنائے کرشن مہشیر
تیرے نمونے پیر و پیغمبر
تیرے کرشمے گھر گھر، درد،
حق نے کیا دنیا کو پیدا
آدم کو حوا کو پیدا
پس ہوئی بیوی موجب راحت

درد و الم میں باعث فرحت ۳۷

صفیہ شمیم ملیح آبادی کی نظم ”شاعرہ کو دنیا میں بھیجتے ہوئے“ معاشرے کی تنزلی کا استعارہ ہے۔ رب کائنات شاعرہ کو دنیا میں اس لیے بھیج رہا ہے۔ تاکہ یہاں کی مفقود انسانیت کو دوبارہ زندہ کر سکے۔ وہ کہتی ہیں کہ رب تعالیٰ شاعرہ کو دنیا میں بھیجتے ہوئے اسے نصیحت کرتے ہیں کہ وہ دنیا میں آکر انسانوں میں محبت و ہمدردی پیدا کرے۔

اے شعلہ موسیقی، اے عرش کی زیبائی
اے شعر کی شہزادی، اے خلد کی رعنائی
جا اور غلاموں کو نغموں سے جگاتی آ
سینوں میں شجاعت کی اک لہراٹھاتی آ
انسانیت انساں سے مدت ہوئی غائب ہے
سجدوں سے تڑپ غائب ویسی نہ عبادت ہے
جھوٹی ہیں نمازیں، سب بے ربط تلاوت ہے

۳۸

ماہنامہ ”عصمت“ میں چھوٹے چھوٹے عام موضوعات پر بھی نظمیں تحریر کی گئیں جن کا بنیادی مقصد عورتوں میں لکھنے پڑھنے کی صلاحیت پیدا کرنا تھا۔ ہر ہائٹس بیگم کی نظم ”موٹر گاڑی“ ہے۔ جو ایسی خواتین کے لیے معلومات کا ذریعہ تھا جن کا گھر کی چار دیواری سے باہر نکلنا منع تھا۔ پوری نظم میں انہوں نے گاڑی کی تعریف بیان کی ہے۔ وہ کہتی ہیں کہ

کس قدر تیزی سے چلتی دیکھو موٹر کار ہے
 نام سے رکنے اٹکنے کے سدا بیزار ہے
 کھینچتا گھوڑا ہے اس کو اور نہ کوئی آدمی
 بے پروں کے یہ ہزاروں میل جاتی ہے دوڑی
 اس کو آسائش سے مطلب ہے نہ کچھ آرام سے
 رکھتی ہے ہر وقت یہ کام بس اپنے کام سے
 سائیکل رہتی ہے تہا، ریل پر قابو نہیں
 اور گھوڑے پر بھی آسائش کسی پہلو نہیں
 بات لیکن موٹر کار کی یہ دیکھی بیٹھ کر

سیر کا لطف اور تیزی سے کرلو سفر

۴۹

قدرتی موضوعات پر لکھی گئی نظموں میں نظم ”سکوت شام“ میں شاعر نے رات کے حسین وقت کی عمدہ تصویر کشی کی ہے۔ الفاظ کا چناؤ بہترین کیا گیا ہے۔ اور نظم فنی ہیئت کے لحاظ سے بھی عمدہ اور اعلیٰ ہے۔ شاعر شام کی عمدہ منظر کشی کرتے ہوئے کہتے ہیں کہ

حکومت صبح ختم ہوتی ہے لشکر شام آ رہا ہے
 شفق کے پردوں میں ضرور آفتاب چہرہ چھپا رہا ہے
 نظام عالم یہ ہے اداسی، زمین ہیئت بدل رہی ہے
 خوشیوں کا ستین پرچم ہواؤں میں لہلہا رہا ہے
 رباب لطف و بیاں کی موسیقیت میں کمزوریاں عیاں ہیں
 سکوت ساز خموش اپنا چیل چیل کر بجا رہا ہے

۵۰

اس طرح موسمی تہوار ”ساون“ پر بھی نظمیں تحریر کی گئیں۔ ساون کی گھٹاؤں کے اٹد آنے کے دلکش منظر کو شاعرہ یوں بیان کرتی ہیں۔

آؤ بل جل کے سکھی آج منا میں ساون
 آج کل باغ پر عالم ہے گھٹا پر جو بن
 ہائے کیا باغ ہے کیا ابر ہے کیا سبزہ ہے
 بوندیاں پڑتی ہیں چلتی ہیں ہوائیں سن سن

مینہ برسنے کی ہے آواز، ہوا کا نخل ہے
شور ہے سر پہ اٹھاتے ہیں چمن، مرغ چمن
اس قدر چار طرف ابر ہے ماشاء اللہ
چشم بد دور نہیں دیکھا ہے ایسا ساون ۵۱

ز۔خ۔ش (زاہدہ خاتون شیرانی) کا شمار اردو کی اولین خاتون شاعرات میں ہوتا ہے۔ ماہنامہ ”عصمت“ ستمبر
۱۹۱۱ء میں ان کی ایک نظم ”خمس“ کے نام سے شائع ہوئی۔ یہ نظم خمس کی ہیئت میں لکھی گئی اور مسلمانوں کی بے عملی پر بہت بڑی
چوٹ ہے۔ اس نظم میں انہوں نے مسلمان عورتوں کو ہر میدان میں آگے بڑھنے کی دعوت دی ہے اور باعمل مسلمان بننے کی
تلقین کی ہے وہ مسلمانوں پر طنز یہ چوٹ لگاتے ہوئے کہتی ہیں کہ

تعلیم پاپا کے نکلے کالج سے سب مسلمان
اک اک نکالے دل سے فیشن کے جو تھے ارماں
چھوڑی نماز، رکھا بالائے طاق قرآن
سب خوبیاں چھینیں جب بھولے وہ دین و ایماں
پڑھو اے قومی لیڈر تھے شرمسار بہنو

اس کار نامہ کو ہم تمام کر دیں
زندہ دلی کو اپنی مشہور عام کر دیں
دنیا کی ہسٹری میں ہم اپنا نام کر دیں
مردوں کی پختہ مغزی کو آؤ خام کر دیں
آفاق میں رہیں گے ہم یادگار بہنو

اے انس و جاں کے مالک ارض و سما کے والی
ز۔خ تیرے حضور اقدس میں ہے سوالی
ہے کار ساز مطلق تیری ہی ذات عالی
اسلامیوں کی کوشش جائے نہ یوں خالی

۵۲ لہجے سلام رخصت ہے خاکسار بہنو

ماہنامہ ”عصمت“ میں کچھ نظمیں نئے اور اچھوتے عنوانات پر بھی تحریر کی گئیں۔ یہ نظمیں مروجہ عنوانات سے ہٹ کر
کہی گئیں۔ انہی نظموں میں منجھو بیگم کی نظم ”خون دل کی تقسیم“ شامل ہے۔ اس نظم میں انہوں نے انسانی جسم میں خون کی تقسیم
نئے طریقے سے بیان کی ہے۔ اس نظم کے اندر مزاح کا پہلو بھی بدرجہ اتم موجود ہے۔ ایسی نظمیں دوسری خواتین کے لیے
تحریک تھیں کہ وہ بھی ایسی نظمیں لکھ سکتی ہیں اور اپنے جذبات کا بہتر اظہار کر سکتی ہیں۔ منجھو بیگم لکھتی ہیں کہ
خون کی اول تو دل میں پہلے ہی سے تھی کمی

اور جو کچھ تھا بھی وہ یوں صرف بے جا ہو گیا
 لے لیا فکروں نے کچھ، کچھ ہو گیا غصے کی نظر
 بیچ رہا اس پر بھی جو وہ غم کا حصہ ہو گیا
 کم ہوا امراض سے کچھ، سوز دل سے کچھ جلا
 کچھ ہوا پانی، تو کچھ غم سے پسینا ہو گیا
 مختصر یہ ہے کہ اک قطرہ بھی اب باقی نہیں
 دل ہمارا کیا ہوا گویا تماشا ہو گیا ۵۳

ہندوستانی معاشرے میں دوسری شادی کا رواج بہت عام ہے۔ بالخصوص مسلمان چار چار شادیاں کرنا اپنا شرعی حق سمجھتے ہیں۔ ماہنامہ ”عصمت“ میں اس موضوع کے حوالے سے نہ صرف مضامین تحریر کیے گئے بلکہ اس موضوع پر بہت سی نظمیں بھی تحریر کی گئیں۔ ان نظموں کا مطبع نظر ایسے لوگوں پر چوٹ تھا جو آئے روز نئی شادیاں رچا کر اسے مذہب کا حکم بتاتے ہیں۔ ڈاکٹر سعید احمد بریلوی اپنی نظم ”لعنت ایسی شادی پر“ میں کہتے ہیں۔

وہ بیٹی دیتے ہیں یہ زرناتے ہیں بہ آزادی
 اور اس بیچ و شرکا کا نام ہے اب مذہبی آزادی
 روپے کے زور پر وہ خوب گل چہرے اڑاتے ہیں
 مزے سے تیسرے سال ایک نئی شادی رچاتے ہیں
 کہاں تک اب لکھے جاؤں بہن ان سے خدا سمجھے
 سکھایا تھا انہیں مذہب نے کیا، کجنت کیا سمجھے
 چڑھی ہوں میں بھی یونہی بھینٹ اک دولت کی دیوی پر
 اسی کا نام شادی ہے تو لعنت ایسی شادی پر
 وہ کل پھر تیسری کر لائیں گے ان کا ٹھکانہ کیا

دغا کر چکا ہے ایک سے اس کا بھر وسا کیا ۵۴

زوجین کی باہمی لڑائیاں اور دلچسپ قصوں کو بھی ماہنامہ ”عصمت“ میں موضوع سخن بنایا گیا۔ علامہ اقبال کی مشہور نظمیں ”شکوہ“ اور ”جواب شکوہ“ کو مد نظر رکھتے ہوئے فرحت اللہ بیگ نے نظم ”شکوہ“ (شوہر کا شکوہ) اور ”جواب شکوہ“ (بیوی کا جواب شکوہ) لکھیں۔ انہوں نے ایک ہی نظم میں بڑی خوبصورتی سے زوجین کے باہمی تعلقات اور لڑائیوں کو منظوم صورت میں بیان کیا ہے۔ شوہر بیوی سے شکوے شکایات کرتا ہے۔ بیوی ان شکوؤں کا جواب پر جوش انداز میں دیتی ہے۔ نظم میں وہ کہتے ہیں۔

”شکوہ“ (شوہر کا شکوہ)

کبھی کا میں دنیا سے ہو جاتا رخصت

مگر ہر دفعہ روک دیتے ہیں فرحت
 وہ کہتے ہیں بھائی یہ ہے رنگ دنیا
 تمہارے ہی گھر کا نہیں کچھ یہ نقشا
 پیہر کی سنت ہے سب کے گلے میں
 نہیں فرق کچھ بھی برے اور بھلے میں
 ذرا صبر کو کام میں کچھ تو لاؤ
 نہ بیوی کو ہر وقت یوں کھائے جاؤ
 یہ مانا پھوٹا ہے بے کار ہے وہ
 مگر کچھ نہ کچھ پھر بھی خود دار ہے وہ
 غرض ہر طرف سے ہے مجھ پر ہی آفت
 کہ تو ہے ادھر اور ادھر بھائی فرحت
 ”جواب شکوہ“ (بیوی)

پھر ادتی گھر بھر کو میں چھائیں مائیں
 مگر بی حمیدہ سدا آڑے آئیں
 وہ کہتی ہیں دیکھ بہن یہ نہ کرنا
 تمہیں تو اسی گھر میں ہے جینا مرنا
 نہ حکم پیہر کہیں بھول جانا
 خدا کو ہے اک دن تمہیں منہ دکھانا
 بو اصر کا پھل صبر ملے گا
 زمانہ کبھی تو جگہ سے ملے گا
 میں کس کشمکش میں ہوں آفت رسیدہ

۵۵

ادھر آپ ہیں اور ادھر بی حمیدہ

ماہنامہ ”عصمت“ میں بہت سی نظمیں علامہ راشد الخیری اور ان کے کارناموں کے متعلق کہی گئیں۔ علامہ راشد الخیری کی وفات کو عظیم سانحہ قرار دیا گیا۔ جوش ملیح آبادی نے علامہ راشد الخیری کی وفات کے سانحے کو یوں بیان کیا ہے۔

مقصد علم و ادب ہی ہو گیا افسوس فوت
 کس بلا کا سانحہ ہے راشد الخیری کی موت
 وہ کہ جس کے دل کے اندر بے کسوں کا درد تھا
 وہ کہ علم و فن میں بے ہمت ادب میں فرد تھا
 وہ کہ تھا پردے میں رونے والیوں کا ترجمان

صنف نازک کا مفسر، بے زبانوں کی زباں
 سوگوار کا اس غم میں تیرے صنف نازک ہی نہیں
 ہے پریشاں علم و انشا کی بھی زلف عنبریں
 شمع راتوں کو بہاتی تھی جو آنسو۔ اٹھ گئی
 دہر سے وہ کیا اٹھا۔ دہلی سے اردو اٹھ گئی

۵۶

اور واقعی ہندوستان سے اردو تقسیم پاکستان کے بعد باہر نکال دی گئی۔

۸۔ پہلے دور کا اختتام: اکتوبر ۱۹۴۷ء

ماہنامہ ”عصمت“ کے اجراء کو ۳۹ سال گزر گئے تو پاکستان معرض وجود میں آ گیا بر عظیم کی یہ تقسیم بڑے پیمانے پر تباہی کا پیش خیمہ ثابت ہوئی۔ ہزاروں لاکھوں جانیں نہ صرف ضائع ہوئیں بلکہ املاک کو بھی وسیع پیمانے پر نقصان پہنچایا گیا۔ اس کے نتیجے میں بہت سی قیمتی دستاویز اور ثقافتی ورثہ مسخ ہو کر رہ گیا۔ ہندو مسلم فسادات اس قدر بڑھ گئے کہ بھارت میں مسلمانوں پر زندگی تنگ ہو کر رہ گئی اور وہ وہاں سے ہجرت کرنے پر مجبور ہو گئے۔ ماہنامہ ”عصمت“ بھی چون کہ مسلمانوں کی ادبی کاوش تھی اس لیے ان مسلمانوں پر بھی زندگی اجیرن کر دی گئی۔ اس لیے ماہنامہ ”عصمت“ کو محدود سرمائے کے ساتھ دہلی سے کراچی منتقل کرنے کا فیصلہ کیا گیا اور اکتوبر ۱۹۴۷ء میں ماہنامہ ”عصمت“ کو دہلی سے کراچی منتقل کر دیا گیا۔

حوالہ جات

- ۱۔ رازق الخیری، عصمت، (کراچی، عصمت بک ڈپو، جوہلی نمبر ۱۹۵۸) ص ۱۹۔
- ۲۔ رازق الخیری، عصمت کی کہانی (دہلی، عصمت بک ڈپو، ۱۹۴۶) ص ۴۔
- ۳۔ رازق الخیری، عصمت، ص ۱۹۔
- ۴۔ رازق الخیری، عصمت کی کہانی، (دہلی، عصمت بک ڈپو، ۱۹۴۶ء) ص ۵۔
- ۵۔ قراۃ العین حیدر، ادب اور خواتین، مشمولہ ماہنامہ عصمت، (ایضاً، جوہلی نمبر ۱۹۵۸ء) ص ۲۰۷۔
- ۶۔ اڈیٹر، عصمت جون ۱۹۰۸ء، شمارہ ۱، جلد ۱، دہلی، مخزن پریس، ص ۲۔
- ۷۔ راشد الخیری، ”نند کا خط بھاروج کے نام“، ایضاً، ص ۴۳۔
- ۸۔ سیدہ امجدیہ، ”ہمارا تعلیمی نصاب“، ایضاً، ص ۴۳۔
- ۹۔ سکندر جہاں بیگم، ”اخبار و رسائل“، ایضاً، ص ۲۵۔
- ۱۰۔ مسز عبداللہ از علی گڑھ، ”شہرت“، ایضاً، ص ۲۲۔
- ۱۱۔ اڈیٹر، ”عصمت میں نظمیں کیسی ہوں گی“، ایضاً، ص ۵۲۔
- ۱۲۔ منشی درگا سہائے، ”پیاری بہنو“، ایضاً، ص ۵۴۔
- ۱۳۔ بالک رام شاد، ”کیڑا“، ایضاً، ص ۵۵۔
- ۱۴۔ نخستہ اختر سہروردیہ بیگم، ”مسلمانوں میں عورتوں کی تعلیم“، عصمت، (دہلی، مخزن پریس جولائی ۱۹۰۸) ص ۸۔
- ۱۵۔ محمد نظام الدین خان، ”لڑکیوں کی تعلیم“، عصمت، اگست ۱۹۱۵ء، ص ۱۱۔
- ۱۶۔ مسز یوسف الزماں، ”ہماری تعلیم کس زبان میں ہونی چاہیے“، عصمت، جولائی ۱۹۲۷ء، ص ۴۰۔
- ۱۷۔ ڈاکٹر نصیر الدین احمد، ”نسوانی نصاب تعلیم“، عصمت، جون ۱۹۳۶ء، ص ۴۸۔
- ۱۸۔ بیگم ممتاز اللہ، ”یورپین اور ہندوستانی لیڈیوں کے میل جول“، عصمت، ستمبر ۱۹۰۸ء، ص ۴۔
- ۱۹۔ بنت عبدالحکیم، ”آنکھوں کا مرض“، عصمت، فروری ۱۹۱۵ء، ص ۴۱۔
- ۲۰۔ اڈیٹر، ”بزم عصمت“، عصمت، ستمبر ۱۹۰۸ء، ص ۴۴۔
- ۲۱۔ دختر صاحبزادہ عبدالجید، ”بدر النساء بیگم“، عصمت، ستمبر ۱۹۰۸ء، ص ۲۰۔
- ۲۲۔ م۔ ب۔ صاحبہ، ”ترکی جدید کی عورت“، عصمت، جولائی ۱۹۲۷ء، ص ۹۰۔
- ۲۳۔ صغرا ہمایوں مرزا، ”تقریر حقوق نسواں“، عصمت، جون ۱۹۰۸ء، ص ۴۳۔
- ۲۴۔ شیخ عبدالقادر، ”مس میری کوریلی“، عصمت، جون ۱۹۱۵ء، ص ۲۔
- ۲۵۔ مسز برلاس، ”جاپانی زچہ خانہ“، عصمت، جون ۱۹۳۶ء، ص ۷۴۔

- ۲۶۔ کنیز محمد بیگم، ”کشمیری عورتیں“، عصمت، جون ۱۹۲۸ء، ص ۷۴۔
- ۲۷۔ انیس فاطمہ، ”نئی عورت“، عصمت، جون ۱۹۳۶ء، ص ۴۹۵۔
- ۲۸۔ اہلیہ سعد الدین حیدر، ”مہر بخشوانا“، عصمت، مئی جون ۱۹۲۵ء، ص ۱۲۵۔
- ۲۹۔ خاتون اکرم، ”تغییرات زندگی“، عصمت، جنوری ۱۹۲۴ء، ص ۹۔
- ۳۰۔ زاہدہ مراد آبادی، ”پردہ“، عصمت، ستمبر ۱۹۱۵ء، ص ۱۱۔
- ۳۱۔ سلطان، ”مسلمان ہندوستانی اور ترکی“، عصمت، نومبر ۱۹۰۸ء، ص ۳۵۔
- ۳۲۔ منصورہ، ”پیارے محبوب کا پیارا گھر“، عصمت، فروری ۱۹۱۵ء، ص ۴۔
- ۳۳۔ زہرہ فیضی، ”صحت اور قوت ارادی“، عصمت، جولائی ۱۹۲۷ء، ص ۴۳۔
- ۳۵۔ وسیم فاطمہ، ”جنگ عظیم کا اثر موجودہ دنیا پر“، عصمت، جون ۱۹۳۸ء، ص ۲۴۵۔
- ۳۶۔ حجاب امتیاز علی، ”پوشیدگی“، عصمت، فروری ۱۹۳۰ء، ص ۳۹۔
- ۳۷۔ شہر بانو، ”تبت میں شادی کی رسمیں“، عصمت، جون ۱۹۳۹ء، ص ۱۹۔
- ۳۸۔ انیس فاطمہ، ”آزادی کا شکار“، عصمت، اکتوبر ۱۹۳۱ء، ص ۲۹۔
- ۳۹۔ مسز۔ ح۔ مسلم، ”آزادی“، عصمت، جولائی ۱۹۳۹ء، ص ۲۰۔
- ۴۰۔ منشی پریم چند، ”اکسیر“، عصمت، فروری ۱۹۳۳ء، ص ۳۹۔
- ۴۱۔ علامہ راشد الخیری، ”تفسیر عصمت“، عصمت، جون ۱۹۲۸ء، ص ۷۳۔
- ۴۲۔ ہرہانس بیگم صاحبہ، ”سیر یورپ“، عصمت، جولائی ۱۹۰۸ء، ص ۱۴۔
- ۴۳۔ مسز سراج الدین، ”کان نمک“، عصمت، نومبر ۱۹۰۸ء، ص ۵۔
- ۴۴۔ نظام المشائخ، ”نعت“، عصمت، جنوری ۱۹۱۵ء، ص ۴۴۔
- ۴۵۔ فراق دہلوی، ”غزل“، عصمت، فروری ۱۹۵۹ء، ص ۶۔
- ۴۶۔ سید غلام مصطفیٰ، ”نیک و بد“، عصمت، نومبر ۱۹۰۸ء، ص ۵۔
- ۴۷۔ نصیر حسن آبادی، ”سچی بیوی“، عصمت، جنوری ۱۹۱۵ء، ص ۴۶۔
- ۴۸۔ صفیہ شمیم ملیح آبادی، ”شاعرہ کو دنیا میں بھیجتے ہوئے“، عصمت، جولائی ۱۹۴۱ء، ص ۳۱۔
- ۴۹۔ ہرہانس بیگم، ”موٹر گاڑی“، عصمت، اگست ۱۹۰۸ء، ص ۱۹۔
- ۵۰۔ خورشید اقبال حیا میرٹھی، ”سکوت شام“، عصمت، فروری ۱۹۲۷ء، ص ۲۷۔
- ۵۱۔ سیدہ، ”ساون“، عصمت، اگست ۱۹۰۸ء، ص ۲۳۔
- ۵۲۔ ز۔ خ۔ ش، ”مخمس“، عصمت، ستمبر ۱۹۱۱ء، ص ۱۹۔

- ۵۳۔ منجھو بیگم، ”خون دل کی تقسیم“، عصمت، جنوری ۱۹۲۰ء، ص ۱۴۔
- ۵۴۔ ڈاکٹر سعید احمد بریلوی، ”لعنت ایسی شادی پر“، عصمت، جولائی ۱۹۲۹ء، ص ۲۳۔
- ۵۵۔ فرحت اللہ بیگ، ”میاں بیوی کا شکوہ“، عصمت، ۱۹۳۵ء، ص ۲۵۔
- ۵۶۔ جوش ملیح آبادی، ”بے زبانوں کی زبان“، عصمت، جولائی ۱۹۳۶ء، ص ۳۔

باب دوم

ماہنامہ ”عصمت“ (۲۰۰۸ء تا ۱۹۴۷ء) غیر افسانوی نثر کا تنقیدی مطالعہ

باب دوم

ماہنامہ ”عصمت“ (۲۰۰۸ء تا ۱۹۴۷ء) غیر افسانوی نثر کا تنقیدی مطالعہ

(الف) ۱۔ ماہنامہ ”عصمت“ کی پاکستان منتقلی:

ماہنامہ ”عصمت“ کے اجرا کو ۳۹ سال گزر گئے تو ۱۴ اگست ۱۹۴۷ کو پاکستان معرض وجود میں آ گیا۔ برعظیم کی تقسیم بہت بڑے پیمانے پر تباہی کا پیش خیمہ بھی ثابت ہوئی۔ ہزاروں لاکھوں جانیں نہ صرف ضائع ہوئیں بلکہ املاک کو بھی بہت بڑی تعداد میں تباہ و برباد کر دیا گیا۔ جس کے نتیجے میں تہذیبی و ثقافتی ورثہ مسخ ہو کر رہ گیا۔ ہندو مسلم فسادات اس قدر بڑھ گئے کہ بھارت میں مسلمانوں کا جینا اجرن ہو گیا۔ ان ہی حالات کے پیش نظر ماہنامہ ”عصمت“ کو دہلی سے کراچی منتقل کرنے کا فیصلہ کیا گیا۔ اور بہت مشکل حالات میں ماہنامہ ”عصمت“ کے ایڈیٹر نے اپنے ساز و سامان کے ساتھ کراچی نقل مکانی کی۔ اس طرح کراچی منتقل ہونے کے بعد ماہنامہ ”عصمت“ حسب روایت مشکل حالات کے باوجود شائع کیا گیا اور ۳۰ نومبر ۱۹۴۷ کو عصمت بک ڈپو کراچی سے ماہنامہ ”عصمت“ کا پہلا پاکستانی شمارہ نکالا گیا۔

۲۔ غیر افسانوی نثری مشمولات:

ماہنامہ ”عصمت“ کے مشمولات میں تمام اصناف سخن شامل ہیں۔ غیر افسانوی نثر میں مضامین، خطوط، آپ بیتی، تراجم، تبصرے وغیرہ شامل ہیں۔ ماہنامہ ”عصمت“ ایک عرصے سے خواتین کی تعلیم و ترقی میں اپنا کردار ادا کرتا رہا تھا۔ اور پاکستان بننے کے بعد اس نے یہ ذمہ داری بڑی خوبی سے نبھائی۔ اس میں شائع ہونے والے زیادہ تر مضامین تھے۔ اور بالخصوص ایسے مضامین جن کا تعلق خواتین کی تعلیم و تربیت اور معاشی ترقی سے تھا۔ خطوط اور کتابوں کے تبصرے بھی اس دور میں وقتاً فوقتاً شامل ہوتے رہے ہیں۔ اور پاکستان بننے کے بعد بھی ان اصناف میں طبع آزمائی کی گئی ہے۔

۲:۱۔ مضامین:-

ماہنامہ ”عصمت“ میں شائع ہونے والی نثری تخلیقات میں سب سے اہم مضامین ہیں۔ یہ ماہنامہ عورتوں کی اصلاح اور بہتری کے لئے شروع کیا گیا تھا۔ مگر وقت اور رجحان بدلنے کے ساتھ ساتھ اس میں شائع ہونے والے مضامین کی نوعیت میں بھی بتدریج تبدیلی واقع ہونے لگی۔ اور قیام پاکستان کے بعد ان مضامین میں بدلے رجحانات کا واضح عکس دکھائی دیتا ہے۔ یہ مضامین اپنے عنوانات کے لحاظ سے زمانے کی بدلتی ہوئی اقدار کا ساتھ دے رہے ہیں اور ہر شعبہ زندگی سے متعلق مضامین لکھے جا رہے ہیں۔ ان مضمون نگاروں میں مرد اور خواتین دونوں شامل ہیں۔ مرد حضرات جو ماہنامہ ”عصمت“ میں مضامین لکھتے رہے ہیں۔ ان میں مولانا سید ابوالاعلیٰ مودودی، حفیظ جالندھری، مولانا عبدالماجد دریا آبادی، اختر حسین، ملا

واحدی، مسرور حسن خان، مولانا حامد علی خان، میاں بشیر احمد، پروفیسر رشید احمد صدیقی، محمد احمد سبزواری، کرنل محمد خان، ڈاکٹر سید آل مرتضیٰ بلگرامی، پرنسپل علاء الدین، آغا صادق، ایم اے معنی، سید محمد جعفری، سید ابوتیم فرید آبادی، پروفیسر محمد عبدالستار خیری، ڈاکٹر اعظم کرپوی، مرزا عظیم بیگ چغتائی، ڈاکٹر مولدی عبدالحق، مشتاق احمد زاہدی، نصیر الدین صاحب، قدرت اللہ شہاب، سید رضا احمد جعفری، اقبال احمد، قیصر سراج نظامی، شبیر الدین، مظفر حسین اظہر، ظفر الاسلام منہاس، مولوی محمد ظفر جیسے اہم اور معروف لکھنے والے شامل تھے۔ اسی طرح بہت سی خواتین بھی متنوع موضوعات پر خامہ فرسائی کر رہی تھیں۔ ان میں آنسہ باصرہ صدیقی، شائستہ اختر سہوردی، بلقیس عصمت شفیع، قیصر سراج نظامی، قطورہ مرغوب صاحبہ، جمیلہ بیگم عقیلہ برلاس، ب۔ن۔ ابراہیم، بنی فاطمہ، ام سلمیٰ فیاض، صدیقہ بانو، بیگم نصیر الدین ہاشمی، و۔ا۔ صاحبہ، امتہ الواحی، جہاں بانو، نفیس فاطمہ، رئیس طلعت، شائستہ اکرام اللہ، حلیمہ خاتون، زہرہ جمال، نذر سجاد حیدر، مس ثریا جبین، زینب گلشن، ش۔ہ۔ انصاری، نزہت آرا بیگم، سلمیٰ عباسی، حمیدہ بیگم، بلقیس درانی، مہر آرا بیگم، آمنہ نازلی، مسرت اور لیس، عائشہ صدیق، آنسہ، ایم، ایس جے، مہر النساء خلیل، مسز الطاف حسین، عقیلہ سلطانہ، فاطمہ بیگم، عابدہ معین، صفرا عبد السبحان، سیدہ قاننہ بیگم، بدر النساء رحمن، ح بیگم، بیگم برلاس، رخشندہ ناہید، بیگم پاشا صوفی، محمودہ حق، زبیدہ زریں، عفت الہی، ثریا جبین، ماہ منیر، رخشندہ ناہید، سیمارحمن، عامرہ خاتون، قرۃ العین حیدر، اور بہت سی دوسری معروف وغیر معروف خواتین بھی شامل تھیں۔ ان لکھاری خواتین اور حضرات نے ہر شعبہ زندگی سے متعلق مضامین لکھے اور اپنے خیالات کو معاشرے کے عام قاری تک پہنچایا۔

مضامین لکھنے کے لئے ماہنامہ ”عصمت“ کے مدیر کی جانب سے چند قواعد پر عمل کرنا ضروری قرار دیا۔ یہ قواعد تقریباً ہر شمارے کے صفحہ اول پر درج کیے جاتے تھے۔ یہ قواعد مندرجہ ذیل ہیں۔ جواب تک مروج ہیں اور ہر رسالے میں باقاعدگی سے شائع کیے جاتے ہیں۔

۱۔ مضامین کاغذ کے ایک رخ پر نظر ثانی مناسب ترمیم اور اضافہ کے لیے ایک ایک سطر چھوڑ کر روشنائی سے خوش خط لکھے جائیں۔

۲۔ ایڈیٹر کے نام خط میں مضمون نگار کا صحیح نام اور پورا پتہ درج ہونا اشد ضروری ہے۔

۳۔ طویل مضمون کے لیے تین تین چار چار ماہ کے بعد بھی ممکن ہے جگہ نہ نکل سکے لیکن چھوٹے چھوٹے مضامین جلد شائع ہو سکتے ہیں۔ اس لیے مضمون نگار جہاں تک ممکن ہو مضمون مختصر لکھیں اور کم سے کم الفاظ میں اپنے خیالات کا اظہار کریں۔

۴۔ مضمون کسی کتاب یا رسالہ سے نقل ہو یا ترجمہ یا اخذ ہو تو مصنف کا نام اور کتاب یا رسالہ کا حوالہ ضرور دیا جائے۔

۵۔ عصمت کے لیے وہ مضامین بھیجے جائیں جو صرف ماہنامہ ”عصمت“ کے لیے ہی لکھے جائیں۔ وہ مضمون ہرگز نہ بھیجے

جو کسی اردو پرچہ کو بھیجا جا چکا ہو۔

- ۶۔ مضامین کے لیے پرانے پامال عنوانات جن پر بارہا عصمت میں مضامین شائع ہو چکے ہیں۔ منتخب نہ کرنے چاہئیں۔ نئے نئے موضوعات پر چھوٹے مضامین جو اسلوب بیان، ندرت خیال وغیرہ کے اعتبار سے دلچسپ سمجھے جا سکتے ہیں۔ شائع کیے جاتے ہیں۔
- ۷۔ مضامین میں تہذیب و سنجیدگی کا پورا خیال رکھنا چاہیے۔ جو مضامین ذاتیات سے آلودہ ہوتے ہیں یا جن سے کسی فرقہ یا کسی شخص کی دل آزاری ہو سکتی ہے۔ ردی کر دیے جاتے ہیں۔ ”عصمت“ مذہبی جھگڑوں کا اکھاڑہ نہیں ہے۔ ”عصمت“ کے لیے ایسے مضامین بھیجنے چاہئیں جو سب کے لیے باعث دلچسپی ہوں۔
- ۸۔ مضامین کی زبان سلیس اور عام فہم ہونی چاہیے۔ رنگین بے معنی عبارت لکھنے سے اور فارسی، عربی، انگریزی، ہندی الفاظ ٹھونسنے سے مضمون بھدا ہو جاتا ہے اور ایسا مضمون ”عصمت“ میں شائع نہیں کیا جاسکتا۔
- ۹۔ جو مضامین ”عصمت“ میں شائع ہوتے ہیں۔ ان کے حقوق اشاعت بحق ”عصمت“ محفوظ ہیں۔
- ۱۰۔ ”عصمت“ سال کے بہترین مضامین پر جولائی میں تین چار سو روپے کے انعامات مضمون نگار خواتین میں تقسیم کرتا ہے۔ غیر مسلموں کے مضامین خوشی سے شائع کیے جاتے ہیں۔

آخر میں ایڈیٹر کی جانب سے یہ جملہ درج ہوتا ہے کہ جو خواتین و حضرات ان قواعد کی پابندی نہیں کرتے ان کے مضامین ناقابل اشاعت ہوتے ہیں۔

۲.۱.۱۔ مقبول ترین موضوع عورت:

ماہنامہ ”عصمت“ میں مذہبی، اخلاقی، ادبی، قومی، معاشرتی اور اصلاحی ہر طرح کے مضامین شائع ہوئے۔ لیکن مقبول ترین موضوع ”عورت“ ہی تھا۔ تمام مضامین کا تعلق کسی نہ کسی طرح خواتین کے حقوق اور تربیت سے تھا۔ ماہنامہ ”عصمت“ جس زمانے میں لکھنا شروع کیا گیا۔ یہ وہ زمانہ تھا جب خواتین میں تعلیم کا رجحان عام نہیں تھا۔ ماہنامہ ”عصمت“ برعظیم پاک و ہند میں اس لحاظ سے بہت منفرد حیثیت کا حامل ہے کہ اس نے بہت کم عرصے میں نامور لکھنے والیاں پیدا کیں۔ باوجود اس کے کہ یہ وہ زمانہ تھا جب عورتوں کا لکھنا پڑھنا معیوب سمجھا جاتا تھا۔ اور ان کو گھر کی باندی بنا کر رکھنے کو ترجیح دی جاتی تھی۔ اور خواتین کے لیے قرآن پاک ناظرہ اور امور خانہ داری کی تعلیم کافی سمجھی جاتی تھی۔ لیکن ماہنامہ ”عصمت“ نے خواتین میں یہ شعور اجاگر کیا کہ ان کی ذہنی و فکری ترقی اور تربیت کو ضروری سمجھا جائے۔ ماہنامہ ”عصمت“ جس معاشرے میں فروغ پارہا تھا وہ معاشرہ تعلیمی و تہذیبی ترقی کے سفر کے ابتدائی مرحلے میں تھا۔ اعلیٰ تعلیم خواتین تو کیا مردوں میں بھی عام نہ تھی۔ معاشرتی اعتبار سے کئی طرح کی فرسودہ رسمیں اور افکار و خیالات تعلیمی ترقی کی راہ میں رکاوٹ بن رہے تھے۔ ماہنامہ ”عصمت“ میں جو مضامین شائع ہوئے انہیں موضوعاتی اعتبار سے کئی اقسام میں تقسیم کیا جاسکتا ہے۔ مثلاً معاشی، معاشرتی، مذہبی، اخلاقی اور ادبی مضامین شامل تھے۔ ان مختلف النوع مضامین کا تعارف و تجزیہ درج ذیل ہے۔

۲.۱.۲ تعلیم و تربیت اور اصلاح نسواں:-

ماہنامہ ”عصمت“ کے اجراء کا مقصد ہی حقوق نسواں اور تعلیم نسواں تھا اور پاکستان بننے کے بعد بھی ماہنامہ ”عصمت“ نے خواتین کی تعلیم و تربیت اور اصلاح کے حوالے سے مسلسل مضامین شائع کیے۔ جنوری ۱۹۳۸ء کے شمارے میں آنسہ باصرہ صدیقی کا مضمون ”معمار“ کے عنوان سے شائع کیا۔ جس میں واضح طور پر کہا گیا کہ عورت ہی قوم کی معمار ہے۔ یہ اپنے ہاتھوں سے قوم کی بنیاد ڈالتی ہے۔ اور اپنے ہاتھوں سے ننھے بچوں کی تعلیم و تربیت کرتی ہے۔ اگر عورت تربیت یافتہ، تعلیم یافتہ اور بچوں کی پرورش کے فن کی ماہر ہوگی تو قوم بھی مضبوط ہوگی۔

ماہنامہ ”عصمت“ کے مضامین میں عورتوں کو اس بات کی آگاہی دی گئی کہ اگر کوئی ایک عورت بھی پڑھی لکھی اور باہر ہے تو وہ اپنے علم و فن سے گھر کی دوسری عورتوں اور ناخواندہ افراد کو تعلیم و تربیت دے سکتی ہے۔ ان کا فرض ہے کہ وہ معاشرے کے ان افراد کو تعلیمی روشنی سے فیض پہنچائیں۔ مسلمان عورتوں سے یہ توقع رکھی جاتی ہے کہ وہ اپنی تعلیم سے دوسروں کو بھی مستفید کریں گی۔ کیونکہ عورتیں تعلیم یافتہ ہوں گی تبھی وہ معاشرے میں اپنا مقام حاصل کر سکیں گی اور اپنے حقوق کے لیے آواز بلند کر سکیں گی۔

اس لیے کہ عورتوں کو معاشرے میں کوئی خاص حیثیت حاصل نہیں ہے۔ علامہ راشد الخیری نے بہت پہلے اپنے مضمون میں کہہ دیا تھا کہ مسلمان اس سے بآسانی انکار نہیں کر سکتے کہ باوجود ترقی تعلیم اور احساس حقوق نسواں کے اب تک مسلمان عورت دور حاضرہ کے مسلمانوں میں اصلی وقعت حاصل نہیں کر سکی۔

انہوں نے اپنے مضامین میں اس بات کی طرف بھی توجہ دلائی تھی کہ موجودہ دور میں عورت کو معاشرے میں کوئی مقام حاصل نہیں ہے۔

یہی وجہ ہے کہ عورتوں کو تعلیم حاصل کرنے کی بار بار تلقین کی گئی۔ دراصل پاکستان بننے کے بعد یہ احساس بہت قوی ہو گیا تھا کہ ملک کو عورتوں کی خدمات کی اشد ضرورت ہے۔ لہذا ہر شعبہ زندگی سے تعلق رکھنے والی خواتین کا پڑھ لکھ کر آگے بڑھنا بہت ضروری ہے۔ خاص طور پر اس زمانے میں خواتین اساتذہ اور لیڈی ڈاکٹرز کی کمی کو شدت سے محسوس کیا گیا تھا۔ چنانچہ ان دونوں شعبوں میں خواتین کو آگے بڑھانے کے لیے مختلف مضامین تحریر کئے گئے۔ قوم سے یہ توقع رکھی گئی کہ وہ اپنی لڑکیوں کو ہنرمند بنائے۔ عورتوں کو بتایا گیا کہ جب تک عورتیں اپنی ذمہ داری پوری نہیں کریں گی معاشرہ ترقی نہیں کرے گا۔ ایسے وقت میں جب پاکستان نیا بننا ہے۔ عورتوں کی تعلیم و تربیت کی اہمیت پہلے سے کہیں زیادہ بڑھ گئی ہے۔

لیکن اس کے ساتھ ساتھ ایک اہم بات یہ بھی ہے کہ اس بات پر زور دیا گیا تھا کہ خواتین کو ایسی تعلیم حاصل کرنی چاہیے کہ وہ گھر گریہستی سے دور نہ ہو جائیں۔ اس سلسلے میں مغرب کے حوالے سے بتایا گیا کہ وہاں بھی خواتین تعلیمی ترقی کے ساتھ ساتھ امور خانہ داری پر بھی بھرپور توجہ دیتی ہیں۔ لہذا عورتوں کو ایسی تعلیم دینے کی سفارش کی گئی جو کہ امور خانہ داری میں بھی ممد و معاون ثابت ہو سکے۔ عورتوں سے بھی کہا گیا کہ وہ ایسی تعلیم حاصل کریں جو ان کے فرائض میں حائل نہ ہو، کیونکہ ایسی

تعلیم قابل تعریف نہیں ہوتی۔ مکمل اور جامع عورت کی ماہنامہ ”عصمت“ میں یہ تعریف کی گئی کہ عورت کو ہر کام میں تربیت یافتہ ہونا چاہیے۔ اس کے علاوہ اس کے پاس دوسری ڈگریوں کے علاوہ خانہ داری اور مذہبی امور میں بھی ماہر ہونا ضروری ہے۔ تب ہی وہ ایک مکمل عورت کہلائے گی۔ ۴

یہ بھی کہا گیا کہ دنیا کی کوئی بھی قوم ہو اس کے خاندان کا مرکز ہمیشہ سے عورت رہی ہے۔ اس لیے زندگی کا معیار اور کامیابی کی ضمانت ایک تعلیم یافتہ اور ہنرمند عورت ہے۔ عورت کا تعاون حاصل کئے بغیر کوئی قوم اعلیٰ پائے کی ترقی نہیں کر سکتی۔ لیکن اس کے باوجود ہندوستان اور پاکستان میں جب خواتین کسی میدان میں قدم رکھتی ہیں۔ تو انہیں خوش آمدید نہیں کہا جاتا۔ ان کے ساتھ ایسا سلوک کیا جاتا ہے۔ گویا وہ مردوں سے کم تر اور ذلیل ہیں۔ اسی لیے ماہنامہ ”عصمت“ کے اندر بار بار خواتین کی تعلیم و تربیت پر زور دیا گیا۔ عقیدہ سلطانہ نے اپنے مضمون ”نسوانی تعلیم و تربیت“ میں اسی جانب اشارہ کیا ہے کہ عورتوں کی تعلیم و تربیت کم سے کم اتنی ضرور ہونی چاہیے کہ وہ مردوں سے اپنے حقوق حاصل کر سکے۔ دفاتر کا کام سنبھال سکے۔ بیمار داری کر سکے۔ زخمیوں کو سنبھال سکے۔ محاذ پر ہمت بندھا سکے۔ ایسا نہ ہو کہ وہ خود ہمت ہار کر بیٹھ جائے۔ بلکہ عملی زندگی میں مردوں کے شانہ بشانہ چل سکے۔ ۵

لیکن اس کے ساتھ ساتھ یہ بھی کہا گیا کہ جب یہ خواتین تعلیم یافتہ ہو جائیں تو پھر خود کو ہر پابندی سے آزاد نہ سمجھیں۔ ماہنامہ ”عصمت“ میں اگر خواتین کی تعلیم و تربیت کے حوالے سے بات کی گئی تو وہیں اس موضوع پر بھی بہت بحث کی گئی کہ خواتین کی جائز معاشرتی آزادی کی حد کہاں سے کہاں تک ہے؟ لیکن عورتیں پڑھ لکھ کر خود کو ہر پابندی سے آزاد سمجھتی ہیں۔ حمیدہ بیگم نے خواتین کے اسی رجحان کی جانب اشارہ کرتے ہوئے اپنے مضمون میں لکھا ہے۔ کہ آج کل کی پڑھی لکھی اور ترقی یافتہ عورتیں یہی سمجھتی ہیں کہ وہ قوم کی خدمت اسی صورت میں کر سکتی ہیں جب وہ گھر سے باہر نکل جائیں اور وہ گھر کی چار دیواری سے آزاد ہوں۔ ان کے نزدیک استانی، نرس، ڈاکٹر یا کسی بھی شعبے کے فرائض سرانجام دینا تو می خدمت ہے۔ لیکن بچے جننا، ان کی پرورش کرنا اور شوہروں کی اطاعت و فرمانبرداری کرنا سرسرا جہالت اور حماقت ہے۔ بلکہ بعض تعلیم یافتہ عورتیں اپنے سامنے شادی اور بچوں کا ذکر بھی نہیں سن سکتیں۔ ان میں ننانوے فی صد ایسی ہیں جو گھر اور بچوں کو قید تصور کرتی ہیں۔ اور ان کو اپنے پاؤں کی بیڑی سمجھتی ہیں۔ جو مردوں اور ملاؤں نے زبردستی ان عورتوں کو پہنارکھی ہیں۔ ۶

حالانکہ ارکان دین کی پابندی اور مذہبی قوانین کو اپنا کر ہی عورت معاشرے میں ایک آئیڈیل عورت بن سکتی ہے۔ وہ تب ہی اپنی ذمہ داریاں پوری تندہی سے سرانجام دے سکتی ہے، جب وہ معاشرے کے بنائے ہوئے قوانین پر عمل پیرا ہوگی۔ اس لئے ماہنامہ ”عصمت“ میں ایسے مضامین بھی شائع ہونے لگے۔

جن میں واضح طور پر یہ رجحان نظر آیا کہ لڑکیوں کو سکول بھیجنے سے قبل ان کے اساتذہ کا طرز زندگی اور خیالات و نظریات جاننے کی مکمل کوشش کرنی چاہیے۔ سلمی عباسی نے اس پر اپنے مضمون میں لکھا کہ آج کل کی لڑکیوں کو ہوش سنبھالتے ہی سکول بھیج دیا جاتا ہے۔ لیکن اساتذہ کے چال چلن کے بارے میں جاننے کی مطلق کوشش نہیں کی جاتی۔ اور نہ لڑکیوں اور

اساتذہ کی محبت کے بارے میں چھان پھٹک کی جاتی ہے۔ اس طرح لڑکیاں بگڑ جاتی ہیں۔ اور ان کی ذمہ دار وہ استانیائیں ہوتی ہیں جن کا اپنا طرز عمل ٹھیک نہیں ہوتا۔ اور یوں معاشرے میں مختلف اخلاقی برائیاں جنم لیتی ہیں۔

خواتین کو یہ باور کرایا گیا کہ وہ اپنی لڑکیوں کو سکول میں بھیجنے کے ساتھ ساتھ خود بھی ان کی تعلیم و تربیت کریں۔ سب کچھ اساتذہ کرام پر نہیں چھوڑنا چاہیے۔ اس ذمہ داری کا احساس کریں کہ اولاد کی درست تعلیم و تربیت کہ ذمہ داری ماں باپ پر عائد ہوتی ہے۔ اور لڑکیوں کی درست تربیت ماؤں کا فرض ہے۔ مائیں ان کو خانہ داری، اطاعت شعاری، کفایت شعاری، مہمان نوازی کی تربیت دینے کے علاوہ اور بہت کچھ سکھا سکتی ہیں۔ اس کے علاوہ مائیں لڑکیوں کی عفت و عصمت کا خیال ان کے دل میں جما سکتی ہیں۔ مہر آراء بیگم نے اس حوالے سے اپنے مضمون ”لڑکیوں کی تربیت“ میں کچھ تجاویز بھی پیش کی ہیں کہ لڑکیوں کو بزرگ بیبیوں کے حالات اور کارنامے سنائے جائیں کہ کس طرح یہ بیبیاں مشکل حالات میں بھی اپنی عصمت کی حفاظت کے لیے جان قربان کر دیتی تھیں۔ اس کے علاوہ مائیں اپنی بچیوں کو دنیاوی علم کا ساتھ ساتھ دینی تعلیم بھی دیں۔ اور ان کو جسمانی حرکات و سکنات کی بھی اجازت ہوتا کہ وہ کوئی ورزشی کھیل کھیلیں۔ لیکن ان تمام امور کے لیے ضروری ہے کہ مائیں اپنی لڑکیوں کی درست تربیت کریں۔ اسی طرح فاطمہ بیگم نے اپنے مضمون ”مسلمان خواتین اور کلب“ میں اس امر کی جانب نشان دہی کی کہ مسلمان عورت کو عریانی شراب نوشی اور رقص و سرود کی ہرگز ہرگز اجازت نہ ہو۔ شرم و حجاب کے ذریعے عورتوں کو باہر جانے کی اجازت دی جائے۔ میک اپ کے بغیر چہرہ کھلا رکھنے کی اجازت دی جاسکتی ہے۔ مائیں اپنی بچیوں کو مردوں کی محفلوں میں جانے سے روکیں۔ اس طرح وہ اپنی لڑکیوں کی تربیت کر سکتی ہیں۔

ماہنامہ ”عصمت“ میں نہ صرف خواتین کو تعلیم حاصل کرنے کی تلقین کی گئی بلکہ انہیں دوسری خواتین کی مثالیں دے کر سمجھایا گیا کہ وہ عورتیں کس طرح تعلیمی ترقی میں بہت آگے نکل چکی ہیں۔ ڈاکٹر اصغر جلیس اس سلسلے میں ازبک عورتوں کے مثال یوں پیش کرتے ہیں۔ کہ فی سکولوں میں ازبک لڑکیوں کی تعداد بڑھتی جا رہی ہے۔ اب سے تقریباً ۳۵ سال پہلے ان سکولوں میں ان کی تعداد تقریباً ۵ فیصد تھی۔ اور اب یہ تعداد ۳۴ فیصد تک پہنچ چکی ہے۔ اس وقت قومی معیشت میں حصہ لینے والے مختلف شعبوں کے اندر ان خواتین کی تعداد ۵۷۰۵ ہو چکی ہے۔ ان عورتوں کے پاس اعلیٰ تعلیم کی ڈگریاں بھی ہیں۔ اور ۸۳ ہزار عورتیں ایسی ہیں۔ جنہوں نے خصوصی ثانوی تعلیم حاصل کی ہے۔ اس وقت ازبک خواتین کے پاس پی ایچ ڈی کی ڈگری موجود ہے۔ اور ۹۰۰ کے پاس ایم ایس سی کی ڈگری موجود ہے۔

پاکستان کے بننے کے فوراً بعد ایک طرف تو خواتین کی تعلیمی ترقی کے لیے آنسو بہائے جا رہے تھے۔ اور دوسری طرف ایک طبقہ فکرا ایسا بھی تھا جو خواتین کی تعلیمی ترقی کو اخلاقی برائیوں کی جز قرار دے رہا تھا۔ اس طبقے کی نزدیک معاشرے میں جتنی برائیاں پھیل رہی ہیں ان کی بنیادی وجوہات میں ایک وجہ عورتوں کا تعلیم یافتہ ہونا بھی ہے۔ بد النساء رحمن اس ضمن میں لکھتی ہیں کہ جس تعلیم نسواں کو پھیلانے کے لیے خون کے آنسو روئے گئے۔ آج اس تعلیم سے نامعلوم سا خوف محسوس ہوتا

ہے۔ اور بالآخر تمام اخلاقی خرابیوں کی جڑ تعلیم نسواں ہی نظر آتی ہے۔ اور آج بھی ہماری اخلاقی تشنگی کی ذمہ دار تعلیم نسواں ہی ہے۔ ۱۰

یہی مسئلہ صدیقہ بانو نے اپنے مضمون ”ہم راہ بھول گئے“ میں اٹھایا ہے کہ یہ تعلیم نسواں ہی ہے جس سے بے جا آزادی کا احساس پیدا ہوا۔ اور آج ہم ترقی نہیں کر سکے بلکہ تنزلی کی جانب سفر کر رہے ہیں۔ ہم نے بزرگوں کا ادب اور چھوٹوں کا لحاظ کرنا چھوڑ دیا ہے۔ اور فیشن پرست مستورات نے تو قطعی طور پر پردہ ترک کر دیا ہے۔ اور گستاخی سے بڑوں کو جواب دینا اپنی آزادی سمجھتی ہیں۔ حالانکہ ایسی آزادی عورتوں کی تعلیم کو بھی داغدار کر رہی ہے اور عورتوں کو ان کے مقام سے گرا رہی ہے۔ مصنفہ کے خیال میں اب ایسی تعلیم کی ضرورت ہے جو اخلاقیات سکھانے کے ساتھ ساتھ خواتین کو شریں بیانی بھی سکھائے۔ ۱۱

اسی لئے ماہنامہ ”عصمت“ میں عورتوں کے نصاب تعلیم کے متعلق بھی مضامین لکھے گئے۔ اور عورتوں کی اصلاح، تعلیم و تربیت، اور معاشرتی ضروریات کو مد نظر رکھتے ہوئے ایسا نصاب مرتب کرنے کی تجویز پیش کی گئی جو عورت کو باعمل اور مفید شہری بنا سکے۔ حمیدہ بانو میٹرک کے بعد کی تعلیم کے بارے میں لکھتی ہیں کہ میٹرک کے بعد طالبہ کو اختیار ہونا چاہیے کہ گھر بیٹھ کر خانہ داری کے معاملات میں مہارت پیدا کرے یا پھر ٹیچر، ٹائپسٹ، سیکریٹری، نرس وغیرہ کی ٹریننگ حاصل کرے۔ اور جو لڑکیاں اعلیٰ تعلیم حاصل کرنے کی خواہش مند ہیں۔ وہ کالجوں میں داخلہ لے سکتی ہیں۔ تاکہ ڈاکٹر، سائنس دان، پروفیسر، وکیل، انجینئر وغیرہ بن سکیں۔ لیکن ان سب کے باوجود لڑکیوں کو خانہ داری میں ماہر ہونا چاہیے۔ تاکہ وہ اچھی مائیں اور اچھی بیویاں بن سکیں۔ ۱۲

مفکرین کے نزدیک معاشرے میں آبادی، صحت، آلودگی، ماؤں کی شرح اموات، بچوں کی شرح اموات، چائلڈ لیبر، جنسی امتیاز خواتین کی حق تلفی، جنسی تشدد، جرائم، کرپشن، منشیات، عدم مساوات، ناانصافی اور عدم تحفظ جسے مسائل خواتین کی تعلیم کے بغیر حل نہیں کئے جاسکتے۔ لہذا ان مسائل کے حل کے لیے ضروری ہے کہ خواتین کی تعلیم کا خصوصی انتظام کیا جائے۔ کیونکہ عورتیں معاشی جدوجہد میں اہم کردار ادا کرتی ہیں۔ اور پڑھی لکھی اور ان پڑھ خواتین میں واضح فرق نظر آتا ہے۔ اس سلسلے میں فتح محمد برفت نے اپنے مضمون ”ناخواندہ خواتین اور معاشی ترقی“ میں خواتین کی تعلیم کے لیے چند سفارشات پیش کرتے ہوئے کہتے ہیں کہ ثانوی سطح تک لڑکے اور لڑکیوں دونوں کے لیے تعلیم لازمی ہو۔ ثانوی سطح تک تعلیم مفت ہو۔ لڑکیوں لڑکوں کے الگ الگ سکول بنائے جائیں۔ تمام محکمہ جات کو مل کر لڑکیوں کی تعلیم کے لیے کام کرنا چاہیے۔ میڈیا کے ذریعے تعلیم نسواں کی اہمیت کو اجاگر کیا جائے۔ سماجی تنظیموں کے تحت گھروں کے سربراہوں کے لیے ورکشاپس بنائی جائیں۔ اور ان میں مثبت رویے پیدا کرنے کے لیے ہر ممکن کوشش کی جائے۔ مذہبی رہنماؤں اور مسجد کے پیش اماموں کو تعلیم نسواں کے پروگرام میں شامل رکھا جائے۔ گرلز اسکولوں میں فنی تعلیم کا قیام یقینی بنایا جائے۔ لڑکیوں کی کم عمری کی شادی کے قوانین پر سختی سے عمل کروایا جائے۔ خواتین اساتذہ کی تعداد میں اضافہ کیا جائے۔ خواتین کے لئے روزگار کے مواقع فراہم کیے جائیں۔ ۱۳

اس طرح نہ صرف ہم خواتین کو تعلیم یافتہ بنا کر معاشی جدوجہد میں آگے بڑھا سکتے ہیں۔ بلکہ مستقبل قریب میں ہمارا ملک بھی ترقی یافتہ کہلا سکتا ہے۔ اس وقت ہمارے ملک کی جو خراب صورتحال چل رہی ہے۔ اس کی ایک بنیادی وجہ خواتین کی ناخواندگی بھی ہے۔ پاکستان میں عورتیں کل آبادی کا ۵۲ فیصد ہیں۔ ان میں ۲۴ فیصد تعلیم یافتہ ہیں۔ اور عملی طور پر دیکھا جائے۔ تو ۸۵ فیصد خواتین ناخواندہ ہیں۔ اگر یہی صورتحال رہی تو پاکستان کے بہتر مستقبل کے بارے میں کچھ کہنا غیر یقینی ہوگا۔ آج بھی لڑکیاں سکولوں میں داخلے سے محروم ہیں۔ اور اس کی وجہ مردوں کی ناخواندگی اور جہالت ہے۔ جب عورتیں پڑھی لکھی نہیں ہوں گی تو ہم اچھے معاشرے کی کیا توقع کر سکتے ہیں۔

۲.۱.۳ آزادی و بیداری نسواں:

ماہنامہ ”عصمت“ میں خواتین کی تعلیمی پسماندگی پر تو بہت کچھ لکھا گیا لیکن اس ساتھ ساتھ ایسے مضامین بھی لکھے گئے جو آزادی و بیداری نسواں سے متعلق تھے۔ ان مضامین کے ذریعے عورتوں کو آگاہی دی گئی کہ وہ اپنے حق کے لیے آواز اٹھانا سیکھیں۔ تب ہی وہ معاشرے میں کامیابی سے رہ سکتی ہیں۔ اس لیے عورتوں کو اپنے حق کے لیے آواز اٹھانے کی دعوت دی گئی۔ تاکہ وہ جان سکیں کہ اسلام نے ان کے لیے کون کون سے حق مقرر کر رکھے ہیں۔ ماہنامہ ”عصمت“ نے خواتین کو ان کی آزادی اور حق کے لیے شعور و آگاہی دی لہذا پاکستان بننے کے بعد بھی آزادی نسواں کے موضوع پر بہت کچھ لکھا گیا۔ پاکستان بننے کے ساتھ ہی خواتین سے کہا گیا کہ وہ اپنے آپ کو اس قابل بنائیں کہ لوگ ان کی مثالیں دے کریں۔ بلقیس عصمت شفیق لکھتی ہیں کہ

”ہم نے بحیثیت پاکستانی عورت کے اپنی ذمہ داریوں کو سمجھا ہی نہیں ہے۔ صرف یہی نہیں بلکہ ہم نے زندگی کو آزاد عورت

کی طرح بسر کرنا ہی نہیں سیکھا۔“ ۱۳

عورت کو اس بات کا احساس ہونا چاہیے کہ وہ معاشرے میں ریڑھ کی ہڈی کی حیثیت رکھی ہے۔ ورا ب جبکہ ملک نیا نیا آزاد ہوا ہے۔ اور معاشی طور پر بہت کمزور ہے تو عورتوں کو اس نوزائیدہ مملکت کی ترقی میں اپنی کردار ادا کرنا چاہیے۔ لیکن اُس زمانے کی عورت اپنی تعلیمی و معاشرتی پسماندگی کی وجہ سے معاشی ترقی میں اپنا حصہ ادا نہیں کر سکتی۔ اگرچہ یہ وہ زمانہ ہے جب بہت سی خواتین نے پردہ ترک کر دیا ہے۔ اور وہ اعلیٰ تعلیم بھی حاصل کر رہی ہیں۔ وہ میدان میں آگے بڑھ رہی ہیں۔ لیکن اس کے باوجود وہ اس لئے ترقی نہیں کر رہی ہیں کیونکہ وہ اپنے فعل کی کلیتہً خود مختار نہیں ہیں۔ ان پر ان کے رشتہ داروں کا دباؤ ہے۔ کنواری یا بیوہ ہیں تو باپ بھائیوں کے دباؤ میں ہیں۔ بیاہی ہیں تو شوہر کا دباؤ ہے۔ ماں ہے تو بیٹوں کے دباؤ کا شکار ہے۔ عورت اسی وقت آزاد ہوگی جب وہ مردوں کی طرح آزادانہ تجارت کرتی اور ہر شعبہء زندگی میں کام کرتی نظر آئے گی۔ لیکن ابھی عورت معاشی میدان میں بہت کمزور ہے۔ اور کم تر ہے اور اس کی بنیادی وجہ مردوں کی تنگ نظری ہے۔ مرد و عورت کو آزادانہ ہر شعبے میں کام کرتا ہوا نہیں دیکھ سکتا۔ قیصر سراج نظامی اپنے مضمون میں لکھتے ہیں کہ عورتوں کو مساوی حقوق دینے میں مردوں نے ہمیشہ بخل سے کام لیا ہے۔ اور ہمیشہ خود کو عورتوں سے برتر سمجھا ہے۔ ایسا نہیں ہے کہ یہ برتری صرف مشرق کے

لوگوں میں تھی۔ مغربی مردوں کے اندر بھی یہ برتری کا احساس موجود تھا۔ مشرق سے مغرب اور شمال سے جنوب، ہر جگہ عورت کا استحصال جاری ہے۔ فرق صرف اتنا ہے مغربی اور یورپی اقوام کی عورتیں معاشی ترقی میں مردوں سے کم پیچھے ہیں۔ جبکہ مشرق کی عورت بہت زیادہ پیچھے ہے۔ اور اس کی ذمہ دار کسی حد تک عورت بھی ہے۔ کیونکہ جہاں مرد نے عورت کا استحصال جاری رکھا وہاں عورت خود اپنے حقوق کے لیے آواز بلند نہ کر کی اور نہ ہی کوئی احتجاج کیا۔ ۱۵

تقسیم بر عظیم مسلمانوں کے لیے کرب انگیز اور تکلیف دہ تھی۔ نئی مملکت کے وجود کو قائم رکھنے کے لیے خواتین کی مدد کی اشد ضرورت محسوس کی گئی۔ ماہنامہ ”عصمت“ کے اندر ایسے مضامین شائع ہوئے جو خواتین کے اندر قوت ارادی پیدا کرنے میں مصروف تھے۔ کیونکہ اس زمانے میں ملک اور معاشرہ دونوں بد حال تھے۔ اور ملکی حالات بدترین تھے۔ ایسے میں خواتین کو دوسری مسلمان خواتین کے قصے سنا کر آگے بڑھنے کی دعوت دی گئی۔ شہیر الدین علوی تاریخی خواتین کی بہادری کو بیان کرتے ہوئے کہتے ہیں کہ خلیفہ ہارون الرشید کے دوران حکومت میں مسلمان خواتین اسلامی فوج میں مسلمان سپاہی کی حیثیت سے داخل ہوتی گئیں۔ عورتیں بڑے بڑے دستوں کی کمان سنبھالتی تھیں۔ ہارون الرشید سے قبل جب خلیفہ المنصور کی حکومت تھی۔ اس وقت اسلامی فوج نے جنوب مشرقی یورپ کی طاقتور بازنطینی حکومت پر حملہ کیا۔ اس وقت منصور کی دو چچا زاد بہنیں ساتھ لڑنے گئی تھیں۔ اس آج کی مسلمان خاتون کو ہر طرح کے برے حالات سے نبرد آزما ہونے کے لیے تیار رہنا چاہیے۔ ۱۶

جس طرح خواتین کی تعلیمی ترقی کے بارے میں دو مکتبہ فکر سامنے آئے۔ ایک موافقت میں اور دوسرا مخالفت میں۔ بالکل اسی طرح ایک طرف تو خواتین کو ہر شعبہ زندگی میں آزادی کے ساتھ بڑھنے کی ترغیب دی جا رہی تھی تو دوسری جانب وہ طبقہ بھی موجود تھا جو عورت کا گھر کی چار دیواری سے باہر نکل کر پیشہ وارانہ زندگی میں قدم رکھنا معیوب سمجھتا تھا۔ شائستہ اختر سہروردی کہتی ہیں کہ پرانے زمانے میں عورت اچھی خانہ دار ہوتی تھی۔ چونکہ وہ چار دیواری میں رہتی تھی۔ اس لیے قابل عزت سمجھی جاتی تھی۔ لیکن اب وہ زمانہ آ گیا ہے جہاں خانہ داری میں ماہر ہونا کوئی کمال نہیں سمجھا جاتا۔ اس لیے عورتیں خانہ داری سے نفرت کرتی اور بیزار نظر آتی ہیں۔ مصنفہ کے نزدیک عورتیں گھروں سے باہر اس لیے نکلتی ہیں تاکہ ان کے ہنر کو سراہا جائے۔ اور ان کے فن کی تعریف کی جائے۔ لہذا جب وہ پیشہ وارانہ زندگی میں داخل ہوتی ہیں تو وہ گھریلو امور سے دور ہو جاتی ہیں۔ اور بچوں کی پرورش صحیح طریقے سے نہیں کر سکتیں۔ یعنی انڈسٹریل انقلاب نے گھر کے کاموں کو محدود کر دیا۔ اور عورتوں نے اپنی صلاحیتوں کو منوانے کے لیے مردوں کے شانہ بشانہ کام کرنا شروع کر دیا۔ اور اپنے بچوں کو نظر انداز کرنے لگی۔ جس سے قوم کی تباہی کا آغاز ہوا۔ عورتوں کا باہر کی زندگی میں کام کرنا پوری قوم کی تباہی کے مترادف ہے۔ ۱۷

شاید اسی لیے پاکستان بننے سے پہلے بھی اور بعد میں بھی پاکستان کے بعض حصوں میں عورت کو گھر کی حد تک محدود رکھا گیا۔ مختلف علاقوں میں عورتوں اور لڑکیوں کا استحصال جاری رہا۔ اور وہاں عورت کو کسی بھی قسم کی آزادی نہیں دی جاتی۔ بیگم نصیر الدین نے اس حوالے سے ایک فکر آمیز مضمون تحریر کیا اور کہا کہ صوبہ سرحد اور بلوچستان میں لڑکی پیدا ہونے پر خوشیاں

منائی جاتی ہیں۔ پھر اس کو جلد سے جلد اچھے داموں پر فروخت کرنے کی کوشش کی جاتی ہے۔ ایک بوڑھا آدمی بھی بیک وقت چار چار نو جوان عورتیں رکھ سکتا ہے۔ عورت بیوہ ہونے پر شوہر کے ورثا کی جائیداد سمجھی جاتی ہے۔ اور جب وہ دوسری شادی کرتی ہے تو اس کے ورثا اس شوہر سے اس کی قیمت وصول کرتے ہیں۔ گویا عورتیں جانوروں کی مانند ہیں۔ جن کی خرید و فروخت جاری رہتی ہے۔ ان علاقوں میں عورت کو معاشی، اقتصادی اور تعلیمی کسی طرح کی آزادی حاصل نہیں ہے۔ ۱۸

ایشیا میں عورت کو گھر کی چار دیواری میں مقید چیز سمجھا جاتا ہے۔ یہ تاثر عام ہے کہ عورت گھر والوں کی خدمت، ان کے کھانے پینے، کپڑوں لتوں کا انتظام، بچوں کی پرورش اور حفاظت، ان کی ابتدائی تعلیم و تربیت، گھر کے مریضوں کی تیمارداری اور ان کی دیکھ بھال، بازار سے سودا سلف منگانے کا اہتمام وغیرہ وغیرہ ان سب کاموں کے لئے پیدا ہوئی ہے۔ لیکن اگر عورت کسی پیشہ ورامور کے لیے گھر سے باہر نکلے تو اس کی اہلیت کو تسلیم نہیں کیا جاتا۔ قدرت نے عورت کو مرد کی طرح آزاد پیدا کیا تھا۔ مگر ہمارے سوشل قوانین نے عورت کی آزادی کو گھٹا کر اس کو گھر میں قید کر دیا۔ اور اس پابندی نے خواتین کی خود اعتمادی کو زبردست نقصان پہنچایا۔ اور عورتیں معاشی جدوجہد میں بہت پیچھے رہ گئیں۔ عورتوں کی اس آزادی کے لیے ماہنامہ ”عصمت“ میں بہت کچھ لکھا گیا۔ حتیٰ کہ خواتین نے اپنے مضامین میں اس بات کو بہت واضح لفظوں میں بیان کیا کہ عورتوں اور لڑکیوں کو شادی کے انتخاب میں بھی عملی طور پر آزادی کا حق ہونا چاہیے۔ وہ حق جو اسلام نے عورت کو تفویض کر رکھا ہے۔ کہ وہ اپنی مرضی سے اپنی زندگی کا ساتھی چن سکتی ہے۔ لہذا جہاں عورت کے حق اور آزادی کی بات کی گئی وہیں عورتوں کے اس حق کے بارے میں بھی آواز اٹھائی گئی۔ اختر سلمیٰ ”ہمارے حقوق“ کے عنوان سے مضمون لکھتے ہوئے کہتی ہیں کہ لڑکیاں بے زبان ہوتی ہیں۔ والدین ان کی بے زبانی سے ناجائز فائدہ اٹھاتے ہیں۔ اور ان کے رشتے ان سے پوچھے بغیر طے کر دیتے ہیں۔ وہ رشتہ کے انتخاب میں ان کی مرضی کا خیال نہیں کرتے۔ مسلمان گھرانوں کی لڑکیاں اتنی بے بس ہوتی ہیں کہ بحالت مجبوری وہ والدین کے اس انتخاب کو تسلیم کر لیتی ہیں۔ ۱۹

ماہنامہ ”عصمت“ کے اندر ایسے مضامین شائع ہوئے۔ جن کے ذریعے عورت کو ہر طرح سے آزاد رہنے کی ترغیب دی گئی۔ مولانا عبدالغفار خیری کہتے ہیں کہ عورتیں اسی وقت صحیح معنی میں آزادی حاصل کر سکتی ہیں جب وہ مردوں کے ساتھ سے آزاد ہوں گی۔ یعنی عورت نہ بیوی بنے نہ ماں۔ عورتوں کو مردوں سے کسی قسم کا واسطہ نہیں رکھنا چاہیے۔ مصنف کے خیال میں وہی آزادی مکمل ہو سکتی ہے۔ جہاں عورت والدین کا خیال، شوہر کی خدمت و اطاعت، بچوں کے لیے مامتا ان تمام جذبات احساسات سے آزاد ہوگی۔ مضمون نگار نے بہت سی مثالوں کے بعد یہ واضح کیا ہے کہ عورتوں کو اپنی اصلی آزادی حاصل کرنے کے لیے سر توڑ محنت کرنا ہوگی۔ ورنہ وہ آزاد نہیں ہو سکتیں۔ ایسی عورتیں جو صحیح معنوں میں آزادی چاہتی ہیں۔ انہیں اقتصادی طور پر بھی آزاد ہونا ہوگا۔ یہ ان کا آزادی کی جانب پہلا قدم ہوگا۔ اس کے ساتھ ساتھ مصنف نے یہ تجویز بھی پیش کی ہے کہ جن خواتین کی ابھی شادی نہیں ہوئی ہے۔ وہ اس بندش سے خود کو بچائیں۔ وہ کسی مرد سے ذاتی تعلقات نہ رکھیں۔ شادی کر کے پابندی سے رہنے کی بجائے آزادی اپنائیں۔ تب ہی وہ اصل معنوں میں آزادی حاصل کر سکتی ہیں۔ ۲۰

ہندوستان اور پاکستان میں عورت کی تذلیل اور استحصال جاری و ساری ہے۔ خاص کر ہندوؤں میں عورت کو ذلیل اور کم تر تصور کیا جاتا ہے۔ اس ایشیائی معاشرے میں عورت کی کوئی قدر و قیمت نہیں ہے۔ تب ہی یہاں کے مضمون نگار عورت کی آزادی کا پرچار شد و مد سے کرتے ہیں۔ اسلام کے علاوہ کسی دوسرے مذہب اور قوم میں عورت کی کوئی حیثیت اور وقعت نہیں ہے۔ حتیٰ کہ خود مسلمان بھی عملی طور پر عورت کو اس کا کوئی حق ادا نہیں کرتے۔ نفیس فاطمہ کے

بقول ایران کی قدیم اقوام میں عورت کی کوئی حیثیت نہیں تھی۔ قدیم ایرانی مرد اپنی بیویوں کی موجودگی میں ان کی بہنوں کو اپنے گھروں میں بیویوں کی مانند رکھتے تھے۔ وہ اپنی مستورات کا خیال نہیں رکھتے تھے۔ اسلام نے عورت کو اس کے حقوق دلوائے۔ اور شوہر، بیوی اور ہر رشتے کے حقوق مقرر فرمائے۔ ۲۱

اسلام نے عورت کے جو حقوق مقرر کیے۔ ان کی پامالی کا سلسلہ جری رہا یہاں تک کہ ماہنامہ ”عصمت“ میں ایسے مضامین شائع ہونے لگے جن میں خواتین کو آگاہی دی جاتی کہ وہ اپنے حقوق کو صحیح طور پر پہچاننے کے لیے مولویوں کے وضع کردہ نصاب اسلام کے بجائے خود قرآن و حدیث کا مطالعہ کر کے اپنے حقوق کو سمجھیں اور معاشرے میں اپنی آزادی کا اختیار حاصل کریں۔ سیدہ فاطمہ بیگم اسی حوالے سے خواتین کو آگاہ کرتے ہوئے اپنے مضمون ”عورتوں کی کتابیں“ میں لکھتی ہیں کہ وہ کتابیں جو اسلامی موضوعات پر لکھی گئی ہیں۔ جیسے مرد عورت کے حقوق، فرائض کی ادائیگی، حقوق العبادان کی تشریحات مولویوں نے کی ہیں۔ عورتوں کے لیے ضروری ہے کہ وہ اپنے حق حاصل کرنے کے لیے اور اپنی آزادی کے لیے ان کتابوں کو پڑھیں اور پھر قرآن و حدیث کا مطالعہ کریں تاکہ وہ اپنا جائز حق حاصل کر سکیں۔ کیونکہ یہی کتابیں ہیں جن کی وجہ سے مردوں نے عورتوں کو مذہبی طور پر اپنا غلام بنا رکھا ہے۔ عورتوں کے حق غصب کر کے ان کو آگے بڑھنے سے روک دیا ہے۔ اور یہی وجہ ہے کہ عورت اپنی آزادی سے محروم ہے وہ آزادی جو اسے مذہب نے عطا کی ہے۔ ۲۲

ان مضامین نے عورت کی سوچ کو تبدیل کرنے میں اہم کردار ادا کیا زمانے کے بدلنے کے ساتھ ساتھ ان مضامین کی فکری سوچ میں بھی تبدیلی کا عنصر کارفرما نظر آتا ہے۔ صفرا عبد السبحان لکھتی ہیں کہ اب وہ پہلا زمانہ گیا جب ڈانٹ ڈپٹ کر اور لڑکی کو چپ کر کے اسے ہر کام نکلوا لیا جاتا تھا۔ اب وہ دور نہیں رہا ہے کہ لڑکیوں سے زبردستی کی جائے۔ ان کو زندگی گزارنے کے معاملے میں آزادی ہونی چاہیے۔ کیونکہ اب آزادی اور بلند نظری کا دور ہے۔ اب لڑکیوں پر بے جا سختی نہیں کی جاسکتی۔ ۲۳

لیکن ان سب باتوں کے باوجود پاکستان میں عورت کو اس کے جائز حقوق حاصل نہیں ہوئے۔ معاشرے میں مرد اور عورت نے کبھی مل کر کام نہیں کیا۔ عورت کو گھر کے کاموں میں مشغول بنا کر مرد آزاد ہو گیا ہے۔ ماہنامہ ”عصمت“ کے اندر ایسے مضامین بھی شائع ہوئے۔ جن میں حقوق نسواں اور آزادی نسواں کی بات کرنے والوں کا مذاق اڑایا گیا۔ اور اس کو سر پھری خواتین کا نعرہ قرار دیا گیا۔ صدیقہ بانو کہتی ہیں۔

”حفاظتِ حقوقِ نسواں و آزادیِ نسواں سر پھری خواتین کا نعرہ ہے اور نعرہ ہی رہے گا۔“ ۲۴

مگر پھر بھی عورت نے اپنے حق میں صدا بلند کرنا ترک نہ کی اور آزادیِ نسواں کے لیے بھرپور کوششیں جاری

رکھیں۔ اس ضمن میں ماہنامہ ”عصمت“ میں ایسے مضامین شائع ہوئے جن میں مشرق اور مغرب کی عورت کا موازنہ کر کے بتایا گیا کہ مشرقی عورت مغربی عورت کے مقابلے میں کم تر، کمزور، اور معاشی و تعلیمی طور پر بھی انتہائی پسماندہ ہے۔ مغربی عورت آزاد خیال ہونے کے ساتھ ساتھ ہر قسم کی معاشرتی پابندی سے بھی آزاد ہے۔ تب یہ ضرورت محسوس ہوئی کہ ماہنامہ ”عصمت“ کے ذریعے عورتوں کی درست سمت میں رہنمائی کی جائے تاکہ وہ اپنے لیے آزادی حاصل کر سکیں۔ اور خود کو مردوں کے تسلط سے آزاد رکھ سکیں۔ اور دنیا میں اپنا درست تاثر بنا سکیں کہ وہ مردوں کے ہاتھوں کھلونا نہیں بلکہ آزاد معاشرے کے آزاد شہری ہیں۔ بدر النساء رحمن لکھتی ہیں کہ مغربی متعصب تاریخ دان مسلمان عورت کو مذہب کا قیدی گردانتے ہیں۔ ان کے نزدیک مسلمانوں کے مذہب نے عورت کو گھر کی چار دیواری میں مقید رہنے کا حکم دیا ہے۔ حتیٰ کہ عورت کی مذہبی عبادات نماز وغیرہ بھی گھر میں ہی ادا ہوتی ہیں۔ عورت حج کا فریضہ بھی مرد کے بغیر ادا نہیں کر سکتی۔ قربانی کے جانور بھی مرد ہی ذبح کرتے ہیں۔ مرد عورت کو ناقص العقل سمجھتے ہیں۔ دو عورتوں کی گواہی ایک مرد کے برابر ہے۔ ان سب حقائق کو بتانے کے بعد مصنف نے یہ سوال اٹھایا ہے کہ اگر اسلام نے عورت پر پابندیاں لگائی ہیں تو یہ اس کے حق میں بہتر ہیں۔ اور اسلام وہ نہیں جو موجودہ معاشرہ دکھاتا ہے۔ اصل اسلام سے مشرقی معاشرہ نابلد ہے۔ اور اگر اسلام عورت پر پابندیاں لگاتا ہے تو یورپ والوں نے عورت کو مادر پدر آزاد کر کے کون سی کامیابی پالی ہے؟ اور ان عورتوں نے کون سا اپنا حق حاصل کر لیا ہے۔ آج وہاں عورت مصنوعی زندگی گزار رہی ہے۔ وہ مرد کے اشاروں پر ناپنے والی چیز بن کر رہ گئی ہے۔ معاشرے اور سوسائٹی میں بھی اس کو کوئی خاص مقام حاصل نہیں ہے۔ اور مذہبی طور پر بھی یورپی عورت کو کوئی وقعت حاصل نہیں ہے۔ ۲۵

یہی وجہ ہے کہ ماہنامہ ”عصمت“ کے اندر ایسے مضامین بکثرت لکھے گئے ہیں۔ جن میں مغربی عورت کی زندگی اپنانے کی شدید مخالفت کی گئی۔ حتیٰ کہ وہ تمام باتیں ناپسندیدہ قرار دے دی گئیں۔ جو مشرق والوں نے مغرب کی تقلید میں اپنالی تھیں۔ خواتین نے معاشی ترقی کے لیے مغرب کی راہ پر چلتے ہوئے جن طریقوں کو اپنایا ان کی شدید مخالفت کرتے ہوئے کڑی تنقید کی گئی اور کہا گیا کہ یہ شعبے تو مغرب سے ادھار لئے گئے ہیں اور مشرق میں ان شعبوں میں عورتوں کا کام کرنا معیوب لگتا ہے۔ آمنہ نازلی نے اپنے مضمون میں لڑکیوں کے پرائیویٹ سیکریٹری بننے پر سخت تنقید کی اور کہا کہ مشرقی عورت کے اندر پرائیویٹ سیکریٹری بننے کا رجحان مغرب سے آیا ہے۔ خواتین اس شعبے میں کام کرنے کی شدید خواہش مند نظر آتی ہیں۔ بڑی بڑی کمپنیوں کے علاوہ ہر آفس کے اندر ایک خوب رو اور نو جوان لڑکی پرائیویٹ سیکریٹری کی صورت میں نظر آئے گی۔ اس سے ہمارا معاشرہ اور نئی نسل تباہ ہو رہی ہے۔ اور اس کی ذمہ دار ہماری خواتین ہیں۔ جو معاشرتی روایات کے متضاد پیشے اپنا رہی ہیں۔ اس سے نہ صرف خواتین کا گھر متاثر ہوا ہے بلکہ معاشرہ بھی اخلاقی تنزلی کا شکار بنتا جا رہا ہے۔ عورتیں اسی صورت میں آزاد اور کامیاب زندگی گزار سکتی ہیں جب وہ اسلام کو سمجھیں گی اور اسلامی اصولوں پر عمل پیرا ہوں گی۔ ۲۶

۲۱.۴ حقوق نسواں:

ماہنامہ ”عصمت“ کے اجراء کا مقصد بیداری و تحفظ حقوق نسواں تھا۔ اس لیے ماہنامہ ”عصمت“ میں حقوق نسواں

کے حوالے سے بکثرت مضامین شائع کیے گئے۔ ان تمام مضامین کا نکتہ نظر یہی تھا کہ اسلام ہی وہ واحد مذہب ہے جس نے خواتین کو ان کا حق دلایا ہے۔ حضرت محمد مصطفیٰؐ ہی وہ ذات القدس ہیں۔ جنہوں نے طبقہ نسواں کی بھرپور حمایت کی۔ ان کو عزت و وقار عطا کیا۔ حضورؐ نے عورت کو پستی سے نکالنے کے لیے اور اس کی مظلومیت اور محرومیوں اور حق تلفیوں کے ازالے کے لیے بے تحاشا احسانات کئے۔ ایک سلیقہ مند بیوی کو دنیا کی سب سے بڑی نعمت قرار دیا۔ اس کے قدموں تلے جنت کی خوشخبری سنائی۔ اس طرح روحانی، اخلاقی اور انسانی لحاظ سے وہ فضیلت میں کئی گنا مردوں پر سبقت لے گئی۔ عورت کے معاشی حقوق بھی مقرر کیے گئے۔ اور اس کی معاشی حالت کو مضبوط بنانے کے لیے وراثت کے وسیع حقوق عطا کیے۔ جن کے تحت وہ باپ، شوہر اور اولاد کے علاوہ دوسرے رشتہ داروں سے بھی وراثت

حاصل کر سکتی ہیں۔ شوہر سے حق مہر وصول کر سکتی ہے۔ وراثت اور حق مہر سے حاصل کردہ رقم کی وہ خود مالک ہوتی ہے۔ بیوی خواہ خود کتنی ہی مالدار کیوں نہ ہو۔ اس کا نفقہ ہر حال میں شوہر پر فرض ہے۔ معاشی حقوق کے ساتھ ساتھ اسے قدرتی حقوق بھی عطا کیے گئے۔ یعنی عورت کو اپنے شوہر کے انتخاب کا پورا حق حاصل ہے۔ کوئی بھی شخص خواہ وہ اس کا باپ ہی کیوں نہ ہو، اس کی رضا مندی کے بغیر اس کا نکاح نہیں کر سکتا۔ اس طرح عورتوں کو خلع کا حق بھی دیا گیا ہے۔ کہ وہ اپنے ظالم، ناکارہ اور ناپسندیدہ شوہر سے نجات حاصل کر سکتی ہے۔ مطلقہ اور بیوہ عورتوں کو نکاح ثانی کا غیر مشروط حق عطا کیا۔ مال، جان، آبرو اور حقوق کے ساتھ ساتھ عورت کو علم حاصل کرنے کا حق بھی دیا۔ اور ان کے لیے اسلامی قوانین میں کسی قسم کا کوئی امتیاز نہیں رکھا۔ بلکہ انہیں مردوں کے مساوی حقوق عطا کیے۔ ماہنامہ ”عصمت“ میں ان تمام حقوق کے حوالے سے مضامین شائع ہوتے رہے۔ نصیر الدین ہاشمی نے مہر کے متعلق لکھا ہے کہ ہندوستان میں جو حق مہر مقرر کیا جاتا ہے۔ اس کی کوئی مقدار مقرر نہیں ہے۔ لیکن اصل بات یہ ہے کہ مہر کی مقدار عموماً عقد کرنے والا اپنی حیثیت اور استطاعت سے زیادہ مقرر کرتا ہے۔ اور پھر یہ مہر وہ نکاح کے ساتھ ادا نہیں کرتا اور عورتوں کے حقوق کی نفی کرتا ہے۔ یہ بھی عام بات ہے کہ مہر کی مقدار لاکھوں روپے مقرر کر دی جاتی ہے۔ اس کے پیچھے یہ تاثر کارفرما ہوتا ہے کہ اس طرح شوہر طلاق دینے کی جرات نہیں کر سکتا۔ اور دوسری وجہ یہ ہے کہ نمود و نمائش اور خاندانی تافرف کے لیے زیادہ سے زیادہ حق مہر مقرر کیا جاتا ہے۔ اس بات میں عزت محسوس کی جاتی ہے کہ حق مہر زیادہ مقرر زیادہ مقرر کیا گیا ہو۔ لیکن یہ حق مہر ادا نہ کر کے عورت کا استحصال کرنے میں کوئی عار محسوس نہیں کی جاتی۔ ۲۷

اسی طرح مصنف نے ایک اور مضمون میں عورت کے طلاق اور خلع کے حق کے لیے بھی مدلل انداز میں آواز اٹھائی اور کہا کہ اسلام نے عورت کو خلع اور طلاق کی پوری سہولت میسر کر رکھی ہے۔ اب بھی ہندوستان، پاکستان کے علاوہ دوسرے اسلامی ممالک میں عورت کو طلاق اور خلع کا حق حاصل ہے۔ مسلمان ہندوستان فتح کر کے جب یہاں آئے تو ان میں اسلامی احکامات پر عمل کرنے کی روایت موجود تھی۔ مگر ہندوستان میں رہتے ہوئے آہستہ آہستہ ان کے اندر طلاق اور خلع کا رواج کم سے کم ہوتا چلا گیا۔ حتیٰ کہ مسلمان خلع اور طلاق کو معیوب تصور کرنے لگے۔ اور طلاق سے بچنے کے لیے مہر کی مقدار زیادہ سے زیادہ کر دی گئی۔ تاکہ زیادہ مہر کی وجہ شوہر اپنی بیوی کو طلاق نہ دے سکے۔ ہندوستان میں مطلقہ عورت کو بری نگاہ سے دیکھا جاتا

ہے۔ اور اس کو دوبارہ نکاح میں بہت دشواری پیش آتی ہے۔ یوں اس کے حقوق چھین کر اسے معاشرے میں بے بس کر دیا جاتا ہے۔ ۲۸

جبکہ مشرق کے برعکس مغرب میں دیکھا جائے تو وہاں عورت کو طلاق لینے میں کسی قسم کی دشواری کا سامنا نہیں کرنا پڑتا اور نہ ہی عورت کی طلاق کو معیوب سمجھا جاتا ہے۔ وہاں طلاق لینا ایک عام بات سمجھی جاتی ہے۔ جہاں عورت نے دیکھا کہ اس کے حقوق کا استحصال ہو رہا ہے۔ وہیں جھٹ اس نے طلاق لے لی۔ وہاں طلاق کے باقاعدہ قوانین بنے ہوئے ہیں اور ان پر عمل بھی کیا جاتا ہے۔ خواتین کا نان نفقہ بھی مرد کی ذمہ داری قرار دیا جاتا ہے۔ ہر چند اسلام میں بھی عورت کا نان نفقہ مرد کی ذمہ داری ہے۔ مگر مرد عورت کا یہاں بھی استحصال جاری رکھتا ہے۔ مسز صوفی لکھتی ہیں کہ پاکستان میں نان نفقہ کے حوالے سے عورت کا استحصال جاری و ساری ہے۔ لیکن اب نئے آرڈیننس کے تحت اس استحصال کرنے والے کو سزا ہو سکتی ہے۔ اور مردوں پر لازم کر دیا گیا ہے کہ وہ اپنی عورتوں کے نان نفقہ کے خود ذمہ دار ہوں گے۔ پاکستان میں ۱۹۶۰ء کی دہائی میں ایک آرڈیننس بنایا گیا ہے جس میں کہا گیا کہ نان نفقہ والے قانون کو توڑنے والے کو پانچ ہزار روپے سزا یا ایک سال قید با مشقت یا دونوں سزائیں بیک وقت بھی ہو سکتی ہیں۔ اس آرڈیننس کا پاکستانی خواتین نے نہایت گرمجوشی سے استقبال کیا ہے۔ کیونکہ یہ آرڈیننس حقوق نسواں کے ضمن میں اہم قدم ثابت ہوگا۔ اگر حکومت اس قانون پر سختی سے عمل کروائے تو معاشرے کا نقشہ تبدیل ہو سکتا ہے۔ ۲۹

لیکن مرد عورت کو طلاق نہیں دیتا اور نہ ہی اس کا خلع کا حق اسے دیتا ہے۔ محمد احتشام الدین لکھتے ہیں کہ مرد کو اس بات کا خیال رکھنا چاہیے کہ اسلام نے عورت کو کس درجہ آزادی عطا کی ہے۔ مگر عورتوں کو یہ آزادی اس لیے حاصل نہیں ہے کیونکہ اسلامی فقہ مردوں نے مرتب کی ہے۔ ”کنز الدقائق“ جو فقہ حنفی کی معتبر کتب ہے۔ اس میں خلع کے متعلق بہت سے مسائل درج ہیں لیکن اس مسئلہ پر بحث نظر نہیں آتی کہ عورت خلع کی طالب ہو تو اس کو بخوشی و رضا مندی بلا چون و چرا خلع دلا دینا واجب ہے۔ لیکن مرد اس مسئلے پر کوئی بحث نہیں کرتے۔ ۳۰

جس عورت کو اس کے حقوق حاصل نہیں ہوتے تو یہی کہا جاسکتا ہے کہ عورت کا مستقبل ڈانواں ڈول ہے۔ معاشرے میں اس کا کوئی وقار نہیں ہے۔ عورت کو اپنا حق حاصل کرنے کے لیے شدید محنت کی ضرورت ہے۔ عورت کو معاشرے میں بحیثیت ماں، بہن، بیوی اور بیٹی کے اپنے حقوق کے لیے بہت محنت کرنی پڑے گی۔ تب ہی وہ معاشرے میں اپنے حق حاصل کر سکتی ہے۔

۲۱.۵ معاشی بیداری نسواں:

ماہنامہ ”عصمت“ میں جو مضامین تحریر کیے گئے ان میں بیداری نسواں اور حقوق نسواں کے ساتھ ساتھ معاشی بیداری نسواں کے عنوان پر بھی بہت کچھ لکھا گیا۔ ۱۹۴۷ء میں جب پاکستان بنا تو ملک معاشی طور پر شدید بد حال اور بحران کا شکار تھا۔ تب ماہنامہ ”عصمت“ میں ایسے مضامین لکھے گئے جن کے ذریعے عورتوں کو ان کے پاؤں پر کھڑا ہونے کی ترغیب دی گئی۔ انہیں کہا گیا کہ وہ اپنے پاؤں پر کھڑے ہو کر معاشی طور پر آزاد ہو کر ہی دنیا میں کامیابی حاصل کر سکتی ہیں۔ عورتوں کو بتایا گیا کہ ملک اس بات کا متحمل نہیں ہو سکتا کہ ملک کی آدھی آبادی ہاتھ پر ہاتھ دھر کے بیٹھی رہے۔ اور نہ ہی اس بات کا انتظار کیا جاسکتا ہے کہ خواتین پہلے تعلیم حاصل کریں گی۔ اور پھر اونچے اونچے عہدوں کی تلاش کریں گی۔ بلکہ اس سے کہیں بہتر ہے۔ کہ وہ کسی ہنر کو اپنالیں۔ تاکہ عورتیں ملک کی اقتصادی ترقی میں اپنا حصہ ڈال سکیں۔ اس طرح معاشرہ بھی خوشحال رہے گا۔ اور خواتین گھر کی چار دیواری میں ہی بہت کچھ کمانے اور اپنے مردوں کا ہاتھ بٹانے میں کامیاب ہو سکیں گی۔ جمیلہ بیگم پرانے زمانے کی عورت کے متعلق لکھتے ہوئی کہتی ہیں۔ کہ قدیم ہندوستان کی عورتیں غلامانہ ذہنیت رکھتی تھیں۔ اس کا اثر آج کی عورتوں پر بھی نظر آتا ہے۔ اب جبکہ ہندوستان کی قومیں آزاد ہیں عورت جب تک اقتصادی ترقی حاصل نہیں کرے گی۔ تب تک وہ قوم بھی معاشی تنزلی کا شکار رہے گی۔ مصنفہ نے اپنے مضمون کے اندر مختلف طریقے بتائے ہیں۔ جن کو اپنا کر خواتین معاشرے کی ترقی میں اپنا کردار ادا کر سکتی ہیں۔ انہوں نے عورتوں کو بتایا ہے کہ وہ اقتصادی ترقی صرف ملازمت کے ذریعے ہی حاصل نہیں کر سکتیں۔ بلکہ بہت سے ایسے کاروبار ہیں جن کے بارے میں معلومات فراہم کرتے ہوئے کہا گیا کہ وہ ان کو اپنا کربھ حاصل کر سکتی ہیں۔ مثلاً وہ کپڑے سلانی کر سکتی ہیں۔ ریڈی میڈ کپڑے بنا کر بیچ سکتی ہیں سو بیڑ بن کر ان سے آمدنی حاصل کر سکتی ہیں۔ مرغیاں پال کر انڈے بیچ سکتی ہیں۔ گھروں میں چھوٹے چھوٹے آرائشی سجاوٹ والے کام کیے جاسکتے ہیں۔ جن کے ذریعے گھر بیٹھے بٹھائے آمدنی ہو سکتی ہے۔ عورت اپنے بچوں اور گھر کی دیکھ بھال کے ساتھ ساتھ ان نفع بخش پیشوں کو اپنا کر اپنی گھریلو آمدنی اور ملکی معاشی ترقی میں اپنا حصہ ڈال سکتی ہے۔ ۳۱

ماہنامہ ”عصمت“ نے اپنے مضامین کے ذریعے گھر بیٹھی باپردہ خواتین کو بھی حالات کا سامنا کرنے کی ترغیب دی۔ معاشرے میں رہنے والے مردوں اور عورتوں کو بتایا گیا کہ بدلتی ہوئی اقدار و روایات اس بات کی متقاضی ہیں کہ عورت کو معاشی ترقی میں مرد کے شانہ بشانہ چلنا ہوگا۔ ورنہ وہ معاشرے میں مرد کے برابر نہیں آسکے گی۔ اور نہ ہی معاشرے کی ترقی میں اپنا کردار صحیح طریقے سے ادا کر سکے گی۔ عورت کو بار بار ترغیب دی گئی کہ وہ گھریلو صنعتوں کے ذریعے ہی سہی ملکی ترقی میں ضرور حصہ لیں۔ ماہنامہ ”عصمت“ کے ستمبر ۱۹۴۸ء کے شمارے میں ایک جدول پیش کر کے کہا گیا کہ ملک اقتصادی طور پر کتنا بد حال ہو چکا ہے۔ اس جدول میں مختلف شہروں کے اعداد و شمار کا تفصیلی جائزہ پیش کیا گیا اور بتایا گیا کہ ان شہروں میں اقتصادی حالت انتہائی مخدوش ہے۔ اس سٹیڈول میں پاکستان بننے کے بعد کا انڈیکس تیار کر کے دکھایا گیا کہ معمولی معمولی ضروریات زندگی کی اشیاء میں بے تحاشا مہنگائی کا رجحان نظر آ رہا ہے۔ آمدنی بہت محدود ہو رہی ہے۔ لیکن خرچ میں کئی گنا کا اضافہ نظر آتا

ہے۔ گرانی کو روکنے اور آمدنی بڑھانے کا واحد ذریعہ عورتوں کا معاشی جدوجہد میں مردوں کا ساتھ دینا ہے۔ ۳۲

ماہنامہ ”عصمت“ میں جہاں ایک طرف عورتوں کی معاشی طور پر مردوں کا ساتھ دینے کی ترغیب دی گئی وہیں دوسری طرف عورتوں کو یہ بھی بتایا گیا کہ اگر انہیں دوسری اقوام کے ساتھ ترقی کرنی ہے تو ہر سطح پر قوم کی خدمت کرنی ہوگی۔ بلقیس عصمت شفیق عورتوں کو آگاہی دیتے ہوئے کہتی ہیں کہ ہندوستان کی عورتیں صرف غلام اور محکوم رہنا جانتی ہیں۔ اور آج بھی عورت غلامی کے چنگل سے آزاد نہیں ہو سکی ہے۔ حتیٰ کہ ہندوستان کے مقابلے میں دوسری اقوام کو دیکھا جائے تو جب وہاں کی عورت محکومیت کا شکار تھی تو اس وقت دوسری قوموں کی عورتیں نشانہ بازی سیکھ رہی تھیں۔ اس وقت ہماری عورتوں کو غنیل تک پکڑنا نہیں آتا تھا۔ اب جبکہ پاکستان ایک آزاد ملک بن گیا ہے۔ تو سب سے بڑا خطرہ جنگ ہے۔ اس کے لیے ہمیں ہتھیاروں کا استعمال عورتوں کو سکھانا ہوگا۔ اور اس کے ساتھ ساتھ عورت کو کھیتی باڑی بھی سیکھنی ہوگی۔ بل چلانا ہوگا۔ اناج پیدا کرنے کے طریقے سیکھنے پڑیں گے۔ تاکہ جب مرد محاذ پر جنگ کر رہے ہوں تو عورتیں ان کا ساتھ بنا سکیں۔ تاکہ ملکی سالمیت پر کوئی آنچ نہ آسکے۔ ۳۳

لیکن ان سب کے باوجود عورت صنعتی طور پر آزاد نہیں ہو سکی۔ کیونکہ بہر حال اس کا مقصد زندگی اور محور گھر اور اولاد ہی رہا۔ اگرچہ معاشی اقدار تبدیل ہو رہی تھیں۔ لیکن عورت معاشرے کی بدلتی ہوئی روایات کا ساتھ نبھانے سے قاصر تھی۔ کیونکہ ہندوستانی عورت جتنا بھی آزاد رہنا چاہے معاشرتی پابندیاں اس کے پاؤں کی بیڑیاں بن جاتی ہیں۔ اور اس کی آزادی خیال بن کر رہ جاتی ہے۔ اگرچہ یہاں کی عورت نے مردوں کے ساتھ ہم آہنگ ہونے کے لیے ہر طرح کی قربانیاں دی ہیں لیکن پھر بھی اُسے مردوں کے شانہ بشانہ چلنے میں بہت سی مشکلات کا سامنا کرنا پڑا۔

تقسیم بر عظیم سے معاشرے میں بہت سی تبدیلیاں وقوع پذیر ہوئیں اور اس تقسیم نے ہندوستان اور پاکستان دونوں ملکوں کے لوگوں کی زندگیوں میں عظیم انقلاب برپا کیا۔ اور بہت سے مسلمان تقسیم کے بعد ہجرت کر کے پاکستان منتقل ہو گئے۔ اس ہجرت میں بہت سے لوگوں نے جسمانی تکالیف اٹھائیں۔ ایسے وقت میں جب پاکستانی معاشرہ انتشار کا شکار تھا اور طبی سہولیات نہ ہونے کے برابر تھیں۔ اس وقت ماہنامہ ”عصمت“ میں وقت کی ضرورت کو مد نظر رکھتے ہوئے عورتوں سے کہا گیا کہ اب ہر لڑکی کو مرہم پٹی کرنے کا طریقہ جاننا چاہیے۔ عورتوں کو فرسٹ ایڈ کے درس و تدریس کے پروگراموں میں شرکت کرنا چاہیے۔ لڑکیوں اور عورتوں کو زسنگ کے پیشے میں آنا چاہیے۔ ان کو ان پیشوں کے لیے ماحول اور مواقع فراہم کیے جانے چاہئیں۔ ان کو ہسپتالوں کے چکر لگانے کی دعوت دی جانی چاہیے۔ تاکہ عورتیں ملکی ترقی میں مردوں کا ہاتھ بٹا سکیں اور اپنا کردار ملکی ترقی میں ادا کر سکیں۔ ۳۵

اس طرح ماہنامہ ”عصمت“ میں زسنگ کے ساتھ ساتھ خواتین کو ایسے پیشے منتخب کرنے کی صلاح دی جاتی رہی جن سے وہ معقول آمدنی کما سکیں۔ اس سلسلے میں ماہنامہ ”عصمت“ کے اندر ایسے مضامین شائع کیے گئے جن کے ذریعے خواتین کو مختلف شعبوں کی تفصیلات، جزیات سمیت فراہم کی گئیں تاکہ وہ اپنے لیے موزوں پیشے کا انتخاب کر کے اپنی آمدنی میں اضافہ کر

سکیں۔ شائستہ اختر سہروردی بتاتی ہیں کہ عورتوں کو مصوری کی شاخ کمرشل آرٹ کو سیکھنا چاہیے۔ اس کے ذریعے خواتین بہ معقول آمدنی کما سکتی ہیں۔ کتابوں کے ٹائٹل پیج بنانا، اشتہاروں کے لئے پوسٹر بنانا، یہ کام اطمینان سے گھر بیٹھے ہو سکتا ہے۔ نوٹوگرانی بھی گھر بیٹھ کر کی جاسکتی ہے۔ گھر میں عورتیں اپنے فرصت کے اوقات میں یہ کام بخوبی سرانجام دے سکتی ہیں۔ یوں عورت آسانی سے گھر بیٹھ کر بھی آمدنی میں اضافہ کر سکتی ہیں۔ ۳۶

دوسری جانب ایسی خواتین جو ملک و قوم کی خدمت کرنا چاہتی ہیں ان کے بارے میں ملقبیس درانی اپنے مضمون میں کہتی ہیں کہ چونکہ خواتین کے اندر قوت تحمل اور برداشت زیادہ ہوتی ہے۔ اور اب جب خواتین ملک کے لیے کچھ کرنا چاہتی ہیں وہ بھی ایسے وقت میں جب ملک مشکل حالات سے دوچار ہے تو ایسی خواتین کو چاہیے کہ وہ ”مرکز اطلاعات“ کو اپنی خدمات مہیا کر دیں۔ کیونکہ جب ہر طرف افراتفری کا عالم ہے اور بہت سے لوگ ایک دوسرے سے پھڑ گئے ہیں تو ان حالات میں لوگ اپنے عزیز واقارب کی اطلاعات حاصل کرنے کی کوشش کریں گے۔ اگر خواتین ”مرکز اطلاعات“ میں ہوئیں تو وہ ان لوگوں کی بہتر طور پر تسکین کر سکتی ہیں اور ان کو ہر طرح کی معلومات بہم پہنچا سکتی ہیں۔ ۳۷

پاکستانی معاشرے میں عورت اقتصادی طور پر اس لیے کامیابی حاصل نہیں کر سکی کیونکہ عورت کو معلوم ہی نہیں کہ وہ اقتصادی ترقی کیسے کر سکتی ہے؟ عورت مرد کے ظلم و ستم کا شکار ہے۔ اسے معلوم ہی نہیں کہ وہ مردوں کے استحصال کا نشانہ بنی ہوئی ہے۔ اسے اس کی اہمیت کا اندازہ ہی نہیں کہ وہ ملکی معیشت میں ریڑھ کی ہڈی کی حیثیت رکھتی ہے۔ اور ہر شعبہ زندگی میں مردوں کے دوش بدوش حصہ لے سکتی ہے۔ جیلہ بیگم نے مشرق کی عورتوں کو تعلیم دیتے ہوئے مغرب کا حوالہ پیش کیا ہے کہ یورپ میں لڑکیوں کو بہت سی ضرورتوں کے علاوہ اپنا کاروبار کرنے کی ٹریننگ دی جاتی ہے۔ جس سے وہ اپنی آزاد کاروباری زندگی گزار سکتی ہیں۔ مثلاً وہاں لڑکیوں کو ہیر ڈریسنگ کی تعلیم دی جاتی ہے۔ جس سے وہ فیشن ایبل پارلر کھول سکتی ہیں۔ کسی پارلر میں کام کر سکتی ہیں اور معاشی طور پر خود کفیل ہو سکتی ہیں۔ ۳۸

مشرقی معاشرے پر نظر دوڑائی جائے تو یہاں عورت کی معاشی ترقی کی راہ میں بہت سی رکاوٹیں اور مشکلات پیدا کی جاتی ہیں۔ حتیٰ کہ ماہنامہ ”عصمت“ نے اس سلسلے میں بہت سے مضامین شائع کیے جن میں عورت کی اقتصادی بیداری کا ذکر واضح گف انداز میں کیا گیا۔ ان مضامین میں کہا گیا کہ عورت کو گھر کی چاردیواری میں مقید رہنے کے بجائے اس کو گھر سے باہر نکل کر روزی کمانے کی اجازت ہو۔ بجائے اس کے کہ عورت مرد کا استحصال برداشت کرے۔ اس کے پاس اپنے ذرائع آمدن ہوں تاکہ وہ اپنی زندگی گزارنے میں مرد کی دست نگر نہ بن سکے۔ ماہنامہ ”عصمت“ کے ان پاکستانی ۵۰ سالوں پر نظر دوڑائی جائے تو نمایاں ترین موضوع عورت اور اس کی اقتصادی بیداری ہی ہے۔ ۱۹۷۸ء میں ملکی سطح پر خواتین کو اقتصادی آزادی دینے کی بات کی گئی۔ عامرہ خاتون اپنے مضمون میں لکھتی ہیں کہ صدر جنرل محمد ضیاء الحق نے کہا ہے خواتین کو ملک کی ترقی میں بھرپور کردار ادا کرنے کا موقع دیا جائے گا۔ یہ بات انہوں نے خواتین کے بین الاقوامی سیمینار کے دوران میں کہی۔ انہوں نے کہا کہ میں عورت کی معاشی خود کفالت کا حامی ہوں۔ اور دنیا کی نصف آبادی کو سماجی زندگی سے نکال کر نہیں پھینکا جاسکتا۔

انہوں نے یہ بھی کہا کہ وفاقی کابینہ میں ایک خاتون وزیر مملکت کو شامل کیا جائے گا۔ اور سیکریٹریٹ میں خواتین کی ایک ڈویژن قائم کی جائے گی۔ خواتین کو ملکی ترقی میں آگے بڑھنے کے تمام مواقع فراہم کیے جائیں گے۔ ۳۹

اسی طرح خواتین میں سیاسی شعور پیدا کرنے کے لیے انہیں آگاہ کیا گیا کہ تحریک پاکستان کے اندر خواتین کا کردار بہت مستحکم اور باہمت تھا۔ اور خواتین نے سیاست میں اپنا حصہ ڈالا۔ امت الحمید خانم لکھتی ہیں کہ سرسید کے بعد مسلم ایجوکیشنل کانفرنس نے مسلمانوں میں آزادی کا ذوق پیدا کیا۔ کچھ عرصے بعد اس میں مزید ترقی ہوئی۔ اور مسلم لیڈرز کانفرنس کا قیام ۱۹۱۴ء یا ۱۹۱۵ء کے لگ بھگ عمل میں آیا۔ یہ سب کچھ غیر سیاسی تھا۔ لیکن اس دوران میں خلافت اور دوسری تحریکوں کی وجہ سے مسلمان عورت سیاست میں آئی تو اس نے پہلی مرتبہ ملکی صنعت میں بھی دلچسپی لی۔ پھر مسلم لیگ کی حیات نو اور تحریک پاکستان پر اس نے اس مرحلے پر تیزی کے ساتھ مسلم عورت کو اپنے مردوں کے دوش بدوش لا کر کھڑا کیا۔ اور بہت تیزی سے اس انقلاب نے معاشرے کو اپنی زد میں لے لیا۔ اور مسلمانوں کی اس تحریک کو کامیاب بنانے میں عورت کی معاونت حیرت ناک حد تک شامل تھی۔ عورت نے اپنی بساط سے بڑھ کر ان تحریکوں میں مدد فراہم کی۔ اور اس کی ایک ظاہری مثال قائد اعظم محمد علی جناح کی ہمیشہ فاطمہ جناح ہیں جنہوں نے ہر قدم پر اپنے بھائی کی مدد کی۔ وہ ہر جگہ سائے کی طرح اپنے بھائی کے ساتھ تھرتھرتیں۔ اس طرح عورت نے سیاسی اور اقتصادی طور پر بیداری حاصل کرنے کی پہلی مرتبہ شعوری کوشش کی تھی۔ ۴۰

اسی طرح پروفیسر منور ووف تحریک پاکستان میں خواتین م کے کردار کا ذکر کرتے ہوئے کہتے ہیں کہ ۱۹۳۸ء کے آل انڈیا مسلم لیگ کے سالانہ اجلاس میں مسلم لیگ کی خاتون کونسلر بیگم حبیب اللہ نے ایک ریزولوشن پیش کیا کہ مسلم خواتین کو قومی مقصد کی تکمیل کے لیے مسلم لیگ کے پرچم تلے متحد ہو کر جدوجہد کرنی چاہیے۔ تاکہ مسلمان قوم جمع اور متحد ہو کر اپنے حقوق حاصل کرنے میں کامیاب ہو سکے۔ یو پی کے مولوی محمد فاروق نے اس ریزولوشن کی حمایت کی۔ چنانچہ آل انڈیا مسلم لیگ ویمن سب کمیٹی کا قیام یقینی بنایا گیا۔ جس میں پنجاب سے بیگم شاہنواز، لیڈی جمال خان، مسز رشیدہ لطیف، لیڈی عبدالقادر، بیگم شہاب الدین، مسز ایم ایم اصفہانی، بمبئی سے مس فاطمہ، مسز فیض طیب جی، بیگم حفیظ الدین، یو پی سے بیگم حبیب اللہ، بیگم قدسیہ، تول، بیگم وسیم، بیگم محمد علی جوہر، بیگم نواب اسماعیل خان، مس راحیلہ خاتون، سی پی سے مس نادر جہاں، بیگم نواب صدیق علی خان، بہار سے بیگم سر علی امام، بیگم اختر، آسام سے مسز عطاء الرحمن، مس جمال خان، سندھ سے لیڈی عبداللہ ہارون، لیڈی غلام حسین، ہدایت اللہ، بیگم شعبان، مسز طیب جی، دہلی سے مسز حسین ملک، مسز نجم الحسن، بیگم رحمن، صوبہ سرحد سے بیگم سعد اللہ خان، بیگم اللہ بخش مدارس سے مسز عائشہ اور مسز قریشی کو اس کمیٹی میں شامل کیا گیا۔ ۴۱

ان سب مضامین کا مقصد خواتین کو معاشی اور سیاسی طور پر آزاد کرنا تھا۔ اور ان کو بتایا گیا کہ کس طرح ان سے قبل خواتین نے سیاسی اور معاشی طور پر ملک و قوم کی خدمت کی تھی۔

ماہنامہ ”عصمت“ میں اس حوالے سے نظر دوڑائیں تو اندازہ ہوگا کہ خواتین کو یہ اقتصادی اور سیاسی بیداری دینے میں مرد مضمون نگاروں نے خواتین کی نسبت زیادہ مضامین تحریر کئے اور خواتین کو سیاست کے میدان میں آگے بڑھنے کی

ترغیب کا زیادہ تر دار و مدار مرد حضرات کے زور قلم پر تھا۔ وہ خواتین کو سیاست کے میدان میں آگے بڑھانے کی مسلسل کوششوں میں مصروف تھے۔ مصلح الدین احمد نے اپنے مضمون ”حق رائے دہی اور خواتین“ میں تمام دنیا کے ممالک میں خواتین کا سیاسی حق بیان کرتے ہوئے کہتے ہیں کہ بیسویں صدی کے آخر پر صرف ۴ ممالک میں خواتین کو رائے دینے کا حق حاصل تھا۔ لیکن وقت گزرنے کے ساتھ ساتھ ۹۴ ممالک میں خواتین کو رائے دینے کا حق دے دیا گیا۔ حتیٰ کہ ووٹ دالنے کے حق کے ساتھ ساتھ انہیں انتخابات میں بھی حصہ لینے کی پوری آزادی دے دی گئی۔ اس طرح چند سالوں کے دوران خواتین کو سیاسی حق حاصل ہو گیا۔ پاکستان میں بھی خواتین کو اعلیٰ سیاسی عہدے دیے گئے ہیں۔ مغربی پاکستان کی کابینہ میں بیگم محمودہ سلیم وزیر تعلیم ہیں۔ تو مشرقی پاکستان میں ایک خاتون کو پارلیمانی سیکرٹری بنا دیا گیا ہے۔ ان کے علاوہ ریاستی اسمبلیوں میں پانچ پانچ خواتین اور مرکزی پارلیمان نیشنل اسمبلی ہی میں چھ خواتین موجود ہیں۔ ۴۲۔

یوں عورت کو سیاسی و معاشی ہر دو طرح سے آزادی دینے کی کوششیں کی گئیں۔

۲.۱.۶۔ قصص نسواں:

ماہنامہ ”عصمت“ میں عورت کو بیداری دینے میں جہاں تعلیم اور اقتصادی ترقی کے کردار کو تسلیم کیا گیا وہیں عورت کی آگاہی کے لیے تاریخی، مذہبی، اور ادبی خواتین کی بہادری کے مختلف قصے بیان کیے گئے۔ ان خواتین کا معاشرے میں بحیثیت عورت کے کردار کا جائزہ پیش کیا گیا اور پاکستانی خواتین کو ان عورتوں کی مثالوں سے سبق سیکھنے کا درس دیا گیا۔ جمیلہ بیگم فرانس ہاجکنز کا ذکر کرتے ہوئے ان کی مثال کے ذریعے پاکستانی عورتوں کی معاشی آزادی کا درس دیتی ہیں۔ وہ کہتی ہیں کہ باکمال خواتین کی تعداد تاریخ میں انتہائی قلیل رہی ہے۔ نقاشی کے فن کو دیکھا جائے تو اس شعبے میں کسی عورت کا کمال حاصل کرنا بہت حیرت انگیز بات ہے۔ مس فرانس ہاجکنز نے نقاشی کے فن میں کمال حاصل کیا۔ اس مضمون کے ذریعے مصنف نے مس ہاجکنز کے قصے کو خواتین کی معاشی ترقی کے لیے بطور مثال پیش کیا کیونکہ ملکی آزادی کے ساتھ خواتین کا اس میدان میں آگے بڑھنا بھی اشد ضروری ہے۔ وہ مس ہاجکنز کی زندگی کے بارے میں بتاتی ہیں کہ وہ کئی سال تک تنگ و تاریک کمروں میں گزر بسر کرتی رہیں۔ کھانے پینے اور بالخصوص پینٹنگ کے لیے سامان خریدنے کے لیے اکثر ان کے پاس پیسہ نہ ہوتا تھا۔ مگر وہ ان تھک کوشش کیے گئیں پہلی بار ۱۹۲۸ء میں ان کی تصویر نمائش میں پیش کی گئی۔ اس کے بعد کئی سال تک سالانہ نمائش میں ان کی تصاویر بہت نمایاں رہیں۔ اور اس طرح انہوں نے شہرت حاصل کرنے کے ساتھ ساتھ خود کو اقتصادی طور پر بھی آزاد کرالیا۔

۴۳

ماہنامہ ”عصمت“ میں نہ صرف مغربی خواتین کی بہادری اور معاشی آزادی کے قصے بیان کیے گئے بلکہ اسلامی عورتوں کے واقعات بھی بکثرت نظر آتے ہیں۔ نصیر الدین ہاشمی تحریر کرتے ہیں کہ رسالت مآب کے عہد اور ان کے بعد کی خواتین کے حالات دیکھے جائیں تو واضح ہوتا ہے کہ وہ بھی امور خانہ داری کے ساتھ دوسرے کاموں میں حصہ لیتی تھیں۔ اس سلسلے میں مصنف حضرت اسمائت ابوبکرؓ کی مثال دیتے ہوئے کہتے ہیں کہ حضرت اسمائتؓ کی بہن اور حضرت زبیرؓ کی بیوی تھیں۔

گھر کے کاروبار کے ساتھ اپنی زمین میں جو مدینہ سے دو میل دور تھی روز جاتیں اور وہاں سے گھوڑے کے لئے چارہ لاتی تھیں۔ اس کے ساتھ ہی وہ میدان جنگ میں شوہر کے ساتھ کافروں کا مقابلہ کرتی نظر آتی ہیں تو یوں ان کی زندگی گھرتک محدود نہیں ہے۔ ۴۴

ان قصوں کا مقصد اولین عورت کو یہ بتانا ہے کہ اسلام عورت کو گھر میں قید رکھنے یا رہنے کا حکم نہیں دیتا۔ بلکہ خواتین اپنی حد میں رہ کر معاشرتی ترقی میں اپنا کردار ادا کر سکتی ہیں۔ ظہیر فاطمہ لطف النساء کی بہادری کی بابت رقم طراز ہیں کہ لطف النساء سراج الدولہ کی خاص کنیز تھی۔ غم اور خوشی ہر حال میں اس نے راجہ کا ساتھ نبھایا۔ وہ سراج الدولہ کے ساتھ ہیرا جھیل کی رومانی وادیوں میں رہتی تھی۔ اور جب سراج الدولہ نے بہار پر حملہ کیا تو یہ اس جنگ میں بھی اس کے ساتھ تھی۔ ۴۵

اس قصے کو بیان کرنے کا مقصد خواتین کو میدان جنگ میں بہادری سے لڑنے کا درس دینا تھا۔ اور ہر حال میں اپنے معاشرے میں مردوں کے شانہ بشانہ چلنے کا سبق سکھانا ہے۔ اسی طرح شائستہ اختر سہروردی نے نور النساء عنایت علی خان کا قصہ بیان کرتے ہوئے کہا کہ نور النساء عنایت خان ہوائی جہاز کے خواتین کے شعبہ میں تھی۔ اور جب فرانس پر حملہ کیا گیا تو نور النساء کو سب سے پہلے مخبری کے لیے دشمنوں کے علاقے میں اتارا گیا۔ وہ نہایت دانش مندی اور کامیابی سے کئی مہینوں تک اقوام متحدہ کو خبریں پہنچاتی رہیں۔ اور حالات کا سامنا جواں مردی سے کرتی رہیں۔ آخر میں شائستہ اختر سہروردی نے پاکستانی خواتین کو بھی ہر طرح کے حالات سے نبرد آزما ہونے کے لیے تیار رہنے کی ترغیب دی۔ ۴۶

مسز سروجنی نائیڈو برعظیم کی تاریخ میں ایک عظیم عورت گزری ہے۔ ماہنامہ ”عصمت“ میں مسز سروجنی نائیڈو کی زندگی کے متعلق کئی مضامین شائع ہوئے۔ نذر سجاد حیدر مسز سروجنی نائیڈو کا سراپا بیان کرتے ہوئے اپنی ملاقات کا احوال یوں تحریر کرتی ہیں۔ کہ مسز سروجنی کی سیاہ بڑی بڑی آنکھیں، کشیدہ و خمیدہ ابرو، چہرہ پر بلا کی ذہانت اور انتہائی خوش اخلاق تھیں جو ان سے ملتا ان کی شگفتہ مزاجی کی وجہ سے انہیں ہمیشہ یاد رکھتا۔ میری ان سے ملاقات ایک جلسے میں ہوئی۔ لیکن اس جلسے میں سب سے معزز ہونے کی باوجود مسز سروجنی کی شخصیت میں کسی قسم کا کوئی غرور نہیں تھا۔ جلسے کی خواتین زمین پر دریاں بچھا کر بیٹھی تھیں یہ بھی زمین پر بیٹھ گئیں۔ ۴۷

شائستہ اکرام اللہ ان کی شخصیت کے ایک دوسرے پہلو کی جانب اشارہ کرتے ہوئے لکھتی ہیں کہ مسز نائیڈو کا کمال یہ تھا کہ سیاست کے میدان میں رہتے ہوئے بھی کبھی سیاست کی گندگی سے خود کو آلودہ نہیں کیا۔ آپ کی تحریر اور تقریر میں فرقہ وارانہ عناصر ناپید تھے۔ اور جب نفرت اور عداوت کے بلند بانگ شعلے، حق انصاف اور ایمان سب کو نکال چکے تھے۔ تب بھی آپ اپنے اصولوں سے پیچھے نہ ہٹیں۔ ۴۸

ضیاء الدین نے مسز سروجنی نائیڈو کے ادبی پہلو پر روشنی ڈالی اور کہا کہ انگلستان میں مسز سروجنی نائیڈو نے انگریزی شعراء کی تقلید میں انگریزی عنوانات پر نظمیں لکھیں۔ لیکن پھر ایڈمنسٹریٹو گوس جو خود ایک بہت بڑے ادیب تھے۔ ان کے ذوق شاعری کو دیکھ کر انہیں مشورہ دیا کہ وہ ہندوستانی موضوعات پر نظمیں لکھیں۔ چنانچہ اس کے بعد انہوں نے جتنی نظمیں لکھیں وہ

ہندوستانی اور مذہبی ہیں۔ ان میں پاکلی، پردہ نشین، وغیرہ قابل ذکر ہیں۔ ان کی بعض نظمیں بالکل صوفیانہ ہیں۔ مثلاً ان کی ایک نظم "تلاش" ہے۔ جس میں انہوں نے اسمائے الہی کو خوبصورتی سے بیان کیا ہے۔ ۴۹۔ اسی طرح ان کے متعلق متنوع مضامین لکھ کر ہندوستانی عورت کو آگے بڑھنے کی دعوت دی گئی۔

جمیلہ بیگم، راحت آراء بیگم کا قصہ بیان کرتے ہوئے باپردہ گھر بیٹھی مستورات کو اخلاقی سبق سکھانے کی کوششیں کرتے ہوئے کہتی ہیں کہ راحت آراء بیگم امیر ہونے کے ساتھ ساتھ بہت اچھی افسانہ نگار بھی تھیں۔ لیکن ان کے مزاج میں اس قدر انکسار تھا کہ ادنیٰ قسم کی عورت بھی بات کرتی تو اسے ضرور بات کرتیں۔ اور ان کی دلجوئی اور مدد کرتیں۔ اور پھر ان کے دکھ درد کو ان کو افسانے کی صورت میں پیش کر کے ان کے درد کا مداوا کرتیں۔ اور اتنی محنتی اور قابل تھیں کہ بنگال میں رہنے اور بنگالی بولنے کے باوجود ٹھیٹھ ہندوستانی بولتی تھیں۔ اور اردو کی اس قدر شوقین تھیں کہ اپنے شوہر کو جو مشرقی بنگال کے باشندے تھے اردو داں بنا دیا تھا۔ ۵۰۔ اس طرح خواتین کو بتایا گیا کہ وہ اپنے اندرونی جذبہ اور طاقت پیدا کریں جو ان سے پہلے خواتین میں موجود تھا۔

اسی طرح زہرہ جمال خواتین اسلام کے کارناموں کے متعلق لکھتی ہیں کہ ایک دفعہ دریائے دجلہ کے کنارے میسان کے لوگوں اور مسلمانوں میں شدید گھمسان کی جنگ ہوئی۔ حضرت مغیرہ جو اس وقت فوج کی سپہ سالاری کر رہے تھے۔ انہوں نے عورتوں اور بچوں کو میدان جنگ سے بہت پیچھے چھوڑ دیا۔ جنگ بہت شدید تھی۔ اس وقت ارزہ بنت حارث (جو کہ طبیب العرب کندہ کی پوتی تھیں) نے خیال کیا کہ مسلمانوں کی مدد کرنی چاہیے۔ چنانچہ انہوں نے اپنے دوپٹے کا جھنڈا بنایا۔ ان کو دیکھ کر دوسری عورتوں نے بھی انے دوپٹوں کے جھنڈے بنا لیے۔ اور یہ علم لہراتی ہوئیں میدان جنگ میں جا پہنچیں۔ دشمن نے سمجھا مسلمانوں کو نئی مدد مل گئی ہے۔ وہ ڈر گیا اور پسا ہو گیا۔ ۵۱۔ یوں ارزہ کی بہادری مسلمانوں کی کامیابی کی ضمانت بن گئی۔ لہذا مسلمان عورتوں کو جنگ کے حالات میں مردوں کا پورا پورا ساتھ دینا چاہیے۔

ماہنامہ "عصمت" میں پاکستانی خواتین کے قصے اور ان کے بارے میں بھی معلومات فراہم کی گئیں۔ عابدہ معین بلوچی خواتین کے متعلق تحریر کرتی ہیں کہ بلوچستان کی امیر، غریب، سب گھرانوں کی خواتین خود دار اور صابر و شاکر ہوتی ہیں۔ نوابوں اور سرداروں نے کئی کئی بیگمات رکھی ہوتی ہیں۔ اور یہ بیگمات بیک وقت ایک ہی حویلی کے اندر نہایت خاموشی اور تحمل سے مل جل کر زندگی گزار لیتی ہیں۔ بلوچی عورتیں اونچی آواز میں بولنا عیب سمجھتی ہیں۔ لڑکیاں اور بڑی بوڑھیاں آہستہ آواز میں بات کرتی ہیں۔ حتیٰ کہ ان کے ہاں فوتگی یا ماتم ہو تو بھی واہلا کرنے کے بجائے خاموشی سے دکھ کا اظہار کرتی ہیں۔ اور واہلا اور شور مچانے کو برائی تصور کرتی ہیں۔ ۵۲۔

ماہنامہ "عصمت" کا یہ امتیاز رہا ہے کہ اس میں بیک وقت اصلاح نسواں کے لیے ہر طرح کی خواتین کے قصے بیان کیے گئے۔ ہندوستان کے مسلمان گھرانوں میں رقص کو غیر اسلامی سمجھا جاتا ہے۔ جبکہ ماہنامہ "عصمت" میں نصیر الدین ہاشمی نے مسلمان خواتین کے قصے بیان کر کے ثابت کیا کہ اسلام میں ایک حد کے اندر رقص کی اجازت ہے۔ وہ لکھتے ہیں کہ اسلامی

رقص کے متعلق یہ چند احادیث ہیں۔ ایک مرتبہ بدوی عرب رقص کر رہے تھے۔ اور بی بی عائشہ آنحضرتؐ کے پیچھے کھڑی ہو کر رقص دیکھتی رہیں۔ ایک طویل عرصے تک آنحضرتؐ کے پیچھے کھڑے ہو کر آپ نے رقص دیکھا۔ ایک دوسری حدیث یہ ہے کہ آنحضرتؐ ایک مرتبہ جنگ سے واپس آئے۔ تو ایک سیاہ رنگ کی کنیز آئی اور عرض کیا یا رسول اللہؐ میں نے نذرمانی تھی۔ اگر خدا آپ کو صحیح سالم واپس لائے گا تو میں دف بجاؤں گی اور گاؤں گی۔ آپ نے فرمایا اگر نذرمانی ہے تو گاؤ۔ حضرت عائشہ صدیقہؓ سے روایت ہے کہ ایک مرتبہ ابو بکر تشریف لائے۔ اور اس وقت بی بی عائشہ کے پاس دو کنیزیں تھیں وہ دف بجا کر ناچ رہی تھیں۔ آنحضرتؐ کپڑے سے منہ ڈھانکے ہوئے تھے۔ حضرت ابو بکرؓ نے ان کنیزوں کو جھڑکا۔ رسولؐ نے منہ کھول کر فرمایا۔ ہر قوم کی عید ہوتی ہے۔ یہ ہماری عید ہے۔ اس سب سے یہی واضح ہوتا ہے کہ قومی رقص کرنا اسلام میں منع نہیں ہے۔ ۵۳

مصنف ہندوستانی عورتوں کو ہر شعبہ زندگی میں حصہ ڈالنے کا درس دیتے ہوئے کہتے ہیں کہ خود کو نام نہاد اسلام کی خود ساختہ پابندیوں میں مت رکھیں بلکہ خود اسلام کا مطالعہ کریں اور ان خواتین کے قصوں سے اپنی زندگی کو منور کریں۔

اسلامی اور پاکستانی عورتوں کی مثالوں کے ساتھ ساتھ یورپی عورتوں کے قصے بھی بیان کیے گئے اور ان معاشروں کی خواتین کی زندگی پر مضامین لکھے گئے۔ ج۔ بیگم امریکن عورتوں کی مثالی زندگی کا نقشہ یوں بیان کرتی ہیں۔ کہ امریکی عورتیں اپنا لباس جدید فیشن کے مطابق خود ہی سکتی ہیں۔ خود سینے سے وہ اپنی مرضی کے کپڑے پر مرضی کی تزئین و آرائش بھی کر سکتی ہیں۔ پھر اپنا خریدنا ہو کپڑا معیاری اور سستا بھی پڑتا ہے۔ کپڑے خود سینے سے سلائی کی بچٹ ہوتی ہے اور گھر پر بیکار بیٹھنے کے بجائے ایک مشغلہ بھی ہو جاتا ہے۔ چنانچہ سلائی کے بچٹ کئے ہوئے پیسوں سے وہ دوسری چیزیں جوتے، ہینڈ بیگ، ہیٹ، اسکارف وغیرہ بھی خرید سکتی ہیں یا بچایا ہوا پیسہ کسی دوسری ضرورت کی جگہ پر خرچ کرتی ہے۔ جس کا نتیجہ یہ ہوتا ہے کہ اس معیار زندگی بھی کم نہیں ہوتا اور وہ ملکی و اقتصادی طور پر خوشحال ہو سکتی ہیں۔ ۵۴

اسی طرح جاپانی عورتوں کے بارے میں مسز برلاس تحریر کرتی ہیں کہ جاپانی عورت اپنا سالانہ بجٹ بنا کر خرچ چلاتی ہے۔ وہاں گھر میں نوکر رکھنے کا رواج نہیں ہے۔ ہر عورت اپنے گھر کا کام خود کرتی ہے۔ اور یہ کام کر کے شوہر کو جتاتی نہیں کہ اس نے اس پر کوئی احسان کیا ہے۔ کیونکہ جاپانی عورت اپنا فرض نبھانا خوب جانتی ہے۔ کام کرنے کے باوجود جاپانی عورت بڑی پروقار ہوتی ہے۔ وہ سستی اور کاہلی سے نفرت کرتی ہے۔ اب جب کہ جاپان صنعتی طور پر اتنا آزاد ہو چکا ہے تو اس کی عورتیں بھی اقتصادی ترقی میں مردوں کا ہاتھ بٹانے کے لیے میدان میں نکل آئی ہیں۔ لیکن ان سب باتوں کے باوجود جاپانی عورت اپنے گھریلو فرائض نہیں بھولتی۔ ۵۵

اس طرح روس کی ایک امیر تاجر خاتون آغا خانم نے تجارت کر کے جو دولت اکٹھی کی اس کا استعمال بھی بہت اچھا کیا۔ اس نے تقریباً دو سو ابتدائی مدرسے لڑکوں اور لڑکیوں کے لیے بنائے۔ جن میں ترکی زبان، حساب اور دینیات کی تعلیم دی جاتی ہے۔ جو جائیدادیں ان مدارس کے لیے وقف کی گئیں ہیں ان جائیدادوں سے حاصل ہونے والی آمدنی سے یہ مدرسے آئندہ بھی چلتے رہیں گے۔ آغا خانم خود اس دنیا میں موجود نہیں ہے۔ لیکن اس کا نام ہمیشہ دنیا میں باقی رہے گا۔ ۵۶ یوں

پاکستانی خواتین کو باعمل اور با مقصد زندگی گزارنے کا راستہ دکھایا گیا۔

۲۱.۷۔ پردہ اور لباس نسواں:

اسلام میں پردہ اور ستر پوشی کا خاص حکم ہے۔ پاکستان چونکہ لا الہ الا اللہ کی بنیاد پر وجود میں آیا۔ لہذا اس بات پر زور دیا گیا کہ یہاں کا لباس اسلام کے عین مطابق ہو۔ لہذا پاکستان بننے کے بعد ماہنامہ ”عصمت“ میں کئی مضامین اسلامی لباس کی بحث پر تھے۔ اور بہت سے مختلف مضامین پردہ کی بحث میں لکھے گئے۔ جہاں تک پردے کا تعلق ہے تو اس کی مخالفت اور موافقت دونوں میں مضامین لکھے گئے۔ نصیر الدین ہاشمی نے اپنے مضمون ”لباس اور پردہ“ میں بہت مدلل انداز میں پاکستانی لباس کے حق میں بات کی انہوں نے تمام اسلامی نظریات کے بعد مشرق و مغرب کے لباس کا موازنہ کرتے ہوئے کہا کہ حضورؐ نے یہ نہیں بتایا کہ شلوار پہنی جائے یا ساڑھی باندھی جائے۔ بلکہ اسلام کا حکم تو یہ ہے کہ مرد اور عورتیں ”ساتر“ لباس پہنا کریں اور عورتوں کو حکم دیا کہ وہ اپنی زینت کو بھی چھپائے رکھیں۔ اس لحاظ سے آج کل جو بلوز اور جمپر پہنا جاتا ہے۔ اس میں نصف اور پورے ہاتھ بلکہ سینہ کا بھی بڑا حصہ عریاں رکھا جاتا ہے۔ وہ احکام اسلام کے خلاف ہے۔ اس کو غیر اسلامی کہا جائے گا۔ مصنف نے مشرقی اور مغربی لباس کا موازنہ کر کے کہا کہ ایسی شلوار جو نہ زیادہ چست ہو اور نہ زیادہ کھلی اور اس کے ساتھ اوڑھنی اور قمیص بہترین لباس ہے۔ جو اسلامی لباس کے تصور سے مماثلت رکھتا ہے۔ اس کو پاکستانی عورت کا لباس قرار دینا چاہیے۔ ۵۷۔

مصنف نے اپنے ایک اور مضمون جو نومبر ۱۹۵۰ء میں ماہنامہ ”عصمت“ میں ”مسلمان عورت کے لباس کی مختصر تاریخ“ میں مدلل بحث کر کے لباس کے بارے میں معلومات دیتے ہوئے کہا کہ قرآن مجید یا حدیث نبویؐ میں کسی خاص لباس کے پہننے کے متعلق کوئی احکامات درج نہیں ہیں۔ صرف ”ساتر“ لباس کا حکم ہے۔ حضورؐ اور خلفائے راشدین کے زمانے پر نگاہ ڈالیں تو واضح ہوتا ہے کہ عورتوں کے لباس میں اکثر و بیشتر تین چیزیں شامل تھیں۔ شلوار یا پانچامہ جس کو حجرہ کہتے تھے۔ دوسری قمیص جس کو جلباب کہا جاتا تھا۔ کبھی اس کو خلیج کہتے تھے۔ جو بغیر آستینوں کے ہوتی تھی۔ تیسرے اوڑھنی جس کو ذرع اور داء کہتے تھے۔ اگر اسلام کا مطالعہ کیا جائے۔ تو مختلف احادیث میں عورتوں کے اسی لباس کا تذکرہ ملتا ہے۔ لہذا کہا جاسکتا ہے کہ اسلام نے ہی ساتر لباس عورتوں کے لئے مقرر کر رکھا ہے۔ ۵۸۔

دوسری جانب لباس کے حوالے سے مضامین لکھے گئے جن میں تنگ اور چست لباس کی بھرپور مخالفت کی گئی۔ محمودہ حق لکھتی ہیں کہ لڑکیوں میں تنگ اور چست لباس پہننے کی ذمہ داری ایک حد تک کالج کی انتظامیہ، پرنسپل، ٹیچرز، اور ہیڈ مسٹریس پر عائد ہوتی ہے۔ اگر وہ طالبات پر سختی کریں اور انہیں اسلامی لباس سے آگاہ کرتی رہیں تو کوئی وجہ نہیں کہ طالبات میں ایسے فیشن مقبول ہوں۔ اس کے علاوہ گھریلو طور پر دیکھا جائے تو مائیں خود فیشن کرنے میں پیش پیش ہوتی ہیں۔ اور بعض مائیں تو بغیر آستین کے چپکی ہوئی قمیص پہنتی ہیں اور اپنی جواں بیٹیوں کو بھی فخریہ ایسے لباس سلوا کر دیتی ہیں۔ اور کہتی ہیں کہ یہ تو جدید زمانے کا فیشن ہے۔ ۵۹۔

اسی طرح عائشہ صدیقہ لکھتی ہیں کہ فی زمانہ غرارے کا رواج زور پکڑ رہا ہے۔ اگرچہ یہ بہت سی خواتین کا عام پہناوا ہے۔ اور یہ فیشن کا جزو نہیں ہے۔ یہ لباس ماضی میں بھی نوابوں اور جاگیرداروں کی خواتین کا پسندیدہ لباس تھا۔ اس کو شاہانہ لباس بھی کہتے ہیں۔ اس کا نام شاہانہ لباس اس لیے پڑا کیونکہ مغلیہ دور حکومت میں شاہی خواتین اور بیگمات شاہی کا یہی لباس تھا۔ یہی وجہ ہے کہ غرارے کا شمار شاہانہ لباس میں کیا جاتا ہے۔ اور اب یہ ہمارے فیشن میں رواج پکڑتا جاتا رہا ہے۔ ۱۰۔

پاکستان بننے کے بعد ماہنامہ ”عصمت“ میں لباس پر مضامین کے ساتھ ساتھ پردے کی مخالفت اور موافقت دونوں پر مضامین لکھے گئے۔ لیکن ہر دو طرح کے مضامین میں رسمی ہندوستانی پردے کی شدید مخالفت کی گئی۔ اور خواتین کو گھر میں باپردہ بنا کر بٹھانے کے نقصانات واضح طور پر بیان کیے گئے۔ صدیقہ بانو لکھتی ہیں کہ مرد عورت کو کسی قسم کے پردوں میں ملبوس کر کے اور کن اوصاف میں مزین دیکھنا چاہتے ہیں۔ ۱۹۳۱ء کی تباہی اور خونریزی نے اس رسمی پردے کی وجہ سے کئی عورتوں کی زندگیاں تباہ و برباد کر کے رکھ دی ہیں۔ عورت کی مجبوری اور بے بسی کی حکایات عام ہیں۔ اور اب پاکستان میں پھر پردے کی بحث شروع کر کے دراصل عورت کو دوبارہ مجبور و محکوم بنایا جا رہا ہے۔ ۱۱۔

زینب گلشن لکھتی ہیں کہ پردہ کی قید سے لڑکیوں کو معاشرے میں آزادی حاصل نہیں ہو سکتی اور نہ ہی وہ تہذیب و شائستگی اور آداب ملاقات کے طریقے سیکھ سکتی ہیں۔ بزرگ خواتین ٹھنڈے دل و دماغ سے غور فرمائیں کہ وہ اپنی لڑکیوں پر ایسی پابندیاں لگا کر ان کو تعلیم اور ہنر جیسی مفید چیزوں سے محروم کر رہی ہیں۔ اس طرح وہ زندگی کے ہر شعبے میں ناکام ہو جائیں گی۔ ان کی تمام فطری صلاحیتیں ایسے پابندیوں سے ختم ہو جاتی ہیں۔ ۱۲۔

اس طرح ان تمام مضامین میں رواجی پردہ ترک کرنے کی شدید حمایت کی گئی تاکہ خواتین معاشرے میں فعال رکن کی حیثیت سے سامنے آسکیں اور اپنی ذمہ داریوں سے بخوبی عہدہ برآ ہو سکیں۔

۲۱.۸۔ سماجی بیداری نسواں:

ماہنامہ ”عصمت“ میں عورتوں کی معاشرتی طور پر بیدار کرنے کے لئے متنوع موضوعات پر مضامین لکھے گئے۔ ان میں زیادہ تر کا تعلق ازدواجی زندگی اور عورت کی خانگی زندگی تھا۔ ساس بہو کے جھگڑے، میاں بیوی کے تعلقات اور عورت کو معاشرے میں سب کے ساتھ مل جل کر باہمی اتفاق سے رہنے کا درس دیا گیا۔ ظفر اسلام منہاس ساس بہو کے جھگڑوں کی بنیادی وجہ بتاتے ہوئے کہتے ہیں کہ جب نئی اور پرانی تہذیب کی آپس میں ٹکرات ہوتی ہے۔ تو پھر جھگڑا جنم لیتا ہے۔ بہو سمجھتی ہے کہ ساس جو کچھ کرتی ہے موجودہ زمانے کے خلاف ہے۔ اسی طرح ساس کا یہ خیال کرنا کہ بہو جو کچھ کرتی ہے وہ خاندانی روایات کے خلاف ہے۔ اس طرح جھگڑے شروع ہوتے ہیں دوسری جانب ایک وجہ یہ بھی ہے کہ ساس سمجھتی ہے کہ بہو نے اس کا بیٹا چھین لیا ہے۔ اور دوسری طرف بہو یہ سمجھ رہی ہوتی ہے کہ میری ساس نے مجھ سے میرا شوہر چھین لیا ہے۔ اور یوں جھگڑے کا آغاز ہوتا ہے۔ ساس بہو کے بنیادی جھگڑوں میں لڑائی کی ایک وجہ بہو کا احساس تقاخر بھی ہو سکتا ہے۔ بہو یہ سمجھتی ہے کہ میں پڑھی لکھی ہوں اس لئے حالات کو زیادہ بہتر سمجھتی ہوں اور میں ساس سے منفرد بھی ہوں اس لئے ساس کو

میری رائے کا احترام کرنا چاہیے۔ اسی طرح کبھی کبھی ساس بہو کو کم جہیز لانے پر طعنوں کا نشانہ بناتی ہے۔ اس سے بہو دل برداشتہ ہو کر زبان درازی پر اتر آتی ہے۔ کیونکہ گھر میں اگر بہو کو اجنبی اور غیر سمجھا جائے گا تو نتائج لڑائی کے علاوہ کچھ نہیں ہوں گے۔ ۶۳

جہان بانو لکھتی ہیں کہ کبھی کبھی ساس کا طرز عمل اور رویہ نہایت تکلیف دہ ہوتا ہے۔ لیکن جب بہو مقابلے پر آتی ہے تو وہ ساس سے بھی دو ہاتھ آگے نکل آتی ہے۔ پھر بہو ساس کو اپنے برابر کا سمجھ کر تہذیب و شائستگی اور منانت چھوڑ کر پست خیالات کا اظہار کرتی ہے۔ اس طرح بہو بھی ساس کے ساتھ برابر کی شریک ہوتی ہے۔ ۶۴

نصیر الدین ہاشمی ان بہوؤں کے بارے میں لکھتے ہیں کہ ایسی عورتیں جو زبان کی تیزی سے کام لیتی ہیں۔ ان کو نہ تو اپنی کم علمی کا احساس ہوتا ہے نہ پھو ہڑ پن کا۔ وہ اپنی زبان درازی سے کام لینا جانتی ہیں۔ اور صرف لڑنا ان کا مشغلہ زندگی ہوتا ہے۔ وہ بخوبی جانتی ہیں کہ مرد کی آمدنی کیا ہے اور کتنی تنخواہ ملتی ہے؟ مگر اس کے باوجود اپنے پھو ہڑ پن اور بے سلیقگی سے وہ سب کچھ خرچ کر کے وہ مزید پیسوں کا مطالبہ کرتی ہیں اور پھر ساس اور شوہر سے لڑائی کرتی ہیں۔ یوں گھر بھر میں فساد بنا کر بہانہ کرتی ہیں کہ ان کی ساسیں ان سے لڑائی کرواتی ہیں۔ ۶۵

لیکن بعض ساسیں بھی بہوؤں کے ساتھ براسلوک کرتی ہیں مسرت اور یس کہتی ہیں کہ سب سے پہلی شکایت اگر آپ کسی ساس سے سنیں تو یہ یہی کہیں گی کہ میری تو قسمت ہی خراب تھی کہ اس عورت کو بہو بنا کر لے آئی۔ ماں باپ نے گوشت کے ٹوٹھڑے کو پال پوس کر ہمیں دے دیا اپنی بیٹی کو ہنر سکھایا نہ سلیقہ۔ اپنی بیٹی کو کھانا بنانا بھی نہیں سکھایا۔ صرف سیر و تفریح اور فیشن کرنا سکھایا ہے۔ حالانکہ ۸۰ فیصد ساسوں کی یہ بات غلط دیکھی گئی ہے۔ اصل بات یہ ہے کہ ساسیں اپنی بیٹیوں اور بہوؤں میں فرق روارکھتی ہیں۔ اور بہوؤں کے سامنے بیٹیوں کے معمولی کام کی تعریفوں کے پل باندھتی ہیں۔ اور بہوؤں کے اچھے سے اچھے کام کی تعریف نہیں کرتیں۔ حالانکہ ساس کی عقلمندی اس میں ہے کہ بہو کو اپنی بیٹی سمجھ کر نرمی و مہربانی سے آہستہ آہستہ کام بتائیں تاکہ وہ سیکھ سکیں۔ اگر ہر وقت ان کے کام میں عیب نکالے جائیں گے۔ تو وہ دلبرداشتہ ہو جائیں گی۔

۶۶

اسی طرح عورتوں کو شوہروں کے ساتھ بہترین سلوک رکھنے کی تاکید کی۔ ماہنامہ ”عصمت“ میں اس حوالے سے لکھے گئے تمام مضامین میں عورت کو صلاح دی گئی کہ وہ شوہر اور سسرال کے ساتھ اچھے تعلقات قائم کر کے گھر یلو زندگی کو جنت کا مکمل نمونہ بنا سکتی ہیں۔ بیگم نصیر الدین لکھتی ہیں کہ عورت کو گھر کی ذمہ داری سنبھالنے کا فریضہ سرانجام دینا چاہیے۔ انہیں ہر قسم کے کام میں مکمل توازن کا خیال رکھنا چاہیے۔ مصنفہ نے خواتین کو مختلف مثالیں دے کر یہ سمجھایا ہے۔ کہ کس طرح طبقہء نسواں کو گھر میں ایک منظمہ کی حیثیت سے زندگی گزارنی چاہیے۔ اس کو گھر کی دیکھ بھال کے ساتھ ساتھ قومی و ملکی خدمات سرانجام دینی چاہیے۔ یہ نہیں کہ جہاں مرد نے عورت کو ذرا سی ڈھیل اور آزادی دی۔ عورت بالکل ہی آزاد خیال بن کر بیٹھ گئی۔ عورت مرد کی نرمی سے ناجائز فائدہ اٹھانا شروع کر دیتی ہے۔ شوہر بیوی کو سیر پر جانے کی اجازت دیتا ہے۔ مگر بیگم صاحبہ اس سے یہ

مطلب نکالتی ہیں کہ اب مجھے مکمل آزادی حاصل ہوگئی ہے۔ صبح نیشنل گارڈ کی پریڈ میں تشریف لے گئیں۔ تو دوپہر کو جلسے میں، شام کوٹی پارٹی اور رات کو زنانہ مسلم لیگ کے دفتر میں قومی کام کرنا ضروری سمجھ لیا۔ شوہر گھر آیا تو دیکھا ہر طرف گندگی پھیلی ہے۔ چیزیں بکھری پڑی ہیں۔ بڑے صاحبزادے سنیما گئے ہوئے ہیں۔ صاحبزادیاں تاش کھیل رہی ہیں۔ اور ننھے میاں غلاظت میں لت پت گھر کے فرش پر پھر رہے ہیں۔ گھر میں اول تو ملازم ہے نہیں اور گھر میں ہیں بھی تو انہیں معلوم ہے کہ بیگم صاحبہ گھر پر نہیں ہیں جیسا کچا پکا ہو پکا کراتار لو۔ اور گھر میں سے جو کچھ ہاتھ آیا اڑا لیتے ہیں۔ اور بہت سی بیویاں خاناماں بھاگ جانے کی صورت میں شوہروں کو کام پر لگا لیتی ہیں۔ ان سے چولہا سلگوانے کے ساتھ ساتھ برتن مچھواتی ہیں اور سبزی کے لیے ٹوکری دے کر بھیج دیتی ہیں یوں شوہر تنگ آ کر بیویوں سے لڑائی جھگڑا کرتے ہیں اور اس طرح خانگی زندگی میں مشکلات جنم لیتی ہیں۔ ۶۷

بعض دفعہ خانگی زندگی میں تناؤ کا سبب خواتین نہیں بلکہ مرد حضرات ہوتے ہیں۔ نصیر الدین ہاشمی ایسے شوہروں کے متعلق لکھتے ہیں کہ ان کی حرکتوں کی وجہ سے خانگی زندگی لڑائی جھگڑوں کا شکار ہوتی ہے۔ ان شوہروں کے جرائم مندرجہ ذیل ہیں۔ دوسری عورتوں سے تعلقات رکھتا ہے۔ جنہیں جائز نہیں کہا جاسکتا۔ دوسرے لوگوں اور ملازمین کے سامنے بیوی پر خفگی کا اظہار کرتا ہے۔ جس کی وجہ سے اس کی بیوی کی سبکی ہوتی ہے۔ راتوں کو دیر دیر سے گھر آتا ہے۔ بیوی کی بات بات پر اعتراض کرتا ہے۔ اور اُسے ٹوکتا رہتا ہے۔ خرچ کے لیے ایک مقررہ رقم دیتا ہے۔ اور یہ رقم بھی ایک ایک پیسے کے حساب سے خرچ کرنے کے بعد شوہر کو تفصیل بتانی لازم ہے۔ باوجود اس کے کہ یہ رقم اخراجات کی نسبت ناکافی ہوتی ہے دوسری عورتوں سے خط و کتابت اور دوستانہ تعلقات رکھتا ہے۔ ۶۸

ان سب باتوں کے برعکس سید امتیاز علی تاج نے ازدواجی زندگی کی تلخی کا سب سے بڑا سبب روپے پیسے کی کمی کو بتایا ہے۔ ان کے نزدیک ازدواجی زندگی میں طرح طرح کی جو مشکلات پیدا ہوتی ہیں۔ ان میں آدھی سے زیادہ کا تعلق روپے پیسے سے ہے۔ انسان دنیا میں طرح طرح کی مشکلات برداشت کرتا ہے۔ مختلف طرح کی ضروریات انسان کے دم سے لگی ہیں۔ اور ان کو مکمل کرنے کا جنون عورت و مرد کے سر پر سوار رہتا ہے۔ دن رات انسان ان ضروریات کی تکمیل میں الجھا رہتا ہے۔ وہ یہ سوچتا ہے کہ ان ضروریات کی تکمیل کے لیے روپیہ کہاں سے آئے گا۔ اور اگر روپیہ ان کے بس میں نہیں تو پھر انسان یہ سوچنا شروع کر دیتا ہے کہ وہ اپنی کن کن ضروریات کو کس کس طریقے سے کم کر سکتا ہے۔ لیکن انسان ان بکھیڑوں سے آزاد نہیں ہو سکتا۔ اور اُسے مشکلات کا سامنا رہتا ہے۔ ۶۹ اس کی وجہ سے اس کی گھریلو زندگی جہنم کا نقشہ بن کے رہ جاتی ہے۔

ماہنامہ ”عصمت“ میں عورتوں کو معاشرے میں رہن سہن کے طریقے بتانے کے ساتھ ساتھ یہ بھی بتایا گیا ہے۔ کہ معاشرہ کتنی زبوں حالی اور دگرگوں حالات کا شکار ہے۔ اور اس وقت عورت کو کن کن مسائل کا سامنا کرنا پڑ رہا ہے۔ صدیقہ بانو پاکستان بننے کے فوراً بعد کے حالات بیان کرتے ہوئے کہتی ہیں کہ اب پاکستان بننے کے بعد ریل میں سفر کرنا عورتوں اور مردوں دونوں کے لیے خطرناک بات بن چکی ہے۔ چلتی ریل میں سے عورتوں اور مردوں کو باہر پھینک دینے کے سینکڑوں

واقعات سامنے آچکے ہیں۔ لہذا اب عورتوں کو ریل میں محتاط طریقے سے سفر کرنا چاہیے۔ ۷۰

اس طرح شہر کے بیرونی حالات کے ساتھ ساتھ گھر میں رہن سہن کے حوالے سے بھی خواتین میں آگاہی پیدا کی گئی۔ سید رضا احمد جعفری عورتوں کو گھروں کی آرائش کے سلسلے میں آگاہ کرتے ہوئے کہتے ہیں کہ کھانے کی میز یا چوکی بہت مضبوط اور خوشنما ہونی چاہیے۔ میز کے پائے زیادہ نہ ہوں۔ ورنہ وہ لوگ جو کھانے کے لیے اس میز پر جمع ہوں گے۔ ان کو مشکل کا سامنا کرنا پڑے گا۔ اس لئے وہ ”گیسٹ لیگ“ میز کو کھانے کی میز کے طور پر استعمال کرنے کا مشورہ نہیں دیا جاتا ہے۔ چار یا چھ صاف ستھری کرسیاں کھانے کے استعمال کے لئے کافی ہوتی ہیں۔ اور دو کرسیاں الگ رکھ لی جائیں تاکہ اگر کبھی مہمان آجائیں تو وہ بھی کھانے کی میز پر شریک ہو سکیں۔ میز کرسیوں کا رنگ اور ڈیزائن ایک جیسا ہونا چاہیے۔ اور مشرقی طرز کا کھانا تو قائلین پر بیٹھ کر اسلامی طریقے سے کھایا جاسکتا ہے۔ ۷۱

اس طرح مولوی ظفر احمد ”خانہ داری“ میں لکھتے ہیں۔ کہ برش اور کنگھی کو کبھی کبھی صاف کر لینا چاہیے۔ اپنے برش اور کنگھی کو فارمیلن میں بھگو کر خشک کریں اور اسے اچھی طرح صاف کر کے دھولیں۔ اس طرح عورتوں کو گھریلو ٹوکوں ذریعے سکھایا گیا۔ ۷۲

نزہت آراء بیگم لکھتی ہیں کہ جلد کی روزانہ صفائی، کنگھی، بالوں اور جلد کو غذا پہنچانے میں پابندی از حد ضروری ہے۔ اگر جلد اور بالوں کو نظر انداز کیا جائے تو اسے یہ بد رونق نظر آتے ہیں۔ بعض عورتیں تین چار دن تک کنگھی نہیں کرتیں۔ اپنے چہرے اور ہاتھوں پاؤں پر توجہ نہیں دیتیں اور جب کسی محفل میں شریک ہونا ہو تو چہرے پر میک اپ تھپ لیتی ہیں۔ اس طرح چہرے کی رہی سہی تازگی بھی ختم ہو جاتی ہے۔ فطری صفائی حسن کو قائم رکھتی ہے۔ اور عورتوں کو صاف ستھرا رہنا چاہیے۔ ۷۳

آمنہ نازی عورتوں کے سگھڑاپے اور سلیقے کو بیان کرتے ہوئے کہتی ہیں کہ پہلے زمانے میں جب بارہ تیر سال کی عمر میں لڑکیوں کی شادی ہوتی تھی تو ماں کے جہیز میں سے بہت سی اشیاء بیٹی کے جہیز میں کام آجاتی تھیں۔ عورتیں اپنے کپڑے سنبھال کے رکھتی تھیں تاکہ ان کی بیٹیوں کے کام آسکیں۔ مگر موجودہ زمانے کی عورت اس سگھڑاپے اور سلیقے سے نابلد ہے۔ ۷۴

اس طرح سماجی طور پر عورتوں کو متحرک رہنے اور سلیقہ مند اور باہنر ہونے کی اشد ضرورت ہے۔

ماہنامہ ”عصمت“ میں زندگی کے ہر شعبے کے متعلق مضامین لکھے گئے اور زندگی کی ہر سطح پر عورت کی اصلاح اور رہنمائی کی گئی۔ ہندوستانی معاشرے میں پیری فقیری اور مریدی کا جو غیر اسلامی نظام چلا آ رہا ہے۔ اکثر اوقات اس کی شدید مخالفت بھی کی جاتی تھی۔ آنسہ ایم ایس جے لکھتی ہیں کہ دوسرے ممالک کے

باشندے کتنے باذوق اور خوش خلق ہیں کہ ان لوگوں نے انے اندر سے تفرقہ بازی کی لعنت کو ختم کر دیا ہے۔ وہاں صرف مسلمان رہتے ہیں اور اخوت و بھائی چارے کے سنہرے اصول پر عمل کرتے ہیں۔ وہاں سنی اور شیعہ نام کا کوئی مسئلہ نہیں ہے۔ حتیٰ کہ ان ممالک میں اگر کوئی صاحب کشف و کرامات بھی ہو۔ تبھی اس کو اپنے جیسا ہی بندہ سمجھا جاتا ہے۔ مگر یہاں

ہندوستان میں اگر کسی ”سید“ کے سامنے ذرا سی زبان پھسل جائے تو کہا جاتا ہے کہ اب تمہاری سات پشتیں دوزخ میں جائیں گی۔ یہاں سید کا جتنا احترام کیا جاتا ہے اتنا اور کہیں نہیں۔ حتیٰ کہ دوسرے ممالک میں سید خاندانوں میں رشتے طے کیے جاتے ہیں۔ بیٹی لی اور دی جاتی ہے۔ جبکہ یہاں نام نہاد سیدوں کو بیٹیاں چڑھاوے کے طور پر پیش کر دیتے ہیں۔ چاہے بعد میں ان سے کچھ بھی سلوک کیا جائے اور وہ اس کو بچ ہی کیوں نہ ڈالیں۔ ماہنامہ ”عصمت“ میں اس قسم کے سماجی مضامین شامل کرنے کا مقصد عورت کو آگاہی دینا تھا کہ مردوں کا بنایا ہوا خود ساختہ نظام اسلام کا بنایا ہوا نہیں ہے اور نہ ہی اس پر کار بند رہنے پر کوئی ثواب یا عمل نہ کرنے پر کوئی گناہ ہوگا۔ ہندوستانیوں کی نظر میں ان کی عزت میں کوئی کمی نہ ہوگی۔ ۵۔

ماہنامہ ”عصمت“ میں عورتوں کو گھریلو تعلیم و تربیت بھی دی جاتی تھی کہ وہ گھر میں ایک عورت کی حیثیت سے کیسا برتاؤ روا رکھ سکتی ہیں۔ مسرت ادریس گھر آئے مہمانوں کو استقبال کا طریقہ سکھاتے ہوئے اپنے مضمون میں کہتی ہیں کہ جب کسی کے گھر کوئی مہمان آئے تو قاعدہ یہ ہے کہ اچھی اور مہذب خواتین دروازے پر ان کا استقبال کرنے آئیں اور ان کو اچھی جگہ پر بٹھاتی ہیں۔ اکثر یہ دیکھا گیا ہے کہ مہمان دروازہ بجاتا ہے ۵ منٹ گزرنے کے بعد نوکر کی شکل نمودار ہوتی ہے۔ وہ مہمان کو بٹھا کر چلا جاتا ہے۔ اور پھر گھر کی بیگم صاحبہ آدھے گھنٹے بعد تشریف لاتی ہیں۔ اور ان کے چہروں اور کپڑوں سے صاف صاف ظاہر ہوتا ہے کہ ابھی نئے کپڑے پہنے ہیں اور تازہ تازہ میک اپ کیا ہے۔ اس تیزی سے کیے گئے میک اپ سے مہمانوں پر کچھ اثر نہیں پڑتا۔ ہاں انہوں نے انتظار کی جو تکلیف اٹھائی اس پر شدید غصہ آتا ہے۔ ۶۔

معاشرے میں اور بالخصوص ہندوستانی معاشرے میں عورت کا ایک روپ سوکن کی صورت میں بھی ظاہر ہوتا ہے۔ ماہنامہ ”عصمت“ میں ایسے مضامین لکھے گئے جن میں واضح طور پر عورتوں کو بتایا گیا کہ وہ کسی عورت پر سوکن بن کر اس کے گھر اور دل کو نہ اجاڑیں۔ قانتہ بیگم لکھتی ہیں کہ عورت ہی عورت کا درد جان سکتی ہے۔ کہ سوکن کا گھر آنا کس قدر بڑی آزمائش ہے۔ اگر دیکھا جائے تو عورت مرد کی دی ہوئی ہر ماسہ جاتی ہے۔ میاں کی بد صورتی اور بیماری و غربت کو ہنس کر برداشت کر لیتی ہے۔ مگر سوکن کے نام سے اس کی روح فنا ہو جاتی ہے۔ مگر پھر بھی جو نو جوان لڑکیاں کسی عورت پر سوکن بن کے جاتی ہیں۔ وہ بہت خود غرض ہوتی ہیں۔ اور پہلی عورت کی دنیا اجاڑ کے رکھ دیتی ہیں۔ اتنی بڑی خود غرضی عورتوں کے لیے بدناما داغ ہے۔ ۷۔

عورتیں صرف دوسری عورتوں پر سوکن بن کے نہیں جاتیں۔ بلکہ معاشرے کے کچھ اور غیر اخلاقی اور گھناؤنے کاموں میں بھی ملوث پائی جاتی ہیں۔ جو ان کے لئے سخت شرمناک حرکت ہے۔ نقی محمد خان بردہ فروش عورتوں کے حوالے سے لکھتے ہیں کہ اوسط گھرانوں کی لڑکیوں کو خواتین کے ذریعے اغوا کیا جاتا ہے۔ یہ عورتیں بردہ فروشوں کی ایجنٹ ہوتی ہیں۔ ایسی خواتین گھروں میں مختلف حیلوں بہانوں سے گھس کر خواتین سے دوستی لگا لیتی ہیں۔ یا گھر کے اندر کم پیسوں پر چھوٹی موٹی ملازمت حاصل کر لیتی ہیں۔ اور اپنی چالاکی اور مختلف طرح کی تدبیر سے پندرہ سال کی عمر سے کم لڑکیوں کو بہلا پھسلا کر درغلا لیتی ہیں۔ خود گھر میں پاکباز بن کر بیٹھی رہتی ہیں۔ اور لڑکیاں کسی اور کے ذریعے غائب کرادی جاتی ہیں۔ ۸۔

ماہنامہ ”عصمت“ میں ایسے مضامین کا مقصد گھر بیٹھی پردے میں مستور عورت کو آگاہی دینا تھا۔ کہ کس طرح معاشرہ ان ہی عورتوں کی فریب کاریوں سے بری طرح نہ صرف متاثر ہو رہا ہے۔ بلکہ اخلاقی اور مذہبی زوال کا شکار بھی بن رہا ہے۔ دوسری جانب معاشرے کی بد حالی کا سبب روز افزوں بڑھتی ہوئی آبادی اور اس سے منسلک مسائل بھی ہیں۔ زبیدہ زریں بڑھتی ہوئی آبادی کے متعلق لکھتی ہیں کہ آنے والے وقتوں میں ہندوستان اور پاکستان میں آبادی اضافہ خطرناک حد تک بڑھ جائے گا۔ پاکستان فیملی پلاننگ یا خاندانی منصوبہ بندی کے ذریعے اس پر قابو پانا چاہتا ہے۔ یہی وجہ ہے کہ یہاں لوگوں کو بتایا جا رہا ہے کہ بے حساب بچے پیدا کرنے سے اجتناب کرنا چاہیے۔ اور ملک میں افلاس اور غربت میں اضافہ نہ کریں۔ ان دونوں ملکوں میں بڑھتی ہوئی آبادی کے لئے غذا فراہم کرنا، کپڑا مہیا کرنا، تعلیم و رہائش کا بندوبست کرنا کوئی آسان کام نہیں۔ اس لیے اگر عوام کا معیار زندگی بلند کرنا ہے تو آبادی کے مسئلے پر قابو پانا ہوگا۔ ۹۷

زبیدہ زریں نہ صرف آبادی کے خطرناک مسئلے کی جانب راہنمائی کر رہی ہیں بلکہ دوسری جانب وہ اپنے مضمون ”دنیا کی ایک تہائی آبادی موت کے منہ میں“ کے ذریعے خوراک کی قلت اور ہندوستان و پاکستان اور ایشیا کو خطرے کی سنگینی سے آگاہ کرتے ہوئے لکھتی ہیں کہ ایشیا کے سب سے گنجان آباد علاقے ہندوستان، پاکستان اور چین ہیں۔ ان حصوں میں غذائی حالت سب سے زیادہ دردناک ہے۔ اگر تمام دنیا کی غذائی حالت کا چارٹ بنا لیا جائے تو سب سے خطرناک اور کم ترین غذائی سطح کے علاقوں میں یہ بھی شامل ہیں۔ ایک ہندوستانی باشندہ ایک ہزار آٹھ سو کلوری کھاتا ہے۔ یہ غذا ماہرین غذا کی بنائی ہوئی (ایک انسان کی جسمانی ضروریات کے لیے کتنی کیلوریز درکار ہوتی ہیں؟) فہرست سے انتہائی کم ہے۔ اور وہ اپنے جسم کے لیے مناسب غذا کا استعمال نہیں کر سکا ہے۔ یہی وجہ ہے کہ یہاں کے باشندوں کی اوسط عمر صرف ۳۲ سال رہ گئی ہے۔ ۵۰ عورت کو معاشرے میں جہاں رہن سہن اور ساس و سوکن کے مسائل درپیش تھے۔ وہیں عورت کو اپنے لیے مناسب رشتوں کی تلاش بھی ہے۔ لیکن لڑکی کا مناسب رشتہ نہ ملنا اس کے پیچھے کئی قسم کے وجوہات اور عوامل شامل تھے۔ ماہنامہ ”عصمت“ میں اس موضوع پر بے شمار مضامین لکھے گئے۔ ماہ منیر لکھتی ہیں کہ اچھے رشتوں کی امید پر ہر رشتے کو ٹھکرا دینا کوئی عقلمندی نہیں ہے۔ وہ ایک صاحبہ کی مثال پیش کرتے ہوئے لکھتی ہیں کہ وہ معمولی شکل و صورت کی لڑکی تھیں۔ لیکن اچھے گھرانے کی تھیں۔ والد، بھائی اور رشتے دار وغیرہ اچھے عہدوں پر تعینات تھے۔ اس لیے وہ رشتہ بھی اسی مناسبت سے چاہتے تھے۔ لیکن لڑکی کی شکل و صورت کی وجہ سے اوسط درجے کے رشتے آتے تھے۔ بہت سے قریبی عزیزوں نے بہت سمجھایا کہ تم لوگوں کو اس کی شادی کر دینی چاہیے۔ لیکن وہ یہی کہتے رہے۔ کہ اتنی کم تنخواہ میں ہماری بیٹی کا گزارا نہیں ہو سکتا اور ان سب کا نتیجہ یہ نکلا کہ اب سو روپے والے کا رشتہ بھی نہیں آتا۔ ۵۱

ماہنامہ ”عصمت“ میں عورت کی زندگی کے ہر پہلو کو موضوع بنا کر مضامین لکھے گئے۔ اور باپردہ گھر بیٹھی مستورات کو مختلف حوالوں سے آگاہی دی گئی۔ حاملہ خواتین شرم و حیا کی وجہ سے کسی سے کچھ نہیں کہہ پاتیں۔ اور ان کو جو دے دیا چپ کر کے کھاتی رہتی ہیں۔ اور بڑی بوڑھیوں کے سب مشوروں پر عمل کرتی ہیں چاہے ان کا نقصان ہی کیوں نہ ہوتا رہے۔ ماہنامہ ”

عصمت“ میں اس حوالے سے ڈاکٹر سید محمد حسن کا بہت معلوماتی مضمون شائع ہوا۔ وہ لکھتے ہیں کہ حمل کے دوران خواتین بڑی بوڑھیوں کے مشورے سے یا خود ہی نام نہاد ٹانک، دو اینیاں اور چھ جڑی بوٹیوں کی تیار کردہ خوراک اس خوش فہمی میں کھلائی جاتی ہے کہ طاقت پہنچے گی۔ لیکن یہ دو اینیاں عارضی فائدہ پہنچاتی ہیں بلکہ بعض اوقات یہ خطرناک بھی ثابت ہو سکتی ہیں۔ ماہرین کا تجربہ بتاتا ہے کہ جو عورتیں ایسے نام نہاد ٹانک استعمال کرتی ہیں۔ ان میں بعض عورتیں تو ان دوائیوں کے ناخوشگوار اثرات دیکھ کر خود ہی ان کو کھانا چھوڑ دیتی ہیں اور جو خوش فہمی میں مبتلا ہو کر زبردستی ان کو کھاتی رہتی ہیں۔ ان کے پیدا ہونے والے بچے مختلف امراض کا شکار ہوتے ہیں۔ لہذا خواتین کو ایسی دوائیوں سے پرہیز کرنا ضروری ہے۔ ۸۲۔

بنی فاطمہ خواتین کو دوران حمل غذاؤں کے استعمال کے بارے میں بتاتی ہیں کہ ایامِ ولادت کے قریب مکھن اور مصری قدرے سیاہ مرچ چھڑک کر چاٹنا بہت فائدہ مند ہوتا ہے۔ اس زمانے میں بے احتیاطی اور بے اعتدالی نہیں کرنی چاہیے۔ بہت مرغن غذاؤں سے پرہیز کرنا چاہیے۔ اور اس کے ساتھ ساتھ سادہ غذا اور ایسی غذا جس سے پروٹین اور آئرن حاصل ہوں ان کا استعمال نہایت مفید ہے۔ حاملہ خاتون کو اناج، گوشت، دالوں اور سبزیوں کا معتدل استعمال کرنا چاہیے۔

۸۳

اسلام اور ما قبل اسلام جہیز کو ایک سماجی برائی سمجھا جاتا تھا اور ہنوز یہ مسئلہ آج تک جاری ہے۔ ماہنامہ ”عصمت“ میں جہیز کی مذمت میں بہت سے مضامین لکھے گئے۔ جہیز دے کر ہندوستانی معاشرے میں یہ سمجھا جاتا ہے کہ لڑکی کا جتنا ترکہ ماں باپ کی جائیداد میں سے بنتا ہے۔ وہ ادا کر دیا گیا ہے۔ یہ تصور نہایت مضحکہ خیز ہے کہ صرف جہیز دے کر سمجھا جائے کہ لڑکی کو اس کے میکے سے تمام حصہ ادا کر دیا گیا ہے۔ اسلام میں اس کی مذمت کی گئی ہے۔ شائستہ اختر سہروردی لکھتی ہیں کہ

”بڑے سے بڑے جہیز سے وہ اقتصادی حیثیت جو اسلام سے ترکہ کی

صورت میں عورت کو دی گئی ہے۔ نصیب نہیں ہو سکتی“۔ ۸۴

۱۹۷۰ء میں پاکستان کی قومی اسمبلی میں جہیز بل پیش کیا گیا۔ اس بل کی رو سے جہیز میں ایک مقررہ حد سے تجاوز کرنے والوں پر پابندی لگائی جائے گی۔ اور انہیں سزا دی جاسکے گی۔ محمود حق اس بارے میں لکھتی ہیں کہ اس بل کو بنانے کا مقصد یہ ہے کہ جہیز جیسی سماجی لعنت سے چھٹکارہ حاصل کرنے کے ساتھ ساتھ نمو و نمائش سے بھی آزاد ہوں گے۔ اور جو والدین بھی اپنی بچیوں کو جہیز دینا چاہیں گے وہ پانچ ہزار روپے سے اوپر کا نہ ہو۔ اور اگر کوئی اس مد سے آگے بڑھنے کی کوشش کرے گا۔ تو حکومت والدین کو قید اور جرمانے کی سزا سناسکے گی۔ اور شادی کی دعوت پر بھی ڈھائی ہزار سے زیادہ خرچ کرنے کی اجازت نہیں ہوگی۔ ۸۵

جہیز معاشرتی طور پر کئی گھرانوں کو متاثر کرنے کے ساتھ ساتھ اچھی خاصی پڑھی لکھی سلیقہ مند لڑکیوں کی خانگی زندگی کو بھی جہنم کا نقشہ بنا دیتا ہے۔ امتہ الوحی لکھتی ہیں کہ اگر ہمارا معاشرہ پیسے اور جہیز کے لالچ میں گرفتار نہ ہوتا تو تعلیم یافتہ لڑکیاں اچھے اور اونچے گھرانوں میں بیاہی جاتیں۔ پھر معاشرہ ان پڑھی لکھی لڑکیوں کی تعلیم سے کما حقہ فائدہ بھی اٹھا سکتا تھا۔

یہ لڑکیاں قومی تعمیر کے کاموں میں بڑھ چڑھ کے حصہ لیتیں۔ ان کے بچے بہت مہذب، تعلیم اور تربیت یافتہ ہوتے۔ اگر لوگوں کے اندر سے یہ غیر اسلامی ذہنیت ختم ہو جائے اور وہ پیسوں اور جہیز کے لالچ میں نہ آئیں تو معاشرہ بہت ترقی کر سکتا ہے۔ ۷۶۔

جہیز کے ساتھ ساتھ ہمارے معاشرے میں عورت کی دوسری شادی کرنا کہیں معیوب سمجھا جاتا ہے اور کہیں یہ اخلاقی برائی کے زمرے میں آتا ہے۔ وقت کی بدلتی اقدار جہاں معاشرے کو جدیدیت کی جانب دھکیل رہی ہیں وہیں عورت نے کسی حد تک مرد کے تسلط سے آزادی حاصل کی ہے۔ لیکن معاشرے کی بدلتی صورتحال کو تسلیم کرتے ہوئے بھی مرد عورت کی اس آزادی کو برداشت نہیں کر پایا۔ اور اگر عورت نے اپنی پسند سے منتخب کر کے اُسے شادی کر لی تو اس پر ہنگامہ کھڑا کر دیا گیا۔ بیگم برلاس لکھتی ہیں کہ بعض جدیدیت پسند خواتین جو فیشن کی دلدادہ ہیں وہ محبت کی دوسری شادی کے سیلاب میں بڑی تیزی سے بہی جا رہی ہیں۔ یہ عورتیں سماجی لحاظ سے نہ اپنے وقار کا خیال کرتی ہیں اور نہ ہی ان کو خدا کا ڈر ہے۔ آئے دن اخبارات میں یہ باتیں موضوع گفتگو بنتی ہیں کہ بنے بنائے گھر عورت کی پسند کی دوسری شادی کی بدولت برباد ہو کر رہ گئے ہیں۔ ۷۷۔

عورت کی یہی آزادی اس کے پاؤں کی بیڑیاں بنتی جا رہی ہے۔ یہی وجہ ہے کہ عورتوں کے انغوا کی وارداتیں عام ہو رہی ہیں اور اس حوالے سے بھی ماہنامہ ”عصمت“ میں بہت کچھ لکھا گیا ہے۔ اور عورتوں کے انغوا ہونے کے واقعات کو بڑے نمایاں انداز میں موضوع سخن بنا کر بہت کچھ لکھا گیا اور عورتوں کو آگاہی دی گئی۔ اور بتایا گیا کہ اس سب کے پس پردہ کہیں نہ کہیں عورت کی آزادی ضرور شامل ہے۔ سید مظہر علی لکھتے ہیں کہ اس وقت پاکستانی معاشرے میں جتنی بے راہ روی اور اخلاقی تنزلی موجود ہے۔ اس کی سب سے بڑی وجہ مردوں اور عورتوں کا آزادانہ میل میلاپ ہے۔ لڑکیاں اور لڑکے جس قدر آسانی سے ایک دوسرے سے میل میلاپ رکھتے ہیں۔ فحاشی اور بد اخلاقی اسی تناسب سے بڑھتی چلی جا رہی ہے۔ ۷۸۔

پاکستانی معاشرہ تیزی سے تبدیل ہو رہا ہے۔ اور ان بدلتی اقدار کا ساتھ دیتے ہوئے ماہنامہ ”عصمت“ نے فروغ بیداری نسواں کا بھرپور کام کیا۔ معاشرے میں شعور آگاہی آنے کے بعد نئے نئے نظریات اور خیالات جنم پارہے ہیں۔ جن کی یلغار کو روکا نہیں جاسکتا۔ خواتین ان بدلتے ہوئے حالات سے خاطر خواہ فائدہ اٹھا رہی ہیں۔ وہ مختلف شعبوں میں ملازمت اختیار کرنے کے بعد مردوں پر سبقت پارہی ہیں۔ لیکن ان کا مقصد مردوں پر برتری پانا نہیں بلکہ معاشرے میں اپنا مقام بنانا اور اپنی آزادی حاصل کرنا ہے۔ عورت اس جبر سے آزادی چاہتی ہے جو سرزمین ایشیاء میں اس پر روا رکھا گیا ہے۔ عورتوں کے اوپر بدترین ظلم اور تشدد کیا جاتا تھا۔ میناز بیری اس ظلم کا تذکرہ کرتے ہوئے لکھتی ہیں کہ ایشیاء میں عورت کو بد چلنی کی سزا اس طرح دی جاتی تھی کہ لوہے کے بنے ہوئے خاردار ستون گرم سے گرم کر کے بالکل سرخ کر لیے جاتے اور ایک لوہے کا گرز بھی آگ میں رکھ کر سرخ کر لیا جاتا تھا۔ یہ گرز ایک جلاد کے ہاتھ میں ہوتا تھا۔ عورت کو برہنہ کر کے اس اہنی گرم ستون سے ہم نغل ہونے کا حکم دیا جاتا تھا اگر عورت اس حکم کو نہ مانتی یا ماننے میں دیر کرتی تو اس گرز کے ذریعے عورت کے پوشیدہ حصوں کو سزا کا نشانہ بنایا جاتا۔ ۷۹۔

در اصل ماہنامہ ”عصمت“ کا مقصد ایسی ہی ہولناک سزاؤں کی تبدیل شدہ صورتحال سے عورت کو بچانا ہے۔ کیونکہ

یہی سزائیں عام گھروں میں ترمیم شدہ صورت میں آج بھی موجود ہیں۔ پاکستانی معاشرہ مختلف صورتحال سے دوچار ہے۔ اس کے پاس وسائل کم اور مسائل بے پناہ ہیں۔ ان ہی میں سے ایک مسئلہ ایندھن کا ہے۔ جس پر ماہنامہ ”عصمت“ میں مضامین لکھے گئے۔ اور اس مسئلے کی جانب توجہ مبذول کرانے کی ہر ممکن کوشش کی گئی۔ اور اس سے متعلق مسائل کو اجاگر کرنے کی بھی کوشش کی گئی۔ سلمیٰ قاضی لکھتی ہیں کہ جن عورتوں کو سوئی گیس نہیں ملتی وہ گھنٹوں پھونک پھونک کر گیلی لکڑیاں سلگاتی ہیں۔ آنکھوں سے نہ صرف پانی بہتا رہتا ہے۔ بلکہ ہاتھوں اور برتنوں کے ساتھ ساتھ کپڑے بھی کالے ہو جاتے ہیں۔ تب جا کر گھر والوں کا کھانا تیار ہوتا ہے۔ اب ایک عورت جو گھنٹوں میں بمشکل کھانا پکاسکی ہو وہ اور کیا کام کر سکتی ہے؟ لکڑیوں سے کولے بہتر رہتے ہیں۔ مگر متوسط طبقہ بھی اتنی مہنگائی کے سبب ان کو خریدنے کی استطاعت نہیں رکھتا۔ تیل کے چولہے آجانے سے ان مسائل کا کسی حد تک سدباب ہوا۔ مگر مفاد پرست طبقے نے یہاں بھی کام کر دکھایا۔ اور ناقص چولہے بننے لگے۔ جس سے آئے دن چولہے پھنٹنے سے انسانی جانوں کا ضیاع عام بات بن کر رہ گئی ہے۔ ۹۰

اسی طرح لوگ اپنے پیشوں میں امانت کے ساتھ کام نہیں کرتے۔ اس حوالے سے بھی بہت کچھ لکھا گیا۔ ماہنامہ ”عصمت“ میں ایسی نرسوں کے خلاف جو اپنے پیشے سے غفلت کر رہی ہیں ان کے خلاف مضامین لکھے گئے ہیں۔ یہ مضامین اُس صورتحال کی واضح عکاسی کرتے ہیں۔ جن سے اس وقت پاکستانی معاشرہ دوچار ہے۔ ستارہ اکرام لکھتی ہیں کہ پاکستانی نرسیں نرسوں کے تصور کے برعکس نظر آتی ہیں۔ سفید لباس پہنے اور سرخ کنارے کے دوپٹے لیے وہ غرور سے ادھر ادھر نظر آتی ہیں۔ تو انسان سوچتا ہے۔ یا اللہ! یہ نرسیں قوم کی خدمتگار ہیں۔ جو بات کا جواب بھی سیدھے طریقے سے نہیں دیتی ہیں۔ مریض چلا رہا ہے۔ مگر ان کو پرواہ نہیں ہے۔ وہ کسی کی نہیں سنتیں۔ اور مریض اور تیمارداروں پر بس رعب جھاڑتی رہتی ہیں۔ ۹۱ ماہنامہ ”عصمت“ میں اس مسئلے کو بہت اجاگر کیا گیا اور اس کے ساتھ ساتھ اور بہت سے دوسرے مسائل پر بہت کچھ لکھا گیا۔ اور ان تمام سماجی مسائل کے ذریعے عورت کو بیدار کرنے کی ہر ممکن کوشش کی گئی۔

۲۱.۹:- تربیت اطفال میں کردار نسواں:

ماہنامہ ”عصمت“ میں تربیت اطفال کے متعلق متنوع مضامین شائع ہوئے۔ ان مضامین کا مقصد گھر بیٹھی ماؤں کی تربیت کرنا تھا تاکہ وہ اپنے بچوں کی پرورش بہترین اور اسلامی طریقے پر کر سکیں۔ اور اولاد کی تعلیم و تربیت میں مائیں جن مسائل سے دوچار ہیں۔ ان سے نمٹنے میں کسی حد تک آزاد ہو سکیں۔ گھروں میں بیٹھی مستورات کے لیے یہ مضامین دلچسپی کا باعث تھے۔ یہی وجہ ہے کہ بچوں کی صحت، تعلیم و تربیت اور نفسیاتی مسائل پر بہت کچھ لکھا گیا۔ ان سب مضامین میں بنیادی نکتہ یہی تھا۔ کہ ماں بچے کی نگران ہوتی ہے۔ وہ بچے کو مختلف مسائل سے نکلنے میں مدد فراہم کرتی ہے۔ بچہ کوئی غلطی کرتا ہے تو اس کو سمجھاتی ہے کہ اس طرح کرنا غلط ہے۔ اور درست سمت میں اس کی رہنمائی کرتی ہے۔ بچے کو زبردستی کسی کام سے روکنا اس کی نشوونما پر برے اثرات مرتب کرتا ہے۔ یہ روک تھام بچے کی شخصیت میں منفی نقائص پیدا کرتی ہے۔ ایسی باتیں بچے مستقبل کے لیے خطرناک ثابت ہوتی ہیں۔ چھوٹے بچوں کو قدم قدم پر رہنمائی کی ضرورت ہوتی ہے۔ اُسے معاشرے میں رہنے اور

بہن بھائیوں سے اچھا سلوک کرنے کے طریقے سکھائے جانے چاہئیں۔ اس سلسلے میں نفیس فاطمہ اپنے مضمون ”دوسرے بچوں کی اہمیت“ میں لکھتی ہیں کہ چھوٹے بچے ناسمجھ ہوتے ہیں انہیں یہ بات سکھانی پڑتی ہے کہ چھوٹے بہن بھائیوں سے کوئی چیز زبردستی مت چھینو۔ چھوٹے بہن بھائیوں پر غصہ ہونے کے بجائے ان سے پیار سے پیش آنا سکھانا چاہیے۔ انہیں سمجھانا چاہیے کہ چھوٹے بچوں سے کھلونے چھیننا بری بات ہے۔ چھوٹے بچوں کو مارنا نہیں چاہیے۔ بچوں کو یہ سب کچھ سکھانا پڑتا ہے۔ تب ہی وہ اس سے کچھ سبق سیکھتے ہیں۔ ۹۲۔

مائیں اپنے بچوں کو یہ تربیت دیتی ہیں کہ وہ آزاد ہیں۔ اور آزاد ماحول میں تربیت پارہے ہیں۔ بچوں کے ذہن میں غلامی کے تصورات کو ختم کرنے کے لیے ماؤں کو اہم کردار ادا کرنا ہوگا۔ مائیں اپنے بچوں کی اخلاقی، روحانی اور مذہبی علم و تربیت کا بھرپور خیال رکھیں۔ ماؤں کو یہ بھی خیال رکھنا چاہیے کہ وہ اپنے بچوں کو جو کچھ سکھا رہی ہیں۔ خود بھی ان پر حرف بحرف عمل کریں۔ ورنہ بچان باتوں پر صحیح طریقے سے عمل نہیں کر سکے گا۔ رخنشدہ ناہید کہتی ہیں کہ بچے اپنے ماحول سے سیکھتے ہیں۔ بچہ جوں جوں شعور کی منازل طے کرتا ہے۔ وہ اپنے ارد گرد جو کچھ دیکھتا ہے۔ اس کی نقل کرنے کی کوشش کرتا ہے۔ حتیٰ کہ جب وہ ارد گرد دیکھتا ہے کہ ہر کوئی جھوٹ بول رہا ہے۔ تو اس وقت بچوں کی گفتگو میں جھوٹ کا عنصر بہت زیادہ شامل ہو جاتا ہے۔ کیونکہ بچہ سب سے زیادہ والدین کے قریب ہوتا ہے۔ اور والدین ہی جھوٹ بولنے میں اول نمبر پر ہوتے ہیں۔ تو پھر بچے بھی اس سے متاثر ہوتے ہیں۔ اور جھوٹ بولنا شروع کر دیتے ہیں۔ بعض اوقات تو والدین بچوں کو زبردستی جھوٹ بولنے پر آمادہ کرتے ہیں۔ یہ بچوں کی تربیت کے خلاف ہے۔ کیونکہ اس طرح بہت جلد وہ وقت بھی آ جاتا ہے۔ جب بچے ولدین کے ساتھ بھی فر فر جھوٹ بولنے لگ جاتے ہیں۔ اور جھوٹ بولنے میں والدین سے بھی آگے نکل جاتے ہیں۔ اس طرح وہ مجرم بھی بننے چلے جاتے ہیں۔ ۹۳۔

امیر والدین کے بچے اس لیے بھی پکے اور عادی مجرم بننے ہیں کیونکہ ان کے والدین چھوٹے چھوٹے جرائم پر انہیں تحفظ فراہم کرتے ہیں۔ اور ان کو جھوٹ بولنے اور مختلف طریقوں سے سزا سے بچانے کی کوشش کرتے ہیں۔ اس طرح بچوں کے ذہن میں یہ بات پنختہ ہو کر رہ جاتی ہے کہ ہم چاہے کچھ بھی کر لیں ہمارے والدین ہمیں ہر سزا سے بچالیں گے۔ اور وہ جرم پر جرم کیے چلے جاتے ہیں۔ ب۔ ن۔ ابراہیم ماہنامہ ”عصمت“ میں مضمون لکھتے ہوئے اس سلسلے میں فکر و شعور کے دروا کرتی ہیں۔ اور کہتی ہیں کہ اچھے خاصے بچے بھی اس وقت مجرم بن جاتے ہیں۔ جب انہیں ایسے عزیز واقارب کی صحبت میسر آتی ہے۔ جو کہ جرم کی سرپرستی کے ماہر ہوتے ہیں۔ بچوں میں جرم کی بنیادی وجہ ان کی خطاؤں سے چشم پوشی اور ان کی تربیت سے لاپرواہی ہے۔ ایسا نہیں ہے کہ چھوٹے چھوٹے واقعات اور معمولی معمولی غلطیوں پر بچوں کو سزا دے دی جائے۔ یا پھر بڑے سے بڑا جرم ہو جائے اور والدین آنکھیں بند کر کے بیٹھے رہیں۔ بچوں کی سزا دینے کے لئے اعتدال اور میانہ روی از حد ضروری ہے۔ تاکہ بچے دوبارہ وہ جرم نہ کر سکیں۔ اس طرح بچے کی عمدہ تربیت کی جاسکتی ہے۔ ۹۴۔

بچوں کی تربیت میں اس بات کا خیال رکھنا بھی از حد ضروری ہے کہ والدین بچے کی بے جا تعریفیں نہ کریں۔ ایسا

نہیں کہ بچے کی اچھی باتوں پر اس کی حوصلہ افزائی نہ کی جائے اور ایسا بھی نہیں کہ بچے نے کوئی خاص کام نہ کیا ہو۔ اور والدین بچے کی تعریف میں زمین آسمان قلابے ملا دیں۔ اور اگر کوئی استاد بچے کے خلاف شکایت کرے۔ تو والدین کو اس مسئلہ پر برہم ہونے کے بجائے سنجیدگی سے استاد کا مسئلہ حل کرنے کی کوشش کرنی چاہیے۔ ماہ منیر لکھتی ہیں کہ استاد نہ صرف بچوں کی حرکتوں سے تنگ آتے ہیں بلکہ وہ اس بات کی شکایت بھی کرتے ہیں۔ کہ بچے اپنے گھروں، محلوں سے غلط حرکتیں اور الٹی سیدھی باتیں سن کر آتے ہیں۔ اور جب اسکولوں میں اساتذہ ان کو ان باتوں سے باز رکھنے کی کوشش کرتے ہیں۔ تو وہ گھر جا کر والدین کو بڑھا چڑھا کر یہ بات بیان کرتے ہیں کیونکہ جھوٹ بولنے کی عادت تو وہ گھر سے سیکھ کر آئے ہوئے ہوتے ہیں۔ بچوں کی باتیں سن کر ان کی مائیں دوڑی دوڑی چلی آتی ہیں۔ اور استانیوں سے لڑتی ہیں کہ ہمارے بچوں کو کیوں ڈانٹا گیا۔ اور جب اساتذہ انہیں اپنی بات پر قائل کرنے کی کوشش کرتی ہیں۔ تو وہ ان کی کوئی بات سننے پر آمادہ نہیں ہوتیں ہیں۔ یہ سب کچھ اس لیے ہو رہا ہے کیونکہ بچے کی درست تربیت نہیں ہوئی ہے۔ اور وہ جھوٹ بولنے میں ماہر ہو چکا ہوتا ہے۔ اس لیے مائیں اساتذہ سے زیادہ بچوں کی بات پر یقین رکھتی ہیں۔ اور اساتذہ کی ہر بات جھٹلاتی ہیں۔ ۹۵۔

ماہنامہ ”عصمت“ میں تربیت اطفال سے متعلق بہت سے ایسے مضامین بھی شائع ہوئے جن میں بچوں کے نفسیاتی مسائل کو زیر بحث لایا گیا اور بچوں کی نفسیات کے متعلق معلومات فراہم کی گئیں۔ ان مضامین کے ذریعے ماؤں کو بتایا گیا کہ بچوں کی نفسیات کیا ہے؟ اور یہ نفسیات کس طرح بچوں کے مختلف مسائل حل کرنے میں ان کی مدد کر سکتی ہے؟ سید ابن حسن شارق بچوں کی نفسیات کے حوالے سے لکھتے ہیں کہ بچہ جب بچپن میں دونوں ہاتھوں کو منہ میں لے جانے کی کوشش کرتا ہے۔ تو اپنے منہ سے لطف ملکیت کا احساس کرتا ہے۔ مگر مائیں جب بچوں کے ہاتھ روکتی ہیں تو بچہ اس پر خوب چیختا چلاتا ہے۔ کیونکہ اس سے بچے کی نفسیات متاثر ہوتی ہے۔ لیکن مائیں علم نفسیات نہیں جانتیں۔ وہ تو بس اپنے بچوں سے بے پناہ محبت کرتی ہیں۔ وہ بچے کے اس طرح چیخنے چلانے پر سمجھتی ہیں کہ بچہ بھوکا ہے۔ اور بچے کو آزادی سے حرکت کرنے کے بجائے اسے دودھ پلانے کی کوشش کرتی ہیں۔ اس سے بچے کی تخلیقی صلاحیت ختم ہو کر رہ جاتی ہے۔ اسی طرح بچہ اپنے کھلونے بار بار نیچے گرا کر اپنی سماعت کی تسکین کرنا چاہتا ہے۔ اس کی مثال یوں لی جاسکتی ہے کہ جب بچہ رو رہا ہوتا ہے اس کے سامنے کوئی چیز زور سے بجائی یا کھٹکھٹائی جائے تو وہ فوراً خاموش ہو کر اُسے سننے لگتا ہے۔ اور اس کی ساری توجہ اس آواز کی جانب منتقل ہو جاتی ہے۔ لیکن بچے جب اپنے کھلونے اور چیزیں نیچے پھینکتے ہیں تو ان کی مائیں یا تو یہ چیزیں ان کی پہنچ سے باہر کہیں اوپر رکھ دیتی ہیں۔ یا پھر ان چیزوں اور کھلونوں کو بچے کے جھولے سے باندھ دیتی ہیں۔ اس طرح بچہ اپنی قوت سماعت کی پرورش سے محروم ہو جاتا ہے۔ جن بچوں کو یوں دانستہ طور پر ان کی قوت سماعت سے محروم کیا جاتا ہے وہ بڑے ہو کر نہایت شور و غل کرتے ہیں۔ ۹۶۔

ماہنامہ ”عصمت“ میں جہاں بچوں کی تعلیم و تربیت کے حوالے سے مضامین لکھے گئے وہیں بچوں کی صحت کے حوالے سے بھی مضامین لکھے گئے تھے۔ بچوں کی صحت و تندرستی، ان کی خورک اور طعام کے حوالے سے خصوصی مضامین لکھے گئے۔ بیگم نصیر الدین چھوٹے بچوں کو دودھ دینے کے حوالے سے مضمون میں کہتی ہیں کہ اگر بچہ کسی وجہ سے ماں کا دودھ نہ پی

سکے۔ اور اس کے دوسرے دودھ سے پالنا پڑے تو سب سے ضروری ہے کہ بچے کا دودھ پلانے کا وقت مقرر کیا جائے۔ ہر تین یا چار گھنٹے کے بعد اور معمولی صحت کے بچے کو ہر چار گھنٹے کے بعد دودھ دینا اچھا ہوتا ہے۔ دو ماہ سے کم عمر کے بچے کو نصف دودھ اور نصف پانی دیا جائے۔ اور دو ماہ سے چھ ماہ کی عمر تک ایک چوتھائی پانی اور تین حصے دودھ دیا جائے اگر بچہ ہضم کرے تو پھر چھ ماہ کے بعد اسے خالص دودھ دیا جاسکتا ہے۔ ۹۷

اسی طرح اور بہت سے دوسرے مضامین میں بھی بچوں کی خوراک کے بارے میں احتیاطی تدابیر اور دوسرے بہت سے فائدہ مند مشوروں سے نوازا گیا۔

ماہنامہ ”عصمت“ نے بیداری نسواں میں اہم کردار ادا کیا اور عورتوں کو گھروں سے نکل کر مردوں کے شانہ بشانہ چلنے میں مدد فراہم کی۔ مگر وہیں ماہنامہ ”عصمت“ کے ذریعے عبرت انگیز قصے بتا کر عورتوں کو منع کیا گیا کہ وہ اپنے بچوں کو نوکروں کے رحم و کرم پر نہ چھوڑیں۔ اور اولاد کی پرورش جہاں تک ممکن ہو سکے خود کرنی چاہیے۔ بیگم سیف اللہ تارڑ نے اس سلسلے میں ایک ماں کا عبرت انگیز قصہ کچھ یوں بیان کیا ہے کہ ہر ماں اپنے بچے کی پرورش اور دیکھ بھال میں خصوصی توجہ کرتی ہے۔ لیکن مصنفہ نے ایک ایسی ماں کا قصہ بیان کیا جس نے اپنی بیٹی نوکرانی کے حوالے کر رکھی تھی۔ اور خود اس کی کوئی دیکھ بھال نہیں کرتی تھی۔ بچی ہر وقت روتی رہتی تھی۔ ایک دن اس ملازمہ نے تنگ آ کر اس کی بازو پر اینٹ مار مار کر اس کی ہڈیاں چکنا چور کر دیں۔ اور اس کے سارے جسم کو دانتوں سے کاٹ کر نیلا کر دیا۔ بچی کئی گھنٹے تک روتی رہی۔ مگر اس کی ماں نے کہا یہ اس کی عادت ہے۔ ہر وقت روتے رہنا۔ اور ماں نے اس پر کوئی توجہ نہ دی۔ یہاں تک کہ اس بچی کے جسم میں کیڑے پڑ گئے۔ آخر دو دن بعد وہ بچی زخموں کی تاب نہ لا کر فوت ہو گئی۔ مصنفہ نے ایسی ماں کو ڈاکٹر سے تشبیہ دی ہے۔ جو اپنی اولاد کی پرورش پر توجہ نہیں دیتیں۔ ۹۸

ماہنامہ ”عصمت“ میں جہاں ایک طرف ماؤں کے ایسے عبرت انگیز واقعات اور بری تربیت کے حوالے سے مضامین شائع ہو رہے تھے۔ تو دوسری طرف سوتیلی ماؤں کے ہاتھوں مظلوم بچوں کے واقعات اور باپ کی چشم پوشی کی وجہ سے ہونے والی خرابیوں کو بھی بیان کیا جا رہا تھا۔ بہت واضح انداز میں یہ حقیقت بیان کی جا رہی تھی کہ بیوی اسی وقت سوتیلے بچے کا خیال رکھے گی۔ جب شوہر کو بھی بچے کی طرف متوجہ دیکھے گی۔ جب وہ یہ دیکھ رہی ہے کہ باپ بچے پر توجہ نہیں دے رہا ہے۔ تو وہ بھی بچے کو غیر اہم سمجھ کر نظر انداز کر دیتی ہے۔ اس سے بچے کی تربیت پر بہت برا اثر پڑتا ہے۔ گویا صرف ماں ہی نہیں باپ بھی اولاد کی ہر طرح کی تربیت میں برابر کا شریک ہوتا ہے۔ اسی طرح سوتیلے بچوں کی تعلیم و تربیت کے ساتھ ساتھ اکلوتے بچوں کی تعلیم و تربیت پر بھی بہت کچھ لکھا گیا ہے۔ بیگم نصیر الدین کہتی ہیں کہ ہندوستان اور پاکستان کے علاقوں میں اکلوتا بچہ دوسرے بچوں سے مختلف سمجھ کر پالا جاتا ہے۔ پھر بچہ بگڑ جاتا ہے اور لوگوں کا اس بات پر یقین پختہ ہو جاتا ہے۔ کہ اکلوتا بچہ، لاڈلا، ضدی اور خود دوسر ہوتا ہے۔ مگر مغربی ممالک میں اس کا تجربہ کیا گیا۔ کہ کیا واقعی لاڈلا بچہ ضدی اور خود غرض ہوتا ہے؟ اس کے لئے بہت سے اکلوتے بچوں کو علیحدہ ایک بورڈنگ ہاؤس میں رکھ کر ان کی صحیح طور پر پرورش کرنے کے بعد یہ نتیجہ نکالا گیا کہ

اکلوتی اولاد محض اپنے بڑوں کی غلط تربیت کی وجہ سے بگڑ جاتی ہے۔ ورنہ اکلوتے بچوں اور عام بچوں میں کوئی فرق نہیں ہوتا۔

۹۹

اسی طرح ماہنامہ ”عصمت“ میں بڑے بچوں کے جیب خرچ کے متعلق بھی مضامین شائع ہوتے رہے۔ اور اس طرح والدین کی رہنمائی کی جاتی رہی کہ ایک وقت میں بچوں کو کتنا ماہانہ جیب خرچ دیا جاسکتا ہے۔ اور اس جیب خرچ کو بچوں کو استعمال کرنے کا طریقہ بھی سکھانا چاہیے۔ بدرالنساء رحمٰن لکھتی ہیں کہ بچوں کو جیب خرچ دینے کے بعد ان کو بتانا چاہیے کہ یہ جیب خرچ صرف ہوٹل بازی، سینما بینی اور سگریٹ نوشی کے لیے نہیں ہیں۔ بلکہ جیب خرچ کے حساب میں تیل، کنگھی، صابن، منجن، کھیل کا سامان، کہانی کی باتیں، دوستوں سے خط و کتابت وغیرہ بھی شامل ہیں۔ اس میں بہن بھائیوں کے ساتھ مل جل کر حساب کتاب سیکھنے کے ساتھ ساتھ پیسوں کو خرچ کرنا اور ان کا صحیح استعمال بھی سیکھتے ہیں۔ اس کے علاوہ بچوں کو بھی اندازہ رہتا ہے کہ والدین کی آمدنی کا کتنا حصہ ان پر خرچ ہوتا ہے؟ ضروریات زندگی کی اشیاء کتنی مہنگی ہیں؟ اور جب وہ گھروں سے باہر ہوٹل وغیرہ میں زندگی گزاریں تو اپنے بجٹ کا توازن قائم رکھ سکتے ہیں۔ ۱۰۰

۲۲۔ معاشرتی اور اخلاقی مضامین:

ماہنامہ ”عصمت“ میں متنوع موضوعات پر بہت سے معاشرتی اور اخلاقی مضامین شامل تھے۔ ان مضامین کے ذریعے نہ صرف معاشرے میں ہونے والی برائیوں کو اجاگر کیا گیا بلکہ وہ اچھی اخلاقی صفات بھی بتائی گئیں جن کے ذریعے معاشرے کی تنزلی کو روکا جاسکتا ہے۔ پاکستانی معاشرہ مختلف اخلاقی برائیوں میں گھرا ہوا ہے۔ اور اس کی بنیادی وجہ اسلامی اوصاف سے دوری ہے۔ پاکستان میں معاشرتی تنزلی کی سب سے بڑی وجہ صوبائی تعصب ہے۔ جو نہ صرف آج کا اہم ترین مسئلہ ہے بلکہ ۱۹۴۹ء میں بھی ماہنامہ ”عصمت“ میں جو مضمون شائع ہوا اس میں بھی کہا گیا تھا کہ اگر پاکستانی معاشرے کے اندر سے صوبائی تعصب کو ختم نہ کیا گیا اور تفرقہ بازی کی جڑیں نہ کاٹی گئیں تو پاکستان مختلف مسائل میں الجھ کر رہ جائے گا۔ اور ان مسائل سے چھٹکارے کا حل یہی ہے کہ آپس میں فرقے اور گروہ میں بیٹنے کے بجائے اتفاق، اتحاد اور باہمی یگانگی کو فروغ دیا جائے۔ صرف نصیحت سے یہ کام نہیں ہوتا کہ لوگ صوبائی تعصب چھوڑ دیں گے۔ بلکہ اس میں عمل کی ضرورت ہے اور یہ عمل یوں ہوگا کہ یورپی لوگوں کی سیاسی روش کو چھوڑ کر اسلام کے اصولوں پر چلنے کی اشد ضرورت ہے۔ ۱۰۱

اسی طرح ماہنامہ ”عصمت“ میں بہت سے اخلاقی اوصاف پر بھی مضامین لکھے گئے اور عورتوں کو منع کیا گیا کہ وہ لوگوں کی لگائی بھائی میں نہ آیا کریں۔ سلمیٰ عباسی کہتی ہیں کہ عموماً دیکھنے میں یہ آتا ہے کہ لوگ ایسی باتوں کو سن کر جو معاشرے میں فساد کا سبب بنتی ہیں۔ ان پر یقین کر لیتے ہیں۔ لوگ یہ بھی نہیں دیکھتے کہ وہ باتیں کس عمر اور کس قسم کے آدمی کی کہی ہوئی ہیں۔ اور کہاں تک سچ ہے؟ لوگ ان باتوں کو آیت و حدیث کی طرح سمجھ لیتے ہیں۔ اور اکثر فساد کی ایسی جھوٹ بھری باتیں اتنے وثوق سے کہتے ہیں کہ سننے والا ان پر یقین کر لیتا ہے۔ پھر کوئی لاکھ کچھ کہتا ہے۔ وہی بات پھر پر لکیر بن کر رہ جاتی ہے۔ اور کبھی کبھی لوگ ان سنی سنائی باتوں پر اپنا برتاؤ اور رویہ تبدیل کرنے کے ساتھ ساتھ اپنے پرانے تعلقات کا بھی خاتمہ کر لیتے

ہیں اور یہ بہت بری بات ہے۔ ۱۰۲

عظیمہ ندیم لکھتی ہیں کہ بعض لوگ ایسے بھی ہیں جو عیب جوئی، طعنہ زنی، غیبت، کسی پر بے بنیاد الزام لگانے اور کسی کا مذاق اڑانے میں کچھ برائیاں سمجھتے۔ بلکہ اسے دل بہلانے کا مشغلہ سمجھتے ہیں۔ اس طرح ان لوگوں کو بغیر کسی مقصد کے فضول گپ شپ کرنے کی عادت ہو جاتی ہے۔ ایسے لوگوں کو وقت کی کوئی قدر نہیں ہوتی۔ بے سرو پاپا توں میں وقت ضائع کرتے رہتے ہیں۔ ایسے لوگوں کو اوروں کی عیبوں کی کھوج لگانے میں اور بدگمانیاں پھیلانے میں لطف آتا ہے۔ اور اس بات کا خیال نہیں رہتا۔ کہ یہ کتنی بری اخلاقی برائیاں ہیں۔ ۱۰۳

اسی طرح سے کسی کو گالیاں دینا شدید اخلاقی کمزوری کے زمرے میں آتا ہے۔ رخشندہ ناہید لکھتی ہیں کہ پنجابی زبان کی گالیاں سن کر تو ڈوب مرنے کو جی چاہتا ہے۔ اس میں لفظ اور لہجہ اتنا گھٹیا عامیانہ اور سوقیانہ ہوتا ہے کہ کوئی غیرت مند انسان ان کی اپنی زبان سے ادا نہیں کر سکتا۔ مگر جو لوگ اخلاقی درجے سے گر جاتے ہیں وہ ان کا بے محابا استعمال کرتے ہیں۔ ۱۰۴

بیگم شیخ حمید الہی لکھتی ہیں کہ دور حاضر یا عصر جدید میں اتنی دگرگوں اخلاقی حالت کی خرابی کا ذمہ دار معاشرہ ہے۔ اس سلسلے میں ایک مکتبہ فکر کہتا ہے کہ اخلاقی انحطاط کا سبب تعلیم کی کمی ہے۔ ہم مغربیت کے سیلاب میں اندھا دھند بہے جا رہے ہیں۔ اور اپنی اسلامی اخلاقی اقدار کو بھلا چکے ہیں۔ دوسری جانب کچھ لوگ اخلاقی زوال کا سبب تربیت کی خرابی کو مانتے ہیں۔ اگر تمام معاشرتی صورت حال کو دیکھا جائے تو واقعی تربیت کی خرابی اس اخلاقی زوال کی سب سے بڑی وجہ ہے۔ ۱۰۵

ماہنامہ ”عصمت“ میں اس بات کی بھی شدید مذمت کی گئی کہ معاشرے میں ہر اشتہار کے اندر عورت کو لا کر خلاتی برائیوں کو مزید پھیلا یا جا رہا ہے۔ جبکہ ان کو روکنے کے لئے مناسب سدباب کی اشد ضرورت ہے۔ مسرت کا سنگوی لکھتی ہیں کہ عورت اور اشتہار لازم و ملزوم بن گئے ہیں۔ پاکستان میں عورتیں موٹر سائیکل نہیں چلاتی ہیں۔ لیکن موٹر سائیکل کا اشتہار عورت کے بغیر مکمل نہیں ہوتا ہے۔ اور عورت کو کبھی چمکتی ہوئی موٹر سائیکل کو چھوتے ہوئے دکھا دیتے ہیں۔ کبھی عورت مرد کے پیچھے بیٹھی نظر آتی ہے۔ اس طرح اشتہار تیار ہوتا ہے تاکہ دیکھنے والے مرد عورت کی خوبصورتی کو دیکھنے کے ساتھ ساتھ موٹر سائیکل کو بھی دیکھ لیں گے۔ یوں معاشرہ اخلاقی تنزلی کی جانب بڑھتا ہے۔ ۱۰۶

اسی طرح خود غرضی بھی ایک اخلاقی برائی ہے۔ حالانکہ اسلام خود غرضی کی شدید مخالفت کرتا ہے۔ لیکن یہ برائی ہمارے معاشرے میں پوری طرح سے موجود ہے۔ اوصاف علی لکھتے ہیں کہ اصل بات یہی ہے کہ خود غرض آدمی کسی دوسرے کے مال، جان، عزت، آبرو کسی چیز کی پرواہ نہیں کرتا ہے۔ وہ آرام سے کسی بھی آدمی کو رنج، غم اور تکلیف پہنچا سکتا ہے۔ وہ صرف اپنا بھلا چاہتا ہے۔ وہ شخص اپنے رشتوں کی پہچان بھی نہیں کر پاتا۔ محض اپنا مفاد حاصل کرنا چاہتا ہے۔ یہ لوگ فطرتاً ایسے ہی مطلبی پیدا ہوتے ہیں۔ ان لوگوں کو کسی بھی قسم کی تعلیم و تربیت سے درست نہیں کیا جاسکتا ہے۔ ان کی خود غرضی ان کی زندگی کے ساتھ ہی ختم ہوتی ہے۔ ۱۰۷

مصنف اپنے ایک اور مضمون میں لکھتے ہیں کہ کسی ملت اور قوم کے زوال کا سبب ان کے فکر و عمل کی گرانی ہوتی ہے۔ جب کسی ملت کے افراد اپنے دماغوں سے کام لینا چھوڑ دیتے ہیں اور دوسروں کے نقش قدم پر چل کر اٹھے سیدھے کام کرتے ہیں۔ یہ لوگ خود غرض ہوتے ہیں اور اس قسم کے لوگوں کو صرف اپنا مستقبل عزیز ہوتا ہے۔ ان کو اپنے وطن بلکہ اپنے اہل خانہ کی بھی کوئی فکر نہیں ہوتی۔ اس قسم کے لوگ اپنے قیمتی وقت کو بے دردی سے ضائع کرتے ہیں۔ اور کسی قسم کی پرواہ نہیں کرتے کہ ان کی وجہ سے وطن کتنی مشکلات سے دوچار ہو رہا ہے۔ ان لوگوں کی آنکھوں پر غفلت کا پردہ پڑا ہوا ہے۔ ان ہی افراد کی وجہ سے معاشرہ ترقی پذیر رہنے کے بجائے تنزلی کی جانب بڑھتا رہتا ہے۔ ۱۰۸

معاشرے میں اخلاقی برائیوں کا ایک سبب قانون کی عدم فراہمی بھی ہے۔ زبیدہ زریں لکھتی ہیں کہ قانون اور انصاف کا تقاضا ہے کہ وہ امیری اور فقیری کے فرق کو ملحوظ نہ رکھے۔ اور اس کی نظر میں ایک مزدور کی بیوی اور ایک لکھ پتی کی بیوی برابر ہو۔ یہ تب ہی ممکن ہے جب فیصلے کروانے والے انصاف پسند ہوں۔ اور اس طبقے سے تعلق رکھتے ہوں۔ جس سے مدعی یا مدعا علیہ کا تعلق ہو۔ جیسے کسی قلی کے کسی مقدمے کا فیصلہ کرنے کے لئے قلیوں کی جیوری مرتب ہونی چاہیے۔ (جیسا کہ پنجایت سسٹم میں ہوتا ہے) مگر یہاں غریب لوگوں کے فیصلے ایسے کرسی نشین جج کرتے ہیں جو اعلیٰ طبقے سے تعلق رکھتے ہیں اور یا پھر رشوت لے لیتے ہیں۔ تو پھر غریبوں کو انصاف نہیں ملتا ہے۔ اگر کسی امیر آدمی اور موچی کا مقدمہ عدالت میں داخل ہوگا تو امیر آدمی مقدمہ جیت جائے گا اور موچی مقدمہ ہار جائے گا۔ اس کی وجہ یہ ہے کہ امیر طبقے کے منصف خواہ قانون کے معاملے میں بال کی کھال نکالتے ہوں۔ مگر وہ مفلسوں کو حقیر اور جرائم پیشہ سمجھتے ہیں۔ چنانچہ یہاں کے قانون کو دیکھ کر ہی لگتا ہے کہ یہاں امیروں کے لیے اور قانون ہے اور غریبوں کے لیے اور قانون ہے۔ ۱۰۹

اخلاقی مضامین کے ساتھ ساتھ ماہنامہ ”عصمت“ میں معاشرتی مضامین بھی لکھے گئے۔ ان مضامین میں معاشرے کی اصلاح و بہتری کے پہلو نمایاں تھے۔ تعلیم بالغاں کے حوالے سے بیگم پاشا صوفی لکھتی ہیں کہ اس وقت بانفوں کی بہت بڑی تعداد یعنی ۸۱ فیصد غیر تعلیم یافتہ ہے۔ مردوں کے مقابلے میں عورتوں کی تعداد اور بھی افسوسناک ہے۔ یعنی ۹۳ فیصد خواتین لکھنے پڑھنے سے محروم ہیں۔ اس لیے جہالت کے باعث خواتین کی بڑی تعداد معطل بن کر رہ جاتی ہے اور معاشرے کی ترقی میں اپنا کردار ادا نہیں سکتی۔ ۱۱۰

ماہنامہ ”عصمت“ میں معاشرتی مضامین کے زمرے میں مختلف معاشروں کی شادی کی رسومات کے مضامین بھی آتے ہیں۔ صدیقہ بانو ہندوستان میں شادی کی رسموں کے سلسلے میں لکھتی ہیں کہ ہندوستان میں شادی کا آغاز دولہا و دولہن کو اٹن مل کر کیا جاتا ہے۔ اور اس شادی میں شریک ہونے والے تمام رشتہ داروں کو مزے دار کھانے کھلائے جاتے ہیں۔ اور تمام رشتے دار اپنی حیثیت کے مطابق دولہا اور دولہن کو پیسے دیتے ہیں۔ تاکہ وہ ان پیسوں سے اچھا سا میوہ خرید کر سب مہمانوں کو کھلا سکیں۔ دولہا اور دولہن کے نکھیاں سے بھات آتا ہے۔ بھات ایک خاص رسم ہے۔ اس رسم میں برتن کیڑے اور نقد روپیہ کی صورت میں دولہا و دولہن کی امداد کی جاتی ہے۔ آرسی مصحف کی رسم بھی ادا کی جاتی ہے۔ اور پھر دولہن کی رخصتی پر بھی کچھ رسمیں ادا

کی جاتی ہیں۔ دلہن کو ڈولی میں سوار کیا جاتا ہے۔ اور دلہن کو شب کے وقت رخصت کیا جاتا ہے۔ رخصتی کے دوسرے دن دلہن کے ساتھ پھل اور ترکاریاں منگائی جاتیں ہیں۔ ننڈیں، جھنڈیاں، دیورانیاں سب دلہن کے پاس اکٹھی ہو جاتی ہیں۔ پھر دولہا کو بلایا جاتا ہے۔ دولہا دلہن کے سامنے رکابی میں پکے ہوئے چاول ڈال کر رکھے جاتے ہیں۔ جس میں سے وہ دونوں ایک دوسرے کو سات سات لقمے کھلاتے ہیں۔ اور پھر سب عورتیں مل کر ان پھلوں اور ترکاریوں سے دولہا کی گت بناتی ہیں۔ اور دولہا بھی سب عورتوں کو پھل اور ترکاریاں مارتا ہے۔ اس رسم کو چوتھی کی رسم کہتے ہیں۔ اس رسم کے بعد دلہن کو دولہا کے ہمراہ میکے جانے کی اجازت مل جاتی ہے۔ اس طرح سات پھیرے دلہن میکے سے سسرال اور سسرال سے میکے کے لگاتی ہے۔ اس رسم کو ”چالے“ کی رسم کہتے ہیں۔ پھر اس کے بعد دولہا دلہن کی نئی زندگی شروع ہو جاتی ہے۔ ۱۱۱ اس طرح اور بہت سے علاقوں کی شادی کی رسموں کے بارے میں بھی مضامین لکھے گئے۔

پاکستان بننے کے بعد معاشرتی سطح پر پاکستان کو جن مسائل کا سامنا کرنا پڑا۔ ان میں بے روزگاری، غربت اور معاشرتی تفاوت نمایاں تھا۔ جس کی وجہ سے نوجوان جرائم کی طرف مائل ہوئے۔ اور گداگری کو بھی فروغ حاصل ہوا۔ ماہنامہ ”عصمت“ میں نوجوانوں کی اصلاح کے ساتھ ساتھ گداگری کی لعنت پر بھی بے شمار مضامین لکھے گئے۔ ان ہی مسائل میں سے اہم ترین مسئلہ چھوٹے بچوں سے روزگار لینے کا ہے۔ قدسیہ بانو لکھتی ہیں کہ پاکستان میں چھوٹے بچوں سے روزگار لینا عام بات بن کر رہ گئی ہے۔ گھروں میں کام کرنے والی عورتیں اپنی بچیوں کو کام پر لگالیتی ہیں۔ سڑکوں پر کئی چھوٹے چھوٹے بچے اخبار اور پھول بیچتے نظر آتے ہیں۔ کئی بچے گاڑیوں کے شیشے صاف کرتے، درکشاپوں میں کام کرتے، ہوٹل میں بیراگیری اور بازاروں میں عام استعمال کی اشیاء پکڑے عورتوں کے پیچھے بھاگتے پھرتے ہیں۔ چائلڈ لیبر ایکٹ بننے کے باوجود پاکستان میں چھوٹے بچوں سے مزدوری کرانا کوئی بڑی بات نہیں سمجھی جاتی۔ ۱۱۲

یوں پاکستان جن اخلاقی اور معاشرتی برائیوں کے جال میں جکڑا ہوا ہے۔ ان سب ہی موضوعات پر ماہنامہ ”عصمت“ میں کچھ نہ کچھ ضرور لکھا جاتا رہا۔

۲۳۔ اسلامی مضامین:

پاکستان اسلام کے نام پر بنایا گیا اور اس کے قوانین بھی اسلامی شریعت کے مطابق ہیں۔ ماہنامہ ”عصمت“ میں اسلامی مذہب اور عقائد سے متعلق بھی بہت سے مضامین شائع ہوئے۔ سید ابن حسن شارق اسلام کے متعلق لکھتے ہیں کہ دوسری اقوام نے جان بوجھ کر اسلام کے خلاف یہ غلط فہمی پھیلائی ہوئی ہے کہ اسلام ایک جنگ جو مذہب ہے اور اسے تلوار کے زور سے پھیلا دیا گیا ہے۔ خود مسلمانوں کا ایک طبقہ بھی اس بات کو درست مانتا ہے۔ حالانکہ اصل میں اسلام شمشیر کے زور سے نہیں بلکہ دعوت و تبلیغ سے پھیلا ہے۔ اور اسلام جبر کے ذریعے دین کو پھیلانے اور کسی کو زبردستی اس دین میں داخل کرنے کی سختی سے ممانعت کرتا ہے۔ ۱۱۳

عفت الہی لکھتی ہیں کہ کس طرح سے پاکستان کے اندر مختلف علاقوں میں اسلام کے خلاف کتابیں شائع کر کے اسلام کو بدنام کیا جا رہا ہے۔ میں مسیحی کیوں ہو گیا؟ کے عنوان سے ایک مرتد کی جانب سے اسلام اور قرآن کے خلاف کتاب لکھی گئی۔ پاکستان میں لاکھوں کی تعداد میں یہ کتاب یہاں کی مقامی زبانوں اردو، سندھی، پشتو، بلوچی، بنگالی میں شائع کر کے تمام صوبوں میں پھیلا دی گئی ہے۔ یہ کتاب کسی ایک آدمی کی طرف سے شائع نہیں ہوئی بلکہ پچاس پادریوں کی ایک کمیٹی ہے۔ جس کی منظوری کے بعد یہ کتاب چھاپی اور فروخت کی جاتی ہے۔ امریکہ سے نقد روپیہ آتا ہے۔ وہ روپیہ، گھی کے ٹین، ودھ کا پاؤ ڈر، پرانے کپڑے، ادویات، گرجاؤں اور ہسپتالوں میں ان کتابوں کے ساتھ مفت دی جاتی ہیں۔ جس جس گرجا میں یہ کتابیں دی جاتی ہیں وہاں میلہ سا لگا رہتا ہے۔ جس میں مسلمان لوگ بھی بکثرت شریک ہوتے ہیں۔ ۱۱۴

اسلامی عقائد میں روزہ کو خصوصی اہمیت حاصل ہے۔ بیگم پاشا صوفی لکھتی ہیں کہ روزہ ایک مخفی اور خاموش عبادت ہے۔ اس میں ریاکاری اور نمائش نہیں ہو سکتی۔ علماء کا کہنا ہے کہ جس طرح کھانے پینے سے روزہ ٹوٹ جاتا ہے۔ اس طرح گناہ کرنے سے بھی روزہ ٹوٹ جاتا ہے۔ روزے دار کو چاہیے کہ وہ جھوٹ، دھوکہ، فریب اور فحش باتوں سے خود کو دور رکھے۔ اور روزے کی حالت میں غصے سے دور رہے۔ اگر روزے کی حالت میں اس سے کوئی جھگڑا ہو تو اس کو جھگڑا چھوڑ دینا چاہیے۔ اور مخاطب سے کہنا چاہیے کہ میں روزے کی حالت میں ہوں اس لیے جھگڑا نہیں کرنا چاہتا۔ اور نہ ہی کسی قسم کی تکرار کرنا چاہتا ہوں۔ ۱۱۵

ڈاکٹر سید وقار احمد رضوی عقیدہ توحید کے بارے میں لکھتے ہیں کہ عقیدہ توحید کے مادی فوائد میں سے ایک فائدہ یہ ہے کہ اس عقیدے کے ذریعے انسان دنیا میں اپنا مرتبہ پہچانتا ہے۔ جو لوگ بتوں کو سجدہ کرتے ہیں۔ پتھروں کو پوجتے ہیں۔ درختوں اور آگ کے سامنے سر جھکاتے ہیں۔ وہ حقیقت میں انسان کے مرتبے سے واقف نہیں ہیں۔ وہ انسان کو پتھروں، درختوں، آگ اور پانی سے کم تر سمجھتے ہیں۔ ان لوگوں نے دراصل انسان کی حقیقت کو سمجھا نہیں ہے۔ ان چیزوں کے مقابلے میں انسان کا مرتبہ کہیں زیادہ اعلیٰ اور افضل و برتر ہے۔ ۱۱۶

شیخ عبد الحمید سیرت رسولؐ کے ایک پہلو کو اجاگر کرتے ہوئے لکھتے ہیں کہ ایسے دھوکہ اور فریب سے بچانے کے لیے جس سے کسی ایک فریق کو نقصان پہنچتا ہو اور کسی کا کچھ فائدہ نہ ہوتا ہو۔ رسولؐ نے اس بارے میں حکم دیا کہ فروخت کی جانے والی چیز فروخت کے وقت موجود ہو۔ اور فروخت کے لیے مدعی کے سامنے پیش کی جاسکے۔ اگر وہ اس وقت موجود نہ ہو اور بعد میں مہیا کی جانے والی ہو تو اس کی خوبیاں اور مقدار کی تفصیل وغیرہ پہلے سے سچ سچ بتادی جائیں۔

اس سلسلے میں آپؐ نے یہ بھی فرمایا کہ بیچے جانے والی چیز فروخت کنندہ کے اپنے پاس موجود ہونی چاہیے۔ قبضہ دیے جانے والے مال سے متعلق تنازعات کو ختم کرنے کے لیے ایسا کرنا ضروری ہے۔ یہ یقین دلانے کے لیے کہ بیچی جانے والی چیز فروخت کنندہ کی ملکیت ہے اور کسی اور کا اس پر حق نہیں ہے۔ انہوں نے فرمایا کہ منڈی میں ایک جگہ سے فروخت کے لئے خریدا جانے والا مال لازمی طور پر منڈی کے کسی اور حصے میں منتقل کر دینا چاہیے۔ اسے صاف طور پر اس حصے سے الگ کر دینا

چاپیے جس سے فروخت کنندہ نے اسے خریدا تھا۔ ۱۷۱ اس طرح اسلامی قانون کو ماہنامہ ”عصمت“ کے ذریعے معاشرے کے عام افراد تک پہنچانے کی کوشش کی گئی۔

ماہنامہ ”عصمت“ کے ۲۰۰۴ء کے بعد شائع ہونے والے ماہناموں میں زیادہ تر انبیاء کرام کے قصے شائع ہوتے رہے۔ مثلاً جنوری ۲۰۰۴ء کے شمارے میں حضرت ابراہیم کا قصہ شائع ہوا۔ جس میں نمرود کا ذکر حضرت سارہ اور حضرت اسمعیل کی قربانی کا ذکر۔ زمزم کا واقعہ وغیرہ شامل تھے، بیان کیا گیا۔ اسی طرح فروری ۲۰۰۴ء کے شمارے میں حضرت نوح کا قصہ شائع کیا گیا۔ جس میں طوفان نوح اور ان کے بیٹے کنعان کے ڈوبنے کا ذکر کیا گیا تھا۔ مارچ ۲۰۰۴ء کے شمارے میں حضرت ایلخا کا واقعہ بیان کیا گیا تھا۔ اس میں بتایا گیا کہ حضرت ایلخا حضرت ابراہیم کے بیٹے تھے۔ جو حضرت سارہ کے لطن سے تھے۔ اور ان کے بیٹے حضرت یعقوب تھے۔ جن کے بیٹے یوسف تھے۔ اور یوں ان تمام انبیاء کے واقعات کو ماہنامہ ”عصمت“ کے ذریعے بہت تفصیل سے بیان کیا گیا۔ اس طرح اصحاب رسول کے قصے بھی بیان کئے گئے۔ ان میں حضرت ابو بکر صدیقؓ، حضرت عمر فاروقؓ، حضرت عثمانؓ، حضرت علیؓ، حضرت ابوذر غفاریؓ اور حضرت امیر معاویہؓ وغیرہ شامل تھے۔ ان اصحاب کی پاک زندگیوں سے سبق سیکھنے کا درس دیا گیا۔ اور ان کی زندگی پر چلنے کی راہ دکھائی گئی۔ اس طرح ادریس جمال نے ۱۹۹۲ء کے بعد ”سیرت ختم الرسل“ کے نام سے آنحضرتؐ کی سیرت لکھی اور وہ ایک سال تک باقاعدہ ہر شمارے میں شائع ہوتی رہی۔

۲۴۔ معلوماتی مضامین:

ماہنامہ ”عصمت“ میں بہت سے مضامین ایسے بھی شائع ہوتے رہتے تھے جو وقت کا ساتھ دیتے ہوئے معاشرے کی معلومات فراہم کرتے تھے مثلاً پاکستان میں کوئی نئی بات، نیا حادثہ، نیا قانون یا جنگ ہوتی تو اس حوالے سے بہت سے معلوماتی مضامین شائع ہوئے۔ جو وقت کی بدلتی اقدار کا ساتھ دے رہے تھے۔ اسی طرح بہت سے معلوماتی مضامین کا تعلق بین الاقوامی اور دوسری اقوام کی معلومات سے بھی متعلق تھا۔ جن کے ذریعے گھر بیٹھی قوم کو مستفید کیا جا رہا تھا۔ سب سے پہلے پاکستان بننے کے بعد پاکستانی اقوام کی تفصیلات سے لوگوں کو بہرہ ور کیا گیا۔ رئیس طلعت پٹھانوں کے بارے میں لکھتی ہیں کہ پٹھانوں میں انتقام کا جذبہ بہت مشہور ہے۔ مگر ان کے قانون ان کے رواج کے مطابق ترتیب دیے گئے ہیں۔ اگر دشمن ہوتے بھی معاملہ جرگے کے سپرد کیا جاتا ہے۔ ساتھ ہی فیصلہ قبول کرنے کی ضمانت رائفوں کی صورت میں تیسرے فریق کے سپرد کی جاتی ہے۔ جرگہ سوچ سمجھ کر اور حالات دیکھ کر جو بھی فیصلہ کرتا ہے اس پر عمل کیا جاتا ہے۔ جب بالکل کوئی اور راہ دکھائی نہ دے تو پھر قتل کیا جاتا ہے۔ بعض اوقات اس طرح انتقام کا طریقہ نسل در نسل جاری رہتا ہے۔ ۱۱۸

مسز الطاف حسین بنگال کے حالات کے بارے میں معلومات دیتے ہوئے کہتی ہیں کہ بنگال میں لکڑی کا فرنیچر بہت مہنگا ہے۔ حالانکہ یہاں بہت لمبے لمبے اور بڑے بڑے درخت بکثرت پائے جاتے ہیں۔ جن کو دیکھنے سے ٹوپی گرتی ہے۔ مگر معلوم نہیں ہے یہاں لکڑی اتنی مہنگی کیوں ہے؟ یہاں لکڑی کا کونلہ بھی دستیاب نہیں۔ اس لیے پتھر کا کونلہ استعمال ہوتا

ہے۔ یہاں نواڑ اور بان کی چار پائیاں بہت کم استعمال ہوتی ہیں۔ تخت یا تخت نما مسہری استعمال کی جاتی ہے۔ ۱۱۹۔
 اسی طرح جب ۱۹۴۹ء میں جنرل یحییٰ محمد خان نے فوجی قانون یعنی مارشل لاء لگایا تو ماہنامہ ”عصمت“ میں اس پر
 بھی مضامین لکھے گئے۔ اور گھر بیٹھی مستورات کو ملکی حالات کے متعلق معلومات فراہم کی گئیں۔ رازق الخیری لکھتے ہیں کہ بری
 افواج کے کمانڈر انچیف جنرل آغا محمد یحییٰ خان نے ملک کا انتظام ۲۵ مارچ کو سنبھالا۔ اور فوجی قانون نافذ کر دیا گیا مارشل لاء کا
 قیام عمل میں آ گیا۔ اگر کچھ دن اور پاکستان میں مارشل لاء نہ لگتا تو اس ملک کا خدا ہی حافظ تھا۔ صدر جنرل محمد یحییٰ خان نے
 صاف لفظوں میں اعلان کر دیا۔ کہ حالات سدھرتے ہی پارلیمانی نظام حکومت ملکی بالغ لوگوں کی رائے دہی کی بنیاد پر ملک میں
 انتخابات ہو جائیں گے۔ اور پھر فوج واپس چلی جائیں گی۔ ۱۲۰۔

ماہنامہ ”عصمت“ میں صرف گھریلو اور ملکی سطح کے بارے میں معلومات نہیں دی گئیں بلکہ بین الاقوامی سطح کے
 مضامین لکھ کر ان اقوام کے حالات و واقعات کے متعلق بھی آگاہی فراہم کی گئی۔ مصلح الدین احمد لکھتے ہیں ارجنٹائن میں مٹرنٹی
 فنڈ لازم ہے۔ جس سے زبجگی کے لئے امداد دی جاتی ہے۔ جاپان میں ایسی عورت جو ماں بنی والی ہو۔ اگر کسی ایسے محکمے میں
 کام کرتی ہے جہاں سخت محنت مشقت کی ضرورت ہوتی ہے۔ تو ایسی عورتوں کا تبادلہ دوسرے محکموں میں کر دیا جاتا ہے۔ جہاں
 کام آسان ہوتا ہے تاکہ ایسی عورت کو تکلیف نہ اٹھانی نہ پڑے۔ اسی طرح یوگوسلاویہ میں مٹرنٹی کی چھٹیاں ختم ہونے کے بعد
 ایسی عورت کے اوقات کار میں کمی کر دی جاتی ہے۔ تاکہ ماں اپنے بچے پر بھی وقت صرف کر سکے۔ پولینڈ میں ایسی خواتین
 اساتذہ جن کے بچے ۱۴ سال سے کم عمر کے ہوں۔ تو وہ انہیں ہر سال ایک ماہ کی تنخواہ بطور الاؤنس دی جاتی ہے۔ ۱۲۱۔

اسی طرح شائستہ اختر سہروردی انگلستان کے لوگوں کے بارے میں معلومات دیتے ہوئے کہتی ہیں کہ یہاں کے
 عوام جو کبھی نہایت محنتی، جفاکش اور دیانتدار تھے۔ انتہائی سست، کام چور، بے ایمان اور لالچی ہو گئے ہیں۔ اور اس کا واضح اثر
 ان کی ملکی اقتصادیات پر پڑ رہا ہے۔ یہاں کی حکومت سخت پریشان ہے کہ کیا اقدامات کرے۔ عوام کی کاہلی اور لالچ نے خود
 یہاں کے لوگوں کی زندگی برباد کر رکھی ہے۔ ۱۲۲۔

محمد ظہیر صاحب خواتین کو کول قوم کی غیر انسانی رسم کے بارے میں معلومات دیتے ہوئے لکھتے ہیں کہ ناگپور کے
 علاقے میں قوم کول آباد ہے۔ کولوں میں بچے کثرت سے پیدا ہوتے ہیں۔ کوئی کول ایک یا دو لڑکیوں سے زیادہ کو زندہ نہیں
 رہنے دیتا ہے۔ صرف لڑکوں کو خوشی خوشی پروان چڑھایا جاتا ہے۔ اور لڑکیوں کے پیدا ہونے کے بعد انہیں مٹی کے ایک بڑے
 سے برتن یا مٹکے میں ڈال کر زمین میں زندہ دفن کر دیتے ہیں۔ یہی وجہ ہے کہ یہاں عورتوں کی تعداد مردوں کی نسبت بہت کم
 ہوتی ہے۔ یہی سبب ہے۔ کہ یہاں عورتوں کو جب بیچا جاتا ہے تو ان کی قیمتیں بہت زیادہ ہوتی ہیں۔ اس لیے یہاں ایک
 عورت کئی کئی خاوند رکھتی ہے۔ ۱۲۳۔

ایسے مضامین کا مقصد کم پڑھی لکھی اور گھر کی چار دیواری میں مقید عورت کو باہر کی دنیا کے حالات سے آگہی دینا
 تھا۔ محمد یامین خان عورتوں کو تیسری پانی پت کی جنگ کے متعلق معلومات فراہم کرتے ہوئے کہتے ہیں کہ ابراہیم کے بارہ ہزار

میں صرف دو ہزار لوگ بچ گئے۔ اور میدان جنگ سے بھاگ گئے۔ جبکہ نجیب الدولہ گولیوں کی بوچھاڑ برداشت کرتا ہوا آگے ہی بڑھتا گیا۔ وہ لشکر کے اس قدر قریب آیا کہ بندوقوں سے لڑائی شروع ہوئی اور سندھیا کو شکست ہو گئی۔ ۱۲۴۔

ممتاز الطاف حسین ۱۸۵۶ء کی جنگ آزادی کے بارے میں لکھتی ہیں کہ ۱۴ ستمبر ۱۸۵۷ء میں انگریزوں نے دہلی کو فتح کر لیا۔ اور فوج کے کمان افسر نے ایک ہفتہ کے اندر چار پانچ سو افراد کو بیدردی سے قتل کر ڈالا۔ فوجی عدالت میں جس کو بھی پیش کیا جاتا وہ ضرور قتل کر دیا جاتا تھا۔ شہر کے چوک میں ایک بہت بڑی پھانسی گاہ بنائی گئی تھی۔ جہاں ہر روز ۶-۱۵ افراد کو پھانسی دی جاتی تھی۔ ۱۲۵۔

محمد ظہیر جرمی کے بارے میں معلومات دیتے ہوئے لکھتے ہیں کہ جنگ عظیم اول کے بعد ہی ایک سابق چمار اور بعد میں جرمی کے لیڈر ایسٹ نے سوشل ڈیموکریٹک حکومت کے صدر کی حیثیت سے اپنی حکومت قائم کی جو بری طرح ناکام ہو گئی۔ اس کے بعد میرری پبلک بنی۔ اور اسی نے معاہدہ وار کو آخری شکل دی۔ جس کے تحت جرمی پر ایک ارب پونڈ تقریباً ۱۳ ارب اور ساتھ کروڑ پونڈ یعنی تقریباً ایک کھرب روپیہ کر دی گئی۔ اس سے جرمی کی معیشت بالکل تباہ ہو کر رہ گئی تھی۔ ۱۲۶۔

ماہنامہ ”عصمت“ میں بہت سے مضامین سقوط ڈھاکا سے متعلق بھی لکھے گئے۔ اور پاکستان کے دوسرے علاقوں میں رہنے والی عورتوں کو سقوط ڈھاکا کے اسباب اور محرکات سے آگاہ کیا گیا تھا۔ اور لوگوں کے ذہنوں کو اس سوچ کی جانب مائل کیا گیا تھا کہ آخر اتنا بڑا سانحہ کیوں کر رونما ہوا تھا؟ بیگم آمنہ نازلی لکھتی ہیں کہ سوال یہ پیدا ہوتا ہے کہ اگر ۱۵ ستمبر کی رات تک جنرل نیازی ہتھیار ڈالنے پر آمادہ نہیں تھے۔ اور بھارت کو دندان شکن جواب دے رہے تھے۔ حتیٰ کہ بھارت کو جنگ بندی کے لیے ۱۸ ستمبر ۹ بجے کے بعد بھی چھ گھنٹے کا اضافی وقت بڑھانا پڑا۔ تو سوال یہ ہے کہ اس دوران ۱۵ ستمبر کو امریکی بیڑا کس طرح چاٹگام کی طرف روانہ ہو گیا؟ یہی وہ مقام ہے جہاں جنرل اردو کا ۲۴ نومبر کو دیا گیا انٹرویو خاصا معنی خیز ہے۔ اگر تکلی خان نے ۱۴ ستمبر کو جنرل نیازی کو جنگ بندی اور ہتھیار ڈالنے کا حکم دیا تھا۔ تو کیا بھارتی جنرل اور امریکی محکمہ دفاع کو پہلے سے علم تھا کہ یہ سب کچھ ہونے والا ہے؟ انہیں پہلے سے کیسے معلوم تھا کہ صدر سٹیجی ملکی روایات کے خلاف یہ فیصلہ کرنے والے ہیں؟ بھٹو صاحب سلامتی کونسل سے واک آؤٹ کر گئے۔ کہ وطن میں جا کر لڑوں گا مگر ابھی وہ وطن واپس پہنچنے بھی نہ پائے تھے کہ جنرل نیازی کو حکم دے دیا گیا کہ ۱۴ ستمبر کو ڈھاکہ میں جنگ بندی اور سمجھوتے پر دستخط کے بعد ہتھیار ڈال دو۔ اور یہ پہلی مرتبہ ہوا تھا کہ مسلمانوں کی تاریخ میں پہلی بار اسی ہزار پاکستانی فوجوں کو ہتھیار ڈالنے کی شرمناک ذلت آمیز شکست سے دوچار ہونا پڑا۔ ۱۲۷۔

مشرقی پاکستان کے الگ ہونے کے بعد جب امرتسر میں نیا ٹیلی وژن سٹیشن کھولا گیا تو اس کی بھرپور مخالفت میں مضامین لکھے گئے۔ یہ مضامین اس لحاظ سے بہت معلومات افزا تھے کہ ان کی بدولت معاشرے کو ثقافتی یلغار سے بچانے کی ہر ممکن کوشش کی جا رہی تھی۔ رخشندہ ناہید کہتی ہیں کہ یہ ہماری قومی بے غیرتی ہے۔ کہ ہم دھڑا دھڑا ٹیلی وژن خرید رہے ہیں اور ہندوؤں کی بنائی ہوئی فلموں کے منتظر ہیں۔ مشرقی پاکستان کو ہم سے الگ کرنے کے بعد ہندو ایک مرتبہ پھر اپنے مقصد میں

کامیاب ہو گئے ہیں۔ وہ اب ہمیں بھی مشرقی پاکستان کے لوگوں کی طرح گمراہ کرنا چاہتے ہیں اور اس مقصد کے لیے وہ ٹی وی کا سہارا لے رہے ہیں۔ ۱۲۸

جبکہ محمودہ حق لکھتی ہیں کہ چار اکتوبر کی رات کو امرتسر سے ٹی وی پر فلم دکھائی جانے والی تھی۔ جس کا نام ”پاکیزہ“ تھا۔ لاہور کے شہری گزشتہ کئی دنوں سے یہ فلم دیکھنے کی تیاریاں کر رہے تھے۔ سینکڑوں کے حساب سے لوگوں نے نئے ٹی وی اور نئے اینٹینا خرید لیے۔ سترہ سو روپے والا ٹیلی وژن ۳۳ سو روپے میں خریدا گیا۔ اور وہ اینٹینا جو عام حالات میں پچیس روپے میں بکتا تھا نوے اور سو روپے میں بیچا گیا۔ اور افسوس کی بات یہ ہے کہ لوگوں نے ان ہی قیمتوں میں نہ صرف ان کو خریدا بلکہ پہلے جو لوگ کھانے پینے کی اشیاء کی مہنگائی کا رونا روتے تھے۔ انہوں نے اُن تک نہ کی۔ ۱۲۹

ماہنامہ ”عصمت“ میں کچھ مضامین ایسے بھی شائع ہوئے جن میں مختلف مذہبی اور قومی رہنماؤں کی شخصیت کے نمایاں پہلوؤں کے متعلق معلومات فراہم کی گئیں۔ کہیں رابعہ بصری جیسی عظیم دینی شخصیت پر مضمون لکھے گئے تو کہیں شاہ ہمدان جیسے اعلیٰ پائے کے بزرگ پر مضامین لکھے گئے۔ بدر النساء رحمن لکھتی ہیں کہ شاہ ہمدان ایک بہت بڑے اعلیٰ مرتبہ صوفی بزرگ تھے۔ آپ نے تصوف کے موضوع پر بے شمار کتب بھی لکھیں۔ آپ نے بے شمار فارسی اور عربی کی اعلیٰ کتب تصانیف کی ہیں۔ اس کے علاوہ چند اعلیٰ پایہ کے رسالے بھی لکھے ہیں۔ ان میں ”رسالہ نوریہ“، ”رسالہ مکتوب“، ”علم القیافہ“، ”رسالہ الاصلاحات“، ”فضائل امیر المومنین حضرت علی“ بے حد قابل قدر ہیں۔ ۱۳۰

لیاقت علی خان کے متعلق خورشید آراء بیگم لکھتی ہیں کہ لیاقت علی خان بچپن سے ہی نہایت متین اور سنجیدہ، خوش فکر اور خوش اخلاق تھے۔ متانت میں ڈوبی ظرافت کی وجہ سے ہر کوئی آپ کو پسند کرتا تھا۔ آپ بہت انصاف اور عدل پسند تھے۔ بڑوں کا ادب چھوٹوں کا لحاظ کرتے تھے۔ اور بہت نرم دل اور ہمدرد انسان تھے۔ ۱۳۱

عالم اسلام جن مسائل سے دوچار رہا ہے ان میں ایک بہت بڑا مسئلہ فلسطین کا ہے۔ جہاں اسرائیل نے غاصبانہ قبضہ کر رکھا ہے۔ حسن جاوید اس مسئلے کے متعلق تفصیلی معلومات دیتے ہوئے لکھتے ہیں کہ مشرق وسطیٰ میں دو بڑی طاقتوں نے خود کو مستحکم کرنے کے بعد اپنا مفاد دیکھا ہے۔ اگر ایک طرف مصر اور اسرائیل کے اتحاد کی صورت میں امریکہ کو فائدہ پہنچا ہے تو دوسری جانب روس بھی علاقے میں خود اعتمادی سے مسائل حل کرنے کی کوششوں کا مخالف نظر آ رہا ہے۔ اور اگر اردن کی جانب نظر دوڑائی جائے تو وہ پہلے ہی امریکی حلقے میں نظر آتا ہے۔ اور اس کے تلخ نتائج بھی سامنے نظر آ رہے ہیں کہ امریکہ سے دوستی رکھنے کے باوجود اردن دریائے اردن کی پٹی کے علاقوں اور بیت المقدس تک سے محروم ہو چکا ہے۔ ۱۳۲

عالم اسلام کے ان ہی مسائل میں سے ایک اہم مسئلہ کشمیر کا ہے۔ جہاں بھارتی جبری تسلط قائم ہے۔ اور اس تسلط کو توڑنے کے لیے تحریک آزادی کشمیر تحریک پاکستان ہی کا حصہ ہے۔ اور جب تک یہ تحریک کامیاب نہیں ہوتی۔ تحریک پاکستان کا عمل جاری رہے گا۔ اور پورے برصغیر کے مسلمانوں کا کسی نہ کسی حوالے سے اس میں کردار ادا کرنا ایک فطری عمل ہے۔ اور اس لیے پاکستان اور دنیا بھر کے مسلمان کشمیریوں کی حمایت کرنا اپنا اخلاقی اور مذہبی فریضہ سمجھ کر ادا کرتے ہیں۔ ۱۳۳

ماہنامہ ”عصمت“ میں دی جانے والی ان معلومات کا تعلق صرف قوموں ملکوں کی تاریخ سے نہیں تھا۔ بلکہ وہ قوموں کی ذاتی زندگی کو بھی بیان کر رہا تھا۔ بدر النساء رحمن اہل یونان کے متعلق لکھتی ہیں کہ اہل یونان کو انے اعلیٰ نسب، خاندانی روایات اپنی ذہانت و فطانت، جسمانی طاقت اور توانائی پر بے حد غرور تھا۔ ہم سب سے اعلیٰ و برتر ہیں یہ ان کا تکیہ کلام تھا۔ یونانی قوم اس بات میں اپنی بے عزتی اور ذلت سمجھتی ہے کہ دنیا کی کوئی دوسری قوم ان کے ہم پلہ اور برابر ہو۔ رومی اور یونانی دونوں ایسے ملک تھے۔ جو اپنے کمزور ہمسایہ ممالک پر قبضہ کرنے کی مسلسل کوشش میں لگے رہتے تھے۔ اس کام کے لیے وہ اپنے ہمسایہ ممالک کی انتظامی کمزوریوں، سیاسی اور سماجی بدعنوانیوں کی مسلسل ٹوہ لگاتے رہتے تھے۔ بلکہ اپنے کارندوں اور زر خرید خدایوں کے ذریعے ان ممالک میں افراتفری اور فساد پھیلا کر ان کو اپنے قبضے میں کرنے کے منصوبوں پر عمل کرتے نظر آئے تھے۔ سی وجہ سے ان کے ہمسایہ ممالک مستقل خوف اور خطرے اور احساس محرومی میں پائے جاتے تھے۔ چنانچہ جنگ اور فتح کے منصوبے پر عمل درآمد ہی طاقتور آزاد رومی سلطنتوں میں بد قسمت شرفاء، علماء، اور شکست کھائے ہوئے حکمرانوں کو غلام بنا کر خرید اور بیچا جاتا۔ فوجی اور بہادر مردوں کو قتل کرنا عام بات تھی۔ اور جو لوگ ان میں سے بچ جاتے ان علماء، فقہاء، نو جوان مرد، عورتوں اور معصوم بچوں کو قید کر دیا جاتا، اور پھر ان سب کو بلا تخصیص غلامی میں لے لیا جاتا تھا۔ اور پھر جب یہ قومیں اپنی فتح کا جشن مناتی تھیں۔ تو پھر ان غلاموں کو فاتح آقا اور اس کے ہم نشینوں کے سامنے ایک ایک کر کے لایا جاتا۔ اور جسم کا کوئی حصہ، ماتھا، بازو، سینہ اور ٹانگیں وغیرہ گرم لوہے سے داغدار کی جاتیں۔ ان لوگوں کے گلوں میں مضبوط لوہے یا تانبے کی ہنسی یا نکلس نما دوپٹہ غلامی کی نشانی کی صورت ان کے گلے میں ڈالا جاتا۔ یہ ایسا طوق تھا کہ مرنے کے بعد بھی نہیں اتارا جاسکتا تھا۔ البتہ نو عمر بچوں کا طوق عمر بڑھنے کے ساتھ ساتھ تبدیل ہو سکتا تھا۔ اور غلام مردوں اور عورتوں کی بے آبروئی و بے حرمتی اور تضحیک کرنا بالکل معمولی بات سمجھی جاتی تھی۔ ۱۳۵

سانپوں کے متعلق معلومات دیتے ہوئے ایم وصی الحسن لکھتے ہیں کہ سانپ کے جسم میں پچاس فیصد چربی پائی جاتی ہے۔ ہندوستان کے اکثر حصوں میں اس کی چربی سے گھی تیار کیا جاتا ہے۔ اژدھے کے جسم سے تو کئی ہنڈر ڈویٹ تک گھی نکلتا ہے۔ جنوبی ہندوستان کے کچھ علاقوں میں سانپوں کے چمڑے پکانے کے لئے کارخانے بنے ہوئے ہیں۔ ان چمڑوں سے قیمتی پوشاکیں اور زیورات وغیرہ تیار کرنے میں مدد ملتی ہے۔ کچھ اطباء دواؤں میں شامل کرنے کے لیے اس کا زہر بھی خریدتے ہیں۔ بعض قدیم قومیں اس کا سر بھی کھاتی ہیں۔ ۱۳۶ اس طرح بہت سے مضامین لکھ کر فکر و آگاہی کے نئے گوشے وا کیے گئے۔

۲۰۵۔ علامہ راشد الخیری پر مضامین:

علامہ راشد الخیری ”محسن نسواں“ بانی ”عصمت“ تھے۔ ماہنامہ ”عصمت“ میں بہت سے مضامین علامہ راشد الخیری کے حوالے سے لکھے گئے۔ جولائی، اگست ۱۹۶۴ء میں ”عصمت“ ساگرہ نمبر کے تحت ایک ضخیم ماہنامہ ”سوانح عمری علامہ راشد الخیری“ کے نام سے نکالا گیا۔ جس میں علامہ راشد الخیری کے خاندان، حالات زندگی اور ماہنامہ ”عصمت“ کے متعلق

تفصیلات شامل ہیں۔ ان سب کے علاوہ بھی ماہنامہ ”عصمت“ میں وقتاً فوقتاً بھی علامہ راشد الخیری پر مضامین لکھے گئے۔ محمد احمد سبزواری لکھتے ہیں کہ علامہ راشد الخیری کی زندگی کا ایک خاص مقصد تھا۔ اس مقصد کو ایک پیغام کی صورت میں انہوں نے رسالوں، کتابوں، ناولوں اور افسانوں سے پورا کرنے میں زندگی گزار دی۔ اسی مقصد کے لیے انہوں نے مدرسے اور مکتب قائم کیے۔ وہ ہر عورت کو ایک اچھی بیٹی، بہترین بیوی، اور عمدہ ماں دیکھنا چاہتے تھے۔ اور جن جن چیزوں کو وہ اپنے راستے کی رکاوٹ سمجھتے تھے ان سب کے خلاف انہوں نے جہاد شروع کر دیا۔ ۱۳۷

جیلہ بیگم لکھتی ہیں کہ مولانا مرحوم نے عورتوں کو مذہب کی تعلیم حاصل کرنے کی ہر ناول اور ہر افسانے میں نصیحت فرمائی ہے۔ جتنی کتابیں انہوں نے معاشرتی اور تعلیمی اصلاح کے لیے لکھے ہیں۔ اگر لڑکیوں کو پڑھا دیا جائے۔ تو وہ بے پردہ رہ کر بھی اپنے مذہبی فرائض سے غافل نہیں رہیں گی۔ ۱۳۸

بیگم برلاس علامہ راشد الخیری کے اسی وصف کو یوں قلم بند کرتی ہیں کہ یہ علامہ راشد الخیری کا ہی کارنامہ تھا کہ انہوں نے اپنے قلم کی طاقت سے عورت کے کردار کو بلند سے بلند کر کے دکھایا۔ حتیٰ کہ ہندوستان کا دقینوسی ذہن رکھنے والا مرد بلبلا اٹھا۔ اور اس کے پاس اس کے سوا کوئی چارہ نہ رہا کہ وہ خواتین کی تعلیم اور آزادی کا بھی حامی بن جائے۔ علامہ راشد الخیری نے اپنی تحریروں کے ذریعے تعلیم یافتہ عورت کے اوصاف حمیدہ، بحیثیت بہو، بہن، بیٹی کے بیان کئے۔ اور ان کے صاف ستھرے نقشے کھینچ کر مرد کو ہدایت دی کہ وہ عورتوں کی خانگی زندگی کو خوشگوار بنانے کی ہر ممکن کوشش کریں۔ اور عورتوں کو بھی اپنی ذمہ داریوں کا احساس دلایا تاکہ وہ معاشرے میں کامیاب آزاد فرد کی حیثیت سے اپنی زندگی گزار سکیں۔ ۱۳۹

سیمار حُسن لکھتی ہیں کہ ہندوستان میں خلع کے حوالے سے سب سے پہلے علامہ راشد الخیری نے ہی عورت کو آگاہی دی۔ اور اپنی تحریروں کے ذریعے یہاں کی عورتوں کو آزادی دلا کر ہی دم لیا۔ ۱۴۰

ڈاکٹر مرزا حامد بیگ علامہ راشد الخیری کی افسانہ نگاری کے حوالے سے لکھتے ہیں کہ علامہ راشد الخیری کو افسانہ طرازی کا فن اپنے پھوپھا ڈپٹی نذیر احمد سے ورثے میں ملا۔ علامہ راشد الخیری کا اسلوب ڈپٹی نذیر احمد سے قدرے مختلف ہے۔ لیکن ان کے ہاں تمثیلی رنگ، زبان کا دہلوی انداز ڈپٹی نذیر احمد جیسا ہی ہے۔ ۱۴۱

حمیرا ثاقب لکھتی ہیں کہ مولانا راشد الخیری کے ناول عصری ادب کی بہترین مثال ہیں۔ اگر کسی تاریخ دان نے غدر کے بعد کی تاریخ لکھنی ہے۔ تو وہ علامہ راشد الخیری کے ناولوں کو نظر انداز نہیں کر سکتا۔ اُردو میں بیشتر ناول نگار اپنے عہد، زمانے اور معاشرے و ماحول کی تصویر تو پیش کرتے ہیں مگر ان کی تصویر میں وہی رنگ پائے جاتے ہیں۔ جو ہر زمانے کے لئے مشترک ہوتے ہیں۔ یعنی وہ اپنے زمانے کی ان ہی خصوصیات کو پیش کرتے ہیں۔ جو کم و بیش ہر زمانے اور ہر عہد میں پائی جاتی ہیں۔ اس لئے کچھ عرصے کے بعد ان کے ناولوں سے ان کے عہد کا پتہ نہیں لگایا جاسکتا۔ لیکن علامہ راشد الخیری کے ناولوں سے ان کے عہد کی ایک باقاعدہ تاریخ مرتب کی جاسکتی ہے۔ ۱۴۲ اس طرح علامہ راشد الخیری کی شخصیت اور فن پر بے شمار مضامین لکھے گئے۔

۲۶۔ طبی مضامین:

ماہنامہ ”عصمت“ میں متنوع موضوعات پر مضامین لکھے گئے۔ ان میں سے کچھ مضامین کا تعلق نفسیات، نفسیاتی بیماریوں، میڈیکل اور طبی دنیا سے بھی تھا۔ ان مضامین میں مختلف بیماریوں کی وجوہات اور اس کے علاج بتانے کے ساتھ ساتھ کچھ حکمت کے حوالے سے بھی مضامین شامل تھے۔ اور ان سب مضامین کے لکھاری حضرات مرد ڈاکٹر تھے۔ ڈاکٹر آل مرتضیٰ بلگرامی لکھتے ہیں کہ دل گوشت کی موٹی تہہ سے بنتا ہے۔ اس کے اندر چار خانے ہوتے ہیں۔ دو خانے اوپر ہوتے ہیں۔ اور دو خانے نیچے ہوتے ہیں۔ اوپر نیچے خانوں کے درمیان گول سوراخ ہوتے ہیں۔ جن سے گزرتا ہوا خون اوپر کے خانے سے نیچے خانے میں آتا ہے۔ ان گول سوراخوں پر دو تین بریکٹ بنے ہوئے ہوتے ہیں۔ جو پیچھے سے آئے ہوئے خون کو روکنے کا کام کرتے ہیں۔ اور خون کے بہاؤ کو کنٹرول کرتے ہیں۔ ان راستوں کے لئے کچھ اعصابی تار بھی بنے ہوئے ہیں۔ ۱۳۳ یوں ڈاکٹر صاحب نے اپنے تمام مضمون میں دل کی حرکت اور ساخت کے بارے میں جزئیات کے ساتھ تفصیل فراہم کی ہیں۔

ماہنامہ ”عصمت“ میں ”سنگھار و آرائش“ کے حوالے سے بہت مضامین لکھے گئے۔ یہ ایک سلسلہ تھا جس کے تحت عورتوں کو متنوع موضوعات پر معلومات فراہم کی جاتی تھیں۔ جن میں مختلف کریموں کے استعمال، میک اپ، چہرے کو صاف کرنے کے طریقے، مساج کے طریقے، بالوں سے متعلق مفید مشورے شامل تھے۔ اسی سلسلے کی ایک کڑی بیماریاں اور ان سے متعلق معلومات شامل تھیں۔ گردے، دانتوں، آنکھوں، مہاسوں، چہرے، جوڑوں کا درد اور بہت سی مختلف بیماریوں پر بہت کچھ لکھا گیا۔ سید رضا احمد جعفری، جمبل کی بیماری کے بارے میں لکھتے ہوئے کہتے ہیں کہ جمبل ایک سوزشی مرض ہے۔ اس بیماری میں جلد کی سطح پر گلابی رنگ کے داغ نمایاں ہوتے ہیں۔ ان داغوں پر خشک اور سفید چھلکے تہہ در تہہ سفید پھنسیوں اور پیپ کی وجہ سے پیدا ہو جاتے ہیں۔ جمبل جس جگہ پر ہو وہاں سے جلد پھٹ جاتی ہے۔ یہ مرض خاص کر عورتوں اور لڑکیوں پر بار بار جارحانہ کرتا ہے۔ مگر عام طور پر اس مرض کی طرف خاص توجہ نہیں دی جاتی ہے۔ اور یوں یہ مرض بڑھتا چلا جاتا ہے۔ اس کے علاج کی جانب خصوصی توجہ دینی انتہائی ضروری ہے۔ ۱۳۴

نصرت اکرام ریکٹس کی بیماری کے متعلق معلومات فراہم کرتے ہوئے کہتی ہیں کہ ریکٹس کی بیماری بچوں میں وٹامن اے اور ڈی کی کمی کی وجہ سے ہوتی ہے اور یہ دونوں وٹامن دھوپ میں موجود ہوتے ہیں۔ سورج کی روشنی اور دھوپ کی ہمارے ملک میں سارا سال کمی نہیں ہوتی۔ بچوں کو جہاں تک ہو سکے دھوپ اور کھلی ہوا میں خوب کھیلنے کا موقع دینا چاہیے۔ اور خوراک میں دودھ کو لازمی عنصر کے طور پر شامل رکھنا چاہیے۔ ۱۳۵

حمیدہ نگہت گردے کی بیماری کے متعلق بتاتی ہیں کہ پھیپھڑے اور گردے کی بیماریوں میں انگور کارس اب عام طور پر استعمال کیا جاتا ہے۔ اس کو نتیجہ ہمیشہ اچھا نکلا ہے۔ انگور کارس پھیپھڑے اور گردے کو تقویت پہنچاتا ہے۔ اور پیشاب اور بلغم کو خارج کرتا ہے۔ خون کی کمی اور یرقان میں بھی انگور کارس کا استعمال بہت مفید ہے اور اس کو کھانے کے مضر اثرات بھی نہیں ہیں۔ ۱۳۶

ڈاکٹر امانت اے محسن نفسیاتی امراض کی تشخیص کے سلسلے میں لکھتے ہیں کہ نفسیاتی امراض میں نیند کی کمی سب سے اہم ہے۔ اکثر نفسیاتی مریضوں کو نیند ہی نہیں آتی ہے۔ یہ مریض بستر پر کروٹیں بدلتے رہتے ہیں۔ تب جا کر رات تین چار کے قریب ان کی آنکھ لگتی ہے۔ کچھ مریض جلدی بھی سو جاتے ہیں۔ مگر ان کی آدھی رات کو ہی آنکھ کھل جاتی ہے۔ اور پھر باقی تمام رات بیزاری میں گزر جاتی ہے۔ کچھ مریض ان کے برعکس بھی ہوتے ہیں۔ ان مریضوں پر نیند کا اتنا غلبہ ہوتا ہے کہ دن رات سوتے ہی رہتے ہیں۔ اچھے خاصے کھاتے پیتے ہنسی خوشی رہنے والے لوگوں کو جب نفسیاتی بیماری لگی ہے۔ ان کی بھوک اڑ جاتی ہے۔ یا پھر بھوک لگتی ہی نہیں۔ یہ لوگ فضول باتیں سوچنے میں اتنا وقت لگا دیتے ہیں کہ اپنی خوراک کی طرف صحیح توجہ ہی نہیں دے پاتے۔ اور کچھ نفسیاتی بیماریوں کو تو یہ خطرہ لاحق ہو جاتا ہے کہ ان کے کھانے میں زہر ملا ہوا ہے۔ اور اس شک کی بناء پر کھانا ترک کر دیتے ہیں۔ ۱۴۷

انسانی صحت میں سب سے زیادہ کمال ایک صحت مند خوراک کا ہوتا ہے۔ ایسی خوراک جو جسمانی ضروریات کو پورا کرنے کے ساتھ ساتھ انسان کو صحت مند کی جانب بھی لے جائے۔ ایسی خوراک از حد ضروری ہوتی ہے۔ ڈاکٹر آل مرتضیٰ بلگرامی لکھتے ہیں کہ انسان کو معتدل خوراک کا انتخاب کرنا چاہیے۔ کھانے میں مرچوں اور ترش اشیاء کا استعمال کم سے کم ہونا چاہیے۔ اور کھانے کے دوران بار بار پانی پینا بھی از حد نقصان دہ ہے۔ کھانا کھا کر آدھے گھنٹے کے بعد پانی پینا چاہیے۔ بار بار پانی پینے سے ہاضمہ کے رس پانی میں مل کر اپنی طاقت کھو دیتے ہیں۔ بعض لوگوں کے سینے پر کھانے کے بعد جلن محسوس ہوتی ہے۔ خصوصاً شام میں یہ تکلیف زیادہ ہوتی ہے۔ اکثر میٹھی چیز کھانے کے بعد بھی یہ تکلیف ہوتی ہے۔ ایسی صورت میں بار بار پانی پینے کی ضرورت پڑتی ہے۔ اگر اس قسم کی تکلیف سے انسان کو دو چار ہونا پڑ جائے تو اس صورت میں ایک چٹکی سوڈا ابائی کارب ایک گھونٹ پانی کھول کر پی لیں۔ غذا بغیر مسالے اور ترش اشیاء کا استعمال ختم کر دیں۔ اور ہر تین گھنٹے بعد ٹھنڈا دودھ پیئیں۔ اس سے کافی افاقہ ہوگا۔ ۱۴۸

اسی نوع کے اور بہت سے مضامین کے ذریعے عورتوں کی بیداری کا کام لینے کے ساتھ ساتھ چھوٹے چھوٹے گھریلو ٹونکوں سے انہیں بتایا گیا کہ وہ خود بھی چھوٹی موٹی بیماری کا گھر بیٹھے علاج کر سکتی ہیں۔ اس کے لیے ماہنامہ ”عصمت“ نے بہت سے مضامین شائع کیے تھے۔

۲۷۔ متفرق مضامین:

ماہنامہ ”عصمت“ نے ہر شعبہ زندگی سے متعلق متنوع موضوعات پر مضامین شائع کیے۔ ان مضامین کا مقصد شعور و آگاہی پھیلانا تھا۔ اور یہ مضامین مختلف شعبہ زندگی اور کائنات کے اسرار و رموز اور مختلف نکتہ ہائے نظر کو بیان کرتے تھے۔ ب۔ن۔ آنسہ فرائیڈ کا نفسیاتی تجزیہ تحلیل کے بارے میں اپنے مضمون میں لکھتی ہیں کہ انسانی نفسیات کا مطالعہ بہت دلچسپ حقیقت ہے۔ جو لوگ فطرت کا مشاہدہ کرتے ہیں ان کے لیے اس میں بہت سے اسرار و رموز پائے جاتے ہیں۔ فرائیڈ نے

بھی نفسیات کے ذریعے انسان کی شخصیت کو پرکھنے کا نظریہ پیش کیا۔ یہ نظریہ انسان کی شخصیت کے بہت سے دروا کرتا ہے۔ فرائیڈ کا کہنا ہے کہ انسان کے دل میں اچھی اور بری خواہشیں پیدا ہوتی رہتی ہیں۔ ان میں سے کچھ خواہشات نامناسب یا ناپسندیدہ ہوتی ہیں۔ یا یہ خواہشات ایسی ہوتی ہیں جنہیں پورا کرنا ہم مناسب نہیں سمجھتے۔ یا اپنی کسی مجبوری کی بناء پر اس خواہش کو چھوڑ دیتے ہیں۔ لیکن ان خواہشات کو ہم دماغ کے لاشعوری حصے میں محفوظ رکھتے ہیں۔ یعنی ان خواہشات کو ہم تکمیل کرنے سے بچا لیتے ہیں۔ پھر یہ خواہشات خواب کی صورت میں نمودار ہوتی ہیں۔ ۱۴۹

فرمان علی شاد نے ایک طنز و مزاح سے بھر پور مضمون ”کرسی“ کے عنوان سے لکھا۔ کرسی جو کہ اقتدار کی علامت ہے۔ اور جس کو ایک بار مل جائے وہ بار بار اس کی تمنا کرتا رہتا ہے۔ وہ آدمی جو کرسی پر بیٹھتا ہے۔ مغرور ہو جاتا ہے۔ احکامات جاری کرنے لگتا ہے۔ حکومت بنانے بیٹھ جاتا ہے۔ اور جن کے پاس کرسی نہیں ہوتی وہ اس کے احکامات برداشت کرنے لگتے ہیں۔ گویا یہ کرسی انسانوں کو دو طبقوں میں بانٹ دیتی ہے۔ ایک طبقہ حاکم اور دوسرا محکوم کہلاتا ہے۔ اور درمیان میں سے انسان بالکل غائب ہو جاتا ہے۔ اور آخر میں کرسی ہی باقی رہ جاتی ہے۔ ۱۵۰ یہ مضمون ہمارے ملک کی سیاست پر گہرا طنز ہے اور اقتدار میں بیٹھے لوگوں کی منافقت ظاہر کرتا ہے۔

اسی طرح سید ابوسیم نے ”میرے پڑوسی رنگ برنگے“ کے عنوان سے ایک مزاحیہ مضمون قلمبند کیا وہ لکھتے ہیں کہ میرے پڑوسی بڑے رنگ برنگے ہیں۔ سب ایسے نہیں ہیں۔ صرف ایک وکیل صاحب بہت رنگ برنگے ہیں۔ ان کا سر بالکل ایک سفید ہیٹ نما ٹوپی سے ڈھکا رہتا ہے۔ ان کو دیکھ کر یوں لگتا ہے۔ کہ جیسے مری کے پہاڑوں پر برف جمی ہو۔ اور اس ہیٹ کے نیچے ان کا سیاہ توڑے کی طرح چہرہ سورج گہن کی یاد دلا لیتا ہے۔ اور اس کے نیچے ایک سفید پٹی کالر کی سر اور گردن کی سیاہی کو نظروں میں کھبا کھبا دیتی ہے۔ کالر کے جنوب سے کوٹ کا سلسلہ شروع ہوتا ہے۔ جو خود بخود بیچ میں پہنچ کر ختم ہو جاتا ہے۔ اور وہاں سے ان کی سفید پتلون نمودار ہوتی ہے۔ جو پاؤں تک جاتی ہے۔ اور ایڑیاں رگڑتی ہوئی معلوم ہوتی ہیں۔ ۱۵۱

ماہنامہ ”عصمت“ میں ملک و ملت کے حوالے سے بہت سے مضامین لکھے گئے ان میں سے بہت سے مضامین کا تعلق تہذیب و ثقافت سے بھی تھا۔ کوثر پروین ثقافت کے متعلق لکھتی ہیں کہ ثقافت کو پھیلا نا ہمارا قومی فرض بنتا ہے۔ ثقافت کسی قوم کی پہچان ہے۔ ثقافت کسی قوم کے ماضی اور حال کو بیان کرتی ہے۔ یہ مستقبل کی راہ کا تعین کرتی ہے۔ ثقافت کسی قوم کے زندہ ہونے اور آگے بڑھنے کے عمل کا منہ بولتا ثبوت ہے۔ جس قوم کو اپنے گزرے ہوئے کل کی خبر نہ ہو۔ وہ قوم یقیناً اپنے آج سے بے خبر ہوتی ہے۔ اب سوچنے کی بات یہ ہے کہ وہ بچے جو اس نئے زمانے کی پیداوار ہیں وہ اپنے ماضی سے شناسائی کیسے حاصل کریں گے۔ تو اس مسئلے کا حل بھی قدیم میوزیم میں پوشیدہ ہے۔ جس کے ذریعے ثقافت کو نئی نسل تک منتقل کیا جاسکتا ہے۔ یہ فکر میوزیم کی اہمیت کو اجاگر کرتی ہے۔ اور ایک قوم کو اس بات پر آمادہ کرتی ہے کہ وہ ایسی جگہ یا ایسا ادارہ متعین کرے۔ جہاں سے ہمارے طلباء ماضی میں جھانک سکیں۔ حال پر غور و فکر کر سکیں۔ اور مستقبل کا تعین کریں ان تمام قائم کیے گئے میوزیم کو تعلیم کا حصہ بنانا چاہیے۔ تاکہ ثقافت کی اہمیت اجاگر کی جاسکے۔ ۱۵۲

دور حاضر میں معاشرہ اور بالخصوص پاکستانی معاشرہ جن مسائل سے دوچار ہوا۔ ان میں سے اہم ترین مسائل گھروں میں کیبل اور انٹرنیٹ کا استعمال عام ہونا ہے۔ حوالہ اقبال انٹرنیٹ کے فوائد اور نقصانات کے بارے میں لکھتی ہیں کہ آج کل کے دور میں جو دہشت گردی عام ہوتی جا رہی ہے۔ وہ بھی انٹرنیٹ کے ذریعے ہوتی ہے۔ اور اس کے نقصانات میں سے ایک نقصان یہ بھی ہے کہ نوجوان انٹرنیٹ کا غلط استعمال کرتے ہیں۔ یعنی وہ الٹی سیدھی ویب سائٹس کھول کر اپنا وقت برباد کرتے ہیں۔ اور ان سائٹس پر مخرب اخلاق تصویریں دیکھتے ہیں۔ چیٹنگ میں گھنٹوں وقت برباد کرتے ہیں۔ اور کمپیوٹر کے سامنے بیٹھ کر اپنی نظر کا ضیاع کرتے ہیں۔ ۱۵۳

شاملک کیبل کے نقصانات کے بارے میں لکھتی ہیں کہ نوجوانوں کی بے راہ روی کا سب سے بڑا سبب کیبل کے منفی اثرات ہیں۔ کیبل پر دکھائے جانے والے چینلز تیزی سے اپنا اثر دکھا رہے ہیں۔ اور ان اثرات کی لپیٹ میں سب سے زیادہ نوجوان نسل آرہی ہے۔ چونکہ ان چینلز پر دکھائے جانے والے ہر ڈرامے اور فلم کی بنیاد پیار، محبت اور عشق پر رکھی جاتی ہے۔ جو کہ صرف اور صرف عریانی اور فحاشی پر مبنی ہوتا ہے۔ ان تمام ڈراموں اور فلموں کا مقصد نوجوانوں کے ذہنوں میں ایک ہجانی کیفیت پیدا کرنا ہوتا ہے۔ کیبل پر چلائے جانے والے ڈراموں ایک مقصد اسلامی ثقافت کو ختم کر کے ہندوانہ معاشرے کو فروغ دینا ہے۔ جس کے سبب پاکستانی نوجوان ذہنی طور پر غیر مسلموں کے مقابلے میں احساس کمتری کا شکار ہوں۔ ۱۵۴

ماہنامہ ”عصمت“ کے ۲۰۰۰ء کے بعد کے شماروں پر طائرانہ نگاہ ڈالنے سے معلوم ہو جاتی ہے کہ ان میں زیادہ تر مضامین کا تعلق نوجوانوں کی اخلاقی حالت سے ہے۔ نوجوان ان مضامین کا موضوع ہیں۔ اور ان کے لیے مفید مشورے دیے جا رہے تھے۔ اور ان مضامین کے مطالعے سے یہ بھی ثابت ہوتا ہے کہ ماہنامہ ”عصمت“ معاشرے کی بدلتی ہوئی اقدار کا ساتھ نبھانے میں کامیاب رہا ہے۔

چاند کو تسخیر کرنا انسان کا بہت بڑا کارنامہ ہے۔ اس پر بھی ماہنامہ ”عصمت“ میں مضامین لکھے گئے ہیں۔ سید سبط نبی نقوی لکھتے ہیں کہ چاند پر پہنچنا اور اس کو تسخیر کرنا انسان کا بہت بڑا کارنامہ ہے۔ اس واقعہ کو انسانی تاریخ میں بہت اہمیت حاصل ہے۔ اور اس کو تاریخ میں سنہرے حروف سے لکھا جائے گا۔ آج انسان نے کرہ ہوائی کی قبا کو چاک کر ڈالا ہے۔ زمین کی کشش ثقل کے جال کو کاٹ کر فلکیاتی فضا میں داخل ہونے، ان میں چلنے، پھرنے اور راستے نکالنے کے طریقے معلوم کرتے ہیں۔ اجرام فلکی کی فضا میں داخل ہو کر اپنی سواری کو قابو میں رکھنے اور حسب مرضی خلاء میں اترنے اور اس کی سطح پر چلنے پھرنے کے قابل ہو گئے ہیں۔ آج ہمیں یہ بھی معلوم ہو گیا ہے کہ خلاء میں سفر کر کے کیسی زندگی بسر کی جاسکتی ہے؟ اور کس طرح انسان زمین پر واپس آسکتا ہے۔ ۱۵۵

مہنگائی کے اس دور میں انسان کے پاس وسائل کم اور مسائل زیادہ ہیں۔ محدود آمدنی میں گھر کو چلانا بہت مشکل ہو جاتا ہے۔ ماہنامہ ”عصمت“ میں اس حوالے سے بچت کے موضوع پر ام کا شان لکھتی ہیں کہ بچت آج کے دور کی اہم ضرورت ہے۔ بچت کی ضرورت اس وقت پیش آتی ہے۔ جب آمدنی کم ہو اور انسان کے اخراجات زیادہ ہوں۔ گھریلو اخراجات زیادہ

اور آمدنی کم ہو تو بجلی، پانی گیس یہاں تک کہ وقت میں بھی بچت کے لیے سنجیدگی سے غور و فکر کرنی پڑتی ہے۔ اس سلسلے میں چھوٹی چھوٹی باتیں غیر اہم سمجھ کر نظر انداز کر دی جاتی ہیں۔ اگر سنجیدگی سے ان باتوں پر غور کیا جائے تو انسان بہت کچھ بچت کر سکتا ہے۔ ۱۵۶

اس طرح بہت سے مضامین، پھلوں اور سبزیوں کی افادیت کے حوالے سے بھی تحریر کیے گئے۔ طاہرہ انعام ”چند مفید پھل“ کے عنوان سے عناب کی خاصیت تحریر کرتے ہوئے لکھتی ہیں کہ خشک خوبانی اور آلو بخارا کی طرح خشک عناب بھی خاصی اہمیت کا حامل ہے۔ اس سرخ رنگ کے بیر نما پھل کے اندر بے شمار فوائد موجود ہیں۔ عناب کی تاثیر ٹھنڈی ہوتی ہے۔ اس لئے وہ جگر کے لیے بہت فائدہ مند ہے۔ خون کی حدت کو کم کرتا ہے۔ سینے اور معدے کو گرم رکھتا ہے۔ خون کو صاف کرتا ہے۔ اس کے کھانے سے جگر اور گردوں کی صفائی ہوتی ہے۔ عناب صفرا کی بیماری کو بھی گھٹاتا ہے۔ ۱۵۷

ماہنامہ ”عصمت“ میں مختلف تہواروں کی مناسبت سے کھانے بنانے کے مضامین شائع ہوئے۔ جن میں مختلف کھانے بنانے کی تراکیب بھی شامل ہوتی تھیں۔ ثریا جبین بقر عید کے تہوار پر گوشت پکانے کے مختلف طریقوں میں سے ایک طریقہ درج ذیل طریقے سے پیش کرتی ہیں۔ بغیر لہسن پیاز کے قورمہ ایسا بن سکتا ہے۔ جیسے عام قورمہ بنتا ہے۔ اس قورمے کو بنانے کے لیے آدھ سیر عمدہ قسم کا گوشت، آدھی چھٹانک دھنیہ باریک پسا ہوا، نمک، سرخ مرچ باریک پسی ہوئی اپنے ذائقہ کے مطابق آدھ پاؤدہی، چار عدد چھوٹی الابچی، گھی میں سرخ کر لیں۔ گوشت دھو کر اس میں ڈال دیں۔ ساتھ ہی دھنیہ مرچ ڈال دیں۔ اور دہی ڈال کر بھون لیں۔ جب مصالحہ خشک ہو جائے۔ جتنے پانی میں گوشت گل جائے۔ اتنا پانی ڈال کر چار پانچ لوٹکیں اور دو ٹکڑے دار چینی کے ڈال دیں۔ اور ہلکی آنچ پر پکالیں۔ ۱۵۸۔ اس طرح اور بہت سے متنوع موضوعات پر مضامین لکھنے کا سلسلہ جاری ہے۔

۲۸۔ ادبی مضامین:

ماہنامہ ”عصمت“ نے ادب کے حوالے سے بہت سے مضامین شائع کیے۔ اور وقت کے ساتھ ساتھ ادب کی بدلتی صورتحال پر بہت سے مضامین لکھے گئے۔ قرۃ العین حیدر ماہنامہ ”عصمت“ کی اس ادبی روایت کے بارے میں لکھتی ہیں کہ ”عصمت“ نے کسی ایک طبقے کے بارے میں مضامین نہیں شائع کیے۔ بلکہ یہ ماہنامہ مسلمانوں کے سارے معاشرے کا نقاد اور ترجمان رہا ہے۔ اس رسالہ کو شائع ہوئے ۹۲ سال پورے ہو گئے ہیں۔ گوزمانہ بدل گیا ہے۔ اقدار، حالات، ماحول، ذہنی پس منظر، ہر چیز بدل کر رہ گئی ہے۔ مگر خوشی کی بات یہ ہے کہ ماہنامہ ”عصمت“ نے سماجی ارتقاء میں اپنا کردار ادا کیا ہے۔ اور یہ کیا کم خوشی ہے کہ آج جبکہ پرانے ادارے، پرانے تمدن کے مظاہر، پرانی تہذیب کی نشانیاں مٹی جا رہی ہیں یا ہماری نئی نسل ان کو ختم کر رہی ہے۔ یا انہیں غیر اہم سمجھ کر نظر انداز کر رہی ہے۔ اس فتنہ انگیز اور پر آشوب دور میں بھی ماہنامہ ”عصمت“ نے اپنی ادبی روایات قائم رکھی ہیں اور اس کا بہت بڑا کارنامہ ہے۔ ۱۵۹

ماہنامہ ”عصمت“ میں تنقیدی مضامین، اردو زبان پر مضامین، اقبالیات اور کچھ متفرق قسم کے ادبی مضامین بھی شامل کئے ہیں۔

۲.۸.۱۔ اردو زبان:

پاکستان بننے کے فوراً بعد یہاں کی ”قومی زبان کیا ہونی چاہیے“ کے مسئلے پر شد و مد سے بحثیں جاری رہیں۔ اور اردو کی حیثیت منوانے کے ہر ممکن کوشش کی گئیں۔ مولوی عبدالحق نے اردو کی ترقی کے لیے باقاعدہ تحریک چلائی مگر پھر بھی اردو کی قومی زبان کی حیثیت واضح ہو کر سامنے نہ آسکی۔ اور مقامی بولیوں کو ہی اہمیت ملتی رہی۔ بلیقیں عصمت شفیع نے ۱۹۴۸ء میں اپنے مضمون میں اردو سیکھنے اور بولنے پر زور دیتے ہوئے کہتی ہیں کہ اردو زبان صحیح بولنے کے لیے مطالعہ کی اشد ضرورت ہے۔ جس طرح انگریزی زبان سیکھنے کے لیے مطالعہ کی اشد ضرورت ہے۔ تاکہ تلفظ ٹھیک ہو جائے۔ اسی طرح اردو کا تلفظ ٹھیک کرنے کے لیے بھی ہمیں مطالعہ کی ضرورت کے ساتھ ساتھ ہمیں ایسے ادیبوں کی ضرورت ہے۔ جو زیادہ سے زیادہ لکھ سکیں۔ اس سلسلے میں اگر پڑھے لکھے، تعلیم یافتہ اور ادیب لوگ مدد کریں تو لوگوں کو پڑھنے کے لیے تحریروں کا بہت بڑا ذخیرہ مل جائے گا۔ دہلی، یو۔ پی۔ لکھنؤ سے آئے ہوئے وہ لوگ جن کی اردو کا لہجہ اور تلفظ ٹھیک ہے۔ انہیں بھی پاکستان کی مدد کرنی چاہیے۔ اگر وہ عام بول چال میں بھی ہم کو اردو سکھانے کی کوشش کریں۔ تو بہت جلد عوام کو اردو سکھائی جاسکتی ہے۔ کیونکہ اب یہ ہماری قومی زبان ہے۔ ۱۶۰

لیکن پھر بھی اردو کی حیثیت قومی زبان کے حوالے سے زیادہ ابھر نہ سکی۔ ۱۹۴۹ء میں مشتاق احمد زاہدی نے اپنے مضمون میں کہا تھا کہ اردو زبان دوسری مقامی زبانوں کے مقابلے میں اپنی حیثیت منوار ہی ہے۔ آج بھی دیکھا جائے تو وہ اردو اسی مقام پر کھڑی ہے۔ جہاں سے آج ۴۰ برس قبل موجود تھی۔ وہ لکھتے ہیں کہ اردو زبان میں بہت زیادہ ترقی کی گنجائش ہے۔ یہ مقامی زبانوں سے زیادہ وسیع زبان ہے۔ اگر اسکولوں میں صوبائی زبانوں کی تدریس نہ بھی ہو تو یہ زبانیں مٹی نہیں ہیں۔ کیونکہ گھروں میں تو صوبائی زبانوں کا ہی استعمال ہوتا ہے۔ لیکن اگر اردو کو مدارس کی تعلیمی زبان بنا دیا جائے تو آنے والی نسل اردو زبان کی آشنا ہوگی۔ بہر حال اس کے باوجود کہ صوبوں کی زبانیں زیادہ اہمیت رکھتی ہیں اردو کی ترقی یقینی ہے۔ اس کے لیے شرط یہ ہے کہ غیر ملکی زبان یعنی انگریزی کو قطعاً ترک کر دیا جائے۔ ورنہ اردو کی حیثیت انگریزی کے مقابلے میں برتر نہ ہو سکے گی۔ ۱۶۱۔ یہی وجہ ہے کہ آج بھی اردو انگریزی کے مقابلے کی ہمت نہیں کر سکی اور فر فر انگریزی بولنے والے کو ہر شعبہ زندگی میں ترجیح دی جاتی ہے۔

اردو زبان کا دامن بہت وسیع ہے۔ اس کے اندر دوسری زبانوں اور مقامی بولیوں کے الفاظ جذب کرنے کی بے پناہ صلاحیت موجود ہے۔ لیکن یہ اضافہ اتنا شدید نہیں ہونا چاہیے کہ اردو کی اصل شکل مسخ ہو کر رہ جائے۔ نفیس فاطمہ لکھتی ہیں کہ وہ زبان کے عالم اور ادیب اپنی زبان میں غیر زبانوں کے الفاظ اور ان کے اثرات کو نکالنے کی ہر ممکن کوشش میں لگے رہتے ہیں۔ ہر دور اپنے پچھلے دور کے برعکس کچھ نئی چیزیں ضرور اپناتا ہے۔ اور اگر اس دور کے ادباء اور انشاء پرداز ذوق سلیم سے آشنا ہوتے

ہیں۔ تو زبان ان نقائص سے پاک ہو جاتی ہے۔ اور دوسری زبانوں کے بے جا ممنونیت سے آزاد ہو جاتی ہے۔ جامعہ عثمانیہ حیدرآباد دکن نے مشکل سے مشکل الفاظ اور فنی اصطلاحوں کے لیے اردو اصطلاحیں وضع کی ہیں۔ مگر اردو زبان میں نئی ضرورتوں کی بناء پر اجنبی الفاظ بری طرح سے داخل ہو رہے ہیں۔ جس سے خدشہ ہے کہ اصلی اردو زبان مسخ ہو کر رہ جائے گی۔ اس لئے قابل اردو ادیبوں اور انشاء پردازشوں کا فرض ہے کہ وہ اردو زبان کو ان خرافات سے پاک کرنے کی ہر ممکن کوشش کریں۔ تاکہ اردو میں دوسری زبانوں کے الفاظ جگہ نہ پاسکیں۔ ۱۶۲

اور جب پاکستان کی قومی زبان کی مسئلہ بار بار اٹھایا گیا تو یہ کہہ کر سب کا منہ بند کر دیا گیا کہ پاکستان کی دو قومی زبانیں ہوں گی۔ ایک اردو اور دوسری بنگالی اور دس سال تک انگریزی بھی تیسری زبان کی حیثیت سے شامل رہے گی۔ تو پھر اردو میں دوسری زبانوں کے الفاظ کا شامل ہونا ناگزیر تھا۔ جب تین تین زبانیں بولی جائیں تو مسائل بڑھتے ہی چلے جاتے ہیں۔ بابائے اردو مولوی عبدالحق نے اردو کی ترویج و اشاعت کے لیے بہت کوششیں کیں۔ ان کوششوں کے بارے میں ڈاکٹر وفاراشدی لکھتے ہیں کہ بابائے اردو مولوی عبدالحق کی کوششوں سے آج بنگال کے بڑے بڑے شہروں میں انجمن ترقی اردو کی شاخیں قائم ہو چکی تھیں۔ کل تک جو لوگ اردو کے خلاف تھے۔ آج وہ اردو بولنا، لکھنا اور پڑھنا اپنے لیے باعث فخر تصور کرتے ہیں۔ یہاں تک کہ بنگال میں رہنے والے ہندو اور بنگالی بھی اردو بولنے اور پڑھنے میں بہت خوشی محسوس کرتے ہیں۔ ۱۶۳

یوں اردو زبان کی ترویج کے لیے بہت کوششیں کی گئیں۔ ماجد الباقری اردو املا کے بارے میں لکھتے ہیں کہ اردو میں بہت سے لفظ غلط املا کی صورت میں لکھے جا رہے ہیں۔ جیسے ادویات اردو میں غلط ہے۔ کیونکہ دوا کی جمع ادویہ ہے۔ اس کی مزید جمع درست نہیں ہے۔ اس طرح اژدھام یا اژدھام، اژدہام تینوں صورتیں غلط ہیں۔ یہ لفظ غلط لکھے ہیں ان کے معنی بھیڑ مراد لینا غلط ہے۔ اژدھام درست ہے۔ یہ عربی لفظ زحم سے مشتق ہے۔ بالمشافہ املا بھی غلط ہے۔ اس کا درست املا ”بالمشافہ“ ہے جو مفاعلہ کے وزن پر مصدر ہے۔ ۱۶۴

۲.۸.۲۔ تنقیدی مضامین:

ماہنامہ ”عصمت“ میں بہت سے ادبی مضامین ایسے بھی تھے جن میں شاعری، ناول، غزل، خواتین کی شعری اور شخصیات پر تنقیدی مضامین تھے۔ پروفیسر مظفر حسین اظہر عورتوں کی غزل کے بارے میں لکھتے ہیں کہ معاشرے میں اتنی بیداری آنے کے باوجود اس مضمون کو پڑھ کر لگتا ہے۔ کہ گویا اب بھی یہ معاشرہ عورتوں کی برتری برداشت نہیں کرنا چاہتا ہے۔ اور اس صنف میں عورتوں کا آگے آنا معیوب سمجھتا ہے۔ مضمون میں مصنف نے بار بار یہ اشارہ کیا کہ عورتوں کو غزل نہیں کہنی چاہیے۔ اس کے لئے وہ تمہید اس طرح بیان کرتے ہیں کہ لکھنؤ میں پہلی بار ۱۹۴۹ء میں زنانہ مشاعرہ قیصر باغ میں منعقد ہوا تھا۔ اس مشاعرے کو کنیر فاطمہ حیانے منعقد کروایا تھا۔ جو غزلیات اس معاشرے میں پڑھی گئیں ان کی اشاعت ریڈیو سے بھی کی گئی تھی انہیں دنوں اخبارات نے یہ راز ظاہر کیا تھا۔ کہ شاعرات غزلیات ٹھیک طور پر نہ پڑھ سکتی تھیں۔ اور تلفظ کی غلطیوں نے بھی ظاہر کیا کہ غزلیں ان کی خود کہی ہوئی ہیں۔ مصنف کے نزدیک غالب گمان تو یہ ہے کہ ان غزلوں کے افکار بھی دوسروں

سے اخذ زدہ تھے۔ اور مصنف عورتوں کی غزل گوئی کو بے ہودہ گوئی اور فضول قرار دیتے ہوئے کہتے ہیں کہ ان اشعار کو دیکھیے یہ عورتوں کی فحش گوئی کی عمدہ مثال ہیں۔

۱۔ حسن کار از عشق کیا جانے

سادگی نیاز کیا جانے

کوچہء عشق کی کٹھن را ہیں

خضر سا پاکباز کیا جانے

ناز کے دل پہ کیا گزرتی ہے۔

تجھ سا عالم یہ راز کیا جانے۔

۲۔ آپ کی نظروں کے پھرتے ہی یہ ساماں ہو گیا

منقلب دنیا ہوئی عالم پریشان ہو گیا۔

مصنف کہتے ہیں کہ کیا یہ ایسی غزلیں اور اشعار ہیں کہ یہ عزت مآب بہو، بیٹیوں کے دلوں میں جگہ پائیں۔ یا کم از کم یہ چیز ان کے منہ میں ڈال کر اس سے زبان ناپاک کی جائے۔ شرافت اور معقولیت یہ گوارا نہیں کرتی کہ ایسی بے ہودہ گوئی کو معاشرے میں عام کیا جائے۔ مصنف کے نزدیک یہ مخلصانہ اور خیر اندیشانہ مشورہ ہے کہ اس سے اجتناب کیا جائے۔ ارسطو نے شاید اسی لیے شاعری کو سوسائٹی سے خارج کیا تھا۔ قرآن حکیم نے بھی شعراء کو یونہی ملامت نہیں کیا تھا۔ بلکہ اس کی ممانعت میں بہت بڑی حکمت پوشیدہ ہے۔ مصنف نے عورتوں کی غزل گوئی کی شدید مخالفت کی ہے۔ ۱۶۵

قرآۃ العین حیدر خواتین اور ادب کے عنوان سے لکھتی ہیں کہ حضرت عیسیٰ کے آنے سے پندرہ سو سال پہلے چین میں خواتین نرم و نازک اشعار لکھ رہی تھیں۔ رگ وید کی کتابیں آج سے تقریباً ساڑھے تین ہزار سال ادھر شمالی ہند میں تصنیف کی گئی تھیں۔ رگ وید میں حمدیں خواتین کہی ہوئی ہیں۔ گوتم بدھ کی راہبات خواتین نے حضرت عیسیٰ کی پیدائش سے چار سو سال قبل مگدھ اور اتر پردیش خانقاہوں اور جنگلوں میں بہت سے لافانی نغمے تصنیف کئے تھے۔ ان شاعرات کے نام آج تک خواتین شاعرات کے نام سے تاریخ میں محفوظ ہیں۔ ۱۶۶

اس طرح نثر نگار خواتین پر مضامین لکھے گئے۔ ام سلمیٰ فیاض کے نزدیک خواتین نے جب نثر نگاری میں قدم رکھا۔ تو ان سے یہ توقع کی جا رہی تھی کہ وہ ادب میں پاکیزگی، خلوص، سادگی، حسن اور نزاکت کے عناصر کو سمیٹ لیں گی۔ تو اپنی ہر تحریر میں شرم و حیا کو ملحوظ خاطر رکھیں گی۔ جو عورت کا زیور ہے۔ لیکن عورتوں نے غیروں کی روش اپنا کر ان جیسا ادب تخلیق کرنے کی ہر ممکن کوشش کی ہے۔ عورتوں نے اپنی چال ڈھال، عادات و خصائل، بلکہ ذہن و خیال کو بھی غیر کا محکوم بنا لیا۔ ان کا تخلیق کردہ ادب پڑھنے کے قابل نہیں ہے۔ ۱۶۷

اقبال اے قاضی عورت کو جدید شعراء کی نظر سے بتاتے ہوئے کہتے ہیں کہ جیسے جیسے سیاسی شعور بیدار ہوا۔ معاشرے میں انقلاب کے آثار واضح ہو گئے۔ وقت کی تبدیلی کے ساتھ ساتھ دور حاضر میں جب شعراء نے ڈگر بدلی۔ اور حقیقت نگاری

کو مکمل طور پر اپنا لیا تو جدید شعراء جیسے جوش، ساغر، ماہر القادری وغیرہ نے عورت کے متعلق خوب اشعار لکھے لیکن عورت کو زمین پر رہنے والی ایک مخلوق بتایا ہے۔ اس کو آسمانی حور نہیں کر کے بتایا۔ اور عورت کو عورت کر کے ہی مخاطب کیا ہے۔ ۱۶۸۔

امام اکبر آبادی شاعری کے حوالے سے لکھتے ہیں کہ اصل شاعر وہی ہوتا ہے۔ جو ماحول سے متاثر نہیں ہوتا۔ بلکہ وہ ماحول پر خود چھا جاتا ہے۔ لیکن اس کے لئے شاعر کے پاس غیر معمولی ذہن اور دماغ ہونا ضروری ہوتا ہے۔ شاعر جب یہ محسوس کرتا ہے کہ دنیا کے راستے میری مرضی کے مطابق نہیں۔ تو وہ اپنے کلام میں اس دنیا کو تباہ و برباد کرنے کی ہر ممکن کوشش کرتا ہے۔ پھر ادب کی یہ طاقت اسی وقت سامنے آتی ہے۔ جب اس کے روبرو تحقیر و تذلیل کی مشکلیں، درد و کرب کی اذیتیں ہوں۔ آلام و مصائب اور چیخ و پکار کی صدائیں بلند ہوں۔ یہ سارے حالات اچھی شاعری کو جنم دیتے ہیں۔ ان ہی حالات سے متاثر ہو کر شاعر وادیب بہترین شاعری کرتے ہیں۔ ۱۶۹۔

ماہنامہ ”عصمت“ میں بہت سے ادبی مضامین افسانوں ناولوں کے تجزیے کی صورت میں بھی شائع ہوئے۔ محمد شفیع عارف عرفان علی شاد کے افسانوی مجموعے ”نام کی زندگی“ پر تبصرہ کرتے ہوئے کہتے ہیں کہ عرفان علی شاد کے افسانوں میں گہرائی اور گیرائی بدرجہ اتم موجود ہے۔ اس نے اپنے مجموعے کے افسانوں میں زندگی کے ہر مرحلے اور معاشرے کے ہر پہلو پر ناقدانہ اور فلسفیانہ انداز میں بحث کی ہے۔ انسان کے ضمیر کو جھنجھوڑا ہے۔ ان کے افسانوں میں تمدنی اقدار کے ٹٹنے کا بھی غم ہے۔ اور ان غموں کی مرہم بھی ہے۔ جہاں اس نے زخموں پر مرہم رکھا ہے۔ وہاں نہایت پر تاثر اور نرم و نازک لہجہ اختیار کیا ہے۔ تاکہ قاری کو برانہ لگے اور وہ عبرت حاصل کر سکے۔ ۱۷۰۔

ڈاکٹر وقار احمد رضوی جگر کی شاعری پر تجزیہ کرتے ہوئے لکھتے ہیں کہ جگر کے نزدیک محبت ایک آدرش ہے۔ اور عشق زندگی ہے۔ ان کے نزدیک محبت شاخ گل بھی ہے۔ اور تلوار کی دھار بھی ہے۔ جو کاٹ کے رکھ دیتی ہے۔ محبت کانٹوں کی تیج بھی ہے۔ اور کانٹوں کا بستر بھی ہے۔ ان کے نزدیک عشق کرنا کھیل نہیں ہے۔ وہ کار شیشہ اور آہن ہے۔ عشق کی گلی میں سنبھل کر قدم رکھنے کی ضرورت ہے۔ اچھی شاعری کے لیے فکر اور جذبے کی ضرورت ہوتی ہے۔ جگر جذبے کے شاعر ہیں۔ ان کی غزلوں میں زندہ احساس اور نعمات موجود ہیں۔ جگر کی شاعری کا پیمانہ پرانا ہے۔ مگر اس میں شراب بالکل نئی ہے۔ اگرچہ ان کی غزلوں میں غالب اور اقبال کا فلسفہ نہیں ہے۔ تاہم ان کے شاعری میں فکر کا عنصر موجود ہے۔ ۱۷۱۔

اسی طرح عزیزہ ناز غالب کے فلسفیانہ افکار پر روشنی ڈالتے ہوئے کہتی ہیں کہ غالب نے اپنی ذہنی اور دلی کیفیتوں کو شاعری میں بیان کیا ہے۔ یہی وجہ ہے کہ ان کی شاعری میں فلسفیانہ خیالات بکثرت موجود ہیں۔ غالب کا مقصد کسی خاص فلسفہ کی ترجمانی نہ کرنا تھا۔ بلکہ غالب کے مزاج کے ساتھ ساتھ ان کے خیالات بھی تبدیل ہوتے رہتے ہیں۔ غالب کی شاعری میں رنج و غم، تسلیم و رضا، شوخی اور تفسن طبع سب کے نقش نظر آتے ہیں۔ جو ایک دوسرے سے مختلف ہیں۔ لیکن ان میں سے چند نقوش کو آپس میں ملا لیا جائے تو غالب کے فلسفیانہ افکار کا واضح تصور ابھر کر سامنے آتا ہے۔ ۱۷۲۔

ماہنامہ ”عصمت“ میں لکھنے والی شخصیات صرف غیر معروف و غیر ادبی نہیں ہیں۔ بلکہ بہت سی ادبی اور معروف

شخصیات نے بھی مضامین تحریر کیے ہیں۔ ان کی تحریروں میں ادبی چاشنی واضح نظر آتی ہے۔ ڈاکٹر سید وقار احمد رضوی فانی بدایونی کی غزلیہ شاعری کا تجزیہ کچھ یوں کرتے ہیں کہ فانی کا اپنا ایک نکتہ نظر ہے۔ وہ ہر چیز کو اپنے ذہنی تناظر میں دیکھتے ہیں۔ وہ بہار میں خزاں اور خزاں میں بہار اور خوشی کے پہلو تلاش کر لیتے ہیں۔ کیونکہ ان کے نزدیک خوشی عارضی اور ناپائیدار ہے۔ اور غم زندگی کی ٹھوس حقیقت ہیں۔ لیکن ان کی غزلوں میں صرف داستان غم ہی نہیں بلکہ ہر جائی غم بھی ہے۔ اور وہ صرف زندگی کے درد بھرے نغمے ہی نہیں سنائے۔ بلکہ غم حیات میں دوام کی جستجو بھی رکھتے ہیں۔ ۱۷۳

ڈاکٹر رشید موسوی طنز و مزاح نگار خواتین کے بارے میں لکھتے ہوئے کہتے ہیں حجاب امتیاز علی، ہاجرہ مسرور اور خدیجہ مستور کو بنیادی طور پر افسانہ نگار تسلیم کیا جاتا ہے۔ لیکن اس کے باوجود ان کے یہاں طنز و مزاح والی تحریروں کے نمونے بھی ملتے ہیں۔ حجاب امتیاز علی نے اپنی تحریروں میں جہاں مزاح پیدا کرنے کی کوشش کی ہے۔ وہ بالکل ہلکا پھلکا مزاح ہے اس کو شگفتگی کا نام دیا جاسکتا ہے۔ خدیجہ مستور اور ہاجرہ مسرور دونوں کی تحریروں کو دیکھا جائے تو ان کے افسانوں میں مزاح سے زیادہ طنز کا پہلو نظر آتا ہے۔ یہ دونوں واقعات اور کرداروں کے ذریعے مزاح پیدا کرتی ہیں۔ اور معاشرے کی برائیوں کو اجاگر کرنے کے لیے طنز کا پہلو اختیار کرتی ہیں۔ ۱۷۴

سید ضمیر جعفری کی ”ضمیر حاضر ضمیر غائب“ ماہنامہ ”عصمت“ میں تسلسل کے ساتھ شائع ہوئی۔ سید ضمیر جعفری مولانا حسرت موہانی کی دہلی آمد کا واقعہ یوں بیان کرتے ہیں۔ ایک مرتبہ دہلی میں ان کے آنے کی خبر ملی۔ مولوی محمد سعید (جو کہ روزنامہ پاکستان ٹائمز کے سابق ایڈیٹر تھے) کے ہمراہ کھدر کا لباس پہنتے اور مولوی ظفر علی خان کی طرح بولتے ہیں۔ مولانا کی خدمت میں گئے۔ مولانا حسرت موہانی سے ملنا کوئی مشکل بات نہیں تھی۔ ان کے ہاں دربان کے تکلف کی گنجائش نہ تھی۔ فقیر آدمی تھے مسجد میں قیام رکھتے تھے۔ آدمی نماز بھی پڑھ لے اور نیاز بھی حاصل کر لے۔ میری بد قسمتی یہ تھی کہ میں دہلی میں ان سے ملاقات نہ حاصل کر سکا۔ اور وہ یہاں سے چلے گئے۔ اور سفر میں اللہ کی مہربانی سے ہماری ملاقات ہو گئی۔ ۱۷۵

ماہنامہ ”عصمت“ میں کچھ ادبی مضامین ایسے تھے جن میں اصناف سخن کی ہیئت اور ان کے ارتقاء کے بارے میں مکمل بحث کی گئی تھی۔ احسن فاروقی ناول کی ہیئت کے بارے میں بحث کرتے ہوئے لکھتے ہیں اردو میں شاید ہی کوئی ایسا نقاد ہو جو ناول کی ہیئت اور تعمیر کا اندازہ لگا سکتا ہو۔ جیسے ایک شعر میں الفاظ کی ترتیب مناسبت سے ہوتی ہے۔ صنائع لفظی اور صنائع معنوی کا خیال رکھا جاتا ہے۔ اس طرح ناول میں مختلف واقعات اور اس سے وابستہ کردار بھی مناسبت ترتیب کی صنعتوں کی مناسبت سے ہوتے ہیں۔ ناول بھی کسی محل کی تعمیر کی طرح تعمیر اور آہنگ کافن بن گیا ہے۔ اور ارتقاء کرتے کرتے آج کی منزل تک پہنچ گئے ہیں۔ ۱۷۶

اردو ادب میں تحقیق کی ضرورت ہر دور میں رہی ہے۔ اور اس میں پیش رفت کی بہت گنجائش موجود ہے۔ ادبی تحقیق کیسے کی جاتی ہے؟ ماہنامہ ”عصمت“ میں اس سے متعلق تفصیلی بحث کی گئی ہے۔ کہ مصدر کون کون سے ہوتے ہیں؟ بنیادی مصادر میں مخطوطات (ذاتی کاغذات، دستاویزی ریکارڈ، انٹرویو، متفرق معلومات) ثانوی مصادر، (کتابیں، جنتریاں، دائرۃ

المعارف، اطلاعات وغیرہ ثانوی مصادر ہیں۔) مصنف ادریس جمال اپنے مضمون ادبی تحقیق میں بنیادی اور ثانوی مآخذ ذرائع پر بحث کرتے ہوئے اس زمانے کی تمام ادبی تحقیق کی کتابوں سے استفادہ کرتے ہیں۔ ان میں ڈاکٹر ایم سلطانہ بخش ”اُردو میں اصول تحقیق“ عبدالستار دلوی کی ”تحقیقی عمل کے مراحل“ سید خلیل احمد رضوی ”دستاویزی طریقہ تحقیق“ شامل ہیں۔ اس مضمون کو چھ صفحات میں پیش کیا گیا ہے۔ اور ان تمام میں ادبی تحقیقی مصادر پر مفصل بحث موجود ہے۔ مصنف کے نزدیک تحقیقی عمل میں فن تنقید مرکزی کردار ادا کرتا ہے۔ اور ان تمام مراحل سے گزر کر ہی کوئی تصنیف یا دستاویز معتبر اور غیر معتبر ہوتی ہے۔ جنہیں ہم مآخذ یا مصادر کی حیثیت دیتے ہیں۔ اور اسی کی بناء پر بنیادی اور ثانوی مصادر کی اہمیت سے انکار نہیں کیا جا سکتا۔ ۷۷

ماہنامہ ”عصمت“ میں کچھ مضامین بین الاقوامی ادب سے متعلق بھی شائع ہوتے رہے ہیں۔ تاکہ اس دور میں گھروں میں بیٹھی مستورات اعلیٰ پایہ کے ادب سے بھی محفوظ ہو سکیں۔ فریحہ فرح جدید انگریزی شاعری کے متعلق لکھتی ہیں کہ ایلین کی نظم ”جے ایلفر ڈ پرویز کانگنہ محبت“ جدید انگریزی شاعری کے لہجے اور جانات میں تبدیلی کی طرف پہلا قدم ثابت ہوا ہے۔ ایلین کی اس نظم پر بہت تنقید کی گئی ہے۔ جس طرح کسی بھی نئی تبدیلی اور ہر جدید چیز پر کی جاتی ہے۔ لیکن اس نظم کی سب سے ہم خصوصیت یہ ہے کہ اس نظم میں پہلی مرتبہ راعیانہ منظر نگاری اور تشبیہات سے اجتناب کرتے ہوئے خالصتاً شہری منظر نگاری کی گئی ہے۔ تبھی اس پر اتنی تنقید کی گئی ہے۔ ۷۸

اشرف حسینی ہومر کی اوڈیسی کے بارے میں لکھتے ہیں کہ اوڈیسی کو اس لئے پسند کیا جاتا ہے کہ اس میں کیلسپو جیسے حسن و جمال کے مجسمے ہیں۔ نوسید کا جیسی بانکی الیبلی ہے۔ جو اپنے نازخڑے سے اوڈیسی کو متاثر کرنے کی کوشش کرتی ہے۔ لیکن اسے گھر کی یاد چین نہیں لینے دیتی۔ جہاں ۲۰ سال سے اس کی وفا شعار بیوی اپنے باپ کے گھر جا کر بیٹھ گئی ہے۔ اور باپ کا کفن کات رہی ہے۔ اور سینکڑوں عشاق اس کے محل میں بیٹھے اس بات کے منتظر ہیں کہ کب اوڈیسی کی موت کی خبر آئے اور ہم سوئس رچائیں۔ ۷۹ اس طرح انہوں نے اوڈیسی کی تمام کہانی بیان کر دی ہے۔

ماہنامہ ”عصمت“ میں عصر حاضر کے تنقیدی رجحان کی بدولت بہت سے افسانوں اور ناولوں پر بحث کی گئی ہے۔ سید وقار عظیم مجالس النساء کے بارے میں تحریر کرتے ہیں کہ مجالس النساء ایک سیدھی سادی اصلاحی اور مقصدی کہانی ہے۔ لیکن کہانی کہنے والے نے قصے کی ترتیب اور نظم و ضبط کے معاملے میں خاصی احتیاط سے کام لیا ہے۔ اور کسی جگہ ناول کو بے ہنگم اور بے ڈھنگا نہیں ہونے دیا۔ اس نے اس بات کے اظہار میں نہ کہیں جوش سے کام لیا ہے کہ قصے کی فضا غیر فطری ہو جائے۔ اور نہ انہوں نے اتنے مبالغے سے کام لیا ہے کہ سچ پر جھوٹ کا گمان ہونے لگے۔ ۱۸۰

علامہ اقبال شاعر مشرق کے فلسفہ افکار سے بر عظیم کے مسلمان بہت متاثر ہوئے۔ ماہنامہ ”عصمت“ کے مضامین میں علامہ اقبال کے بارے میں بہت کچھ لکھا گیا۔ اقبال کی شاعری کے ہر پہلو کے بارے میں لکھا گیا۔ جہاں آراء چوہدری اقبال کے تصور عورت کے بارے میں لکھتی ہیں۔ عورت کے متعلق علامہ اقبال کا نظریہ خالص اسلامی تھا۔ ان کے خیال میں

اسلام ہی وہ واحد راستہ ہے۔ جس راستے پر چل کر اس کے زیر اصولوں کو اپنا کر ہی انسانیت کے اعلیٰ مدارج طے کر سکتا ہے۔ اسلام نے جو عزت اور مرتبہ عورت کو دیا ہے۔ اقبال کے نزدیک عورت کو وہی درجہ ملنا چاہیے۔ جو اسلام میں عطا کیا گیا ہے۔ اقبال کہتے ہیں۔

وجود زن سے ہے تصویر کائنات میں رنگ
اسی کے ساز سے ہے زندگی کا سوز دروں

ان کا کہنا یہ بھی ہے کہ فطری طور پر عورت کمزور ہے۔ اور قانونِ قدرت ہے کہ مرد عورت کا تنہا محافظ ہے اقبال کہتے ہیں کہ

نے پردہ نہ تعلیم نئی ہو کہ پرانی
نسوانیت زن کا محافظ ہے فقط مرد

علامہ اقبال عورت کو بڑی عزت کی نگاہ سے دیکھتے ہیں۔ اور اس کی خوبیوں کے مداح ہیں۔ مگر اس کے ساتھ ہی وہ اس کی بے پردگی اور بے حیائی کے بھی سخت مخالف ہیں۔ ۱۸۱

اسی طرح طارق بن عمر اقبال کا مسلمان کے بارے میں نظریہ پیش کرتے ہوئے کہتے ہیں کہ علامہ اقبال کے نزدیک دین و دنیا دونوں کے متعلق اسلام کا نظریہ تبدیل ہو چکا ہے۔ مسلمانوں کی خواہشات اور آرزوئیں بدل گئی ہیں۔ علامہ اقبال اپنی اثر انگیز شاعری کے ذریعے وہ جادو دکھانا چاہتے ہیں کہ معاشرے میں جو تبدیلی آئے وہ دین اسلام کے عین مطابق ہو۔ اسلامی عقیدہ تو یہی ہے کہ مسلمان مر کر پھر زندہ ہوں گے۔ اس طرح اسلام کی تہذیب کبھی ختم نہیں ہوگی۔ وہ مر پھر زندہ ہو جائے گی اور مٹنے کے باوجود باقی رہ جائے گی۔ اس طرح مسلمان امت دوبارہ کامیابی حاصل کر سکتی ہے۔ ۱۸۲

۲۸۳۔ ادبی شخصیات پر مضامین:

ماہنامہ ”عصمت“ میں بہت سے مضامین ادبی شخصیات کے حوالے سے شائع ہوئے۔ ان مضامین میں ان شخصیات کے فن اور شخصیت کے حوالے سے مدلل بحث کی گئی۔ ان مضامین کا مقصد ان ادبی شخصیات کے فنی پہلوؤں کو اجاگر کرنا تھا۔ جہاں بانو نقوی شیخ سعدی کے متعلق بتاتی ہیں۔ کہ خود سعدی اپنے متعلق یہ شعر کہتے ہیں۔

سعدی کہ گوئے بلاغت ربود

در ایام بو بکر بن سعد بود

شیخ سعدی جس نے بلاغت کے میدان میں بہت بڑے کارنامے دکھائے ہیں۔ بو بکر بن سعد کے زمانے میں پیدا ہوا تھا۔ اس طرح شیخ سعدی کے زمانے کا تعین خود ان کے شعر سے ہوتا ہے۔ ۱۸۳

اسی طرح بہت سی ادبی شخصیات کے متعلق بھی مضامین تحریر کیے گئے۔ ڈاکٹر وفاراشدی ڈاکٹر عندلیب شادانی کے متعلق لکھتے ہیں کہ ڈاکٹر عندلیب شادانی فارسی اور اردو ادب کے ماہر مستند استاد اور بہت بڑے دانش ور تھے۔ علم حاصل کرنا اور

علم کی روشنی کو معاشرے میں پھیلا نا ان کی زندگی کا واحد مقصد تھا۔ اپنی آخری سانس تک انہوں نے اپنی تعلیم و تدریس کے فرائض بڑی جانفشانی سے ادا کئے ہیں۔ ۱۸۴۔

عارف لکھنوی زہرہ نگاہ کے بارے میں لکھتے ہیں۔ زہرہ نگاہ شاعرہ تھیں۔ وہ ۱۹۳۸ء میں پاکستان آئیں تھیں۔ اور ۱۹۵۳ء میں لاہور کے پاک و ہند کے مشاعرے میں پہلی مرتبہ غزل سنائی تھی۔ اور برصغیر پاک و ہند کی مشہور شاعرہ بن گئیں تھیں۔ خوش گو ہونے کے ساتھ ساتھ خوبصورت مترنم آواز بھی رکھتی ہیں۔ اسی وجہ سے انہیں تھوڑے ہی عرصے میں ملک کے علمی و ادبی حلقوں میں بڑی مقبولیت حاصل ہو گئی۔ زہرہ نگاہ کی شاعرانہ صلاحیت بہت تعریف کے قابل ہے۔ ان کی شاعری سچے احساس کی شاعری ہے۔ ان کی شاعری زندہ حقیقت ہے۔ تغزل کے ساتھ ساتھ ان کے افکار میں ہلکا پھلکا طنز بھی نظر آتا ہے۔ اور ان کی انفرادیت کا بہت بڑا پہلو ہے۔ ۱۸۵۔

بر عظیم پاک و ہند میں بہت سی ادبی خواتین سامنے آئیں جنہوں نے اپنے خیالات و افکار سے معاشرے کو متاثر کیا۔ انہیں خواتین میں سے ایک صغریٰ سبزواری ہیں۔ جن کا تعلق بنگال سے ہے۔ کنیز بتول ان کے متعلق لکھتی ہیں کہ مغربی بنگال کے اردو ادب میں سیدہ صغریٰ سبزواری کا تعارف معلمہ، شاعرہ، مضمون نگار، افسانہ نگار اور ناول نویس کی حیثیت سے ہے۔ صغریٰ سبزواری کا تعلق بیسویں صدی اوائل کی ان خواتین میں ہوتا ہے۔ جنہوں نے بنگال میں بیگم رقیہ سخاوت کی آواز میں آواز ملائی۔ جو کہ تعلیم نسواں کی علمبردار خاتون تھیں۔ بنگال کی مشہور اردو افسانہ نگار خاتون راحت آراء بیگم (۱۹۳۹ء۔ ۱۹۱۰ء) ان کی ہم عصر تھیں۔ انہوں نے ۱۹۲۶ء سے افسانہ نگاری اور ۱۹۳۱ء سے شاعری شروع کی۔ ایک عرصے تک وہ ماہنامہ ”عصمت“ میں بھی مسلسل لکھتی رہی ہیں۔ انہوں نے رابندر ناتھ ٹیگور کے علاوہ دوسرے مصنفین کے ہنگامہ افسانوں کے ترجمے اردو میں کیے۔ یہ ترجمے مختلف رسالوں میں شائع ہو چکے ہیں۔ صغریٰ سبزواری نے اگرچہ شعر بھی کہے ہیں۔ لیکن انہوں نے نثر نگاری پر بھی توجہ کی ہے۔ ان کے درجنوں افسانے اور اصلاحی ناول مختلف رسالوں میں شائع ہو چکے ہیں۔ ۱۸۶۔

اس طرح ”عصمت چغتائی“ جو کہ بہترین اردو افسانہ نگار خاتون ہیں۔ ان کی شخصیت پر مضمون لکھتے ہوئے ڈاکٹر رشید موسوی لکھتے ہیں کہ عصمت چغتائی بہترین انشا پرداز، ناول نگار اور افسانہ نگار ہیں۔ ان کی تحریر میں طنز و مزاح کی چاشنی بھی موجود ہوتی ہے۔ ان کے مزاح کے مختلف انداز ہیں۔ کبھی وہ واقعات اور کرداروں کے ذریعے مزاح پیدا کرتی ہیں۔ کبھی نثر چھونے والے تیز طنز کے ذریعے مزاح کا سامان فراہم کرتی ہیں۔ ناولٹ، ضدی ہو یا ناول ٹیڑھی لکیر، یا ان کا افسانہ ”پکچر“ یا ”دوزخی“ کو ان سب میں یہ پہلو نظر آتے ہیں۔ ان کی انفرادیت ان کی کربناک ہنسی میں موجود ہے۔ ان کے ہر تہقہے اور مسکراہٹ میں درد موجود ہے۔ اور یہ درد قاری پر بھی اثر انداز ہوتا ہے۔ ۱۸۷۔

اداجعفری جو کہ اردو ادب میں منفرد شاعرہ کی حیثیت سے ممتاز ہیں۔ ان کی شخصیت کے بارے میں محسن بھوپالی لکھتے ہیں کہ اداجعفری جو شادی سے پہلے ادا بدایونی کے نام سے لکھتی تھیں۔ وہ پہلی شاعرہ ہیں جنہوں نے اردو ادب کی تاریخ میں طبقہ نسواں کی شاعری کو مرد حضرات کی شاعری سے ممتاز و منفرد بنایا۔ غزل میں اداجعفری کا خاص لہجہ متعین ہے۔ جو غزل کی

روایت اور وقت کی تبدیلیوں کے ساتھ ساتھ جدت اختیار کرتا ہے۔ انہوں نے پہلی مرتبہ اردو شاعری میں عورتوں کے لہجے کو متعارف کروایا ہے۔ ۱۸۸

اردو غزل کی کلاسیکی روایت میں خواجہ میر درد کے تصوف کو بہت اہمیت حاصل ہے۔ اسلام شہنشاہ صاحب لکھتے ہیں۔ درد تصوف اور سلوک و معرفت کی تمام راہوں اور اس کی کیفیتوں سے باخبر تھے۔ انہوں نے محرم راز کی طرح حریم ناز کے رازوں کا پردہ فاش کیا ہے۔ وہاں کے ہر طرح کے اسرار و رموز کو ظاہر کیا ہے۔ انہوں نے وحدت اور کثرت کے موضوع کو تفصیل سے بیان کیا ہے۔ اپنی غزلیات میں وہ تصوف کا رنگ بھرتے ہیں۔ کم سے کم اصطلاحات کے ذریعے وہ زیادہ سے زیادہ تصوف کی وضاحت کر دیتے ہیں۔ ۱۸۹

اردو میں تاریخی ناول نگاروں میں مولانا شرر کا نام سب سے اہم ہے۔ انہوں نے ایسے ناول لکھے جن سے اسلامی اور ہندوستانی ہر دو طرح کی تاریخ مرتب کی جاسکتی ہے۔ ممتاز مدرسی لکھتے ہیں شرر مضمون نگار بھی تھے۔ ناول نگار اور اخبار نویس بھی۔ لیکن اردو میں وہ تاریخی نگار کی حیثیت سے زیادہ مشہور ہوئے ہیں۔ شاید اسی لیے ان کو سب سے زیادہ تنقید کا سامنا کرنا پڑا ہے۔ ان کے ناولوں پر سب سے زیادہ اعتراض یہ ہوتا تھا۔ کہ شرر کو جزئیات پر قدرت نہیں تھی۔ شرر نے اپنے ناولوں میں جو عربی سپاہی کردار لیے ہیں۔ وہ ہندوستانیوں کے جذبات رکھتے ہیں۔ شرر کے کردار شرر کی زبان بولتے ہیں۔ اور مردہ اور بے جان ہوتے ہیں حالانکہ یہ بات درست نہیں ہے۔ ۱۹۰

محمد علی الدین بدایونی ڈاکٹر شوکت سبزواری کے بارے میں مضمون تحریر کرتے ہوئے لکھتے ہیں کہ وہ ادبی، سماجی اور سیاسی ہر قسم کے معاملات میں بہت زبردست تجزیہ کرتے تھے۔ ان کے اخذ کردہ نتائج بہت صحیح ہوتے تھے۔ انہیں زندگی کے آخری لمحات تک مطالعے کا شوق رہا۔ نئی کتابیں وہ پڑھتے رہتے تھے۔ اور پرانی تو ان کی انگلیوں کی پوروں پر تھیں۔ اگر کسی تحقیقی سکا لکچر کوئی مشکل پیش آتی تو فوراً ان کی مشکل حل کر دی جائیں۔ اور بغیر کسی وقت کے مشکل حوالے آسانی سے بتا دیتے تھے۔ ۱۹۱

اس طرح ماہنامہ ”عصمت“ میں متنوع موضوعات پر ہر شعبہ زندگی سے متعلق مضامین تحریر کئے گئے۔ اور ان مضامین نے ہر شعبہ زندگی میں انقلاب برپا کرنے میں اہم کردار ادا کیا ہے۔

مضامین کا فنی جائزہ:

فنی نکتہ نگاہ سے ماہنامہ ”عصمت“ کے مضامین کو دیکھا جائے تو وہ ادبی لحاظ سے کسی بلند مقام پر نظر نہیں آتے۔ یہ تمام مضامین اصلاحی اور مقصدی ہیں۔ کہیں ان کا مقصد عورتوں کی بیداری اور آزادی ہے اور کہیں مذہبی و معاشرتی اصلاح۔ ان مضامین کو موضوعات کے حوالے سے دیکھا جائے تو متنوع موضوعات نظر آتے ہیں۔ آزادی و بیداری نسواں سے سیاست اور جدید دور کی دہشت گردی اور معاشرے کے موجودہ تمام مسائل ماہنامہ ”عصمت“ کا موضوع نظر آتے ہیں۔ ماہنامہ ”عصمت“ کے دوسرے دور پر نگاہ کریں تو ان مضامین کی زبان سادہ اور سلیس نظر آتی ہے۔ سادہ اور سلیس زبان کے

استعمال کا مقصد ہمیشہ اصلاحی افادیت کو حاصل کرنا ہوتا ہے۔ چوں کہ اس زبان میں اصلاح اور مقصد کا پہلو مقدم رکھا جاتا ہے۔ اس لیے ادق اور مشکل الفاظ کے بجائے آسان زبان کا استعمال کیا جاتا ہے۔ ماہنامہ ”عصمت“ کے مضامین کا مقصد بھی عورتوں اور معاشرے کی اصلاح ہے۔ اس لیے ان مضامین کی زبان بھی سادہ اور سلیس ہے۔ و۔ ا۔ صاحبہ اپنے مضمون میں لکھتی ہیں کہ

”مشرق ہو یا مغرب۔ عورت ذات ہر جگہ خانداری کے فرائض انجام دینے پر مجبور ہے۔ خواہ خود انہیں پورا کرے خواہ نو کردوں کے ذریعے گھر کو اس قابل بنائے کہ جو گھر والوں کو خوش و خرم اور تندرست رکھنے میں مدد و معاون ہو۔ ساتھ ہی آنے جانے والوں کی نظروں میں اپنے کینوں کی قدر بڑھائے۔ جو عورت تعلیم حاصل کر کے اپنے فرائض سے غافل ہو جائے وہ قابل قدر نہیں ہے۔“ ۱۹۳

اختر سلیمی اپنے مضمون ”ہمارے حقوق“ میں سادہ اور سلیس انداز میں عورت کے حق میں آواز اٹھاتے ہوئے کہتی ہیں کہ

”جہالت کا دور اگر ختم ہو گیا ہے۔ لیکن اب بھی یہ کیفیت ہے کہ لڑکیوں کو اپنے حق کا احساس ہوتا بھی ہے تو ان میں اتنی جرأت نہیں ہوتی کہ انکار کر دیں۔ تعلیم یافتہ لڑکیوں کا بھی یہی حال ہے۔ وہ اپنے حقوق کو اچھی طرح سمجھتی ہیں۔ اپنی زندگی کو صحیح راہ پر گامزن کر سکتی ہیں۔ اپنے شریک حیات کا خود انتخاب کر سکتی ہیں لیکن وہ بھی بے بس کر دی جاتی ہیں۔ اور لغو اعتراض کر کے ان کو خاموش کر دیا جاتا ہے جب انہیں تعلیم دلائی جاتی ہے تو کیوں ان کو یہ حق نہیں دیا جاتا کہ وہ اپنی زندگی کا خود فیصلہ کر سکیں۔ کیوں بھلا دیے جاتے ہیں وہ اصول جن میں اسلام نے لڑکی کو اپنی زندگی کا فیصلہ خود ہی کرنے کی اجازت دی جاتی ہے۔“ ۱۹۳

ان امثال کو دیکھا جائے تو پتا چلتا ہے کہ ماہنامہ ”عصمت“ کے مضامین میں لفاظی اور ناہمواری بالکل بھی نہیں ہے۔ اعتماد اور موزونیت واضح نظر آتی ہے۔ و۔ ا۔ صاحبہ کا مضمون ”موقع“ اس اعتماد اور موزونیت کی عمدہ مثال ہے۔ وہ لکھتی ہیں کہ

”اکثر دیکھنے میں آیا ہے کہ چند روز کی بری صحبت کا سیلاب عالی خاندانی، بہترین تربیت، علم و فضل اور آبائی عزت و نیک نامی کے جوہر کو اس طرح بہا لے گیا۔ گویا یہ خوبیاں انسان میں کبھی تھیں ہی نہیں۔ بلکہ موجودہ زمانے میں مسلمانوں کی پستی کا سب سے بڑا سبب یہی ہے۔“ ۱۹۳

ماہنامہ ”عصمت“ کے مضمون نگاروں نے ادبیت پر علمیت کو ترجیح دی ہے۔ نثر کو آسان اور سہل زبان میں لکھ کر ادب کو عام اجتماعی زندگی کا ترجمان اور اپنے مطالب کے اظہار کا ذریعہ بنایا ہے۔ ان مضامین کی زبان سادہ اور پر لطف ہے۔ ممتاز لکھتے ہیں کہ

”ہم کو چاہیے کہ ہم اپنے آپ کو اس قدر منظم کر لیں کہ دشمن کے تمام ارادے خاک میں مل جائیں۔ لیکن جہاں ہم فوجی تربیت لیتے ہیں وہاں دوسرے گھریلو فرائض اور اپنی تعلیم کو بھی برابر جاری رکھیں۔ کیوں کہ تعلیم کو ہر چیز پر فوقیت حاصل ہے۔ اس لیے ضروری ہے کہ ایک لڑکی سب سے پہلے اپنی تعلیم کی جانب

دھیان دے اور اس کے بعد ایک دو گھنٹے فوجی تربیت بھی حاصل کرے۔“ ۱۹۵

ماہنامہ ”عصمت“ کے مضامین کی نشر میں رنگینی و رعنائی کی کمی ہے۔ ادبی چاشنی اور حسن موجود نہیں ہے۔ اس کی وجہ یہ ہے کہ یہ مضمون نگار کوئی باقاعدہ لکھاری نہیں تھے بس کبھی کبھی کچھ تحریر کر لیا کرتے تھے۔ ان مضامین کا بنیادی مقصد خواتین کو آگے بڑھانا تھا۔ اس لیے ان مضامین کی زبان عام فہم ہے۔ مثال کے طور پر

”کہاں ہیں؟ پاکستان کی عورتیں“ جو اپنے اس کام کو جس کی وہ اہل ہیں۔ سنبھالیں۔ اور مردوں کو عورتوں کی ذمہ داری

سے سبکدوش ہو کر دوسرے بہت ضروری کاموں منہمک ہونے کا موقع دیں۔“ ۱۹۶

ملاواحدی لکھتے ہیں کہ

”اشتراکی نظام کا سیلاب مسلمان ملکوں ہی کا خاتمہ کر دے گا۔ آج کل مسلمانوں کے امیر طبقے نے مسلمان

غرباء کی جیسی حالت خراب کر رکھی ہے۔ ایسی کسی اور قوم کے امرانے اپنے غریب طبقے کی نہیں کی ہے۔

اس لیے مسلمان اشتراکیوں کا نرم نوالہ ہیں۔“ ۱۹۷

ماہنامہ ”عصمت“ کے مضمون نگاروں نے سادہ اسلوب تحریر کے ذریعے ادب کو ابلاغ کا ذریعہ بنایا۔ وہ ادب کو ایسے وسیلے کے طور پر استعمال کر رہے ہیں جس کے ذریعے وہ اپنا مقصد حاصل کر سکیں اور یہ مقصد اصلاح نسواں و اصلاح معاشرہ ہے۔ مضامین نگاروں نے لفظوں کی خوبصورتی اور جملوں کی ہم آہنگی پر توجہ دینے کے بجائے مقصدیت کو اہمیت دی ہے۔ مثال کے طور پر

”آج کل جو لوگ نماز پڑھنے میں کاہلی کرتے ہیں یا کھلم کھلا جھوٹ بولتے ہیں یا کسی اور ناجائز کام کے کرنے

سے نہیں ڈرتے۔ ان میں سے اکثر کو یہ دیکھا ہے کہ اگر کوئی انہیں سمجھائے تو نصیحت کا اثر نہیں لیتے بلکہ یہ

جواب دیتے ہیں کہ ارے آج کل سب ہی ایسے ہوتے ہیں۔ ذرا بڑے بڑے لوگوں کو دیکھیے۔ شراب

پیتے ہیں۔ جو اکیلے ہیں اور کون سی برائی ہے جو ان میں موجود نہیں ہے۔ مگر عیش کر رہے ہیں اور ہزاروں

کی قسمتیں ان کے ہاتھ میں ہیں۔ لوگ ان سے ملنا عزت کی بات سمجھتے ہیں۔ بلکہ جو خدا سے ڈرتے ہیں

وہی زیادہ تر پریشانی اٹھاتے ہیں۔“ ۱۹۸

ماہنامہ ”عصمت“ کے مضامین میں سادگی اور سلاست کے باوجود کہیں کہیں محاورات کی چاشنی موجود ہے۔ امام اکبر

آبادی دنیا داری کے حوالے سے کہتے ہیں کہ

”اس راہ میں خون پسینہ ایک کرنا پڑتا ہے۔ فولاد کے چنے چبانے پڑتے ہیں۔ منہ سے خون ڈالنا پڑتا ہے۔

انگاریوں پر لینا پڑتا ہے یعنی جذبات کی قربانی کرنی پڑتی ہے۔ خواہشات کو مارنا پڑتا ہے اور کبھی کبھی مالی

نقصان بھی اٹھانا پڑتا ہے۔ تب کہیں دنیا داری کا فرض ادا ہوتا ہے۔“ ۱۹۹

رخشنده ناہید اپنے مضمون ”آم کے آم“ میں محاورات کا درست استعمال کرتے ہوئے کہتی ہیں کہ

”آج کل، گلی گلی اور محلہ محلہ میں کچھ لوگ پھرتے ہیں جو کہ پرانے کپڑے اور جوتے وغیرہ سے نئی چیزیں دیتے ہیں۔ مثلاً چینی یادھات کے برتن وغیرہ۔ آم کے آم گھلیوں کے دام، خانہ دار خواتین اس موقع سے فائدہ اٹھاتی ہیں۔ ورنہ لٹانے کو قارون کا خزانہ بھی ناکافی ہے۔“ ۲۰۰

بیگم صوفی اپنے مضمون ”ہوتی آئی ہے کہ اچھوں کو برا کہتے ہیں“ میں خوشامد کی مذمت کرتی ہیں اور خوشامدی لوگوں کو لیموں نچوڑ سے تشبیہ دیتے ہوئے کہتی ہیں کہ

”بعض لوگوں کو خوشامد کرنے اور ہاں میں ہاں ملانے کی عادت ہوتی ہے۔ یہ لیموں نچوڑ لوگ تعریفوں کے ایسے پل باندھتے ہیں کہ سننے والوں کو تکلیف ہونے لگتی ہے۔“ ۲۰۱

اس طرح رخشندہ ناہید کہتی ہیں کہ

”خاندانی لوگ رذیل باتوں سے ضرور اجتناب کریں گے۔ مثل مشہور ہے کہ کم اصل سے وفا نہیں اور اصل سے خطا نہیں۔“

۲۰۲

جہاں بانونقوی اپنے مضمون ”بکے قدم“ میں کہتی ہیں کہ

”آج کل کی بچیاں فلمیں دیکھتی ہیں۔ ریڈیو سیلون تو ان کے روزمرہ میں شریک ہے۔ اس کے گانے بڑے غور اور توجہ سے سنتی اور ساتھ ہی ساتھ گاتی جاتی ہیں۔ ناچ کی دھن پر آنگن میڑھا سہی مگر ناچیں گی ضرور۔ والدین فخر محسوس کریں گے کہ میری لڑکی گاتی بھی ہے اور ناچتی بھی۔ اگرچہ مستقبل کا علم نہیں کہ یہی ناچ انہیں بھی نچادے گا۔“ ۲۰۳

۳۔ سفر نامے:

ہر سیاح جب اپنے سفر کے حالات تحریر کرے وہ وہ سفر نامہ کہلاتا ہے۔ چاہے وہ حالات روزمرہ کی شکل میں تحریر ہوں یا سفر کے حالات و واقعات کو مد نظر رکھ کر مرتب کیے گئے ہوں۔ اردو ادب میں سفر نامہ کی صنف خاصی بے اعتنائی کا شکار رہی۔ اور بہت کم معیاری سفر نامے لکھے گئے ہیں۔ ان ہی معیاری سفر ناموں میں سے ایک ”سیر یورپ“ ہے۔ جو کہ ماہنامہ ”عصمت“ میں شائع ہوا۔ ماہنامہ ”عصمت“ کے پاکستانی پچاس سالوں پر نظر دوڑائیں تو محسوس ہوگا کہ اس صنف پر مختصر اور طویل بہت سے سفر نامے تحریر کیے گئے ان میں حج کے سفر نامے، پاکستان کی وادیوں کے سفر نامے، بیرون ملک اور یورپ کے سفر نامے ملتے ہیں۔

۳۱۔ حج کے سفر نامے:

پاکستان اسلامی ریاست ہے۔ اس کے باشندے جب بھی حج کے لیے عازم سفر ہوتے ہیں۔ ان کے دل اور جذبات عشق الہی میں ڈوبے ہوتے ہیں۔ اور ان کے لب ذکر خدا سے معمور ہوتے ہیں۔ حج سے واپسی پر بہت سے سفر

نامے ماہنامہ ”عصمت“ میں ملتے ہیں۔ جس میں سفرنامہ نگار اپنی زندگی کے ان سعید لمحوں کا احوال قاری سے بیان کرتا ہے۔ شائستہ اکرام اللہ سہروردی لکھتی ہیں کہ جب حج کے سفر کا اعلان ہوا اور سب مسافر جہاز میں سوار ہو کر چل دیے۔ جہاز میں تھوڑی دیر بعد لبیک اللہم لبیک کی دل ہلا دینے والی آواز سے گونجنے لگتا تھا۔ انسان جب احرم باندھ لیتا ہے۔ تو اس کے دل کی عجیب حالت ہو جاتی ہے۔ لبیک کی آواز سن کر انسان کا دل اور بھی کاپنے لگ جاتا ہے۔ انسان کو یقین نہیں آتا کہ اللہ کے دربار کی حاضری اس قدر قریب ہے۔ مصنفہ اپنی ذاتی زندگی کے لمحوں کے بارے میں بتاتے ہوئے کہتی ہیں کہ سعودی عرب میں مجھے میری خالہ ذاد بہن لینے آئیں اور آتے ہی کہا کہ ہمیں فوراً مکہ معظمہ کے لئے روانہ ہونا چاہیے۔ ورنہ جمعہ کی نماز سے پہلے عمرہ کی سعادت نہیں ملے گی۔ خود ان کا اپنا بھی دل اس پاک سرزمین کے اس قدر قریب پہنچنے کے باوجود زیارت سے محروم رہنے پر بیقرار تھا۔ اور مکہ معظمہ میں پہنچ کر حاضری دینے کی جلدی تھی۔ جدہ سے مکہ معظمہ ڈیڑھ گھنٹے کا راستہ ہے۔ دل اور زبان پر لبیک جاری تھا۔ ہر طرف سے یہی صدائیں سنائی دیتی ہیں۔ مصنفہ موٹر پر سوار عازم سفر ہیں۔ اور موٹر چٹیل ریگستانی راستے تیزی سے عبور کر رہی ہے۔ اور جب مصنفہ مکہ معظمہ پہنچی تو ان کی خالہ ذاد نے کہا کہ مکہ معظمہ پہنچنا بڑی سعادت کی بات ہے۔ مکہ معظمہ کی جانب نگاہ دوڑائیں تو سب سے پہلے سرمئی پتھر کا شاندار دروازہ نظر آتا ہے۔ جس کے دونوں طرف اونچے اونچے موزوں ستون ہیں۔ لیکن یہاں سے خانہ کعبہ نظر نہیں آتا۔ وہ نظروں سے اوجھل رہتا ہے۔ مکہ معظمہ کا شہر پہاڑی پر ہے۔ اور خانہ کعبہ وادی کے اندر۔ اس لیے وہ حرم پاک میں داخلہ کے کچھ دیر بعد نظر آتا ہے۔ اور خود مکہ مکرمہ میں رہنے والے بھی آتے جاتے اسے نہیں دیکھ سکتے۔ ۲۰۴

مشتاق احمد اپنے سفرنامے میں حج کے تاثرات کے بارے میں تحریر کرتے ہوئے کہتے ہیں کہ اس مقام پر جو ایک بار آجاتا ہے۔ پھر وہ بار بار اس در پر جانے کی خواہش کرتا ہے۔ اس انسان کا دل کبھی نہیں بھرا ہے۔ انسان چاہتا ہے۔ کہ بھیڑ بھاڑ سے الگ سکون اور یکسوئی سے بارگاہ رب العزت میں سجدہ یز ہو، جذب و مستی میں اللہ کے گھر کا طواف کرے، صفاد مروہ میں سعی کرے۔ اور پھر مدینہ منورہ میں حضور کے روضہ اقدس سے قلب کو منور کر سکے۔ تب ہی ہر مسلمان بار بار اس کے در پر جانے کی خواہش کرتا ہے۔ ۲۰۵

شرافت حسین سفرنامہ حج میں زم زم کے کنویں کی تفصیل بتاتے ہوئے کہتے ہیں کہ زم زم کا کنواں خانہ خدا کے مشرق کی جانب تقریباً ایک سو فٹ کے فاصلے پر ہے جو پہلے کھلا تھا۔ مگر اب اس پر چھت ڈال کر اسے ڈھانپ دیا گیا ہے۔ اور اندہ ہی اندر زمین کے نیچے سے بڑے بڑے پائپوں کے ذریعے اس کا پانی باب عمرہ کے نیچے پہنچا دیا گیا۔ وہاں پانی کے نلکے لگے ہوئے ہیں جن سے بیک وقت کئی سو لوگ سیراب ہو سکتے ہیں۔ مصنف بتاتے ہیں کہ سب حجاج کرام اس پانی کو نہ صرف پیتے ہیں بلکہ سر پر بہاتے بھی ہیں۔ ان لوگوں نے بھی یہی کہا۔ اور پھر حجر اسود کے پاس آئے۔ اللہ اکبر کہا۔ صفاد مروہ کی سعی کی۔ اور مصنف کے تین ساتھیوں کے سوا سب نے حج تمتع کی نیت کی تھی۔ لہذا سب نے بال کٹوائے۔ جب یہ لوگ خیمے میں واپس آئے تو سفری ساتھیوں میں سے ایک نے سفرنامہ نگار کا تعارف وزارت دفاع کی ڈپٹی سیکرٹری جناب اسلام الدین سے

کروایا۔ وہ ان کے قافلے کے رکن نہیں تھے۔ اور علیحدہ سے بذریعہ ہوائی جہاز آئے تھے۔ اور ان لوگوں کے ساتھ خیمے میں مقیم تھے۔ انہوں نے پوچھا کہ یہ تو سفر نامہ نگار ہے۔ ضرور کچھ لکھ رہے ہوں گے۔ مصنف نے بتایا کہ سفر نامہ روزنامچہ کی شکل میں لکھ رہا ہوں۔ ان کی فرمائش پر انہوں نے اپنی ڈائری انہیں دکھائی۔ اور پھر تعریفی کلمات کے ساتھ واپس کی۔ اور سب حجاج کرام نے اللہ کی رحمتیں اور برکتیں سمیٹتے ہوئے واپسی کا آغاز کیا۔ ۲۰۶

۳۲۔ اندرون ملک سفر نامے:

پاکستان ایک دلکش اور حسین ملک ہے۔ قدرت کی فیاضی نے اس کو ہر طرح کی نعمت سے مالا مال کیا ہے۔ بلند بانگ آہنی پہاڑ، برف پوش پہاڑ اور وادیاں اور خوب صورت جھیلیں، دریا سمندر سب اس ایک ملک میں موجود ہیں۔ اور بالخصوص شمالی علاقہ جات کا حسن قابل دید ہے۔ ماہنامہ ”عصمت“ میں مختصر مختصر سفر نامے پاکستان کی سیر کے متعلق لکھے گئے ہیں۔ اور عام قارئین تک پاکستان کی خوبصورت وادیوں کی تفصیل بہم پہنچائی گئی ہے۔ سیدہ نفیسہ صاحبہ شمالی علاقہ جات میں وادی کرم کا سفر نامہ تحریر کرتے ہوئے کہتی ہیں کہ یہ بہت دلکش، خوبصورت اور حسین مقام ہے۔ یہ خطہ نہایت حسین اور قابل دید ہے۔ خصوصاً اس میں شلوزان کا علاقہ اپنا ثانی نہیں رکھتا۔ جنگلوں سے ڈھکے ہوئے پہاڑ، ندی نالوں کی موسیقی، برف کے پگھلتے پانیوں کے چشمے، باغات کی فروانی، اور فصلوں کے زمانے میں ہریالے کھیت چارو دلکش اور لطیف منظر پیش کرتے ہیں۔ بلاشبہ پاکستان دنیا خوبصورت ترین ممالک میں سے ایک ملک ہے۔ ۲۰۷

ثریا انصاری ٹھٹھہ کی سیر کے متعلق لکھتی ہیں کہ ٹھٹھہ میں مزاروں کا ایک لامتناہی سلسلہ یہاں سے وہاں تک پھیلا ہوا ہے۔ مصنفہ اور ان کے ساتھیوں نے ایک مقبرہ دیکھا اس کا گنبد نیلے اور لال رنگ کے پتھروں سے بنا ہوا ہے۔ اور کافی بڑا گنبد ہے۔ یہ مرزا غازیگ کا مقبرہ ہے۔ اس پر تاریخ درج کی گئی ہے۔ اسے معلوم ہوتا ہے کہ یہ ۱۹۰۵ء کا بنا ہوا ہے۔ اور اتنے سو سال گزر جانے کے بعد بھی یہ معلوم ہوتا ہے کہ جیسے ابھی ابھی بنا ہو۔ انسان آج کل کے زمانے کو تہذیب یافتہ کہتا ہے۔ مگر ان فن تعمیر کے نمونوں کو دیکھیں تو پتہ چلے گا۔ کہ پہلے زمانے کے لوگ بھی اتنے جاہل اور بے وقوف نہ تھے۔ تو پھر یہ جاہل انسان ایسی عجوبہ روزگار چیزیں اپنے پیچھے کیسے چھوڑ کر جاسکتے ہیں؟ اس مقبرہ کے چاروں طرف وسیع دالان ہے۔ جس میں بہت سے دربنے ہوئے ہیں۔ یہاں سے آگے جائیں تو ایک ٹوٹی پھوٹی خانقاہ ملتی ہے۔ اس کے چاروں طرف کچی سی دیوار ہے۔ یہاں اور تو کوئی چیز نہیں ہے۔ مگر میزبان نے ان کو جو خاص چیز دکھائی۔ وہ ایک دو فٹ گہری اور ایک فٹ چوڑی حوض تھی۔ اس کی تہہ میں ایک ٹل لگا ہوا تھا۔ گائیڈ نے وہ نکلا کھول دیا۔ اور پانی بھرنا شروع ہوا۔ یہ سب وہاں پندرہ منٹ تک کھڑے رہے۔ مگر حیرت انگیز بات یہ تھی کہ وہ دو فٹ گہری حوض پانی سے نہ بھر سکی تھی۔ انہوں نے گائیڈ سے اس کے متعلق استفسار کیا تو اس نے بتایا۔ کہ اس کی خاصیت ہے۔ کہ اس نلکے کو خواہ ۲۴ گھنٹے ہی کیوں نہ چلایا جائے۔ مگر یہ حوض اوپر تک کبھی نہیں بھرتا۔ انہیں لگا کہ نل نیچے سے بند ہو چکا ہو شاید تب یہ حوض بھر نہیں رہا۔ مگر جب انہوں نے ہاتھ لگا کر دیکھا تو نکلا بدستور چل رہا تھا۔ اس جگہ کا نام مگلی ہے۔ ۲۰۸

ماہنامہ ”عصمت“ گھریلو سطح پر خواتین کا پسندیدہ رسالہ تھا۔ اس کے ذریعے ایسے سفر ناموں کی ترویج یقیناً خواتین کے لیے مفید و کارآمد رہی ہے۔ اور انہوں نے ملکی علاقوں کی تاریخ سے متعلق بہت سے دلچسپ حقائق جان لیے ہیں۔

۳۳۔ بیرون ملک سفر نامے:

ماہنامہ ”عصمت“ میں بہت سے سفر نامے یورپ اور دوسرے ممالک کی سیر و تفریح کے متعلق بھی لکھے گئے ہیں۔ ان سفروں کی غرض و غایات وہاں کے لوگوں کی طرز زندگی اور بود باش کو ظاہر کرنا تھا۔ اور ہر ملک کی تفصیلات فراہم کرنا شاید کہیں کہیں سفر نامہ نگار یہ بھی چاہتا ہے کہ اس کے ملک پاکستان میں ویسا سب نظام کیوں نہیں۔ تبھی انہوں نے ہر ملک کی تفصیل اور خوبصورتی کو احسن الفاظ میں اجاگر کیا ہے۔ بعض مرتبہ بالکل کسی نئی جگہ کے متعلق حیرت انگیز معلومات فراہم کی ہیں۔ مسٹریا جبین ایک ”عجیب جزیرہ“ کے نام سے سفر نامے میں اس جزیرے کی معلومات دیتی ہیں۔ یہ جزیرہ اسپین و ولز تائو کی بندرگاہ سے سو میل مشرق میں واقع ہے۔ یہ صرف دو میل اور چند سو گز چوڑا ہے۔ یہ دنیا کا سب سے چھوٹا جزیرہ ہے۔ اس جزیرے میں ساڑھے سات سو آدمی رہتے ہیں۔ جو کہ سب ”گورے“ ہیں۔ یہ جزیرہ جزائر غرب الہند میں سے ایک ہے۔ یہاں کالے آدمی یا کالی عورت کو رہنے کی اجازت نہیں ہے۔ گورے تین ساڑھے تین سو برس سے اس عجیب و غریب جزیرے پر زندگی کے دن سکون سے بسر کر رہے ہیں۔ ان کی گھریلو زندگی بڑی سادہ ہوتی ہے۔ جس میں قدامت پسندی کا عنصر زیادہ رہتا ہے۔ ایک بجلی گھر بھی یہاں تیار کیا گیا ہے۔ اور کچھ مکانوں میں بجلی سے فائدہ بھی اٹھایا جا رہا ہے۔ لیکن پھر بھی بڑے اور قدیم مکانوں میں شمع کی روشنی سے استفادہ کیا جاتا ہے۔ جبکہ اس جزیرے میں آب رسانی کا کوئی موقع میسر نہیں تو اس وجہ سے بارش کا پانی بڑی بڑی ٹنکیوں میں جمع کر لیا جاتا ہے۔ جو پورے سال کام آتا ہے۔ برف بنانے کی مشین پہلے یہاں نہیں تھی۔ اب بھی اسے کوئی خاطر خواہ پسند نہیں کیا جاتا۔ بیرونی دنیا سے اس جزیرے کے باشندوں کو کوئی دلچسپی نہیں ہے۔ اور گر کوئی دلچسپی لیتا بھی ہے تو وہ صرف موسمی خبریں ہیں۔ جو ساؤ کی نشر گاہ سے نشر ہوتی رہتی ہیں۔ نہ یہاں کوئی سینما ہے۔ اور نہ پبلک کی تفریح کا کوئی اور ذریعہ ہے۔ عورتوں کو جزیرے سے باہر جانے کی اجازت نہیں۔ خرید و فروخت کا سارا کام مرد ہی کرتے ہیں۔ مصنفہ کے نزدیک انہوں نے اس جزیرے کو سب سے منفرد پایا ہے۔ اور ان لوگوں کے طرز بود باش نے ان کو بہت متاثر کیا ہے۔ ۲۰۹

بیرون ملک سفر ناموں میں ماہنامہ ”عصمت“ میں سب سے زیادہ سفر نامے لندن اور یورپ کے حوالے سے لکھے گئے ہیں۔ عابدہ معین لکھتی ہیں کہ وہ ان کی سہیلی برٹش میوزیم میں گئے تو انہوں نے آثار قدیمہ کی بہت سی نادر اشیاء وہاں پر دیکھیں۔ ان میں مٹی یا پتھر، چینی، ہڈی کے برتنوں اور اوزاروں کے علاوہ قسم قسم کی عجیب و غریب گھڑیاں بھی شامل تھیں۔ ایک گھڑی جہاز کی شکل کی بنی ہوئی تھی۔ جس میں وقت کا تعین کرنا بہت مشکل معلوم ہو رہا تھا۔ اس کے علاوہ چھوٹی سے چھوٹی گھڑی بھی وہاں موجود تھی۔ جو انگلٹھی میں نگ کی جگہ جڑی ہوئی تھی۔ بہت اشیاء قبل مسیح اور بعد مسیح کی تھیں۔ فارسی کے جواہر ریزوں میں ”انوار سہیلی“ اور ”شاہنامہ“ کے علاوہ بھی فارسی کے بہت سی کتب وہاں موجود تھیں۔ ۲۱۰

اسی طرح قانتہ بیگم لندن کے لوگوں کے رویہ کے بارے میں لکھتی ہیں کہ انگریز بہت خوش خلق ہوتے ہیں۔ بچوں سے بڑی محبت سے پیش آتے ہیں۔ سفر نامہ نگار اپنے بیٹے احمد کا بتاتی ہیں کہ اس کو دیکھ کر اکثر انگریز عورتیں رک جاتی ہیں۔ اور پیار سے اسے بلاتی ہیں۔ لندن کی بوڑھی عورتیں جوانوں سے زیادہ فیشن کرتی ہیں۔ چلنے پھرنے سے معذور ہوں گی۔ مگر فیشن میں جوانوں کو پیچھے چھوڑ جاتی ہیں۔ پاکستان میں دیکھا جائے تو عورتیں پینتیس سالہ ہو کر خود کو بوڑھی سمجھنے لگتی ہے۔ شوخ رنگوں اور سنگھار کو ترک کر دیتی ہے۔ لیکن یہ لوگ اس عمر میں زیادہ شوخ اندر چنچل ہوتے ہیں۔ اور دیکھا جائے تو زندگی کا اصل مزہ ابھی لوگ اٹھا رہے ہیں۔ ۲۱۱

سید علی الہاشمی لندن کے سفر نامہ میں وہاں کی عورتوں کے بارے میں بتاتے ہوئے کہتے ہیں کہ قدامت پسند خواتین کے سوگ، عزلت نشینی، سیاہ پوشی کے برخلاف لندن میں مرنے والا بس اس قدر اہم ہے کہ اس کو دفناؤ اور بھول جاؤ۔ انگریز اقوام پر یہ جملہ صحیح آتا ہے۔ کہ مرنے والا مر چکا ہے۔ اور رونے والا رو چکا ہے۔ سفر نامہ نگار اس کی وضاحت کرتے ہوئے دو واقعات تحریر کرتے ہیں اور کہتے ہیں کہ ان کے ملنے والوں میں سے کسی کا انتقال ہو گیا۔ ان کو انگلینڈ گئے ابھی کچھ دن ہوئے تھے۔ اس لئے یہ دو چار احباب مل کر متوفی کے عزیز واقارب کے پاس تعزیت کے لیے گئے۔ مگر وہاں جا کر دیکھا تو ماحول بالکل الگ تھا۔ وہاں پر کسی قسم کے رنج کے کوئی آثار نظر نہیں آرہے تھے۔ تمام خاندان کے لوگ خوش گپیوں اور چائے پینے میں مصروف تھے۔ ان کو اور ان کے ساتھیوں کی تواضع بھی چائے سے کی گئی۔ جب انہوں نے تعزیت کی تو انہوں نے فوراً جواب دیا کہ ضعیف تھے سو مر گئے۔ ان کی وفات سے کوئی خاص فرق نہیں پڑا۔ چلو چھٹی ہوئی۔ اور یہ لوگ ایک دوسرے کا منہ دیکھتے ہوئے وہاں سے رخصت ہو کر آ گئے۔ ۲۱۲

یہ سفر نامہ انگریز ذہنیت کی عمدہ عکاسی کرتے ہیں۔ ان سفر ناموں کو جتنی بار پڑھیں۔ انگریز قوم کا یہ رویہ کھل کر سامنے آتا ہے۔ کہ وہ انتہائی مادہ پرست قوم ہے۔ اور دوسری اقوام سے تحقیر آمیز سلوک کرنے میں پیش پیش ہے۔ بدر النساء رحمن امریکہ کے سفر کے حوالے سے لکھتی ہیں کہ لندن، فرانس، یورپ میں لوگ زیادہ لیے دیے رہتے ہیں۔ امریکہ میں اس کے برعکس لوگ بے تکلف ہو جاتے ہیں۔ گفتگو میں بھی خود پہل کر لیتے ہیں۔ اور ایک دوسرے کے ساتھ بول چال میں بھی بے تکلف رہتے ہیں۔ بڑے بڑے شہروں کی مصروفیت انسان کو زیادہ سنجیدہ بنا دیتی ہے۔ لیکن سفر نامہ نگار نے فلارڈا کے ایئر پورٹ پر مسافروں اور ان کے میزبانوں کو خاصا خوش باش پایا ہے۔ لوگ زور زور سے تمہقے لگا رہے ہیں۔ آپس میں خوش مذاقی جاری ہے۔ امریکہ میں کھڑے کھڑے یوں لگتا ہے۔ جیسے ہندوستان، پاکستان کے ریلوے اسٹیشن پر کھڑے ہوں۔ سب اونچی اونچی آواز میں بولے جا رہے تھے۔ یہی لگ رہا تھا کوئی کسی دوسرے کو سن نہیں رہا ہے۔ اور شاید یہی وجہ ہے کہ سیاح ایک اچھی تفریح کے لیے فلارڈا کا سفر کرتا ہے۔ ۲۱۳

صغرا سبزواری ”سفر نامہ یورپ“ میں ہالینڈ کے واقعات تحریر کرتی ہیں کہ ہالینڈ میں جس قدر مکانات ہیں سب ایک ہی طرز اور ایک جیسی وضع قطع کے ہیں۔ جیسے ایک ہی معمار نے بنائے ہوں۔ وہاں کے بازار میں جائیں تو ہر طرح کی رنگ

برنگی اور انواع واقسام کی اشیاء سچی نظر آئیں گی۔ ان کے سکہ کو گلڈ کہتے ہیں۔ سمندر کے کنارے ایک جگہ ماڈورڈرم ہے یہ جگہ یوں لگتا ہے جیسے پورے ہالینڈ کا نقشہ ہو۔ گویا یہ شہر ایک چھوٹا ہالینڈ ہے۔ جس کے اندر سارے مکانات، دکانیں، ایرپورٹ، اسٹیشن، فٹ بال گراؤنڈ، سی پورٹ، گرے، شاہی مکان، محل، پارک، غرضیکہ ہر چیز بنی ہوئی ہے۔ ایک قطعہ زمین کے اندر پورا شہر آباد ہے۔ اور صرف گھر ہی نہیں بلکہ ریلیں چل رہی ہیں۔ اسٹیشنوں پر ک رہی ہیں۔ گر جا میں وعظ ہوتا ہے۔ فٹ بال گراؤنڈ میں کنٹری ہو رہی ہے۔ ایرپورٹ پر اناؤنٹمنٹ ہو رہی ہے۔ پانی پر جہاز چل رہے ہیں۔ بسیں ٹرامیں چل رہی ہیں۔ پارک میں بچے جھولا جھول رہے ہیں۔ دس دس بارہ منزلہ مکانات ہیں۔ اور یہ سب نظارہ بہت دل کش دکھائی دیتا ہے۔ ۲۱۴

روح افزاء حیدر ماسکو میں دوران سفر کرمس کے موقع پر موجود تھیں۔ وہ اپنے سفر نامے میں بتاتی ہیں کہ روس میں کرمس کا تہوار سرکاری طور پر نہیں منایا جاتا۔ مگر کرمس سے ہفتوں پہلے ماسکو کے بازاروں میں گھر کی سجاوٹ کی اشیاء اور کرمس کے درخت ڈھیروں خریدے جاتے ہیں۔ ماسکو کے بڑے پر رونق بازاروں اور پارکوں میں نئے سال کے اونچے اونچے سرسبز درخت روشن شمعوں سے جگمگا رہے ہیں۔ اور ان پر برف بہت دلکش سماں پیش کرتی ہے۔ ماسکو کو اکثر دکھا پھیکا شہر کہا جاتا ہے۔ گرمیوں میں اس کا حسن اتنا خوبصورت ہے تو سردیوں میں کیا ہوگا۔ ۲۱۵

مسز صوفی (ایم اے) نے ”سفر جرمنی“ کے عنوان سے ایک طویل سفر نامہ قلم بند کیا ہے۔ اپنے اس سفر نامے میں انہوں نے جرمنی کی تاریخی عمارتوں کی تفصیل اور شاہ بلوط کے بنے ہوئے تمام سجاوٹی، آرٹسٹ اور گھریلو فنونچر کی جزئیات بیان کی ہیں۔ وہ بتاتی ہیں کہ مشرق برلن پر روسیوں کی حکومت ہے۔ یہاں جرمنی کی ایک قدیم یونیورسٹی ہے۔ اس میں بیک وقت دس بارہ ہزار طلباء علوم و فنون سیکھتے ہیں۔ اس جگہ کو برلن کا دل کہا جاتا ہے۔ کیونکہ اس مقام پر پرانے زمانے کی قدیم عمارتیں موجود ہیں۔ ایک سرخ ٹاؤن ہال نہایت قدیم ہے۔ شہزادوں کے پرانے لیکن شاندار محل موجود ہیں۔ ان محلوں کی چھتوں پر گھوڑوں، انسانوں، پر یوں کے مجسمے کھڑے ہیں۔ بعض جدید عمارتیں نو اور دس منزلہ ہیں۔ جو ماسکو کے مکانات کی وضع قطع کو مد نظر رکھ کر تعمیر کی گئی ہیں۔ اس حصے میں جنگ کی تباہ کاریوں کے اثرات بھی واضح طور پر ملتے ہیں۔ ۲۱۶

مسز صوفی اپنے ایک دوسرے سفر نامے میں ترکی کے حالات اور واقعات تفصیل سے بیان کرتی ہیں۔ ان کے سفر ناموں میں یہ خوبی بدرجہ اتم موجود ہے۔ ہر چیز میں جزئیات نگاری کو ملحوظ خاطر رکھا گیا ہے۔ اس سفر نامے میں انہوں نے کمال مصطفیٰ اتاترک کے گھر کا نقشہ، ترکی خواتین کی معاشرت اور ثقافت کے بارے میں بتایا ہے۔ انہوں نے نہایت مفصل انداز میں ترکی خواتین کی میزبانی، ترکی کے شہروں، مساجد، مقبروں اور بازاروں کا حال بیان کیا ہے۔ وہ اپنے سفر نامے میں ایک جگہ لکھتی ہیں کہ وہ ۲۴ ستمبر ۱۹۴۰ء کو استنبول سے انقرہ روانہ ہوئی تھی۔ یہاں وہ جنرل الطاف قادر کی کوشی میں لیڈی عبدالقادر کے مہمانوں کی حیثیت سے قیام پذیر ہوئے۔ انقرہ بالکل نیا شہر ہے۔ تمام سفارت خانے انقرہ میں بنائے گئے ہیں۔ یہاں نئی وضع قطع کی جدید عمارتیں تخلیق کی گئی ہیں۔ ریت کی چھوٹی چھوٹی ڈھلوانوں پر باغات اگائے گئے ہیں۔ چٹکا یا پہاڑی پر بے شمار ڈھلوانیں اور پیچیدار موڑ ہیں۔ یہ مقام انتہائی پر فضا ہے۔ ۲۱۷

بدرا النساء رحمن ترکی کے سفر نامے میں لکھتی ہیں کہ انہوں نے استنبول جانے سے پہلے قونیہ کو دیکھنے کا پروگرام بنایا جو سلجوقیوں کا دار الحکومت ہونے کے ساتھ ساتھ بہت پرانا اور تاریخی شہر ہے۔ قونیہ کا شہر انقرہ سے تقریباً ڈیڑھ سو میل کے فاصلے پر ہے۔ اس کا تمام راستہ پہاڑی ہے۔ سڑک بہت عمدہ ہے۔ تمام راستے بادل چھائے ہوئے تھے۔ جہاں تک نگاہ جاتی چہا سو سبزہ بکھرا ہوا تھا۔ وادیاں، گھاٹیاں، نہریں اور جھیلیں پہاڑوں کے دامن میں سبزہ سے گھرے ہوئے حسین مناظر پیش کرتی ہیں۔ ترکی کے گاؤں میں بھی مکانات چھوٹے چھوٹے لیکن پختہ بنے ہوئے ہوتے ہیں۔ قونیہ اور استنبول کے راستے میں کہیں بھی کچے مکان نظر نہیں آتے ہیں۔ اور اس کی وجہ یہ بتائی جاتی ہے کہ ترکی میں مکانوں کے قوانین کے تحت ہر عمارت خواہ نجی ہو یا سرکاری، بیس سال کے معائنے کے بعد اگر ضروری سمجھا جائے تو ڈھا کر نئے سرے سے تعمیر کی جاتی ہے۔ اس میں ترکی کی حکومت بھی مدد کرتی ہے۔ قونیہ چھوٹا سا مگر صاف ستھرا قصبہ ہے۔ یہاں زیادہ تر عورتیں دس پندرہ گز کپڑے کی گھیر دار شلوار پہنتی ہیں۔ سر پر رومال بھی باندھتی ہیں۔ ملنسار، خوش اخلاق اور اعلیٰ درجے کی مہمان نواز ہوتی ہے۔ ۲۱۸

ماہنامہ ”عصمت“ میں شائع ہونے والے ان تمام سفر ناموں کی ایک خصوصی بات یہی تھی کہ سب سفر نامے سادہ، رواں اور سلیس زبان میں لکھے گئے ہیں۔ تمام سفر نامہ نگاروں نے چاہے وہ خواتین ہوں یا مرد حضرات اس امر کو ملحوظ خاطر رکھا ہے۔ کہ ان کو گھروں میں بیٹھی کم پڑھی لکھی مستورات بھی پڑھتی ہیں۔ لہذا زبان و بیان نہایت صاف اور رواں رکھا گیا ہے۔ اور تفصیل مع جزئیات بیان کی گئی ہے۔

۴۔ تراجم:

ماہنامہ ”عصمت“ میں گاہے بگاہے دوسری زبانوں کی تخلیقات آسان اردو میں ترجمہ کر کے شائع کی گئی ہیں۔ ان تراجم میں زیادہ تر دوسری زبانوں کی کہانیاں ہیں۔ اور کچھ افسانے بھی تراجم شدہ ہیں۔ زیادہ تر ہندی بنگالی اور انگریزی کے ادب پاؤں کو ترجمہ کیا گیا ہے۔ اور تقریباً ہر اس کہانی کو ترجمہ کرنے کی کوشش کی گئی ہے جو قاری کے لیے دلچسپی کا باعث بنی ہے۔ محمودہ حق نے ”بے رحم قاتل“ کے عنوان سے انگریزی سے ایک کہانی ترجمہ کی ہے۔ اس کہانی

میں ایک عجیب و غریب پاگل شخص کی جنونی کیفیتوں کا ذکر کیا گیا ہے۔ جان ہاکنز جس کو بے رحم قاتل کہا گیا ہے۔ دراصل ایک جذباتی شخص ہے۔ جو جذبات میں آکر اپنی محبوبہ کے نوجوان بچوں کا قتل بے رحمی سے کرتا ہے۔ وہ اپنی محبوبہ مسز وانلج کے بچوں ۱۶ سالہ بولی نی اور ۱۴ سالہ فریڈی وانلج کو محض اس لیے ہتھوڑے مار مار کر لہو لہان کر دیتا ہے۔ کیونکہ وہ اس کو برا بھلا کہتے تھے۔ اور اس کے ساتھ ساتھ وہ اپنی ماں کو بھی گالیاں دیتے تھے۔ یہ کہانی امریکی معاشرے کی جنون خیزی کو ظاہر کرتی ہے۔ جہاں محض کسی کو برا بھلا کہنے پر اپنی جان جان آفریں کے سپرد کرنی پڑتی ہے۔ اور قاتل محض اس شک میں چھوڑ دیا جاتا ہے۔ یا بری ہو جاتا ہے کہ وہ ایک جنونی شخص ہے اور اس کو علاج کی سخت ضرورت ہے۔ ۲۱۹

”ڈاکٹر فاؤسٹ کا گھر“ کے عنوان سے ایک کہانی انگریزی سے ترجمہ کی گئی ہے۔ یہ کہانی تجسس اور پراسرار واقعات پر مبنی ہے۔ پروفیسر فاؤسٹ بہت ماہر علم اور سائنس دان تھا۔ جو کہ مختلف تجربے کرنے کے بعد بالآخر شیطان کو اپنے

گھر میں بلانے میں کامیاب ہو جاتا ہے۔ اس سارے کام کے بدلے میں وہ شیطان کو اپنی روح دے دیتا ہے۔ اور اُسے اپنے جائز ناجائز ہر کام کرواتا ہے۔ ایک دن وقت مقررہ پر شیطان ڈاکٹر فاؤسٹ کی روح کو ہمیشہ کے لیے اپنے پاس لے جانے کے لیے آتا ہے۔ ہر چند کہ ڈاکٹر فاؤسٹ اسے اس امر سے روکنے کی بہت کوشش کی۔ اور شیطان سے بہت جھگڑا کیا مگر اس کے باوجود شیطان اس کی روح لے کر اڑ جاتا ہے۔ اور جس کمرے میں سے وہ اس کی روح کو لے کر اڑتا ہے۔ اس میں ایک بڑا اشکاف پڑ جاتا ہے۔ چونکہ ڈاکٹر فاؤسٹ شیطان سے اپنے کام نکلواتا تھا۔ اس لیے وہ جادوگر کے نام سے مشہور تھا۔ وہ خود جادو کی کتابیں پڑھتا رہتا تھا۔ بہت سالوں تک ڈاکٹر فاؤسٹ کے گھر کوئی نہ جاسکا۔ وہ گھر ویران پڑا رہتا تھا۔ آخر کار ایک مفوک الحال طالب علم جس کی حالت ایک آوارہ کتے سے بھی مخدوش تھی۔ اس نے جائے پناہ کے طور پر اس مکان کو اپنایا۔ جب یہاں اس کے ساتھ کوئی پر اسرار واقعہ نہ پیش آیا۔ تو اس نے پچھلی سب باتوں کو بھلا دیا۔ اور اس نے اس گھر کو مسکن کے طور پر اپنایا۔ اس نے گھوم پھر کر مکان کا جائزہ لیا۔ اور ڈاکٹر فاؤسٹ کی لائبریری تک پہنچ گیا۔ لائبریری دیکھ کر اس کو شدید حیرانگی ہوئی کیونکہ یوں لگتا تھا۔ جیسے ابھی ابھی کوئی اس کی صفائی کر کے گیا ہے۔ اور یہاں ہر چیز قرینے اور سلیقے سے رکھی گئی ہے۔ اس طالب علم نے وہاں رہ کر ڈاکٹر فاؤسٹ کی تحریروں اور جادو کی کتابوں کو پڑھنا شروع کر دیا۔ شیطان کو انسان کی روحوں پر قبضہ کرنا بہت پسند تھا۔ لہذا اس نے اس طالب علم کو بہکانے کے لیے چاندی کا سکہ اس کی کتابوں میں رکھنا شروع کر دیا۔ وہ طالب علم پیسے کی ہوس میں اتنا اندھا ہو گیا کہ اس نے بھی ڈاکٹر فاؤسٹ کے طریقے سے شیطان کو بلایا اور شیطان نے اپنے شکار کو پھر اڑا لیا۔ یہ کہانی شیطانی دماغ اور جادو کرنے والوں کے لیے تنبیہ کا کام کرتی ہے نیز ہوس کے انجام سے قاری کو آگاہ بھی کرتی ہے۔ ۲۲۰

کچھ کہانیوں کے تراجم ہندی زبان سے کیے گئے ہیں۔ ان میں ہندوستانی معاشرت اور ثقافت کو اجاگر کیا گیا ہے۔ سنجیدہ اشرف نے افسانہ ”بد نصیب“ ہندی زبان سے ترجمہ کیا ہے۔ جو ہندوستانی پست ذہنیت کی عمدہ ترجمان ہے۔ افسانے کی ہیروئن سرلا کی شادی اپنے سے غریب گھرانے کے ایک پروفیسر راکیش کمار سے ہوئی تھی۔ وہ اس کے ساتھ بیاہ پر رضامند نہیں تھے۔ لیکن سرلا کی دولت دیکھ کر اسے شادی پر راضی ہو گئے۔ لیکن اب انہیں اور ان کی ماں کو لگتا ہے کہ سرلا دولت مند اور مغرور ہے۔ اور ان لوگوں کو خود سے کم تر اور ذلیل سمجھتی ہے۔ اس لیے یہ لوگ سرلا کو صبح شام طغیوں سے نوازتے۔ اور اسے کم تر اور ذلیل ہونے کا طعنہ دیتے۔ حتیٰ کہ وہ اس کو گھر سے باہر نکلنے اور ماں باپ سے ملنے کی اجازت بھی نہ دیتے تھے۔ ایک دفعہ اس کا بھائی کمل اس سے ملنے آیا تو اس پر بھی سرلا کی ساس نے فساد کھڑا کر دیا۔ اور اس کا بھائی سوچنے لگتا ہے۔ کہ نا جانے ہندوستان میں عورت کب تک سماج کے بندھنوں میں جکڑی رہے گی۔ اور کب تک خود کو اس کے رسم و رواج کی بھینٹ چڑھاتی رہے گی۔ ہندوستان میں شادی کے بعد بھائی کو بہن سے ملنے کا اختیار بھی نہیں؟ یہ سوچتے سوچتے وہ سرلا کے گھر سے باہر نکل جاتا ہے۔ دراصل اس کی یہ سوچ ہندوستان میں عورت پر ہونے والے مظالم کے لیے کو ظاہر کرتی ہے۔ جب اس کی بہن اس کو رخصت کرنے بھی نہیں آئی۔ تو اس کے ذہن میں یہ سوچ سر اٹھاتی ہے۔ کہ صدیوں کے دباؤ اور بے جا ظلم نے

عورت کی ذہنیت کس قدر پست بنا دی ہے۔ جس گھر میں وہ بیاہ دی جاتی ہے۔ دم نکلنے تک بھی وہ ان کے متعلق کوئی لفظ سننا گوارا نہیں کرتی۔ اور جس گھر میں اس کی ڈولی اترتی ہے۔ وہاں اس پر لاکھ مظالم ہوں وہ اف بھی نہیں کرتی اور وہیں سے اس کا جنازہ نکلتا ہے۔ سرلا کے ساتھ بھی کچھ ایسا ہی ہوتا ہے کہ مسلسل بخار ٹائیفائیڈ کی صورت اختیار کر لیتا ہے۔ اور سرلا کی جان لے کر چھوڑتا ہے۔ لیکن جس گھر میں اپنی بیچارگی میں سرلا کی اڑھی اٹھتی ہے۔ وہیں ایک مہینے بعد پروفیسر راکیش کمار کی شادی کے نغمے بج رہے ہوتے ہیں۔ مصنف کے نزدیک ہندوستان مردم خیز ملک ہے۔ اور یہاں لڑکیاں کچھ زیادہ ہی پیدا ہوتی ہیں۔ یہ آخری جملہ ہندوستانی ذہن کو بیدار کرنے کے لیے بہت اہم ہے۔ کیونکہ یہاں عورت سرلا ہے۔ اور ہر عورت سرلا کی طرح بد نصیب ہے۔ ۲۱۱

ماہنامہ ”عصمت“ میں بنگالی زبان کے افسانوں کے بہت سے تراجم بھی شائع ہو اسی طرح رابندر ناتھ ٹیگور کے افسانے کا ترجمہ غوثیہ الجبار نے ”میری آنکھیں“ کے عنوان سے کیا ہے۔ یہ افسانہ بھی ہندوستانی مردوں کی خراب ذہنیت کا عمدہ عکاس ہے۔ افسانہ ہیروئن کملا کی زبانی بیان کیا گیا ہے۔ وہ اپنی کہانی بیان کرتے ہوئے کہتی ہے۔ کہ اس کے شوہر سوامی ڈاکٹر بن رہے تھے۔ اور ابھی میڈیکل کے طالب علم ہی تھے کہ ان کا پہلا بچہ ضائع ہو گیا اور اس کا نتیجہ کملا کو کمزور بینائی کی صورت میں بھگتنا پڑا۔ اس کے شوہر سوامی نے اس کا علاج کسی اچھے ڈاکٹر سے کرانے کے بجائے خود کرنا شروع کر دیا۔ اور جب بھی اس کو کہا جاتا کہ اپنی بیوی کا علاج کہیں اور سے کراؤ تو وہ کہتا کہ کوئی ڈاکٹر مجھ سے زیادہ ہمدردی سے اس کا علاج نہیں کر سکتا۔ اور یوں اس کے علاج کے عوض کملا دونوں آنکھوں کی بصارت سے محروم ہو کر رہ گئی۔ اور پھر جب سوامی بڑا ڈاکٹر بن گیا۔ تو اس کی چچی اپنی تھتھی سروجنی کے ساتھ ان کے گھر آ کر رہنے لگی۔ سوامی سروجنی میں ضرورت سے کچھ زیادہ ہی دلچسپی رکھنے لگا۔ لیکن دوسری جانب کملا کا بھائی جو اسے بہت محبت رکھتا تھا۔ وہ سارے معاملے کی نزاکت کو اچھی طرح سمجھ گیا۔ ایک دن کملا کے شوہر سوامی نے اسے کہا کہ وہ سروجنی سے شادی کرنے کے لیے شہر جا رہا ہے۔ تو یہ سن کر کملا بے ہوش ہو گئی۔ جب اسے ہوش آیا تو وہ محسوس کرتی ہے کہ سروجنی دلہن کے لباس میں موجود ہے۔ سروجنی جھک کر کملا کے کان میں کہتی ہے کہ میں اپنے بیاہ کی خوشخبری سنانے آئی ہوں۔ کملا یہ سن کر دھک سے رہ جاتی ہے۔ لیکن اسی لمحے اس کے کانوں میں اپنے بھائی کی آواز سنائی دیتی ہے۔ کہ کملا اپنی بھابھی کو مبارک باد دو۔ تو وہ بہت خوش ہوتی ہے۔ ۲۲۲

ماہنامہ ”عصمت“ میں بنگالی زبان کے افسانوں کے بہت سے تراجم بھی شائع ہوئے۔ چونکہ یہ مشرقی پاکستان کبھی اسی پاکستان کا حصہ تھا۔ ا لیے اس کے افسانوں کے تراجم کی تعداد سب سے نمایاں ہے۔ بنگال کے مشہور افسانہ نگار مسٹر چارو چند بندو یاد یہ کا افسانہ ”چوڑی والا“ ہے۔ جسے اعظم کرپوی نے ترجمہ کیا ہے۔ یہ افسانہ احساسات و جذبات کے حوالے سے قاری پر ایک واضح تاثر چھوڑتا ہے۔ افسانے کا مرکزی کردار بوڑھا علی جان چوڑی والا ہے۔ جو محلوں، گلیوں میں جا کر چوڑیاں فروخت کرتا تھا۔ ایک گلی میں وہ جب چوڑیاں فروخت کر رہا تھا۔ تو اس نے ایک خوبصورت لڑکی کستوری کو ہاتھوں میں دوڑیاں پہنے تھے۔ یہ سندور لگائے دیکھا تو اس کا حسن بوڑھے علی جان کو بہت متاثر کرتا ہے۔ وہ اسے ایک بیٹی کی نظر سے دیکھتا

ہے۔ جس کے لیے کستوری ماں کی صورت ظاہر ہوتی ہے۔ وہ اس لڑکی کو ڈھیر ساری چوڑیاں دے کر آگے بڑھ جاتا ہے۔ وہ اس کو کچھ کھلونے بھی دینے کی کوشش کرتا ہے تاکہ کستوری کے بچے ان کھلونوں سے کھیل سکیں۔ مگر کستوری کی ساس کہتی ہے۔ کہ کستوری کے ہاں کوئی بچہ نہیں ہے۔ بوڑھا علی جان کہتا ہے۔ کہ کوئی بات نہیں ان کھلونوں سے میری ماں کھیلے گی۔ اور جب کستوری کی ساس ان کھلونوں کی قیمت کی بابت دریافت کرتی ہے تو وہ کہتا ہے کچھ نہیں۔ یہ سب کھلونے میری ماں کے لئے ہیں۔ وہ ہر روز اس گلی میں کچھ نہ کچھ بیچنے کے لیے ضرور آتا۔ اور کستوری کا دیدار کرتا۔ مگر رفتہ رفتہ کستوری نے کھڑکی میں آنا بند کر دیا۔ اور جب وہ مسلسل کچھ دن تک کھڑکی میں نہ آئی تو چوڑی والے نے ہمت کر کے دروازہ کھٹکھٹایا۔ اور پوچھا کہ میری ماں کہاں ہے؟ تو گھر سے انتہائی سخت لہجے میں جواب دیا گیا کہ یہاں نہیں رہتی ہے۔ بوڑھا مایوس ہو کر وہاں سے چل دیا۔ اس طرح کئی مہینے گزر گئے۔ درگاہ پوجا کا زمانہ آ گیا۔ بوڑھا پھر اس اُمید پر چوڑیاں بیچنے لگا کہ شاید کستوری کا دیدار میسر آسکے۔ مگر وہ پھر بھی نظر نہ آئی۔ آخر بہت منت سماجت کے بعد کستوری کی ساس نے کستوری کو اس بوڑھے کے سامنے لایا۔ وہ یہ دیکھ کر حیران رہ گیا کہ وہ ایک سفید ساڑھی اور سفید دھوتی میں ملبوس تھی۔ وہ ایک بے جان مورتی کی مانند لگ رہی تھی۔ اور بوڑھے نے کہا۔ کاش یہ دیکھنے سے پہلے وہ مر جاتا۔ کستوری سر جھکائے چل پڑتی ہے۔ ۲۲۳

افسانہ ”مستقبل کا آدمی“ بنگال کی غربت اور انسان کی ان اُمیدوں کی عکاسی کرتا ہے۔ جو اس نے دھوکے سے حاصل کیں۔ حرام رزق پر بچوں کو پروان چڑھانے کے بعد اُن سے وابستہ کر رکھی ہیں۔ افسانہ نگار نے اس افسانے کے ذریعے ہی سبق دیا ہے کہ جو بھی غلط طریقے سے بچے کی پرورش کرے گا۔ اس کا نتیجہ بگڑی ہوئی اولاد کی صورت میں نکلے گا۔ افسانے میں قدیر اور سروری غربت اور پسماندہ علاقے سے تعلق کے باوجود اپنے بچے کے مستقبل سے بہت سی امیدیں وابستہ کر کے بیٹھے ہیں۔ مگر ان کے بچے کوئی بی کا خطرناک مرض لاحق ہو جاتا ہے۔ اور مسلسل بیمار رہنے لگتا ہے۔ دونوں میاں بیوی اس کو صحت یاب بنانے کے لیے ان تھک محنت کرتے ہیں۔ مگر ڈاکٹر نے جواب دے دیا تھا کہ اگر اس کو صحت مند بنانا ہے۔ تو اس کی آب و ہوا اور ماحول تبدیل کرنے کے لیے کسی پہاڑی مقام پر لے جاؤ۔ قدر ایک ادنیٰ دے جے کا ڈپٹی کلرک تھا۔ اور اس کا کام بندرگاہ پر لدے ہوئے مال کی دیکھ بھال اور اس کو چیک کرنا تھا۔ اس کے پاس انتہائی کم وسائل تھے۔ کہ وہ اپنے اکلوتے بیٹے کو پہاڑی مقام پر نہیں لے جاسکتا تھا۔ لیکن اس کے باوجود وہ اپنے بیٹے کی ہر جائز ناجائز خواہش کو تسلیم کرتے ہوئے کہتا کہ یہ مستقبل کا آدمی ہے۔ اور اس کو ہر چیز مانگنے کا حق حاصل ہے۔ اور کوئی بڑی سے بڑی قربانی بھی اس کے لئے کافی نہیں ہے۔ ایک دن اچانک قدیر اپنے بیٹے کو لے کر پہاڑی مقام پر چلا جاتا ہے۔ اور اس کا بہترین علاج کروانے لگتا ہے۔ اور جب وہ صحت یاب ہو کر آیا تو اس نے اڑوس پڑوس کے بچوں کو مارنا شروع کر دیا۔ قدر اپنے بیٹے کے اس خود غرضانہ صفت سے بہت مایوس ہوتا ہے۔ جیسے اس کی تمام آرزوئیں اور خواہشات خاک میں مل گئی ہوں۔ وہ اپنی بیوی سروری سے ہمیشہ یہی کہتا تھا کہ ہمارا لڑکا پلے گا بڑھے گا۔ اور مستقبل کا آدمی بنے گا۔ وہ ہماری طرح گھر چلائے گا۔ یہ بیٹا ہمارے مستقبل کی امید ہے۔ اس کے بیٹے اور پوتے دنیا پر حکومت کریں گے۔ یہی وجہ ہے کہ ہم اس کے لیے جاں توڑ جدوجہد کر رہے ہیں۔ وہ

دیوانہ وار چلاتا رہتا ہے کہ اس بیٹے کے لیے میں نے مال سے چوری کی ہے تاکہ یہ تندرست ہو سکے۔ ہم نے اس کے لیے زیادہ زیادہ سے قربانی کی ہے۔ ہم نے زیادہ سے زیادہ تکالیف برداشت کی ہیں۔ تاکہ ہمارا بچہ زندہ رہے۔ ہمارے بچے جیسے لاکھوں بچے اس دنیا میں زندہ رہیں گے۔ دراصل یہ بچہ غاصبانہ حق چھیننے والوں کی ایک علامت ہے۔ اس جیسے لاکھوں بچے جو حرام پر بڑھے ہوں گے۔ وہ حسد کریں گے، ماریں گے، لڑیں گے، دنیا ان کے شور و غل سے گرم رہے گی۔ ورنہ یہ جو حرام کی جدوجہد ہے۔ یہ بیکار جائے گی اور یہی مستقبل کے آدمی ہوں گے۔ ۲۱۱

”پگڈوے کا کنواں“ برکلے ماتھ کے افسانے کا ترجمہ ہے۔ یہ افسانہ تجسس اور پراسرار واقعات پر مبنی ہے۔ یہ افسانہ بنگال کی تاریخ بھی بیان کرتا ہے۔ کہانی کا مرکزی کردار مسٹر سوٹن ہیں۔ کہانی کا آغاز پروفیسر نیولے کو بنگال کے راستے برما میں جانے کے لیے ایسے آدمی کی ضرورت ہے۔ جو کہ نہ صرف راستوں سے واقف ہو بلکہ معاوضہ بھی کم طلب کرتا ہو۔ مسٹر سوٹن انٹرویو دینے والوں میں سب سے بہترین تھے۔ کیونکہ وہ نہ صرف برما کے راستے اچھی طرح پہچانتا تھا۔ بلکہ اس نے انتہائی کم معاوضہ طلب کیا تھا۔ جب پروفیسر نیولے اور مسٹر سوٹن سفر پر نکلتے ہیں۔ تو مسٹر سوٹن انتہائی خوشی کا مظاہرہ کرتے ہوئے ماضی کے ان دنوں کو یاد کرتا ہے۔ جب وہ جنگ کے دنوں میں فنڈ لے اور این گوپا (نرس) کے ساتھ بھاگ کر پگڈوے کے کنویں کے پاس جاتے ہیں۔ ان لوگوں کو پانی کی تلاش تھی۔ تب وہ ان کنوؤں کے ارد گرد منڈلا رہے تھے۔ این گوپا کے پاس انتہائی قیمتی زیورات تھے۔ جو اس نے چڑے کے تھیلے میں چھپا رکھے تھے۔ ان تینوں کو پگڈوے میں ایک کنواں نظر آیا۔ انہوں نے یہ سوچ کر این گوپا کو کنویں میں اتارا کہ اس کا وزن کم ہے۔ اس کو اتارنے اور نکالنے میں آسانی ہوگی۔ این گوپا نے نیچے اترنے کا ارادہ کرنے کے باوجود چڑے کے تھیلے کو خود سے جدا نہ کیا۔ جب سوٹن اور فنڈ لے نے اس کو کنویں میں اتارا تھا تو اس کو حادثہ پیش آ گیا۔ تو ان دونوں نے مشکل سے اس کی جان بچائی تھی۔ رات گزرنے کے ساتھ ساتھ مسٹر سوٹن نے ایک منصوبہ بنایا۔ اور اس کا وہ تھیلا چرا کر بھاگ نکلا۔ اور اس تھیلے کے ساتھ ساتھ اس نے این گوپا اور فنڈ لے کا سارا کھانا بھی چرا لیا تھا۔ اس کے نتیجے کے طور پر این گوپا بھوک اور پیاس کی شدت سے فوت ہو گئی۔ اور فنڈ لے بیماری کا شکار ہو کر اپنے دونوں بازوؤں سے محروم ہو جاتا ہے۔ اب جبکہ سوٹن کئی سالوں بعد پروفیسر کے ساتھ برما میں پگڈوے کے پاس پہنچ جاتا ہے۔ تو بڑا خوش ہوتا ہے۔ کہ اس نے پگڈوے میں اس کنویں تک رسائی حاصل کر لی۔ جہاں این گوپا نے زیورات چھپائے تھے۔ وہ پروفیسر سے پیٹ درد کا بہانہ کر کے پگڈوے میں رہ جاتا ہے۔ اور پروفیسر اپنے مقصد کے لیے آگے نکل جاتا ہے۔ نتیجہ کے طور پر اس کو کھلی چھوٹ مل جاتی ہے۔ اور رات وہ خاموشی سے اس کنویں میں اترتا ہے۔ چونکہ وہ کنواں ویران تھا۔ اس لیے امکان نہیں تھا۔ کہ کئی اس طرف آئے گا۔ وہ اطمینان سے ٹارچ لے کر مضبوط رسی کے ساتھ نیچے اترتا ہے۔ اور قیمتی جواہرات وہاں پا کر انتہائی خوش محسوس کرتا ہے۔ کہ آخر اس نے برسوں بعد ان جواہرات کو پایا ہوتا ہے۔ جب وہ واپس نکلنے کی کوشش کرتا ہے۔ تو اس کو رسی کی گرفت ڈھیلی معلوم ہوتی ہے۔ اور اس کو پتہ چلتا ہے۔ کہ اس کی رسی کا ٹکڑا دی گئی ہے۔ تب اس کو جو آواز سنائی دیتی ہے۔ جو فنڈ لے کی ہوتی ہے وہ سوٹن سے کہتا ہے کہ مجھے معلوم تھا۔ کہ تم ضرور آؤ گے۔ یہ وہ جواہرات

ہیں جن کے لیے تم نے ہم سے دعا کیا تھا۔ حالانکہ این گوپا جب کنویں میں اتری تھی۔ تب اس نے یہ جواہرات کنویں میں پھینک کر تھیلے میں ریت بھر دی تھی۔ میرے بازو نہیں رہے۔ جو میں ان کو نکال سکتا۔ اور اب اگر تم باہر نکلنا چاہتے ہو تو تم کو یہ جواہرات گاؤں کے لوگوں کے حوالے کرنا ہوں گے ورنہ تم باقی ماندہ زندگی یہیں گزارو گے۔ اور بالآخر سونٹن نے یہ جواہرات راہوں کی نظر کر کے زندگی کی امان پائی ہے۔ یہ کہانی تجسس سے بھرپور ہے۔ اور کہانی کہنے والے نے آخر تک اس کی دلچسپی برقرار رکھی ہے۔ ۲۲۴

۵۔ سیر بین:

ماہنامہ ”عصمت“ میں ایک مستقل سلسلہ سیر بین کے نام سے چل رہا تھا۔ جس کے مصنف مولوی محمد ظفر صاحب تھے۔ ۱۹۶۰ میں مولوی محمد ظفر کی وفات کے بعد یہ سلسلہ منقطع ہو گیا۔ ہر چند کہ بعد میں سید رضا احمد جعفری نے کچھ عرصہ بے قاعدگی یہ سلسلہ شروع کرنے کی کوشش کی مگر پھر بھی یہ سلسلہ زیادہ دیر تک قائم نہ رہ سکا۔ سیر بین کے عنوانات کے تحت دنیا بھر کی انوکھی خبریں اور معلومات ماہنامہ ”عصمت“ میں شائع ہوتی تھیں۔ گھروں میں بیٹھی خواتین کے لیے یہ معلومات نہ صرف دلچسپ بلکہ فائدہ مند بھی ہوتی تھیں۔ یہ معلومات مختلف ممالک، اقوام، تہذیب اور رسوم و رواج کے متعلق ہوتی تھی۔ سیر بین میں ایک جگہ وہ امریکی جزیرے کا راز بتاتے ہیں۔ جہاں کے قید خانہ سے وہاں کا بڑے سے بڑا دل گردہ ولا مجرم کا نپتا ہے۔ اور سرکش سے سرکش جرائم پیشہ وہاں جھک جاتا ہے۔ شکاگو کا مشہور بیر شراب کا لکھ پتی الپوں یہیں رکھا گیا۔ چند سال کی سختی اس نے یہاں برداشت کی۔ اور اس کا دماغ ڈھیلا پڑ گیا۔ اور اس کو صحت کی بناء پر دوسری جگہ بھیجنا پڑا۔ اور اس نے شراب پینی بھی بند کر دی۔ ۲۲۵

ایک دوسری جگہ شملہ پہاڑی کے لوگوں کے رہن سہن کے بارے میں کچھ یوں بتایا گیا ہے۔ کہ شملہ کی پہاڑیوں کے جنگلات میں چھوٹے چھوٹے گاؤں آباد ہیں۔ ان کی آبادی دو سو نفوس سے زیادہ نہیں ہوتی۔ مردوں کی تعداد عورتوں سے تین گنا زیادہ ہے۔ یہ لوگ پالتو جانوروں کے ساتھ ایک گھر میں رہتے ہیں۔ حیرت کی بات ہے۔ کہ اپنی آبادی میں وہ ان جانوروں کو بھی شمار کرتے ہیں۔ اگر ان سے آبادی کے متعلق پوچھا جائے تو جواب ملے گا چار سو۔ اور تحقیق کریں تو پتہ چلے گا کہ تین سو جانور ہیں اور سو آدمی۔ صدیوں سے ان لوگوں میں یہ رواج ہے کہ ایک ایک وقت میں ایک عورت کئی شوہر رکھ سکتی ہے۔ اس طرح ان لوگوں کے رہن سہن کے بارے میں معلومات افزاء خبریں شائع کی گئی۔ ۲۲۶

”سیر بین“ میں دنیا میں ہونے والی جغرافیائی تبدیلیوں اور سائنسی واقعات کی خبریں بھی شامل ہوتی تھیں۔ چاند پر اترنے اور تسخیر کرنے کے متعلق ۶۰ سال سے پہلے صرف پیشگوئی کی جاسکتی تھی۔ جسے بعد کے سائنسدانوں نے سچ کر دکھایا۔ محمد ظفر ”سیر بین“ میں چاند کی تسخیر کے متعلق بتاتے ہیں کہ چاند پر جانے کے لیے آکسیجن سے بھرے ہوئے سوٹ اور ہلکے کیے ہوئے بوٹ پہننے کی ضرورت ہوگی۔ ورنہ چاند کی باریک ریت میں آدمی ڈوب سکتا ہے۔ پھر خلائی طیارے سے زمین پر اترنے میں خاص خیال رکھنے کی ضرورت ہے۔ کیونکہ ایک وقت میں ۱۴ روز برابر چاند کی ایک طرف اہلتے ہوئے پانی کی سی

گرمی ہوتی ہے۔ تو دوسری طرف شاید جمنے سے ۱۵۰ درجہ کم برابر سردی ہو۔ مرتخ دوسودن کی مسافت پر نسبتاً بہتر مقام ہوگا۔ زحل تک پہنچنے میں دو ہزار دن لگیں گے۔ اور پلوٹو تک جانا شاید نصیب نہ ہو۔ ۲۱۵ اس طرح وہ سائنسی معلومات بہم پہنچا رہے تھے۔

”سیرین“ کے سلسلے میں عورتوں کی دلچسپی کے لیے بہت ساری خبریں شائع ہوتی تھیں۔ جو عورتوں کو متحرک کرنے میں مدد دے سکتی تھیں۔ روس میں ایک بحری جہاز کپتان کے بارے میں خبر شائع کی گئی کہ روس کا ایک تربیتی جہاز جاپان کے ایک بندرگاہ یوکوہاما پر لنگر انداز ہوا۔ تو جاپان کے تمام اخباروں میں یہ خبر موٹی موٹی سرخیوں میں چھپی کہ اس جہاز کی کپتان ایک عورت ہے۔ جو کہ معلّیٰ کا فریضہ بھی سرانجام دیتی ہے۔ اس کا نام ناشیجی تانی ناہے۔ یہ عورت دنیا بھر میں جہاز کی پہلی خاتون کپتان ہے۔ اس کی زندگی عام عورتوں سے منفرد رہی ہے۔ وہ پہلے تو ٹرالروں اور بار برداری کے جہازوں کے عرشے پر کام کرتی رہی۔ اس کے بعد اس کی ترقی ہوئی۔ تو ملاح بن گئی۔ پھر کپتان کے عہدے پر ترقی کر گئی۔ اب وہ اسٹریلیا، ایشیا اور یورپ جانے والے روشنی جہازوں پر کپتانی کے سائنسی اور تربیتی فرائض سرانجام دیتی ہے۔ ۲۲۷

اسی طرح امریکہ میں مردوں کے حوالے سے تحقیق کی گئی کہ زیادہ عرصے تک کنوارے رہنے والے مرد خطرناک ہوتے ہیں۔ ماہر نفسیات ڈاکٹر جینیوی نفر نے ایک سروے کے ذریعے ۲۳ سال سے زائد عمر کے ۸۵ بالغوں کی دماغی حالتوں کا جائزہ لیا۔ اس سے معلوم ہوا کہ کنوارے مرد زیادہ تر غیر مطمئن اور اکھڑے اکھڑے رہتے ہیں۔ لہذا اسلام کے مطابق بالغ ہوتے ہی شادی کرنا عین فطرت ہے۔ ۲۲۸

دنیا میں کوئی بھی نئی ایجاد یا نئی بات ہوئی اس کا تذکرہ سیرین میں ضرور ہوتا ہے۔ جب ڈاک کے نئے ٹکٹ جاری کیے گئے تو اس کے بارے میں بھی خبر دی گئی کہ حکومت سیرالیون نے ۱۹۶۴ء میں خود چیک جانے والے ڈاک ٹکٹ جاری کر کے نئی تاریخ کا آغاز کیا ہے۔ ٹکٹ پر ایک نکلس کی تصویر ہے۔ تصویر لینے کے لئے ہیروں کا یہ نکلس خصوصی طور پر ۶۰ ہزار پونڈ سے تیار کیا گیا ہے۔ ان ٹکٹوں میں بس یہ خوبی ہے۔ کہ ان کو چکانے کی جگہ پر رکھ کر صرف انگلیوں سے دبا دینا پڑتا ہے۔ گوند یائی کی بالکل ضرورت نہیں پڑتی۔ ٹکٹ نہایت مضبوطی سے چپک جاتا ہے۔ ۲۲۹ اس طرح ۱۹۶۰ ”سیرین“ میں بہت سی معلومات شائع ہوئی ہیں۔

۶۔ دورین:

پاکستان میں ماہنامہ ”عصمت“ کی منتقلی کے کچھ عرصہ بعد ”دورین“ کے نام سے مستقل سلسلہ جاری رہا۔ مگر پھر ختم ہو گیا۔ ”دورین“ میں ماہنامہ ”عصمت“ کے ادارے کی طرف سے خبریں شائع ہوتی تھیں۔ ملک میں جو نئی بات، کوئی حادثہ، کوئی واقعہ وقوع پذیر ہوتا وہ اس کی خبر شائع ہوتی تھی۔ مثلاً جون ۱۹۴۰ء کے شمارے میں محترمہ فاطمہ جناح کے دورہ لاہور کی خبریوں شائع کی گئی۔ محترمہ فاطمہ جناح نے مغربی پنجاب کا دورہ کیا۔ اور لاہور میں قیام فرمایا۔ جگہ جگہ عورتوں کی ترقی کو ملاحظہ کیا۔ اور اپنے خطاب میں کہا۔ کہ موجودہ حالات میں ہر مسلمان عورت کو اور تعلیم یافتہ عورتوں کی جنگی تربیت حاصل

کرنی چاہیے۔ انہیں دفاع کرنے کے طریقوں میں ماہر ہونا چاہیے۔ تاکہ وہ انی حفاظت کر سکیں۔ اور مرد بے فکری سے جنگ میں دشمن کے مد مقابل ہو سکیں۔ ۲۳۰

اس طرح جب ڈاکٹر عبدالسلام کو ایٹم برائے امن کا ایوارڈ ملا تو اس کی خبر بھی شائع کی گئی۔ صدر پاکستان کے مشیر سائنس ڈاکٹر عبدالسلام کو ایٹم برائے امن کا ایوارڈ ملا ہے۔ ڈاکٹر صاحب اس رقم سے ایک فلاحی ادارہ قائم کریں گے۔ اس طرح سائنس کے طالب علموں کی سرپرستی جاری رکھیں گے۔ ۲۳۱

ایک خبر اس عنوان سے شائع ہوئی کہ ایک خاتون میجر کو اعزاز دیا گیا۔ پاک فوج میں نصرت جہاں بیگ واحد میجر خاتون تھیں۔ جنہوں نے جنگ کے دوران بے لوث خدمات انجام دیں۔ میجر نصرت جہاں ایک ہسپتال میں تھیر کی انچارج تھیں۔ ان کو ان کی اعلیٰ جنگی خدمات کے عوض قائد اعظم تمغہ دیا گیا ہے۔ ۲۳۲

کچھ خبریں عام گھریلو واقعات پر مشتمل تھیں۔ مثلاً ایک نوجوان عورت کے بارے میں خبر دی گئی کہ بشیراں گھر میں آگ لگنے کی وجہ سے جل کر جاں بحق ہو گئی۔ اس نے ریشمی پکڑے پہن رکھے تھے۔ اور کھانا پکانے کے لیے اس نے جونہی ماچس کی تیلی جلائی اس کے چاروں طرف آگ لگ گئی۔ اس وقت گھر

میں بشیراں کے علاوہ کوئی موجود نہ تھا۔ وہ گھبراہٹ میں مکان کے اندر بھاگی تو مٹی کے تیل کے ٹین سے ٹکرائی اور آگ پھیل گئی۔ اور جب لوگ چیخ پکار سن کر اس کو بچانے آئے تب تک یہ وفات پا چکی تھی۔ ۲۳۳

ایک دوسری خبر کچھ یوں تھی کہ پشاور کے ایک گاؤں میں ایک پٹھان نے اپنی بیوی کو اس جرم میں پھانسی دے دی۔ کہ وہ بچہ پیدا کرنے کی اہل نہیں تھی۔ اس عورت کے باپ نے پٹھان کے خلاف رپورٹ درج کرادی۔ پٹھان نے اقرار جرم کرتے ہوئے کہا کہ میری بیوی بچے پیدا نہیں کر سکتی تھی۔ اس لئے میں نے اسے پھانسی دے دی۔ ۲۳۴

تقسیم پاکستان کے بعد مسلمانوں کو اپنے بہت سے اثاثوں سے محروم ہونا پڑا تھا۔ ان میں بہت سی چیزوں پر اختلاف رہا۔ جنوری ۱۹۷۰ کے شمارے میں ایک خبر یوں شائع ہوئی۔ کہ عظیم لائبریری انڈیا آفس لائبریری کی تقسیم کا مسئلہ ہنوز حل طلب ہے۔ اس لائبریری میں پاکستان کا ۲۰ فیصد حصہ ہے مگر اس میں جھگڑا پڑا ہوا ہے۔ اس کا فیصلہ کرنے کے لیے ۱۹۷۱ء میں ایک ٹریبونل قائم کیا جائے گا۔ انڈیا آفس لائبریری کا مستقبل اس فیصلے سے وابستہ ہے کہ یہ کس کی ملکیت ہے۔ اگر وہ انڈیا کی ملکیت میں جاتی ہے۔ تو انڈیا کو اس کا ۲۰ فیصد پاکستان کے حوالے کرنا ہوگا۔ ۲۳۵

اس طرح ماہنامہ ”عصمت“ میں شائع ہونے والی غیر افسانوی نثر نے ذہن و دل میں ایک وسیع انقلاب برپا کرنے کے ساتھ ساتھ معاشرتی اقدار کا بھی دامن مضبوطی سے تھامے رکھا ہے۔

حوالہ جات :-

- ۱- ادارہ ”مضمون نگاری کے قواعد“، عصمت، جولائی ۱۹۶۹ء، ص ۱۔
- ۲- آنسہ باصرہ صدیقی، مضمون، عصمت، جنوری ۱۹۳۸ء، ص ۲۹۔
- ۳- علامہ راشد الخیری، ”بیوہ کا نکاح“، عصمت، جولائی ۱۹۳۸ء، ص ۸۔
- ۴- بلقیس عصمت شفیع، ”مکمل عورت“، عصمت، اگست ۱۹۳۹ء، ص ۷۱۔
- ۵- عقیلہ سلطانی، ”نسوانی تعلیم و تربیت“، عصمت، فروری ۱۹۵۳ء، ص ۱۰۴۔
- ۶- حمیدہ بیگم، ”خدمت قوم“، عصمت، اگست ۱۹۵۰ء، ص ۱۱۳۔
- ۷- سلمیٰ عباسی ”اصلاح کی ضرورت“، عصمت، ستمبر ۱۹۵۱ء، ص ۳۳۔
- ۸- فاطمہ بیگم، ”مسلمان خواتین اور کلب“، عصمت، ستمبر ۱۹۵۲ء، ص ۸۳۱۔
- ۹- ڈاکٹر اصغر جلیس، ”ازبکستان میں عورتوں کا مقام“، عصمت، جنوری ۱۹۳۸ء، ص ۱۰۔
- ۱۰- بدر النساء رحمن، ”تعلیم نسواں اور ہمارا معاشرہ“، عصمت، اکتوبر ۱۹۶۵ء، ص ۲۱۹۔
- ۱۱- صدیقہ بانو، ”راہ بھول گئے“، عصمت، اکتوبر ۱۹۶۱ء، ص ۲۲۳۔
- ۱۲- حمیدہ بانو ملک، ”خواتین کی تعلیم کا نظام“، عصمت، مارچ ۱۹۸۲ء، ص ۶۔
- ۱۳- فتح محمد برقت، ”ناخواندہ خواتین اور معاشی ترقی“، عصمت، اپریل ۱۹۹۸ء، ص ۵۱۔
- ۱۴- بلقیس عصمت شفیع، ”پاکستانی عورت“، عصمت، اپریل ۱۹۳۸ء، ص ۱۶۷۔
- ۱۵- قیصر سراج نظامی، ”روسی خاتون“، عصمت، جون ۱۹۳۸ء، ص ۲۶۳۔
- ۱۶- شہیر الدین علوی، ”اسلامی عہد زریں کی حکمت“، عصمت، جولائی ۱۹۳۸ء، ص ۳۰۔
- ۱۷- شائستہ اختر سہروردی، ”آج کل کی عورت“، عصمت، ستمبر ۱۹۳۸ء، ص ۱۳۱۔
- ۱۸- بیگم نصیر الدین، ”ہم کیا کریں“، عصمت، دسمبر ۱۹۳۸ء، ص ۶۶۔
- ۱۹- اختر سلمیٰ، ”ہمارے حقوق“، عصمت، جون ۱۹۳۹ء، ص ۲۵۵۔
- ۲۰- مولانا عبدالغفار الخیری، ”عورت کی آزادی“، عصمت، فروری ۱۹۵۰ء، ص ۷۱۔
- ۲۱- نفیس فاطمہ، ”عورت اور اسلام“، عصمت، مارچ ۱۹۵۰ء، ص ۱۳۳۔
- ۲۲- سیدہ قانتہ بیگم، ”عورتوں کی کتابیں“، عصمت، ستمبر ۱۹۵۹ء، ص ۱۶۸۔
- ۲۳- صفرا عبدالسبحان، ”آج کی لڑکی“، عصمت، نومبر ۱۹۵۷ء، ص ۲۹۲۔
- ۲۴- عائشہ صدیقہ، ”برابر کا مقابلہ“، عصمت، اپریل ۱۹۵۲ء، ص ۱۹۰۔
- ۲۵- بدر النساء رحمن، ”انگیزا کی نظر میں مسلمان عورت“، عصمت، نومبر ۱۹۸۱ء، ص ۹۱۔

- ۲۶۔ بیگم آمنہ نازلی، ”پرائیویٹ سیکرٹری“، عصمت، مارچ ۱۹۸۲ء، ص ۳۔
- ۲۷۔ نصیر الدین ہاشمی، ”مہر اور جہیز“، عصمت، جولائی ۱۹۴۸ء، ص ۲۵۔
- ۲۸۔ نصیر الدین ہاشمی، ”طلاق اور خلع“، عصمت، اگست ۱۹۴۸ء، ص ۸۷۔
- ۲۹۔ مسز صوفی ایم اے، ”نان نفقہ“، عصمت، اپریل ۱۹۶۲ء، ص ۱۸۴۔
- ۳۰۔ محمد احتشام الدین، ”آزادی نکاح و شادی“، عصمت، اگست ۱۹۹۲ء، ص ۳۰۔
- ۳۱۔ جمیلہ بیگم، ”عورتوں میں اقتصادی بیداری“، عصمت، جولائی ۱۹۴۸ء، ص ۱۹۔
- ۳۲۔ محمد احمد سبزواری، ”عورتوں میں معاشی بیداری“، عصمت، ستمبر ۱۹۴۸ء، ص ۱۲۵۔
- ۳۳۔ بلقیس عصمت شفیع، ”آزاد عورت“، عصمت، ستمبر ۱۹۴۸ء، ص ۱۳۲۔
- ۳۴۔ زہرہ نورانی، ”نرسنگ اور مسلم خواتین“، عصمت، دسمبر ۱۹۴۸ء، ص ۲۷۔
- ۳۵۔ شائستہ اختر سہروردی، ”عورتوں کی اقتصادی بیداری“، عصمت، اگست ۱۹۵۰ء، ص ۹۵۔
- ۳۶۔ بلقیس درانی، ”خواتین کی شہری اور دفاعی تنظیم“، عصمت، ستمبر ۱۹۵۱ء، ص ۱۳۶۔
- ۳۷۔ جمیلہ بیگم ”لڑکیوں کے لیے شریفانہ پیشے“، عصمت، اپریل ۱۹۵۳ء، ص ۲۰۹۔
- ۳۸۔ عامرہ خاتون، ”خواتین اور ملک کی ترقی“، عصمت، دسمبر ۱۹۷۸ء، ص ۱۹۔
- ۳۹۔ امت الحمید خانم، ”تحریک اصلاح نسواں“، عصمت، جنوری ۱۹۹۹ء، ص ۱۱۔
- ۴۰۔ پروفیسر منورہ رؤف، ”تحریک پاکستان میں خواتین کا کردار“، عصمت، جولائی ۱۹۹۷ء، ص ۳۰۔
- ۴۱۔ مصلح الدین احمد، ”حق رائے دہی اور خواتین“، عصمت، جون ۱۹۶۳ء، ص ۳۱۳۔
- ۴۲۔ جمیلہ بیگم، ”فرانس ہاجکنز“، عصمت، جنوری ۱۹۴۹ء، ص ۵۔
- ۴۳۔ نصیر الدین ہاشمی، ”قرون اولیٰ کی مسلم خواتین کے مشاغل“، عصمت، مئی ۱۹۴۹ء، ص ۲۱۱۔
- ۴۴۔ شائستہ اختر سہروردی، ”نور النساء عنایت خان“، عصمت، مئی ۱۹۴۹ء، ص ۲۱۷۔
- ۴۵۔ نذر سجاد حیدر، ”بلبل ہند کی یادیں“، عصمت، جولائی ۱۹۴۹ء، ص ۴۷۔
- ۴۶۔ شائستہ اکرام اللہ، ”مسز سروجنی نائیڈو کی یادیں“، عصمت، جون ۱۹۴۹ء، ص ۲۴۷۔
- ۴۷۔ ضیاء الدین احمد برنی، ”بلبل ہند سروجنی نائیڈو“، عصمت، مئی ۱۹۴۹ء، ص ۲۲۲۔
- ۴۸۔ جمیلہ بیگم، ”راحت آراء بیگم“، عصمت، جون ۱۹۴۹ء، ص ۲۲۸۔
- ۴۹۔ زہرہ جمال بھوپال، ”خواتین اسلام کے کارنامے“، عصمت، جولائی ۱۹۴۹ء، ص ۲۴۴۔
- ۵۰۔ عابدہ معین، ”خواتین بلوچستان“، عصمت، ستمبر ۱۹۵۶ء، ص ۹۹۔
- ۵۱۔ نصیر الدین ہاشمی، ”مسلمان خواتین اور رقص“، عصمت، مئی ۱۹۵۷ء، ص ۳۱۲۔

- ۵۲۔ ح بیگم، ’امریکن عورتوں میں سلائی کا شوق‘، عصمت، جون ۱۹۵۸ء، ص ۱۶۶۔
- ۵۳۔ بیگم برلاس، ’جاپانی عورت میرے مشاہدہ میں‘، عصمت، دسمبر ۱۹۶۳ء، ص ۳۵۱۔
- ۵۴۔ ح بیگم، ’ایک ہفت زبان مسلمان خاتون‘، عصمت، ستمبر ۱۹۱۵ء، ص ۲۰۷۔
- ۵۵۔ نصیر الدین ہاشمی، ’لباس اور پردہ‘، عصمت، ستمبر ۱۹۴۸ء، ص ۱۱۶۔
- ۵۶۔ نصیر الدین ہاشمی، ’مسلمان خواتین کے لباس کی مختصر تاریخ‘، عصمت، نومبر ۱۹۵۰ء، ص ۲۶۳۔
- ۵۷۔ محمودہ حق، ’لباس تنگ و چست‘، عصمت، جنوری ۱۹۹۲ء، ص ۳۷۔
- ۵۸۔ عائشہ صدیقہ، ’غرارہ اور فیشن‘، عصمت، ستمبر ۱۹۹۸ء، ص ۲۴۔
- ۵۹۔ صدیقہ بانو، ’ہم کیا چاہتے ہیں‘، عصمت، نومبر ۱۹۴۸ء، ص ۲۳۵۔
- ۶۰۔ زینب گلشن، ’لڑکیوں کا رواجی پردہ‘، عصمت، مارچ ۱۹۵۰ء، ص ۱۲۷۔
- ۶۱۔ ظفر الاسلام منہاس، ’ساس بہو کا جھگڑا‘، عصمت، دسمبر ۱۹۴۸ء، ص ۲۸۱۔
- ۶۲۔ جہاں بانو، ’ازدواجی زندگی‘، عصمت، اپریل ۱۹۴۹ء، ص ۱۴۷۔
- ۶۳۔ نصیر الدین ہاشمی، ’میاں بیوی کے جھگڑے کے اسباب‘، عصمت، جون ۱۹۵۰ء، ص ۳۰۱۔
- ۶۴۔ مسرت ادریس، ’ساس بہو‘، عصمت، اکتوبر ۱۹۵۲ء، ص ۲۰۹۔
- ۶۵۔ بیگم نصیر الدین، ’ازدواجی زندگی‘، عصمت، مئی ۱۹۴۹ء، ص ۳۹۱۔
- ۶۶۔ نصیر الدین ہاشمی، ’شوہروں کے جرائم‘، عصمت، جون ۱۹۵۲ء، ص ۲۹۱۔
- ۶۷۔ سید امتیاز علی تاج، ’ازدواجی زندگی اور اسراف‘، عصمت، اکتوبر ۱۹۹۹ء، ص ۶۔
- ۶۸۔ صدیقہ بانو، ’ریل کا سفر‘، عصمت، مئی ۱۹۴۹ء، ص ۲۲۱۔
- ۶۹۔ سید رضا احمد جعفری، ’گھر اور اس کی آرائش‘، عصمت، مئی ۱۹۴۹ء، ص ۲۲۹۔
- ۷۰۔ مولوی محمد ظفر، ’خانہ داری‘، عصمت، مئی ۱۹۴۹ء، ص ۲۳۳۔
- ۷۱۔ نزہت آراء بیگم، ’حسن کی نگہداشت‘، عصمت، مارچ ۱۹۵۰ء، ص ۱۶۶۔
- ۷۲۔ آمنہ نازلی، ’عورتوں کا سلیقہ‘، عصمت، اکتوبر ۱۹۵۲ء، ص ۱۹۹۔
- ۷۳۔ آنسہ ایم ایس جے، ’ہماری الجھنیں‘، عصمت، اپریل ۱۹۵۳ء، ص ۱۸۰۔
- ۷۴۔ مسرت ادریس، ’میزبان اور مہمان‘، عصمت، اپریل ۱۹۵۳ء، ص ۱۸۹۔
- ۷۵۔ سیدہ قانتہ بیگم، ’لڑکیوں کی خود غرضی‘، عصمت، اکتوبر ۱۹۵۹ء، ص ۲۲۰۔
- ۷۶۔ نقی محمد خان، ’بردہ فروشی‘، عصمت، جنوری ۱۹۶۲ء، ص ۱۹۔
- ۷۷۔ زبیدہ زریں، ’مسئلہ آبادی‘، عصمت، جنوری ۱۹۶۲ء، ص ۴۸۔

- ۷۸۔ زبیدہ زریں، ”دنیا کی ایک تہائی آبادی موت کے منہ میں“، عصمت، جون ۱۹۹۱ء، ص ۳۱۴۔
- ۷۹۔ ماہ منیر، ”آپ کی اولاد اور شادی“، عصمت، جولائی ۱۹۶۶ء، ص ۹۹۔
- ۸۰۔ ڈاکٹر سید محمد حسن، ”زچگی“، عصمت، اگست ۱۹۷۶ء، ص ۷۷۔
- ۸۱۔ بنی فاطمہ، ”ماں بننے والی عورت کی غذا“، عصمت، اگست ۱۹۹۱ء، ص ۸۸۔
- ۸۲۔ شائستہ اختر سہروردی، ”جہیز“، عصمت، فروری ۱۹۴۸ء، ص ۶۵۔
- ۸۳۔ محمودہ حق، ”جہیز بل“، عصمت، فروری ۱۹۷۶ء، ص ۷۸۔
- ۸۴۔ امتہ الوحی، ”چشم دید واقعات“، عصمت، مارچ ۱۹۴۹ء، ص ۱۰۱۔
- ۸۵۔ بیگم برلاس، ”نسوانی وقار کو گرانے والیاں“، عصمت، مارچ ۱۹۷۶ء، ص ۱۱۷۔
- ۸۶۔ سید مظہر علی، ”گھریلو عورت اور معاشرہ“، عصمت، جون ۱۹۷۸ء، ص ۴۲۔
- ۸۷۔ مہناز زبیری، ”سزاؤں کا ایک ہولناک درد“، عصمت، مئی ۱۹۷۳ء، ص ۲۴۱۔
- ۸۸۔ سلمیٰ صدیق قاضی، ”اینڈھن کا مسئلہ“، عصمت، مارچ ۱۹۷۶ء، ص ۱۳۴۔
- ۸۹۔ ستارہ اکرام، ”یہ قومی خدمتگار“، عصمت، اکتوبر ۱۹۹۳ء، ص ۱۳۔
- ۹۰۔ نفیس فاطمہ، ”دوسرے بچوں کی اہمیت“، عصمت، مئی ۱۹۴۹ء، ص ۱۹۹۔
- ۹۱۔ رخشندہ ناہید، ”ایک جان لیوا حقیقت“، عصمت، دسمبر ۱۹۶۳ء، ص ۳۶۴۔
- ۹۲۔ ب۔ ن۔ ابراہیم، ”بچوں کے مجرمانہ رجحانات“، عصمت، اپریل ۱۹۶۲ء، ص ۲۱۸۔
- ۹۳۔ ماہ منیر، ”قصور کس کا“، عصمت، اکتوبر ۱۹۴۸ء، ص ۱۲۔
- ۹۴۔ سید ابن حسن شارق، ”طفولیت“، عصمت، مارچ ۱۹۹۴ء، ص ۱۷۔
- ۹۵۔ بیگم نصیر الدین، ”اوپری دودھ کے بچے“، عصمت، فروری ۱۹۹۹ء، ص ۴۹۔
- ۹۶۔ بیگم سیف اللہ تارڑ، ”ماں یا ڈاؤن“، عصمت، اپریل ۱۹۵۳ء، ص ۱۸۴۔
- ۹۷۔ بیگم نصیر الدین، ”اٹکوتا بچہ“، عصمت، جون ۱۹۴۹ء، ص ۲۶۴۔
- ۹۸۔ بدر النساء رحمن، ”جیب خرچ“، ”عصمت“ دسمبر ۱۹۶۶ء، ص ۲۵۰۔
- ۹۹۔ مشتاق احمد زاہدی، ”صوبائی تعصب“، عصمت، جون ۱۹۴۹ء، ص ۲۴۴۔
- ۱۰۰۔ سلمیٰ عباس، ”لگائی بجھائی“، عصمت، جون ۱۹۵۰ء، ص ۳۰۵۔
- ۱۰۱۔ عطیہ ندیم، ”ہوتی آئی ہے کہ اچھوں کو برا کہتے ہیں“، ”عصمت“، اپریل ۱۹۶۶ء، ص ۱۷۷۔
- ۱۰۲۔ رخشندہ ناہید، ”جیواور جینے دو“، عصمت، جون ۱۹۷۲ء، ص ۲۶۶۔
- ۱۰۳۔ بیگم شیخ حمید اللہی، ”برائیوں کی جڑ“، ”عصمت“، ستمبر ۱۹۹۴ء، ص ۳۹۔

- ۱۰۴۔ مسرت کاسنگجوی، ”اشتہار“، عصمت، اپریل ۱۹۹۵ء، ص ۱۷۔
- ۱۰۵۔ اوصاف علی، ”خود غرض آدمی کی نفسیات“، عصمت، اگست ۱۹۹۱ء، ص ۱۴۔
- ۱۰۶۔ اوصاف علی، ”خیالات و افکار“، عصمت، جولائی ۱۹۹۳ء، ص ۱۳۔
- ۱۰۷۔ زبیدہ زریں، ”انصاف کہاں ہے“، عصمت، ۱۹۹۳ء، ص ۱۹۔
- ۱۰۸۔ بیگم پاشا صوفی، ”تعلیم بالغاں“، عصمت، اکتوبر ۱۹۶۸ء، ص ۵۔
- ۱۰۹۔ صدیقہ بانو، ”شادی کی رسمیں“، ”عصمت“ جون ۱۹۹۲ء، ص ۴۷۔
- ۱۱۰۔ قدسیہ بانو، ”کچھ علاج اس کا بھی“، عصمت، نومبر ۲۰۰۴ء، ص ۲۶۔
- ۱۱۱۔ سید ابن حسن شارق، ”اسلام میں غیر مسلموں کے حقوق“، عصمت، جون ۱۹۴۹ء، ص ۲۲۷۔
- ۱۱۲۔ عفت الہی، ”خبر بھی ہے تم کو کہ کیا ہو رہا ہے“، عصمت، جون ۱۹۶۱ء، ص ۲۸۳۔
- ۱۱۳۔ بیگم پاشا صوفی، ”روزہ“، عصمت، نومبر ۱۹۷۱ء، ص ۳۔
- ۱۱۴۔ ڈاکٹر سید وقار احمد رضوی، ”عقیدہ توحید کے مادی فوائد“، عصمت، ستمبر ۱۹۹۱ء، ص ۳۔
- ۱۱۵۔ شیخ عبدالحمید صاحب، ”آنحضرتؐ بحیثیت منصف اور قانون ساز“، عصمت، مئی ۱۹۹۷ء، ص ۱۷۔
- ۱۱۶۔ رئیس طلعت، ”پاکستان کے بازوئے بندوق زن“، عصمت، مئی ۱۹۴۹ء، ص ۲۰۹۔
- ۱۱۷۔ مسز الطاف حسین، ”مشرقی پاکستان“، عصمت، اپریل ۱۹۵۳ء، ص ۲۰۲۔
- ۱۱۸۔ رازق الخیری، ”چند باتیں“، عصمت، جون ۱۹۴۹ء، ص ۱۔
- ۱۱۹۔ مصلح الدین احمد، ”معلمات اور شادی“، عصمت، دسمبر ۱۹۶۳ء، ص ۳۴۹۔
- ۱۲۰۔ شائستہ اختر سہروردی، ”انگلستان کا سوشلسٹ نظام معاشرت“، عصمت، جون ۱۹۶۲ء، ص ۱۹۲۔
- ۱۲۱۔ محمد ظہیر صاحب، ”ہند کی قدیم اقوام کی رسمیں“، عصمت، اپریل ۱۹۶۶ء، ص ۲۰۸۔
- ۱۲۲۔ محمد یامین خان، ”پانی پت کی تیسری لڑائی“، عصمت، اپریل ۱۹۶۶ء، ص ۲۱۱۔
- ۱۲۳۔ مسز الطاف حسین، ”جنگ آزادی ۱۸۵۷ء کا دوسرا رخ“، عصمت، جولائی ۱۹۶۶ء، ص ۴۷۔
- ۱۲۴۔ محمد ظہیر، ”ہٹلر“، عصمت، اگست ۱۹۶۶ء، ص ۱۲۱۔
- ۱۲۵۔ بیگم آمنہ نازلی، ”انجام کیا ہوگا“، ”عصمت، مارچ ۱۹۷۲ء، ص ۱۰۵۔
- ۱۲۶۔ رخشندہ ناہید، ”سادہ لوحی یا بے غیرتی“، عصمت، دسمبر ۱۹۷۳ء، ص ۳۱۲۔
- ۱۲۷۔ محمودہ حق، ”تیری غیرت تیری حمیت کیا ہوئی“، ”عصمت“ دسمبر ۱۹۷۳ء، ص ۳۱۴۔
- ۱۲۸۔ بدر النساء، ”حضرت شاہ ہمدان“، عصمت، مئی ۱۹۷۳ء، ص ۲۳۷۔
- ۱۲۹۔ خورشید آراء بیگم، ”روشنی کا مینار“، عصمت، نومبر ۱۹۸۱ء، ص ۱۶۔

- ۱۳۰۔ حسن جاوید، ”مشرقی وسطیٰ اور بڑی طاقتیں“، عصمت، جنوری ۱۹۸۱ء، ص ۲۷۔
- ۱۳۱۔ بشیر مسعود زئی، ”یومِ بچہتی کشمیر“، عصمت فروری ۲۰۰۴ء، ص ۱۷۔
- ۱۳۲۔ بدر النساء رحمن، ”غلام کی حیثیت یونانی معاشرہ میں“، عصمت، فروری ۱۹۹۹ء، ص ۳۵۔
- ۱۳۳۔ ایم وصی الحسن، ”سانپوں کی باتیں“، عصمت، فروری ۱۹۹۹ء، ص ۱۶۔
- ۱۳۴۔ محمد احمد سبزواری، ”محسن نسواں کی یاد“، عصمت، فروری ۱۹۴۹ء، ص ۵۱۔
- ۱۳۵۔ جمیلہ بیگم، ”مصورِ غم کی یاد میں“، عصمت، فروری ۱۹۴۹ء، ص ۵۴۔
- ۱۳۶۔ بیگم برلاس، ”علامہ راشد الخیری کی تصانیف اور آج کل کے حالات“، عصمت، فروری ۱۹۷۱ء، ص ۶۔
- ۱۳۷۔ سیمارحمن، ”مولانا راشد الخیری اور ہماری نئی نسل“، ”عصمت“، فروری ۱۹۶۷ء، ص ۴۵۔
- ۱۳۸۔ ڈاکٹر مرزا حامد بیگ، ”اردو کے پہلے افسانہ نگار علامہ راشد الخیری“، عصمت، فروری ۱۹۹۵ء، ص ۱۶۔
- ۱۳۹۔ حمیرا ثاقب، ”مصورِ غم کی ناول نگاری“، عصمت، فروری ۱۹۹۹ء، ص ۱۱۔
- ۱۴۰۔ ڈاکٹر آل مرتضیٰ بلگرامی، ”حکایتِ دل“، عصمت، جنوری ۱۹۶۲ء، ص ۳۰۔
- ۱۴۱۔ سید رضا احمد جعفری، ”سنگھارا اور آرائش“، عصمت، مئی ۱۹۷۳ء، ص ۲۵۳۔
- ۱۴۲۔ اوصاف علی، ”ذہنی امراض“، عصمت، مئی ۱۹۸۶ء، ص ۳۳۔
- ۱۴۳۔ نصرت اکرم، ”معذوروں کا مسئلہ“، عصمت، ستمبر ۱۹۹۸ء، ص ۱۷۔
- ۱۴۴۔ حمیدہ نگہت، ”ہماری صحت پر انگور کے اثرات“، عصمت، فروری ۱۹۹۹ء، ص ۲۳۔
- ۱۴۵۔ ڈاکٹر امانت اے محسن، ”نفسیاتی امراض کی پہچان“، عصمت، مارچ ۲۰۰۴ء، ص ۲۵۔
- ۱۴۶۔ ڈاکٹر سید آل مرتضیٰ بلگرامی، ”معدہ کی خود کار فیکٹریاں“، عصمت، جون ۲۰۰۴ء، ص ۴۔
- ۱۴۷۔ ب۔ ن۔ آنسہ، ”فرائینڈ کا نظریہ تحلیل نفسی“، عصمت، ستمبر ۱۹۴۸ء، ص ۱۴۸۔
- ۱۴۸۔ عرفان علی شاد، ”کرسی“، عصمت، اپریل ۱۹۸۹ء، ص ۱۵۔
- ۱۴۹۔ سید ابوتیم، ”میرے پڑوسی رنگ برنگے“، عصمت، فروری ۱۹۵۹ء، ص ۴۹۔
- ۱۵۰۔ کوثر پروین، ”میوزیم اور ثقافت کی ترسیل“، عصمت، اپریل ۱۹۹۸ء، ص ۵۲۔
- ۱۵۱۔ حوا اقبال، ”انٹرنیٹ کے فوائد اور نقصانات“، عصمت، مارچ ۲۰۰۴ء، ص ۲۵۔
- ۱۵۲۔ ثناء ملک، ”نوجوانوں کی بے راہ روی کے اسباب“، عصمت، مارچ ۲۰۰۷ء، ص ۵۔
- ۱۵۳۔ سید سبط نبی نقوی، ”تسخیرِ قمر“، عصمت، جون ۲۰۰۴ء، ص ۲۵۔
- ۱۵۴۔ ام کا شان، ”بچت مگر کیسے“، عصمت، اگست ۲۰۰۴ء، ص ۲۰۔
- ۱۵۵۔ طاہرہ انعام، ”چند مفید پھل“، عصمت، ستمبر ۲۰۰۷ء، ص ۵۔

- ۱۵۶- ثریا جبین، ”گوشت پکانے کے مختلف طریقے“، عصمت، اپریل ۱۹۶۶ء، ص ۲۰۹۔
- ۱۵۷- قراۃ العین حیدر، ”ادب اور خواتین“، عصمت، اگست ۱۹۹۹ء، ص ۲۔
- ۱۵۸- بلقیس عصمت شفیع، ”ہماری قومی زبان“، عصمت، نومبر ۱۹۳۸ء، ص ۲۳۹۔
- ۱۵۹- مشتاق احمد زاہدی، ”پاکستان کی زبان“، عصمت، مئی ۱۹۳۹ء، ص ۱۹۵۔
- ۱۶۰- نفیس فاطمہ، ”سیاست کا اثر زبان پر“، عصمت، جون ۱۹۳۹ء، ص ۲۳۹۔
- ۱۶۱- ڈاکٹر وفاراشدی، ”بابائے اردو مولوی عبدالحق“، ”عصمت“، اپریل ۱۹۹۵ء، ص ۳۵۔
- ۱۶۲- ماجد الباقری، ”الفاظ کا صحیح استعمال“، عصمت، اکتوبر ۲۰۰۲ء، ص ۳۱۔
- ۱۶۳- پروفیسر مظفر حسین، ”عورت اور غزل گوئی“، عصمت، اگست ۱۹۳۸ء، ص ۹۳۔
- ۱۶۴- قراۃ العین حیدر، ”ادب اور خواتین“، عصمت، پلانٹینم جوبلی نمبر ۱۹۸۳ء، ص ۴۹۔
- ۱۶۵- ام سلٹی فیاض علی، ”افسانہ نویسی“، عصمت، ستمبر ۱۹۳۸ء، ص ۲۱۷۔
- ۱۶۶- اقبال اے قاضی، ”عورت اور شعراء“، عصمت، فروری ۱۹۵۹ء، ص ۱۰۰۔
- ۱۶۷- امام اکبر آبادی، ”شعروادب“، عصمت، اگست ۱۹۹۹ء، ص ۵۲۔
- ۱۶۸- محمد شفیع عارف، ”تبصرہ افسانوی مجموعہ“، عصمت، فروری ۱۹۹۷ء، ص ۳۹۔
- ۱۶۹- ڈاکٹر وقار احمد رضوی، ”جگر صاحب“، عصمت، اکتوبر ۲۰۰۲ء، ص ۲۷۔
- ۱۷۰- عزیزہ ناز، ”غالب کا فلسفہ حیات“، عصمت، اپریل ۲۰۰۲ء، ص ۲۵۔
- ۱۷۱- ڈاکٹر سید وقار احمد رضوی، ”فانی بدایونی کی غزلیہ شاعری“، عصمت، اگست ۲۰۰۲ء، ص ۶۲۔
- ۱۷۲- ڈاکٹر رشید موسوی، ”طنز و مزاح نگار خواتین“، عصمت، دسمبر ۲۰۰۵ء، ص ۳۵۔
- ۱۷۳- سید ضمیر جعفری، ”حسرت موہانی کا انگریز اردلی“، عصمت، مارچ ۱۹۸۲ء، ص ۷۔
- ۱۷۴- احسن فاروقی، ”ناول اور قصہ گوئی“، عصمت، مئی ۱۹۷۳ء، ص ۲۲۴۔
- ۱۷۵- ادلیس جمال، ”ادبی تحقیق میں بنیادی اور ثانوی مآخذ“، عصمت، فروری ۱۹۹۵ء، ص ۹۔
- ۱۷۶- فریحہ فرح، ”جدید انگریزی شاعری پر ایک نظر“، عصمت، مارچ ۲۰۰۲ء، ص ۲۷۔
- ۱۷۷- اشرف حسینی، ”چغتستان کائنات کا لطیف ترین پھول“، عصمت، اپریل ۱۹۸۶ء، ص ۱۶۔
- ۱۷۸- سید وقار عظیم، ”کہانی کے بیٹھے بول“، عصمت، اکتوبر ۱۹۶۸ء، ص ۲۵۔
- ۱۷۹- جہاں آرا چوہدری، ”اقبال کی شاعری میں عورت کا تصور“، عصمت، ستمبر ۱۹۶۳ء، ص ۱۷۱۔
- ۱۸۰- طارق بن عمر، ”اقبال کا نظریہ اور آج کے مسلمان“، عصمت، فروری ۲۰۰۲ء، ص ۹۔
- ۱۸۱- جہاں بانو نقوی، ”فارسی کے جواہر پارے“، عصمت، جون ۱۹۳۱ء، ص ۳۰۳۔

- ۱۸۲۔ ڈاکٹر وفاراشدی، ”عندلیب شادانی“، عصمت، ستمبر ۱۹۹۵ء، ص ۲۳۔
- ۱۸۳۔ عارف لکھنوی، ”زہرہ نگاہ“، عصمت، ستمبر ۱۹۹۸ء، ص ۶۱۔
- ۱۸۴۔ کنیز بتول، ”آہ! سیدہ صنغری سبزواری“، عصمت، ستمبر ۱۹۹۸ء، ص ۱۱۔
- ۱۸۵۔ ڈاکٹر رشید موسوی، ”طنز و مزاح نگار خواتین“، عصمت، فروری ۱۹۹۵ء، ص ۱۷۔
- ۱۸۶۔ محسن بھوپالی، ”آدا جعفری“، عصمت، مارچ ۱۹۹۵ء، ص ۱۸۔
- ۱۸۷۔ اسلام شبنم صاحب، ”خوابہ مردرد کا سرمایہ غزل“، عصمت، جولائی ۱۹۹۱ء، ص ۱۶۔
- ۱۸۸۔ ممتاز مدراسی، ”مولانا شرر کے تاریخی ناول“، عصمت، جنوری ۱۹۷۰ء، ص ۲۳۔
- ۱۸۹۔ محمد محی الدین بدایونی، ”ڈاکٹر شوکت سبزواری“، عصمت، مئی ۱۹۷۳ء، ص ۲۳۔
- ۱۹۰۔ و۔ اصلحہ، ”ایپوں کی ناقدری“، عصمت، جون ۱۹۳۹ء، ص ۳۵۹۔
- ۱۹۲۔ سلمی اختر، ”ہمارے حقوق“، عصمت، جون ۱۹۳۹ء، ص ۲۰۲۔
- ۱۹۳۔ و۔ اصلحہ، ”موقع“، عصمت، مئی ۱۹۳۹ء، ص ۲۰۲۔
- ۱۹۴۔ ممتاز، ”زنانہ نیشل گارڈ“، عصمت، جون ۱۹۳۹ء، ص ۲۸۰۔
- ۱۹۵۔ ڈاکٹر نصیر الدین احمد، ”کہاں ہیں؟ پاکستانی عورتیں“، عصمت، جنوری ۱۹۳۹ء، ص ۹۔
- ۱۹۶۔ ملا واحدی، ”تاثرات“، عصمت، جنوری ۱۹۷۰ء، ص ۱۴۔
- ۱۹۷۔ و۔ اصلحہ، ”پاپ کی ناؤ“، عصمت، اپریل ۱۹۶۶ء، ص ۱۸۵۔
- ۱۹۸۔ امام اکبر آبادی، ”دنیا داری کے معنی“، عصمت، جون ۱۹۶۱ء، ص ۳۰۶۔
- ۱۹۹۔ رخشندہ ناہید، ”آم کے آم“، عصمت، جون ۱۹۶۱ء، ص ۲۸۔
- ۲۰۰۔ بیگم صوفی، ”ہوتی آئی ہے کہ اچھوں کو برا کہتے ہیں“، عصمت، اپریل ۱۹۶۶ء، ص ۱۷۸۔
- ۲۰۱۔ رخشندہ ناہید، ”نودولتے“، عصمت، اپریل ۱۹۶۶ء، ص ۱۸۸۔
- ۲۰۲۔ جہاں بانونقوی، ”بیکے قدم“، عصمت، اپریل ۱۹۶۶ء، ص ۱۹۴۔
- ۱۹۰۔ شائستہ اکرام اللہ، ”سفر حج“، عصمت، جولائی ۱۹۶۶ء، ص ۹۴۔
- ۱۹۱۔ مشتاق احمد خان، ”ایک عاجز بندے کی مکہ مدینہ میں حاضری“، عصمت، جون ۱۹۹۱ء، ص ۹۔
- ۱۹۲۔ شرافت حسین، ”حجاز بانی روڈ“، عصمت، اپریل ۲۰۰۲ء، ص ۳۷۔
- ۱۹۳۔ سیدہ نصیبہ صاحبہ، ”وادئ کرم“، عصمت، جون ۱۹۵۲ء، ص ۳۲۰۔
- ۱۹۴۔ ثریا انصاری، ”ٹھٹھ کی سیر“، عصمت، فروری ۲۰۰۰ء، ص ۳۴۔
- ۱۹۵۔ مس ثریا جبین، ”عجیب جزیرہ“، عصمت، جون ۱۹۳۹ء، ص ۲۷۔

- ۱۹۶۔ عابدہ معین، ”لندن سے خط“، عصمت، فروری ۱۹۳۹ء، ص ۷۴۔
- ۱۹۷۔ قائمہ بیگم، ”لندن سے خط“، عصمت، دسمبر ۱۹۳۸ء، ص ۲۸۶۔
- ۱۹۸۔ سید علی الہاشمی، ”کچھ اور واقعات قیام انگلستان کے“، عصمت، جنوری ۱۹۳۰ء، ص ۳۵۔
- ۱۹۹۔ بدر النساء رحمن، ”فلارڈ میں چند دن“، عصمت، مارچ ۲۰۰۸ء، ص ۳۹۔
- ۲۰۰۔ صغرا سبزواری، ”سفر نامہ یورپ“، عصمت، فروری ۲۰۰۳ء، ص ۱۳۔
- ۲۰۱۔ روح افزا حیدر، ”ماسکو سے خط“، عصمت، مارچ ۱۹۷۶ء، ص ۱۵۴۔
- ۲۰۲۔ مسز صوفی ایم اے، ”سفر جرمنی“، عصمت، جنوری ۱۹۶۲ء، ص ۳۹۔
- ۲۰۳۔ مسز صوفی ایم اے، ”ترکی کا سفر“، عصمت، جون ۱۹۶۱ء، ص ۲۹۴۔
- ۲۰۴۔ بدر النساء رحمن، ”ترکی کا سفر“، عصمت، اپریل ۱۹۹۸ء، ص ۳۵۔
- ۲۰۵۔ محمودہ حق، ”بے رحم قاتل“، عصمت، دسمبر ۱۹۹۸ء، ص ۵۸۔
- ۲۰۶۔ محمودہ حق، ”ڈاکٹر فاسٹ کا گھر“، عصمت، جنوری ۲۰۰۴ء، ص ۱۱۔
- ۲۰۷۔ سنجیدہ اشرف، ”بد نصیب“، عصمت، جنوری ۱۹۶۲ء، ص ۵۱۔
- ۲۰۸۔ غوثیہ عبدالجبار، ”میری آنکھیں“، عصمت، اگست ۱۹۹۱ء، ص ۳۲۔
- ۲۰۹۔ سید رضا احمد جعفری، ”مستقبل کا آدمی“، عصمت، نومبر ۲۰۰۴ء، ص ۴۵۔
- ۲۱۰۔ حبیبہ بانو، ”پیوڈے کا کنواں“، عصمت، مارچ ۱۹۹۷ء، ص ۴۱۔
- ۲۱۱۔ مولوی محمد ظفر، ”سیرین“، عصمت، مئی ۱۹۳۹ء، ص ۲۳۵۔
- ۲۱۲۔ مولوی محمد ظفر، ”سیرین“، عصمت، جون ۱۹۳۹ء، ص ۲۸۳۔
- ۲۱۳۔ مولوی محمد ظفر، ”سیرین“، عصمت، جون ۱۹۳۹ء، ص ۲۸۴۔
- ۲۱۴۔ سید احمد رضا جعفری، ”سیرین“، عصمت، جنوری ۱۹۷۰ء، ص ۴۷۔
- ۲۱۵۔ سید احمد رضا جعفری، ”سیرین“، عصمت، اگست ۱۹۶۶ء، ص ۱۳۶۔
- ۲۱۶۔ سید احمد رضا جعفری، ”سیرین“، عصمت، اپریل ۱۹۶۶ء، ص ۲۱۵۔
- ۲۱۷۔ ادارہ، ”دورین“، عصمت، جون ۱۹۳۹ء، ص ۲۸۷۔
- ۲۱۸۔ ادارہ، ”دورین“، عصمت، اکتوبر ۱۹۶۸ء، ص ۶۳۔
- ۲۱۹۔ ادارہ، ”دورین“، عصمت، اپریل ۱۹۶۶ء، ص ۲۲۲۔

- ۲۲۰- اداره، ”دوربین“، عصمت، اگست ۱۹۶۶ء، ص ۱۳۸۔
- ۲۲۱- اداره، ”دوربین“، عصمت، اگست ۱۹۶۶ء، ص ۱۳۹۔
- ۲۲۲- اداره، ”دوربین“، عصمت، جنوری ۱۹۷۰ء، ص ۵۶۔

باب سوم

ماهنامه "عصمت" (۱۹۳۸ء تا ۲۰۰۸ء) افسانوی نشر کا تنقیدی مطالعہ

باب سوم

ماہنامہ ”عصمت“ (۱۹۳۸ء تا ۲۰۰۸ء) افسانوی نثر کا تنقیدی مطالعہ

ماہنامہ ”عصمت“ میں متنوع اصناف سخن تحریر کی گئیں۔ اس ماہنامے میں بہت سے افسانے، ناول اور ڈرامے شامل کیے گئے۔ ان تمام اصناف نے وقت کے ساتھ اپنے موضوعات اور اسالیب تبدیل کیے۔ اور ہر تحریر کو معاشرے سے ہم آہنگ کر کے پیش کیا گیا۔ ماہنامہ ”عصمت“ میں پیش کیے گئے تمام افسانے معاشرے کے حالات اور رجحانات کو واضح کرتے ہیں۔

۱۔ افسانے:

ماہنامہ ”عصمت“ میں شائع ہونے والے تمام افسانے با مقصد اور اصلاحی ہیں۔ خالص ادب کی کسوٹی پر مقصدی افسانہ کم درجہ تصور کیا جاتا ہے۔ اس کی وجہ یہ ہے کہ افسانہ نگار ادبیت کی طرف توجہ کرنے کے بجائے مقصدیت پر دھیان دیتا ہے۔ غالباً یہی وجہ ہے کہ ماہنامہ عصمت کے مشمولات کو ادبی معیارات کی کسوٹی پر پرکھ کر انھیں اعلیٰ ادب میں شمار کرنا مشکل نظر آتا ہے۔ تاہم اس ماہنامے کی سماجی و معاشرتی حیثیت اپنی جگہ مسلم ہے اور یہی اس کی انفرادیت ہے کہ اس نے معاشرتی سدھار کو اپنا ^{مط}ح نظر بنایا۔ ماہنامہ ”عصمت“ میں شائع ہونے والے زیادہ تر افسانوں کا موضوع مسلمانوں، خاص طور پر مسلمان عورتوں کی اخلاقی اور تعلیمی دگرگوں حالت ہے۔ پاکستان بننے کے بعد ضرورت اس امر کی تھی کہ معاشرے کو سدھار اور سنوارا جائے۔ اس کے لئے ضروری تھا کہ ایسا ادب پروان چڑھایا جائے۔ جو معاشرے کے لیے صحیح سمت متعین کر سکے۔ چنانچہ اس سلسلے میں ماہنامہ ”عصمت“ نے اپنا کردار بخوبی نبھایا۔ اور ایسے افسانے شائع کیے۔ جو زندگی کی ہولناکی کا ہر رخ قاری کے سامنے پیش کرتے ہیں۔

۱.۱۔ افسانوں کا اسلوب:

ماہنامہ ”عصمت“ میں شائع ہونے والے تمام افسانوں کا اسلوب سادہ، شستہ اور عام فہم ہے۔ ان افسانوں کے پلاٹ کردار اور کہانی کی بنت سیدھے سادے اسلوب کی غمازی کرتے ہیں۔ چونکہ یہ ماہنامہ صرف اعلیٰ، با ذوق اور تعلیم یافتہ لوگوں کے لیے ہی شائع نہیں ہوتا تھا، بلکہ گھروں میں بیٹھی بہت سی نیم خواندہ مستورات بھی اس ماہنامے کو پڑھتی تھیں۔ اور بعض ان پڑھ عورتیں اس کو دوسروں سے پڑھوا کے سنتی تھی۔ اس لیے ان تمام افسانوں کا انداز بیان انتہائی رواں اور آسان ہے کہ پڑھنے والے کو تمام بات سمجھ میں آ جاتی ہے۔ ابلاغ خیال ان افسانوی تحریروں کا حقیقی مقصد ہے اور یہی وجہ ہے کہ اسلوب کی پیچیدگیوں کی بجائے، خیال یا نقطہ نظر کی وضاحت و صراحت کو پیش نظر رکھا گیا ہے۔

۱.۲۔ افسانہ نگار:

ماہنامہ ”عصمت“ میں کئی معروف اور غیر معروف افسانہ نگار متنوع موضوعات پر افسانے لکھ رہے تھے۔ ان میں مرد اور خواتین دونوں کے موضوعات تقریباً یکساں ہی تھے۔ ان میں منشی پریم چند، قیصر جہاں بیگم، امتہ الوحی، زیب سعید، کنیر

فاطمہ، سید رضا احمد جعفری، کوثر چاند پوری، ماہ منیر، علی احمد شاہدی، سید انصار الہدیٰ، مریم مدنی، بدر النساء رحمن، کیفی عظمت، وحیدہ نسیم، عفت فریدی، محمد رمضان، نور جہاں تنویر، اختر بیگانہ، آشیم مرزا، صفرا سبزواری، مہر النساء مہر، شہناز، سید ابو عاصم، رضیہ فصیح احمد، بلقیس بیگم، عائشہ صدیقہ، ادلیس جمال، شانتی دیوی، عبدالمعید خان، اختر جہاں، امام اکبر آبادی، طارق احمد، وحیدہ نسیم، شمیم احمد پرویز، محمودہ حق، آمنہ نازلی، زینب گلشن، ملکہ افروز، ڈاکٹر صدیق احمد، عصمت رضوان اور بہت سے دوسرے افسانہ نگار شامل ہیں۔

۱.۳۔ افسانوں کے موضوعات:-

تقسیم بر عظیم کے بعد نوزائیدہ مملکت اور ماہنامہ ”عصمت“ دونوں مشکلات کا شکار تھے۔ ماہنامہ ”عصمت“ کو دہلی سے کراچی منتقل کیا گیا تو مضامین لکھنے والے بہت تھے۔ مگر افسانہ نگاری میں گنے چنے نام سامنے آئے۔ اور ہر شمارے میں ایک ادھ افسانہ ہی نظر آتا ہے۔ مگر یہ افسانے اپنے موضوعات کے لحاظ سے تاریخ کی عمدہ عکاسی کرتے نظر آتے ہیں۔ نوزائیدہ مملکت میں مسائل کے انبار، دین سے دوری، امیر کا مزید دولت کے حصول کے لیے پست سطح تک گرنا، اور امیر ترہوتے جانا، غریب کا غربت کی سطح سے نیچے بد حال زندگی گزارنا، مزدور کے مسائل، ہر طرف عریانی و فحاشی، پھر خانگی زندگی کے مسائل، روپیہ پیسہ کی فراوانی مگر سکون نداد، شوہر بیوی کی موجودگی میں کسی سوسائٹی گرل سے شادی کر رہا ہے۔ تعلیم یافتہ لڑکیاں اپنی سہیلیوں کے گھرا جا کر خود ان کے شوہروں سے شادیاں کر رہی ہیں۔ کچھ عورتیں مخلص ہو کر خدمت قوم کا فریضہ سر انجام دے رہی ہیں۔ تو وہیں ایسی عورتیں بھی موجود ہیں۔ جو مذہب و حیا سے دور ہو کر اس مقدس کام کو خواتین کے لیے طعنہ بنا رہی ہیں۔ مسلمانوں کا معاشرہ اس قدر تباہ حال ہو گیا ہے کہ چوری ڈکیتی ہی نہیں۔ قتل و اغوا کے واقعات جو پہلے کبھی کبھار سننے میں آتے تھے اب روزمرہ ہو رہے ہیں۔ رشوت کا بازار گرم ہے۔ جو شخص بااقتدار ہے۔ وہ ہر ممکن طریقے سے لوٹ رہا ہے۔ ہر چیز مہنگی سے مہنگی تر ہوتی جا رہی ہے۔ جس کے پاس دولت ہے۔ اصل حکمرانی اسی کی ہے۔ عزت کا تصور بدل گیا ہے۔ پہلے خاندانی شرافت دیکھ کر عزت کی جاتی تھی۔ اب پیسے کو دیکھ کر عزت کی جاتی ہے۔ ماہنامہ ”عصمت“ میں ان سب موضوعات پر مختلف افسانے تحریر کیے گئے۔

۱.۳.۱۔ تقسیم بر عظیم:

ماہنامہ ”عصمت“ کے دہلی سے پاکستان منتقل ہوتے ہی سب سے نمایاں موضوع تقسیم اور اس کی تباہ کاری تھی۔ قافلوں کا لٹنا، لڑکیوں کا اغوا اور تقسیم کے تنازع پر بہت کچھ تحریر کیا گیا۔ ان حالات سے ہندوستان اور پاکستان کا غریب طبقہ نہ صرف بری طرح متاثر ہو رہا تھا۔ بلکہ فاقہ کشی کی بدولت بدترین زندگی گزارنے پر مجبور تھا۔ کہیں عصمتیں تارتار کی جا رہی تھیں، تو کہیں گھروں اور قافلوں کی لوٹنا معمول سمجھا جا رہا تھا۔ اس عہد کے افسانہ نگار بھی ان حالات سے متاثر تھے۔ اور ان کے افسانوں میں اس عہد کی لرزہ خیز داستانوں کی تصویر کشی عمدہ طور پر کی گئی ہے۔ افسانہ ”اس کی بہن“ اس درد آشوب دور کی تحریر ہے۔ جہاں لڑکیوں کا جسم چیرنا، انہیں پامال کرنا اور جسم کی دھجیاں بکھیرنا معمول کی بات ہے۔ جہاں لوگ پچھڑ رہے ہیں، پچھڑ

کر پھر مل رہے ہیں۔ افسانے کا مرکزی کردار زینو اور اس کی بیٹی ہیں۔ جن کے محلے میں ہندو جنونیوں نے آگ لگا دی۔ آگ لگنے کے باعث یہ پورا محلہ قافلے کی صورت پاکستان کی جانب ہجرت کرنے لگتا ہے۔ مگر افراتفری میں زینو اور اس کی بیٹی قافلے سے پھٹ جاتی ہیں۔ ان کو ایک ویران جگہ پر ایک نوجوان ملتا ہے جو کہ ان کو حفاظت سے قافلے تک پہنچانے کا وعدہ کرتا ہے۔ زینو کو وہ نوجوان حملہ آوروں کا سرغنہ معلوم ہوتا ہے۔ مگر وہ زینو کو لے کر جب قافلے کے ساتھ ملتا ہے۔ تو کافی پرسکون ہو جاتا ہے۔ زینو وہاں ہر طرح کے اجڑے بد حال لوگ دیکھ کر پریشان ہو جاتی ہے۔ مگر جب وہ اپنے شوہر سے ملتی ہے تو قدرے مطمئن ہو جاتی ہے۔ اچانک زینو کی نظر اس نوجوان پر پڑتی ہے۔ جو زینو کو قافلے تک لایا تھا۔ وہ اپنی ماں کو بتا رہا تھا کہ اس نے اپنی بہن کی ہر ممکن کوشش کی۔ مگر ہندوؤں نے اس کی عزت تار تار کرنے کے بعد اس کو قتل کر کے ٹکڑوں کی صورت میں پھینک دیا تھا۔ مگر وہ اس پر شکر ادا کر رہا تھا۔ کہ وہ ایک بہن کو تو نہیں بچا سکا۔ مگر دوسری بہن کو بچانے میں کامیاب ہو گیا تھا۔ اور وہ بہن زینو تھی۔

ان ہی حالات و واقعات کے تناظر میں لکھا گیا افسانہ ”کلو ایک بان“ غریب طبقے کا نمائندہ افسانہ ہے۔ یہ طبقہ تقسیم برعظیم کی ہنگامہ خیزیوں میں سب سے زیادہ متاثر ہوا کلو جو تانگہ چلاتا ہے۔ لگا تار فسادات اور تقسیم کی بدولت اس کو سواریاں نہیں ملتیں۔ وہ مسلسل یہی سوچتا رہتا ہے کہ اگر اس کو سواریاں نہ ملیں تو گزارا کیسے ہوگا؟ مسلمانوں تو پاکستان مل گیا۔ کانگریس کو حکومت مل گئی۔ دولت جمع کرنے والوں کو ہاتھ رنگنے کا موقع مل گیا۔ اور غرب بیچاران باتوں میں پس کر رہ گیا ہے۔ کلو اور اس کا خاندان فسادات سے بری طرح متاثر ہوا ہے۔ یہاں تک کہ اس کے ٹھیکیدار نے تانگہ اس سے لے کر کسی دوسرے کو دے دیا۔ کیونکہ وہ پچھلے کئی دنوں سے سواریاں نہ ملنے کی وجہ سے پیسوں کے معاملے میں ٹھیکیدار کو ٹال رہا تھا۔ دوسری طرف کلو کے گھر میں پیسے نہ آنے کی وجہ سے بھی جھگڑا چل رہا تھا۔ کلو ان سب حالات کا ذمہ دار تقسیم پاکستان کو ٹھہراتا ہے۔ کلو برعظیم کے اس طبقے کی مثال ہے جو تقسیم پاکستان سے سب سے زیادہ متاثر ہوا ہے۔

۱۳۲: ۱۹۷۱ء کی جنگ اور معاشرے پر اثرات :-

ماہنامہ ”عصمت“ اپنے آغاز سے زمانے کے اچھے برے حالات کو پیش کرتا ہے۔ قیام پاکستان کے بعد بھی پاکستان نے شدید مشکلات کا سامنا کیا۔ بھارتی جارحیت کا ڈٹ کر مقابلہ کیا۔ اور جنگوں نے پاکستانی معاشرے اور گھرانوں پر گہرے اثرات چھوڑے۔ ماہنامہ ”عصمت“ میں ان تمام حالات پر افسانے تحریر کیے گئے۔ ۱۹۷۱ء کی جنگ نے بنگال کو الگ کر کے بنگلہ دیش بنا دیا۔ ۱۹۴۷ء کے فسادات کی کہانیاں ایک مرتبہ پھر دہرائی گئیں۔ مسلمانوں کے ہاتھوں مسلمانوں کا قتل عام ہوا۔ مسلمانوں نے اپنی ہی عصمتوں اور عزتوں کو نہ صرف سرعام پامال کیا۔ بلکہ درندگی کا مظاہرہ کرتے ہوئے بھول گئے کہ وہ مسلمان ہیں۔ جو اپنی بیٹیوں کو یوں تار تار نہیں کرتے۔ شیطان چاروں طرف رقص کرتا ہے کہ ابن آدم کے بیٹے اس کے جال میں نہ صرف پھنس گئے ہیں۔ بلکہ اس کی مرضی کے عین مطابق عمل بھی کر رہے ہیں۔ بنگال میں بنگالی دوسرے صوبوں کے لوگوں کے خون سے ہولی کھیلنے رہے۔ بہت سے افسانے اس موضوع پر ان ہی حالات کے بارے میں ماہنامہ ”عصمت“ میں

تحریر کیے گئے۔ افسانہ ”اس گھر کو آگ لگ گئی“ بنگال کی پاکستان کی علیحدگی کی المناک تاریخ بیان کرتا ہے۔ یہ افسانہ بے حد متاثر انگیز ہونے کے ساتھ ساتھ اپنے وقت کا بہترین عکاسی بھی ہے۔ افسانے کے تمام کردار بنگال میں ہونے والی خون ریزی سے متاثر ہیں۔ سائرہ جو تمام واقعات کی چشم دید گواہ ہے۔ بنگال میں ہونے والے لرزہ خیز واقعات دیکھنے کے بعد خوف کے حصار سے باہر نہیں نکل پاتی۔ ہر چند کہ ملٹری والے اسے بحفاظت راولپنڈی اس کے والدین کے گھر پہنچا گئے ہیں۔ مگر اس نے اپنے سامنے ایسے دلدوز مناظر دیکھے تھے کہ روح تک کانپ اٹھتی تھی۔ سائرہ نے والدین کو بتایا کہ ۳ جنوری کو شیخ مجیب نے جو تقریر کی اس کے نتیجے میں پنجابیوں کو جن جن کفر قتل کر دیا گیا۔ سائرہ کی بہن طاہرہ اور بہنوئی سعید بھی پنجابی ہونے کے جرم کی پاداش میں درندگی کی بھینٹ چڑھ گئے۔ چونکہ سعید فوج کے ادارے سے منسلک تھا۔ اس لیے بنگالی حملہ آوروں کا باسانی ہدف بن گیا تھا۔ بنگالیوں نے پاکستانی افواج کے خلاف بغاوت کر دی تھی۔ قائد اعظم کی تصاویر جلادی گئی تھی۔ پاکستانی جھنڈوں کو جلا کر خاکستر بنا دیا گیا۔ پاکستانی افسروں کو قتل کر کے ان کی قبریں ان کی بیویوں سے کھدوائی گئی۔ پھر ان عورتوں کی آبروریزی کر کے ان کو بھی قتل کیا گیا۔ اس زمانے کے ان تمام واقعات کو اس ایک افسانے میں سمیٹا گیا ہے۔

سائرہ اپنی بہن اور بہنوئی کی موت کا قصہ بیان کرتی ہے۔ کہ اس کی آٹھ ماہ کی حاملہ بہن کا ایک بنگالی میجر نے خنجر گھونپ کر پیٹ چیر دیا۔ یہ وہی میجر تھا جو پہلے طاہرہ کو بہن بہن کہتے تھکتا تھا۔ یہ افسانہ ہر اس پنجابی گھر کی کہانی ہے۔ جو بنگال میں رہتا تھا۔ اور تقسیم بنگال سے متاثر تھا۔ ۱۹۴۷ء کے ہنگامے اور فسادات میں ہندو اور سکھ بھی شامل تھے۔ جنہوں نے مسلمانوں کے ساتھ یہ سب کچھ کیا تھا۔ وہ غیر مذہب کے لوگ تھے۔ مگر یہاں مسلمان خود دوسرے مسلمان کا گلا کاٹ رہا ہے۔ اپنے بھائیوں کے خون کی ندیاں بہا رہا ہے۔ معصوم بچوں کا قتل عام کر رہا ہے۔ اور عورتوں کی عزتیں لوٹنے کے بعد سفاکی سے قتل کیا جا رہا ہے۔ اس طرح ۱۹۷۱ء کی تباہ کاریوں کے واقعات بنگال کی تقسیم کو مزید درد انگیز بناتے ہیں۔ ۳

اسی طرح تقسیم بنگال کے بعد پاکستان میں امید اور خوشحالی کے لیے رجائیت پر مبنی افسانے لکھے گئے۔ جن میں یہاں کے باسیوں کے لیے پیغام تھا۔ کہ وہ خود اپنے اندر ہمت حوصلہ اور طاقت پیدا کریں۔ تب ہی وہ اصل کامیابی حاصل کر سکتے ہیں۔ امید نو کے بارے میں افسانے لکھے گئے۔ جیسے افسانہ ”مٹی ہمارا سونا“ ۱۹۷۱ء کی جنگ میں تباہ ہونے والے خاندان کی کہانی ہے۔ یہ گاؤں بھارتی حملے کے بعد مکمل طور پر تباہ ہو جاتا ہے۔ مگر یہ خاندان ہمت چھوڑنے کے بجائے مل کر اپنے گھر کی تعمیر نو کا آغاز کرتا ہے۔ بوڑھا، اس کی بیوی اور ان کی بہوتینوں مل کر اپنے گھرے ہوئے مکان کا ملبہ اٹھاتے ہیں۔ اور ان کا چھوٹا بچہ ٹین کے ڈبے میں مٹی بھر کر ان کو دیتا ہے۔ بوڑھا بھی سوچتا رہتا ہے یہ مٹی گار بنے گی۔ اس گارے سے اینٹ بنانے میں مدد ملی جائے گی۔ اینٹوں سے دیواریں کھڑی کی جائیں گی۔ اور پھر ان ہی دیواروں کو بستی کہہ کر پکارا جائے گا۔ بستیوں میں آبادیاں بڑھیں گی۔ امنگوں میں اضافہ ہو جائے گا۔ اور ملک ترقی کرے گا۔ بوڑھا شخص اپنے پوتے کو مستقبل کی روشن بنیاد رکھتے دیکھ کر بہت خوش ہوتا ہے۔ وہ اپنے ہوتے کو سامنے رکھ کر تمام بچوں کو جذبہ تعمیر، زمانہ، وطن، چین سب کا خطاب بیک وقت دیتا ہے۔ وہ آنے والے مستقبل کی نوید اور ضمانت ہیں۔ ۴

ماہنامہ ”عصمت“ میں شائع ہونے والے افسانوں کا زیادہ تر موضوع ”عورت“ ہے۔ عورت جو معاشرے میں مختلف کرداروں کے روپ میں نمایاں ہے۔ اور ہر روپ ہی اسے منفرد اور یکتا بناتا ہے۔ شادی شدہ عورت کہیں بیوی ہے، تو کہیں کسی دوسری عورت پر سوتن بن کے جاتی ہے۔ تو کہیں جہیز کم لانے پر اس کو طعنے سننے پڑتے ہیں۔ جبکہ مرد اپنی بالادستی ختم کرنے کو تیار نہیں ہے۔ قیصر جہاں بیگم کا افسانہ ”آنسو“ ایک مظلوم عورت اور مرد کی بالادستی کا عمدہ عکاس ہے۔ یہاں مرد ہر جرم کا قصور وار عورت ہی کو ٹھہراتا ہے۔ خود کسی جرم کا اقرار نہیں کرتا۔ عورت کی خواہشات کو بری طرح کچلا جاتا ہے۔ عورت کو گھر کے اندر نوکرانی سے زیادہ وقعت حاصل نہیں ہے۔ اس کو گھر کے کسی معاملے میں بولنے کی اجازت نہیں دی جاتی۔ رادھا اس افسانے میں مرکزی کردار کی صورت نمایاں ہوتی ہے۔ جو تمام عمر شوہر اور سسرال والوں کی خدمت کرتی رہتی ہے۔ مگر اس کے باوجود اس کا شوہر اس کو گھر سے نکال باہر کرتا ہے۔ اور آرام سے دوسری شادی کر لیتا ہے۔ رادھا آخری وقت تک یہی سوچتی رہتی ہے۔ کہ معاشرے میں اس کی حیثیت اور وقعت کیا ہے؟

افسانہ ”مدھ بھرے نین“ بھی مرد کی بالادستی اور عورت کی مظلومیت کی ترجمانی کرتا ہے۔ جس میں شوہر اپنی شکی طبیعت کی بناء پر اپنی بیوی کو ذہنی و جسمانی تشدد کا نشانہ بناتا ہے۔ انعم کو معلوم ہے کہ اس کا شوہر نفسیاتی طور پر بیمار ہے۔ لیکن اگر وہ شوہر کے نفسیاتی علاج کے لیے کسی ڈاکٹر سے رجوع کرتی۔ تو اس کا شوہر اس کو ہمیشہ کہتا کہ تم اس ڈاکٹر کو کیسے جانتی تھیں۔ اگر وہ کہتی کہ میں اس کو نہیں جانتی تو وہ ہمیشہ یہ اعتراض کرتا کہ پھر وہ ڈاکٹر انعم سے ہنس کر باتیں کیوں کر رہا تھا۔ افسانے میں عروج اس وقت آتا ہے۔ جب انعم کا شوہر اس پر شدید شک کرتا ہے اور اس کو گھر سے باہر نکال دیتا ہے۔ انعم جب ماں باپ کے گھر آتی ہے تو سب اسے ہی قصور وار ٹھہراتے ہیں۔ شوہر صرف ذرا سے شک کی بناء پر بیوی کے کردار کی دھجیاں بکھیر دے۔ تب بھی اس کو کوئی کچھ نہیں کہتا۔ معاشرے کی اس خرابی کو واضح طور پر اس افسانے میں پیش کیا گیا ہے۔ انعم شوہر کے ہاتھوں اتنی اذیت اٹھاتی ہے۔ کہ خود کو ختم کرنے کے منصوبے بنانے لگتی ہے۔ اور پھر جب اس کا شوہر اس کو کہتا ہے کہ وہ گلی میں کھڑے ہو کر کس کو دیکھتی ہے۔ تو انعم شدید غصے میں اپنی آنکھیں پھوڑنے کا ارادہ کر لیتی ہے۔ مگر چشم تصور سے وہ دیکھتی ہے۔ کہ اس کے شکی مزاج شوہر نے دوسری شادی کر لی ہے۔ اور اس کی سوتن اس کے بچوں کے ساتھ بہت برا سلوک کر رہی ہے۔ انعم یہ دیکھ کر بہت رنجیدہ ہوتی ہے۔ مگر پھر وہ اپنی آنکھیں پھوڑنے کا ارادہ ملتوی کر دیتی ہے۔ اور کہتی ہے کہ میں اپنے مدھ بھرے نین نہیں پھوڑوں گی۔ جن کی وجہ سے میرا شوہر مجھ پر شک کرتا ہے۔ بلکہ میں حالات کی تلخی کا مقابلہ کروں گی۔ اور شوہر کے ظلم کا سامنا کر کے حالات کو بدلنے کی ہر ممکن کوشش کرے گی۔ ۶

یہ افسانہ اور اس جیسے کئی دوسرے افسانے عورت کو ظلم و ستم کے خلاف مقابلہ کرنے کی طاقت بخشتے ہیں۔ تو دوسری جانب ایسے بھی افسانے لکھے گئے جن میں عورتوں کو ان کی غلط روش کی بناء پر ٹوکا گیا۔ ایسی عورتوں کی کہانیاں پیش کی گئیں جو وقتی طور پر جذبات کی رو میں بہہ کر عبرت کا نقشہ بن جاتی ہے۔ افسانے کا مرکزی کردار رابعہ اپنے کالج کی سب سے حسین لڑکی

تھی۔ غلط دوستوں کی صحبت میں پڑ کر اپنا آپ گنوا دیتی ہے۔ غیر مردوں کے ساتھ مل کر پارٹیاں اور پکنک منانا اس کا دلچپ مشغلہ بن جاتا ہے۔ وہ جن دوستوں کے ساتھ پکنک پر جاتی تھی۔ اس سارے گروپ کو ”قادر چاچا“ کی نگرانی حاصل تھی۔ ”قادر چاچا“ جو دلالی کا کام کرتا تھا۔ اس کا عین نشانہ ایسی بے وقوف لڑکیاں تھیں۔ جن کے حسن کی تعریف کر دی جائے تو وہ اپنا آپ بھی آسانی سے پیش کر دیتی ہیں۔ رابعہ جب تک کنواری تھی۔ ہر مرتبہ کالج میں کسی جلسے، تقریب، پارٹی یا فنکشن کا بہانہ کر کے چلی جاتی۔ اکثر تو وہ کالج جاتی ہی نہ تھی۔ مگر جب رابعہ کی شادی ہو گئی تو قادر چاچا پھر بھی اپنی پارٹیاں رنگین کرنے کے لیے رابعہ کو بلاتا تھا۔ مگر جب رابعہ نہیں گئی تو اس نے دھمکی دی۔ کہ وہ اس کی قابل اعتراض تصویریں اس کے شوہر تک پہنچا دے گا۔ مجبوراً رابعہ کو قادر چاچا کے پاس جانا پڑتا۔ جب رابعہ کے شوہر کو اس سارے قصے کا پتہ چلا تو اس نے رابعہ کو طلاق دے دی۔ اور اس کی بیٹی کو بھی اس کے ساتھ روانہ کر دیا۔ قادر چاچا نے رابعہ کی بیٹی کو ایک مسجد میں پھینک دیا۔ اور رابعہ کو دن میں فیکٹری کی ملازمت پر لگا کر رات کو اسے مختلف ہوٹلوں میں بھیجتا۔ جہاں رابعہ کی راتیں عیاش آدمیوں کی سنگت میں گزرتیں۔ اس طرح وہ اپنی زندگی کے دن پورے کرنے میں مصروف ہے۔

یہ افسانہ اور اس جیسے کئی دوسرے افسانے عورت کو ظلم و ستم کے خلاف مقابلہ کرنے کی طاقت بخشتے ہیں۔ اور جب ان کی آنکھیں کھلتی ہیں تو سب کچھ برباد ہو چکا ہوتا ہے۔ افسانے میں ”ثریا“ کا کردار ایسی عورتوں کو ظاہر کرتا ہے۔ جو اپنے گھروں کو نظر انداز کر کے باہر کی دنیا میں پناہ ڈھونڈتی ہیں۔ ثریا دو معصوم بچوں اور اپنے فرشتہ صفت شوہر کو چھوڑ کر حامد سے شادی کرتی ہے۔ جو دراصل ثریا کی جائیداد کو حاصل کرنے کے چکر میں تھا۔ اور جب وہ ثریا سے شادی کے بعد وہ سب کچھ پالیتا ہے۔ جس کی اسے تمنا تھی۔ تو وہ ثریا کو چھوڑ کر کسی دوسری عورت سے شادی کر لیتا ہے۔ اس وقت ثریا خالی دامن رہ جاتی ہے۔ نہ شوہر کا پیارا اور نہ ہی بچوں کا ساتھ نصیب ہوتا ہے۔

افسانہ ”نگار“ بھی راہ سے بھٹکی ہوئی عورت کی کہانی ہے۔ افسانے کا عنوان ہی اپنے اندر یہ معنی پوشیدہ رکھتا ہے کہ یہ نگار نامی کسی عورت کی کہانی ہے۔ نگار ایک امیر باپ کی اکلوتی بیٹی ہے۔ جس کی پرورش بڑے ناز و نعم سے ہوئی ہے۔ یہی وجہ ہے کہ اس کی ہر بات میں غرور در آتا ہے۔ اور وہ اخلاقی تباہی سے دوچار ہو جاتی ہے۔ زندگی میں بہت سے مسائل کا شکار ہونے کے بعد بھی وہ اپنی آزاد خیالی کی ڈگر سے نہیں ہٹتی۔ اور نہ ہی معاشرے کی بنائی ہوئی حدود و قیود کا کوئی خیال کرتی ہے۔ ماں باپ سے بغاوت کر کے من پسند شادی کر لیتی ہے۔ مگر حالات کی سنگین کا اندازہ نگار کو اس وقت ہوتا ہے۔ جس اس کا شوہر اسے بتاتا ہے کہ اس نے نگار سے شادی صرف پیسے کے لیے کی ہے۔ اور جب نگار اس کو مطلوبہ دولت دینے میں ناکام ہوتی ہے۔ تو وہ نگار کو چھوڑ کر کسی نئی عورت کے چکر میں پڑ جاتا ہے۔ نگار شوہر سے ٹھکرائے جانے کے بعد باپ سے دوبارہ رجوع کرتی ہے۔ یہاں نگار ایک باغی، سرکش اور ضدی عورت کے روپ میں سامنے آتی ہے۔ جو انتہائی خود غرض ہے اور اسے اپنے سوا کسی کی پروا نہیں ہے۔ نگار اپنے باپ کو دھمکی دیتی ہے کہ اگر انہوں نے نگار کو جائیداد میں حصہ نہ دیا۔ تو وہ عدالت میں جا کر ان کی عزت کی دھجیاں بکھیر دے گی۔ یہ بات اس کے والدین کو سخت صدمہ پہنچاتی ہے مگر وہ عزت کے ڈر سے نگار کا حصہ تمام

کا تمام اس کے حوالے کر دیتا ہے۔ نگار اس تمام دولت کو اپنی شاہ خرچیوں میں ضائع کر دیتی ہے۔ وہ ایک فلم ڈائریکٹر کی باتوں میں آکر اپنا تمام سرمایہ ایک فلم پر لگا دیتی ہے۔ جس کے بارے میں اسے سو فیصد یقین ہوتا ہے کہ اس اس فلم کی ہیروئن آئے گی۔ مگر جب نگار کے پاس پیسہ ختم ہو جاتا ہے۔ تو ڈائریکٹر اس کو مکھن سے بال کی طرح نکال کر الگ کر دیتا ہے۔ شہر بھر میں نگار کے حسن کے چرچے ہوتے تھے۔ اور اس کے پیسے کی وجہ سے سب آگے پیچھے پھرتے تھے۔ مگر جب پیسہ نہ رہا۔ تو سب لوگوں نے منہ موڑ لیا۔ ۹

یہ افسانہ اور اس جیسے کئی دوسرے افسانے عورت کو ظلم و ستم کے خلاف مقابلہ کرنے کی طاقت بخشتے ہیں۔ ورنہ لوگ جو پہلے پیسے کی بدولت انسان کے آگے پیچھے پھرتے ہیں۔ جب دولت ختم ہوتی ہے۔ تو سب سے پہلے بھاگ نکلتے ہیں۔ تب ہی عورتوں کو سدھارنے کی ہر ممکن کوشش کی گئی۔ بہت سے افسانے ایسے لکھے گئے جن میں مذہبی حوالے سے عورتوں کو ترغیب دی گئی کہ وہ اپنے آپ کو سدھارنے کی ہر ممکن کوشش کریں۔ تب ہی وہ معاشرے میں کامیاب ہو سکیں گی۔ افسانہ ”ٹی پارٹی“ مذہبی حوالے سے لکھا گیا ہے۔ اس افسانے میں زرینہ ایک مرکزی کردار کی صورت میں نمایاں اور باقی تین دوستیں تھوڑی تھوڑی دیر کے لیے اظہار خیال کرنے کے لیے نمایاں ہوتی رہتی ہیں۔ زرینہ بی اے پاس کرنے کی خوشی میں اپنی چار سہیلیوں کو اپنے گھر مدعو کرتی ہے۔ چائے کے دوران چاروں نے عصر حاضر کے ہر مسئلے کو زیر غور لایا۔ چونکہ یہ افسانہ تقسیم پاکستان کے فوراً بعد لکھا گیا۔ اس لئے اس افسانے میں زیر بحث تمام موضوعات کا تعلق اس وقت کے مسائل سے ہے۔ جن سے پاکستانی معاشرہ دوچار تھا۔ دراصل افسانہ نگاران سہیلیوں کی بحث کے ذریعے اسلام، اسلامی عقائد، عورت اور معاشرے کے مسائل کو واضح کرنے کی کوشش میں ہے۔ پاکستان نیا نیا آزاد ہوا ہے۔ ایسی مملکت کو سنبھالنے کے لئے مردوں کے ساتھ ساتھ عورتوں کا بھی آگے بڑھنا از حد ضروری ہے۔ افسانے کے چاروں کردار اس بات پر متفق نظر آتے ہیں کہ اب عورتیں آزاد ہیں۔ وہ مردوں کی غلام نہیں ہیں۔ مسلمان اسی وقت ترقی کریں گے۔ جب عورتیں ان کے دوش بدوش چلیں گی۔ دراصل افسانہ نگار عورتوں کی تعلیم و ترقی کے لیے کوشاں ہے۔ وہ اپنے کرداروں کی بحث میں یہی دکھا رہی ہیں کہ بڑے بڑے قومی رہنماؤں کی بیگمات نہ صرف خود زندگی کے ہر شعبے میں آگے بڑھ رہی ہیں۔ بلکہ دوسری عورتوں کو بھی جہد مسلسل اور گھروں سے نکل کر قومی خدمت سرانجام دینے کی ترغیب دے رہی ہیں وہ کہتی ہیں کہ جب عورتیں خود کو سدھار لیں گی تو معاشرہ اور ملک دونوں ترقی کریں گے۔ ۱۰

ماہنامہ ”عصمت“ میں بہت سے افسانے ایسے لکھے گئے جن میں خواتین کو مردوں کے دوش بدوش تمام اخراجات میں حصہ ڈال سکیں۔ اس طرح گھریلو جھگڑے کم سے کم ہوں گے اور ان سے نجات پائی جاسکے گی۔ افسانہ ”بکواس تو نہ تھی“ دو میاں بیوی کے گھریلو اخراجات کے تنازع اور پڑوسن کی نصیحت پر مشتمل ہے۔ افسانہ نگار اس افسانے کے ذریعے گھریلو خواتین کو گھریلو دستکاریوں کی جانب متوجہ کر رہی ہیں اور کہتی ہیں کہ گھریلو بیٹھ کر کوئی باہنر اور فائدہ مند کام کر کے نہ صرف گھریلو آمدنی میں اضافہ کر سکتی ہیں۔ بلکہ گھروں میں رہ کر اپنے بچوں کی پرورش اور نگہداشت بھی پرسکون طریقے سے کر سکتی ہیں۔

پڑوسن یہی نصیحت دونوں میاں بیوی کو کرتی ہے۔ جو آپس میں لڑبھگڑ رہے ہوتے ہیں۔ وہ ان کو مشورہ دیتی ہے کہ اگر بیوی شوہر سے لڑنے جھگڑنے کے بجائے گھریلو اخراجات کم کرنے کے لیے گھر میں کوئی معمولی سا کام بھی شروع کر دیں۔ تو وہ اچھا خاصا کما سکتی ہیں۔ وہ دونوں میاں بیوی اس تجویز پر متفق ہو جاتے ہیں۔ آخر میں افسانہ نگار یہی کہتی ہیں کہ یہ سب نصیحت جو انہوں نے دو میاں بیوی کو کی، وہ کوئی بکواس نہیں تھی۔ بلکہ گھر بیٹھی مستورات اس سے قدرے استفادہ کر سکتی ہیں۔ اور گھریلو جھگڑوں سے آزاد ہو جاسکتا ہے۔ ۱۱

افسانہ ”وہ احمق نہ تھی“ بھی مقصدی اور اصلاحی ہے۔ اس افسانے کا موضوع عورت کو دلیری اور بہادری کی طرف راغب کرنا ہے۔ اور مرد کی ناجائز مداخلت سے خود کو بچانے کی ترغیب دینا ہے۔ افسانے میں سلیم کا کردار انتہائی جابر اور ظالم مرد کی صورت میں سامنے آتا ہے۔ جو نہ صرف نکماتا تھا۔ بلکہ ہر وقت نشے میں دھت رہنے کی وجہ سے اپنی بیوی عائشہ پر تشدد اور مار پیٹ بھی کرتا تھا۔ اور اس کی بیوی سلائی کر کے جو پیسے کما تی تھی وہ بھی اس سے چھین لیتا تھا۔ سلیم نے اپنی بیوی پر مظالم کی انتہا کر دی تو عائشہ نے اس سے طلاق لے لی۔ مگر طلاق یافتہ ہونے کا طعنہ اس کے لیے وبال جان بن گیا۔ محلے والے اسے بد کردار سمجھتے۔ اور باپ کے گھر میں اسے ذلیل و خوار کیا جاتا۔ کیونکہ یہ دو بیٹوں کے ساتھ طلاق لے کر ان کے گھر آ بیٹھی تھی۔ عائشہ نے ان نامساعد حالات کا سامنا دلیری سے کرنے فیصلہ کیا۔ اس نے دل میں آگے بڑھنے کا ارادہ کیا۔ اور مزدوری کرنے کے ساتھ ساتھ تعلیم بھی حاصل کرنے لگی۔ اس طرح اس نے صرف اپنے بیٹوں کی اچھی تربیت کی۔ بلکہ وہ دونوں زندگی میں بہت کامیاب وکیل اور انجینئر بنے۔ دونوں بیٹوں نے ماں کا بھرپور خیال رکھا۔ اور اپنی ماں کو حج پر بھیج دیا۔ ۱۲

ایسے افسانے دراصل عورتوں کو زندگی میں آگے بڑھنے کی ترغیب و تحریک دے رہے تھے۔ ماہنامہ ”عصمت“ کے اجرا کا مقصد ہی عورتوں میں بیداری پیدا کرنا تھا۔ یہ افسانے عورت کو نہ صرف اس کی کمزوریوں سے آگاہ کر رہے تھے بلکہ اسے آگے بڑھنے میں مدد بھی فراہم کر رہے تھے۔

افسانہ ”ریشماں“ ایسی عورت کی کہانی ہے۔ جو فیشن پرست ماڈرن عورتوں کی نمائندگی کرتی ہے۔ ریشماں جو خود کو ہمیشہ دوسروں سے منفرد سمجھتی آئی ہے۔ وہ نئے زمانے کی ڈگر پر چلنا چاہتی ہے۔ خوش قسمتی سے ریشماں کا شوہر کمال انگلستان کا اعلیٰ تعلیم یافتہ ہوتا ہے۔ وہ ایسا شوہر پا کر بہت خوش ہوتی ہے۔ مگر سسرال آ کر اسے پتا چلتا ہے۔ کہ اس کا شوہر مشرقی اقدار و روایات کا دلدادہ ہے۔ ریشماں کو اپنے شوہر کی عادتیں سخت ناپسند ہیں۔ وہ اپنے شوہر کو نائٹ سرکل میں لے جا کر خود کو ماڈرن ظاہر کرنا چاہتی تھی۔ آ کر کار اس کی روز روز کی فرمائشوں سے تنگ آ کر کمال اس کے ساتھ نائٹ کلب جانے پر رضامند ہو جاتا ہے۔ ریشماں بے حد مسرور تھی کہ اس کا شوہر جدید تراش خراش کے پینٹ کوٹ میں ملبوس بالکل انگریز لگتا ہے۔ اور وہ کلب میں سب سے بہترین ناچ رہا ہے۔ کلب کی ہر لڑکی کی نظر کمال پر تھی۔ ریشماں سوچ بھی نہیں سکتی تھی کہ کمال اس قدر آسانی سے نئی روش اختیار کر لے گا۔ کلب میں بہت سی عورتوں میں کیلی بھی شامل تھی۔ جو آکسفورڈ میں کمال کی کلاس فیلو تھی۔ س نے کمال کو دعوت دی۔ کہ وہ اس کے ساتھ رقص کرے۔ کلب میں اس بات کو برا نہیں سمجھا جاتا تھا۔ لہذا کمال کیلی کے ساتھ رقص

کرنے لگا۔ یہ سب دیکھ کر ریشماں کے دل کو دھچکا لگتا ہے کہ اپنے شوہر کو یہاں تک لانے کی ذمہ دار وہ خود ہے۔ اس کے اندر سوئی ہوئی عورت جاگ اٹھتی ہے۔ ریشماں کا دل چاہتا ہے کہ وہ کیلی کے بال نوچ لے۔ لیکن وہ کچھ نہیں کر سکتی۔ خود ساختہ اصولوں نے اس کی زبان پر تالے ڈال دیے ہیں۔ اس کو شدید غصہ آتا ہے۔ لیکن اس کا نتیجہ یہ نکلتا ہے کہ دوسرے دن کمال یہ دیکھ کر حیران رہ جاتا ہے کہ ریشماں نے جدید مغربی لباس کے بجائے سادہ ساڑھی زیب تن کر رکھی ہے۔ اور وہ کھل کر اس نئی روش پر تنقید کر رہی ہے۔ ۱۳

پاکستانی معاشرے میں مغربی انداز اور طور طریقے اپنانے والوں کو بہت اعلیٰ، معزز اور فیشن یافتہ تصور کیا جاتا ہے۔ مگر ایسے افسانے لکھ کر اس تصور کی بھرپور نفی کی گئی۔ کہ یہ بالکل غلط تصور ہے۔ اس کی وجہ یہ ہے کہ مغربی معاشرہ لادین ہے۔ اور ریشماں جیسی عورت کا کردار عورتوں کی اصلاح کے لیے ایک تازیانے کا کام کرتا ہے۔

ماہنامہ ”عصمت“ میں بہت سے افسانے خواتین کی اصلاح کے حوالے سے تحریر کیے گئے۔ ان میں متنوع اقسام کی تجاویز پیش کی گئیں۔ جن کے ذریعے خواتین کو ایک راستہ متعین کر کے دیا گیا جس پر چل کر وہ اپنا مقصد حاصل کر سکتی ہیں۔ اور ایک کامیاب زندگی بھی گزار سکتی ہیں۔ افسانہ ”پہلی تاریخ“ شادی شدہ خواتین کے لیے ایک سبق آموز تحریر ہے۔ افسانہ تین کرداروں ساس، بہو اور بیٹے پر مشتمل ہے۔ افسانے میں صفیہ کا کردار مثالی عورت کا کردار ہے۔ صفیہ پڑھی لکھی باشعور لڑکی ہے۔ جو شادی ہونے کے بعد بھی اپنی نوکری برقرار رکھتی ہے۔ اس کی ساس بے حد خوش ہوتی ہے کہ اب گھر میں بیٹے کی تنخواہ کے ساتھ ساتھ بہو کی تنخواہ بھی آئے گی۔ مہینے کی پہلی تاریخ کا وہ بے چینی سے انتظار کرتی ہے۔ اس کے خیال میں اس کی بہو ساری تنخواہ سیدھا لاکر اس کے ہاتھ پہ رکھ دے گی۔ مگر وہ یہ دیکھ کر حیران رہ جاتی ہے۔ کہ اس کی بہو تنخواہ سے متعلق کوئی بات نہیں کرتی۔ ساس کو شدید غصہ آتا ہے۔ وہ صفیہ سے تنخواہ کی بابت دریافت کرتی ہے کہ اس نے تنخواہ کیوں نہیں دی؟ تو صفیہ مختصر لفظوں میں یہ کہہ دیتی ہے کہ چونکہ ابھی اس کی بہن بھائی چھوٹے ہیں۔ اس کے والدین ان کے بھی اخراجات برداشت کر رہے ہیں۔ انہوں نے صفیہ کی شادی پر کچھ قرض بھی لیا تھا۔ تاکہ صفیہ کے سسرال والوں کی زمانے کے سامنے سبکی نہ ہو۔ اس لیے صفیہ اب اس قرض کو اتارنے کے لیے والدین کی بھرپور مدد کرے گی۔ اور جب تک قرضہ اتر نہیں جاتا۔ اپنی ساری تنخواہ والدین کو دیا کرے گی۔ صفیہ کی ساس اس کی باتوں پر اطمینان سے غور کرتی ہے۔ تو اس کو صفیہ بے قصور نظر آتی ہے۔ ساس خواہ مخواہ ہی اس پر غصہ دکھا رہی ہوتی ہے۔ صفیہ کے اس انتہائی ذمہ دارانہ رویے کو اس کی ساس بے حد سراہتی ہے۔ یہ افسانہ دوسری عورتوں کے لیے مثال ہے۔ کہ وہ شادی کے بعد بھی سسرال میں رہ کر والدین کی مالی امداد کر سکتی ہیں۔ ۱۴

اس طرح بہت سے افسانے محنت کش عورتوں کی زندگی پر محیط تحریر کیے گئے۔ ان کو تحریر کرنے کا مقصد خواتین کو عملی زندگی میں قدم آگے بڑھانے میں مدد دینا تھا۔ اور انہیں زندگی کی المناکی کی تصویر دکھانا ہے۔ یہ افسانے اپنے اندر کئی معنی پوشیدہ رکھتے ہیں۔ اور ان کو پڑھ کر خواتین کی ہمت و عظمت کا اندازہ ہوتا ہے۔ افسانہ ”بوجان“ ایک باہمت باشعور عورت کے کردار کو ظاہر کرتا ہے۔ جو اپنے بچوں کو ان کی زندگی گزارنے کا ہر حق دیتی ہے۔ بوجان نہ صرف سلجھی ہوئی عورت ہے بلکہ

وہ زمانے کے تقاضوں کو سمجھتے ہوئے اپنے بیٹوں کی بہترین پرورش کرتی ہے۔ اور جب وہ دونوں شہر منتقل ہونے کا ارادہ کرتے ہیں۔ تو بوبو جان انہیں خوشی خوشی شہر روانی کرتی ہے۔ اور کچھ عرصے بعد وہ جب اپنے بیٹے اور بہو کو ملنے کے لیے شہر آتی ہے۔ تو یہ دیکھ کر حیران رہ جاتی ہیں کہ ان کی بہو بھی نوکری کرنے لگی ہے۔ مگر جب انہیں پتا چلتا ہے کہ بہو اپنی تعلیم کو کام میں لانا چاہتی ہے۔ تو انہیں خوشی ہوتی ہے۔ ان ہی دنوں بوبو جان کو چھوٹے بیٹے کا خط ملتا ہے۔ جس میں اس نے اپنا نکتہ نظر واضح کیا ہوتا ہے۔ کہ اس نے اپنی پسند سے شادی کر لی ہے۔ بہت اچھا خاندان ہے۔ بوبو جان چونکہ سلجھی ہوئی ماں ہے۔ وہ بیٹے کی اس خواہش کا احترام کرتی ہیں اور اپنی نئی بہو کو دیکھنے کے لیے خوشی خوشی روانہ ہوتی ہیں۔ ۱۵

بوبو جان جیسے کردار مثالی عورتوں کے کردار ہیں۔ جو عورت کی اعلیٰ ظرفی ظاہر کرتے ہیں۔ دوسری طرف افسانہ ”نوابن“ میں نوابن کا کردار عورت کی مظلومیت، ان تھک محنت اور بے بسی کو ظاہر کرتا ہے۔ بچپن سے لے کر بڑھاپے تک مسلسل محنت کرتی نوابن ایک عورت کی زندگی کا استعارہ ہے۔ نوابن وہ عورت ہے۔ جو ماں باپ کے گھر کا بوجھ ہے۔ سسرال میں نوکرائی اور بڑھاپے میں بہوؤں کے لئے ناکارہ اور فضول ترین شے۔ نوابن کا ایک کردار عورت کی زندگی کے ہر مرحلے کو واضح کرتا ہے۔ افسانے میں نوابن باپ کے گھر سے سسرال میں قدم رکھتے ہی نشی شوہر کے ہاتھ چڑھ جاتی ہے۔ اور پھر زندگی کی گاڑی چلانے کے لیے خود محنت مشقت کرنا شروع کر دیتی ہے۔ اور جب وہ بڑھاپے کو پہنچتی ہے۔ تو اس کے بیٹے اور بہو اس کو گھر کا بوجھ قرار دے دیتے ہیں۔ کہ اب وہ کوئی کام کر کے پیسے کمانے کے قابل نہیں ہے ہم پر ایک بوجھ بن گئی ہے۔ مفت کی دوروٹیاں روز کھا لیتی ہے۔ نوابن معاشرے کی بے حسی کی علامات ہے۔ جہاں عورت بے بس اور لاچار ہے۔ اور معاشرہ طاقتور ہے۔ ۱۶

افسانہ ”تیرگی کے پاسبان“ بھی معاشرے میں عورت کے ساتھ ہونے والے ظلم کا سچا عکاس ہے۔ آئے دن ہمارے اخبارات عورت پر ہونے والے مظالم کی ایک ہلکی سی جھلک پیش کرتے ہیں۔ اس موضوع کو منتخب کرتے ہوئے افسانہ نگار نے آئے روز عورت کی مسخ شدہ لاش ملنے کے واقعات کو پیش کرنے کی جسارت کی ہے۔ ایک ایسے معاشرے کی تصویر کشی کی ہے۔ جہاں عورتوں کی ایسی ناقابل بیان لاشیں ملتی ہیں کہ انسان لرز کر رہ جائے۔ اور قاتل ہمیشہ نامعلوم ہی رہتا ہے۔ افسانہ نگار نے کہانی کی ابتدا ہی لڑکی کی مسخ شدہ لاش ملنے سے کی ہے۔ جس کے بارے میں پولیس تفتیش کر رہی ہے۔ لاش دیکھنے والے ایک امیر آدمی کے ذہن میں کئی عورتوں کے کردار گزرتے ہیں۔ جن کی لاشیں وقت کی دھول میں کھو گئیں۔ اور قاتل نامعلوم ہی رہا۔ شاداں جو خوبصورتی میں اپنی مثال آپ تھی۔ اس کی لاش کو مسخ کر کے پھینک دیا گیا تھا۔ اور پھر شہر کی ایک حسین طوائف افشاں کو جب زمیندار خرید لاتا ہے۔ دوسرا زمیندار حسد سے لوٹ جاتا ہے۔ کچھ دنوں بعد افشاں کی مسخ شدہ لاش ملتی ہے۔ امیر آدمی خیالات کے تسلسل میں سوچتا ہے کہ اس کے دونوں بیٹے شہر کی سب سے حسین لڑکی شہلا کے حصول کے لیے ایک دوسرے سے دست و گریباں تھے۔ اور ان کا مستقبل خطرے میں پڑ گیا تھا۔ شہلا اچانک سے لاپتہ ہو گئی۔ کچھ دنوں بعد امیر آدمی کی کوٹھی پیچھے کھلے میدان سے ایک لڑکی کی مسخ شدہ لاش ملتی ہے۔ امیر آدمی منہ میں یہ جملہ بڑبڑاتا ہوا جاتا ہے۔ کہ اس

کے بیٹے کبھی شہلا سے نہیں مل سکیں گے۔ یہ الفاظ کافی معنی خیز ہیں کہ شہلا پھر کسی نامعلوم قاتل کی پھینکی ہوئی لاش بن چکی ہیں۔ تو کچھ دنوں میں قصہ پارینہ بن جائے گی۔ پھر اس لاش کے لیے نامعلوم قاتلوں کے خلاف رپورٹ درج کی جائے گی۔ اور نتیجہ کچھ نہیں نکلے گا۔ شواہد نہ ہونے کی بناء پر کیس کی فائل بند ہو جائے گی۔ اور عورت کی مظلومیت جوں کی توں برقرار رہے گی۔ ۱۷

افسانہ ”ایک سوال“ معاشرے کے باپ بھائیوں سے ایک سوال ہے۔ کہ ان کی غیرت اور حمیت کہاں جا کے سو گئی ہے۔ کہ اب وہ اپنی بیٹیوں کی کمائی پر مکان اور بینک بیلنس بناتے پھرتے ہیں۔ اور انہیں اس بات کی پروا بھی نہیں کہ ان گھر آنے کی لڑکی کن مشکلات اور مصائب کا سامنا کرنے کے بعد اپنی عزت نفس مار کر کماتی ہے۔ وہ تو بس ان کی کمائی پر خوش ہوتے ہیں۔ اور پیسے دیکھ کر سب عزت بھول جاتے ہیں۔ اس افسانے میں نسیم کا کردار ایک ایسی لڑکی کے طور پر سامنے لایا گیا ہے۔ جو پیسے کی خاطر ایک بدنام کمپنی میں ملازمت کرتے خود بھی بدنام ہو چکی ہے۔ مگر اس کے باپ اور بھائی اس کے کمائی پر عیش کر رہے ہیں۔ اور اس کے انجام سے بے خبر آنکھیں بند کر کے صرف پیسے کے لیے خاموش ہیں۔ ان کی بیٹی کی زندگی برباد ہو رہی ہے۔ مگر انہیں پروا نہیں ہے۔ اور وہ اپنے مادی فوائد میں الجھے ہیں ۱۸

۱۳۴۔ بچوں کی پرورش:-

عورت معاشرے کی وہ اکائی ہے۔ جس کے ساتھ خاندان کا ہر فرد جڑا ہوا ہے۔ عورت کا سب سے مضبوط اور طاقتور روپ ماں کے طور پر سامنے آتا ہے۔ ماہنامہ ”عصمت“ کا مقصد عورتوں کی اصلاح اور بیداری ہے۔ اس لیے اس ماہنامے میں بہت سے افسانے بچوں کی پرورش سے متعلق تحریر کیے گئے۔ جن میں ماؤں کو بتایا گیا کہ وہ اپنے بچوں کی تربیت کس طرح دینی، نفسیاتی اور جذباتی طور پر بہتر کر سکتی ہیں۔ تاکہ مستقبل میں قوم کے اچھے معمار ثابت ہوں۔ افسانہ ”بچے کی نفسیات“ میں دو بہنیں اپنے بچوں کے رویے سے سخت پریشان اور نالاں ہیں۔ افسانہ نگار نے چھوٹے چھوٹے نکات سے خواتین پر واضح کر دیا کہ وہ بچوں کو مکمل توجہ دیں۔ اور ان کو نظر انداز کرنے سے گریز کریں۔ ورنہ وہ نفسیاتی الجھنوں کا شکار ہو جائیں گی۔ افسانے میں زہرہ اپنے بچوں کے حوالے سے کافی فکر مند نظر آتی ہے۔ لیکن وہ اپنی بہن سے اپنے بچے کے مسائل پر بحث کرتے ہوئے بتاتی ہے کہ اس کا بیٹا پڑھائی اور سکول میں بہت اچھا تھا۔ ہر کوئی اسے پسند کرتا تھا مگر چونکہ اسے چھوٹا بچہ زیادہ ذہین اور تیز تھا۔ اس لیے سکول اور گھر میں ہر جگہ چھوٹے بچے کی تعریفیں ہونے لگیں۔ یہ سب دیکھ کر بڑا بھائی الگ تھلگ اور چپ چاپ رہنے لگا۔ وہ چھوٹی چھوٹی بات پر غصے میں آنے لگتا ہے۔ اور اپنے سب چھوٹے بہن بھائیوں کو مارتا رہتا ہے۔ زہرہ کی بہن نے سب مسائل غور سے سننے کے بعد کہا کہ ان حالات و واقعات کے پیچھے اکثر سب قصور ماں باپ کا ہوتا ہے۔ جو ایک اولاد کو دوسری پر ترجیح دیتے ہیں۔ مثلاً بیٹے کو ہمیشہ بیٹی پر ترجیح دی جاتی ہے۔ اس طرح ایک بچے کی پیدائش سے پہلے بچے پر کم توجہ شروع ہو جاتی ہے۔ اس طرح بچے کی نفسیاتی مسائل کا شکار ہو جاتے ہیں۔ تمام بچے پیدائشی طور پر معصوم اور بے ضرر ہوتے ہیں۔ ان میں نیکی، ذہانت، شرافت، صبر و تحمل، غصہ، تندہی و تیزی، سستی و کاہلی، کچھ موروثی اور کچھ جبلتی ہوتی ہیں۔

لیکن بچے کے کردار میں بلند حوصلگی، سادگی، خود اعتمادی، ایثار و قربانی، خوش اخلاقی، رشک، حسد، بغاوت، غصہ، جلد بازی، ایسی صفات ہیں۔ جو گھریلو ماحول والدین کے اخلاقی، ازدواجی اور معاشرتی تعلقات اور بچہ کی اپنی ذات پر توجہ یا عدم توجہ کی بنا پر پروان چڑھتی ہیں۔ اس لیے بچے کی پرورش میں اس کو ذہنی سطح کو ضرور مد نظر رکھنا چاہیے اور اس کی اہمیت کا وقتاً فوقتاً اسے احساس دلانا چاہیے۔ ۱۹

یہ افسانہ اپنی اہمیت کے لحاظ سے اور موضوع کے لحاظ سے منفرد ہے۔ مگر اس افسانے پر مقصدیت اتنی غالب ہے۔ کہ مکالمے لیکچر معلوم ہوتے ہیں۔ جس کو پڑھ کر قاری اکتانے لگتا ہے۔ یہاں نذیر احمد کے طویل مکالموں کا انداز غالب ہے۔ افسانہ ”میں اکیلی رہ گئی“ بھی موضوع کے لحاظ سے بچوں کی تعلیم و پرورش کے حوالے سے ہے۔ افسانے میں ناہید کا کردار ضدی اور خود سر عورت کے روپ میں سامنے آتا ہے۔ دراصل ناہید کی بچپن سے پرورش غلط انداز میں کی گئی جس کا نتیجہ یہ نکلا کہ وہ میکے سسرال ہر جگہ بے جا ضد اور غصہ دکھاتی ہے۔ اور چاہتی ہے کہ لوگ خاموشی سے اس کی باتیں مانتے چلیں جائیں۔ اور کوئی اس کے سامنے اُف بھی نہ کرے۔ وہ شوہر سے ہر وقت لڑائی کرتی رہتی ہے۔ جب اس کا شوہر اسے سمجھا سمجھا کر تنگ آیا تو ملک چھوڑ کر چلا گیا۔ ناہید خاموش رہنے لگی۔ اور جب وہ اپنا محاسبہ کرتی ہے۔ تو اس کو احساس ہوتا ہے۔ کہ والدین کی وفات کے بعد اس کی دادی نے اس کی پرورش بڑے لاڈ پیار سے کی تھی۔ اگر ناہید کوئی غلط کام کرتی۔ اگر کوئی اسے سمجھانے کی کوشش کرتا۔ تو دادی غصے میں الٹی سیدی سنانا شروع ہو جاتیں۔ کہ بن ماں باپ کی بچی کے ساتھ یہ اچھا سلوک نہیں ہے۔ ان باتوں نے ناہید کا حوصلہ کئی گنا بلند کر دیا تھا۔ وہ خود سے خود سر ہوتی چلی گئی۔ اور شوہر سے محروم ہو کر اکیلی رہ گئی۔ ۲۰

اس افسانے کا مقصد بچوں کی پرورش کے نفسیاتی اصول واضح کرنا تھا۔ اگر عورتیں اپنے بچوں کی صحیح پرورش نہیں کریں گی تو انہیں بچوں کے مستقبل سے شدید خطرہ رہے گا۔

جو والدین دینی اور اخلاقی لحاظ سے بچوں کی اچھی پرورش نہیں کرتے۔ ان کے بچے بڑے ہو کر والدین کے ساتھ غیر اخلاقی رویہ اپنانے میں عار محسوس نہیں کرتے۔ افسانہ ”گھر سے دور“ ہندوستانی معاشرے میں بچوں کو مغربی اقدار کے مطابق پالنا اور آگے بڑھانا سے متعلق تحریر کیا گیا۔ یہ افسانہ ایسے والدین کے لیے ایک تازیانہ ہے جو اپنے بچوں کو جدید بنانے کے لیے انگریزی سکولوں میں بھیجتے رہتے ہیں۔ اور انہیں اخلاقی طور پر تباہ کر دیتے ہیں۔ افسانے میں شہناز کا کردار ایک ضدی اور خود سر لڑکی کے روپ میں ابھر کر آتا ہے۔ جس کی بچپن اور جوانی کی تمام تعلیم کانونٹ اور انگریزی سکولوں سے ہوئی ہے۔ ایک ہوائی جہاز کی کمپنی یہ اعلان کرتی ہے کہ وہ ہر صوبے سے منتخب کر کے ایک لڑکی کو لندن کی مفت سیر کرائے گی۔ خوش قسمتی سے شہناز اپنے صوبے سے منتخب کر لی گئی۔ مگر جب وہ ہندوستان سے لندن گئی۔ تو پھر لوٹ کر نہیں آئی۔ اس نے اپنے والدین کو تار بھیجا اس میں لکھا لندن اس کو بہت پسند آیا ہے۔ وہ اس کو بالکل اپنے گھر کی طرح لگتا ہے۔ وہ یہاں لندن میں ایک آدمی جان سن کے ساتھ رہ رہی ہے۔ وہ اس کا بہترین دوست ہے۔ شہناز کے والدین نے اپنی دانست میں اسے لندن

بھیج کر بہت اہم فیصلہ کیا تھا۔ وہ خود کو خوش نصیب سمجھ رہے تھے۔ مگر ان کا یہ فیصلہ اس وقت ان کو غلط لگا جب ہر کوئی ان سے شہناز کے متعلق سوال کرنے لگا کہ وہ لندن سے کب واپس آئے گی۔ آخر کار والدین نے اس سارے مسئلے کو چھپانے کے لیے ایک جواب گھڑ لیا اور سب کو کہنے لگے کہ وہ لندن میں اعلیٰ تعلیم حاصل کر رہی ہے۔ شہناز اپنے والد اور چچا کی ایک ہی اولاد تھی اور تمام جائیداد کی اکلوتی وارث تھی۔ اس کے باپ کو یہ بھی فکر لاحق تھی۔ کہ اگر وہ نہ لوٹی تو جائیداد کا کیا بنے گا۔ شہناز کے دادا نے اس سارے مسئلے میں شہناز کو بے قصور ٹھہراتے ہوئے والدین سے کہا کہ جب شہناز نے بسم اللہ کہنے کے بجائے بابا بلیک شیپ زبانی یاد کی تھی۔ اور کلمہ طیبہ کے بجائے زسری رائٹس پڑھتی تھی۔ اس وقت اگر اسے دینی ماحول اور دینی تعلیمات سے بہرہ مند کیا جاتا۔ تو شہناز لندن میں رہنے کے بجائے ہندوستان آنے کو ترجیح دیتی۔ اس لیے شہناز کے دادا نے فیصلہ کیا۔ کہ وہ اپنا پیسہ اور وسائل بروئے کار لاتے ہوئے لڑکیوں کے مدارس کھلوائیں گے۔ جن میں پڑھنے والی تمام لڑکیاں نیک اور دین دار ہوں گی۔ اور وہ کبھی ہندوستانی معاشرے کو چھوڑ کر لندن میں بسنے کا خیال دل میں نہیں لائیں گی۔ ۲۱

اس طرح قاری کو ترغیب کی گئی کہ وہ اپنی بچیوں کو پرورش عمدہ اسلامی طریقے کے مطابق کریں۔

۱.۳.۵۔ غربت:

پاکستانی معاشرہ دو طبقات میں واضح تقسیم نظر آتا ہے۔ امیری غریبی کے فرق نے اس معاشرے کو تفریق میں ڈال دیا ہے۔ افسانہ ”پاگل“ اسی فرق کا واضح عکاس ہے۔ جو پاکستانی معاشرے میں عدم توازن کی عمدہ مثال ہے۔ اس معاشرے میں امیروں کے بچوں کی ہر طرح کی خواہشات کو پورا کرنے کے لیے پیسے کی فراوانی ہے۔ زندگی کی ہر آسائش انہیں حاصل ہے۔ ان کے بچے بڑے بڑے اسکولوں میں پڑھتے ہیں۔ لیکن غریبوں کے بچوں کی یہ کہہ کر دھتکار دیا جاتا ہے۔ کہ اگر ان کے پاس پہننے کو صاف کپڑے نہیں ہیں تو گندے کپڑے پہن کر سکول آنے کی ضرورت نہیں ہے۔ کیونکہ ان سے دوسری لڑکیوں پر برے اثرات مرتب ہوتے ہیں۔ اور بعض دفعہ تو ان سے کہا جاتا ہے۔ کہ تم غریبوں کے پاس پہننے کو کپڑے نہیں، کھانے کو پیسے نہیں اور تعلیم کے پیچھے اس طرح بھاگتے ہو جیسے تعلیم کے بغیر تمہارا گزارا نہیں ہو سکتا۔ افسانے میں بھلا غریب لڑکی کے طور پر سامنے آتی ہے۔ جو پڑھنے کی بے حد مشتاق ہے۔ مگر وہ اپنی غربت و افلاس کی وجہ سے کسی اچھے سکول میں داخلہ نہیں لے سکتی تھی۔ اس کے مقابلے میں امیر شخص کی بیٹیاں پڑھائی سے دور بھاگتی ہیں۔ مگر وہ ان پر اپنا پیسہ پانی کی طرح بہا رہا ہے۔ دراصل افسانہ نگار نے اس جانب سوچنے کی دعوت دی ہے۔ کہ اگر امیروں کا یہی پیسہ ذہین غریب بچوں پر خرچ کیا جائے۔ تو معاشرہ بہت ترقی کر سکتا ہے۔ اور پاکستان دنیا کی دوسری ترقی یافتہ اقوام کا آسانی سے مقابلہ کر سکتا ہے۔ ۲۲

پاکستانی معاشرے میں غربت انسان کو انتہائی پست سطح پر اتارنے پر مجبور کر دیتی ہے۔ وہ ایسے ایسے کام کرنے کی حامی بھر لیتا ہے۔ جس میں اس کی زندگی کو شدید خطرات لاحق ہوتے ہیں۔ مگر وہ اپنے اور اپنے گھر والوں کا پیٹ بھرنے کی خاطر ہر خطرے میں کود جاتا ہے۔ افسانہ ”جو انامرگ“ اپنے نوجوان احمد کا قصہ جو انتہائی غربت کی حالت میں زندگی گزار رہا ہے۔ وہ اور اس کے گھر والے دو دن سے فاقہ کی زندگی گزار رہے ہیں۔ اور جب اس کو سرکس سے پیش کش کی جاتی ہے۔ کہ

اگر وہ سرکس میں ان کا مطلوبہ تماشادکھائے تو بدلے میں اس کو اچھی خاصی رقم دی جائے گی۔ سرکس میں احمد نے ۱۰۰ (سو) فٹ کی بلندی سے اپنے کپڑوں کو آگ لگا کر پانی کی ٹینکی میں کودنا تھا۔ اور اس کے عوض سرکس والے اس کو ۲۰۰ روپے کی رقم دینے والے تھے۔ مگر جب وہ سو فٹ کی بلندی سے آگ لگا کر نیچے کودا تو ٹینکی تک پہنچنے سے پہلے ہی جھلس چکا تھا۔ اور پانی کی ٹینکی میں گرنے کے بجائے باہر گر کر فوت ہو چکا تھا۔ سرکس میں تماشادیکھنے والے تبصرے کرتے ہوئے گزر رہے تھے کہ انسان پیسے کی ہوس میں کیا کچھ کر گزرتا ہے۔ بھوک کا احساس انسان سے ہر طرح کی سوچ سمجھ چین لیتا ہے۔ اور وہ اپنی بھوک مٹانے کے لیے ہر مشکل کو عبور کرنے کی ہر ممکن کوشش کرتا ہے۔ ۲۳

پاکستانی معاشرے میں غربت کا عفریت منہ کھولے کھڑا ہے۔ اور نجلی سطح پر زندگی گزارنے والے انسان تیزی سے اس کا ترلقمہ بنتے چلے جا رہے ہیں۔ اس معاشرے میں فن اور فنکار کی کوئی قدر نہیں ہے۔ افسانہ ”تصویر“ ایک قلاش مصور کی زندگی کی عکاسی ہے۔ جس کے گھر میں بوڑھی غریب بیوہ ماں ہے۔ اور گھر میں کھانے کے لیے کچھ نہیں ہے۔ اور نہ ہی ماں کے علاج کے لیے پیسے ہیں۔ شہر میں جب ایک تصویری مقابلے پر انعام کا اعلان ہوتا ہے۔ تو یہ فنکار ایسی شاہکار تصویر بناتا ہے۔ جو اس کے اعلیٰ فن کا منہ بولتا ثبوت ہے۔ اس کے کچھ گھر میں ٹمٹماتے دیے کی لوجھ جاتی ہے۔ مگر وہ تصویر مکمل کر کے ہی دم لیتا ہے۔ اس ساری رات اس کی ماں درد سے کراہتی رہتی ہے۔ مگر وہ دوا کے لیے کوئی انتظام نہیں کر سکتا۔ وہ صرف اپنی ماں کو تسلی دیتا ہے۔ اس کو یقین ہے کہ اس کی تصویر اول انعام حاصل کرے گی۔ مقابلے میں اس کی تصویر تمام بڑے مصوروں کے فن پاروں کو مات دیتے ہوئے اول انعام حاصل کر ہی لیتی ہے۔ ہر طرف سے لوگ اس کو مبارکباد دیتے ہیں۔ مگر وہ مبارک بادوں کی پرواہ نہ کرتے ہوئے گھر کی جانب دوڑتا ہے۔ مگر گھر میں ماں کو سکت حالت میں دیکھ کر وہ شاہکار تصویر یاد آ جاتی ہے۔ جس میں اس نے ایک جہاز کو زندگی اور موت کی کشمکش میں ڈوبتا اور ابھرتا ہوا دکھایا ہے۔ اس کو لگا کہ اس کی ماں کی زندگی کا جہاز بھی ڈوب گیا ہے۔ ۲۴

غربت اور انسانی پیٹ کی بھوک بعض اوقات انسان سے وہ کام کراتی ہے۔ جس کے بارے میں وہ کبھی تصور بھی نہیں کر سکتا۔ افسانہ ”چل اے مجبور دل“ ہمارے ارد گرد معاشرے میں رہنے والے سفید پوش افسانوں کی کہانی ہے۔ افسانے میں سیکینہ کا کردار ایک مضبوط عورت کا کردار ہے۔ جو ایک چھوٹے سے مکان میں اپنی بہو اور پوتے کے ساتھ مقیم ہے۔ لیکن وہ جب اپنے پوتے کو بھوک سے بے حال دیکھتی ہے۔ اور اس کے پاس کوئی چارہ نہیں تو وہ باہر گلیوں میں نکل کر مانگنا شروع کر دیتی ہے۔ اور جب اس کی بہو سوال کرتی ہے۔ کہ یہ سب کھانا اور چیزیں کہاں سے آرہی ہیں؟ تو اس کی ساس جھوٹ بول دیتی ہے کہ اس کو ایک گھر میں صفائی کرنے اور برتن دھونے کی نوکری مل گئی ہے۔ لیکن اس کی بہو کو شک ہوتا ہے کہ یہ کسی ایک گھر سے آیا ہوا کھانا نہیں ہے۔ مگر ساس خاموشی سے سب چھپا لیتی ہے۔ اور اس کو کھانا کھلاتی ہے۔ ساس ہر روز مانگ کر لاتی اور اس کا پیٹ بھرتی۔ ایک دن مالک مکان نے انہیں گھر سے نکال دیا۔ راہ چلتے ہوئے ساس ایک راگبیر کے سامنے رک گئی۔ اور اس کے سامنے ہاتھ پھیلا دیا۔ کہ میرا جوان بیٹا مر گیا۔ ہم بے گھر اور در بدر ہیں۔ بہو یہ سب سن کر چکر جاتی ہے۔ مگر جب

وہ ساس کی طرف دیکھتی ہے۔ تو اس کی ساس دوسرے راہ گیر کے سامنے یہی الفاظ دہرا رہی ہوتی ہے۔ غربت نے ساس کو دوسروں کے سامنے ہاتھ پھیلانے پر مجبور کر دیا ہے اور وہ مانگ مانگ کر اپنی زندگی کے دن پورے کر رہی ہے۔ ۲۵

غربت کی وجہ سے انسان کی سیرت کے تمام پہلوؤں کو نظر انداز کرنا ہمارے معاشرے کا وطیرہ ہے۔ اور جب کسی انسان کی دولت کو دیکھتے ہیں۔ تو اس کی خامیوں کو بھول جاتے ہیں۔ افسانہ ”چاند سے چاند تک“ میں شمس کا کردار انتہائی غریب لڑکے طور پر سامنے آیا ہے۔ چاند شمس کے ماموں کی بیٹی ہے۔ شمس ماموں کے گھر چاند کے لئے رشتہ بھجواتا ہے۔ مگر اس کا رشتہ محض اس لیے ٹھکرا دیا جاتا ہے کہ شمس غریب ہے۔ وقت گزرتا گیا اور شمس نے محنت کر کے خاندان کے پہلے سی پی ایس آفیسر ہونے کا شرف حاصل کر لیا۔ اب کی دفعہ اس کے ماموں خود چاند کا رشتہ اس کے لیے لے کے آئے ہیں۔ شمس سوچتا ہے کہ آخر دولت سے انسان ہر چیز خرید سکتا ہے۔ دولت کی بدولت انسان اپنی محبت بھی خرید سکتا ہے۔ ۲۶

بعض اوقات دولت کی قلت انسان کی تمناؤں کا خون بن جاتی ہے۔ افسانہ ”بچھلی رات کا میلا چاند“ غریب انسان کی تمناؤں اور آرزوؤں کی کہانی ہے۔ نثار ایک دفتر میں کلرک تھا۔ اور انتہائی قلیل تنخواہ پر کام کر رہا تھا۔ وہ نوجوان ہونے کے باوجود محض پیسہ نہ ہونے کی وجہ سے ایک روکھی پھیکھی زندگی گزار رہا تھا۔ وہ شہر سے پیسے کما کر گاؤں میں اپنی بیوہ ماں کو بھیجا کرتا تھا۔ تاکہ ان کی غربت کچھ کم ہو سکے۔ جب اس کے ارد گرد لوگ اپنے معاشقوں کا ذکر کرتے تو اس کے بدن میں چیونٹیاں سی ریگتی محسوس ہوتیں۔ مگر وہ اپنے حالات کا سوچ کر اپنے جذبات دبا لیتا۔ ایک دن وہ دفتر سے گھر آیا۔ تو اس نے دیکھا کہ سامنے والے گھر میں ایک عورت اپنا سامان منتقل کر رہی تھی۔ اس کا نام نسرین تھا۔ نسرین ایک آوارہ اور اکیلی عورت تھی۔ جس کا کام نئے شکار کو پھانسا تھا۔ نثار کا میل جول نسرین سے بڑھنے لگا تھا۔ نسرین بغیر آستین کے چست کپڑے پہنتی تھی۔ جسے اس کے جسمانی خدو خال واضح ہوتے تھے۔ نثار تنخواہ ملنے پر اپنی ماں کو پیسے بھجوانے کے بجائے نسرین پر خرچ کرنے لگا۔ نثار کی ماں کا خط آیا تھا۔ جس میں اس نے لکھا تھا کہ اس کی بہن جوان ہے۔ جہیز کے لیے پیسے ہوں تبھی لڑکے والے آتے ہیں۔ اور اب ماں کی نظر بھی کمزور ہو چکی تھی۔ وہ کپڑے سلائی نہیں کر سکتی۔ اس لیے اب اس مہینے نثار زیادہ پیسے ان کو بھیجے۔ مگر نثار نے اس خط کو ایک طرف ڈال دیا۔ اور پیسے نسرین پر خرچ کرتا رہا۔ ایک دن نسرین نے وہ خط پڑھ لیا۔ شام کو نثار گھر آیا۔ تو اس کے دروازے کے پاس نسرین کا خط ملا جس میں اس نے اپنی تمام حقیقت بیان کرتے ہوئے کہا تھا کہ وہ بھی اس کی بہن کی طرح غربت کی ستائی ہوئی ہے۔ اور جسم فروشی پر مجبور ہو گئی ہے۔ اب وہ نہیں چاہتی کہ کوئی اور لڑکی نسرین جیسی بنے۔ اس نے نثار سے دوہتی محض اس لئے کی تھی کہ اس کے ذریعے کسی امیر شکار کو پھانس سکے۔ اس لیے وہ جا رہی تھی۔ اور جاتے ہوئے بہت سے پیسے اور تحفے نثار کی بہن کی شادی کے لیے چھوڑ گئی۔ ۲۷

غریب انسان کی غربت اس کے لیے طعنہ بن جاتی ہے۔ اور بعض اوقات امیر غریبوں سے ہمدردی کے عوض وہ سب طلب کرتے ہیں۔ جس کی توقع نہیں کی جاسکتی۔ افسانہ ”نگن“ شاہجونا می عورت کی کہانی جو اپنے شوہر کو بچانے کے لیے دوائی کے پیسے مانگنے اس سیٹھ کے پاس جاتی ہے۔ جہاں اس کا شوہر کام کرتا ہے۔ سیٹھ پیسوں کے عوض شاہجونا سے ایک رات

مانگتا ہے۔ مگر شا جو سیٹھ کی اس پیشکش کو ٹھکرا کر واپس آجاتی ہے۔ اور سوچتی ہے کہ دنیا میں سے انسانیت ختم ہوگئی ہے۔ وہ اپنے شوہر کے قدموں میں بیٹھی یہی سوچتی رہتی ہے۔ اس کا بھائی اس کے شوہر کو دیکھنے آتا ہے۔ اس کی بیوی کے کنگن اس کی جیب میں تھے۔ وہ اپنی بہن کی کسمپرسی اور بہنوئی کی لاچارگی دیکھ کر چپ چاپ چلا جاتا ہے۔ آدھے گھنٹے بعد وہ دوائی کے ساتھ پھل اور کچھ پیسے شا جو کو دے کر چلا جاتا ہے۔ جب وہ اپنے گھر کی جانب جاتا ہے۔ تو اس کی جیب خالی ہوتی ہے۔ ۲۸ ایسے افسانے معاشرے کے اس رخ کو پیش کرتے ہیں جہاں بہن بھائیوں کا ایک دوسرے کے لیے قربانی کا جذبہ عام ملتا ہے۔

غریب انسان صرف امیروں کی ہوس کا شکار نہیں بنتا بلکہ اکثر اوقات وہ معاشرے کے لیے خطرناک بھی بن جاتا ہے۔ اور پھر وہ اپنے طرز عمل سے تمام معاشرے کو متاثر کرتا ہے۔ افسانہ ”اندر کا الاؤ“ ایک غریب نوجوان طالب علم کی زندگی کی کہانی ہے۔ جو اپنی غربت کے باعث تعلیم جاری نہیں رکھ سکا۔ اور غلط لوگوں کی محبت میں پڑ کر وہ ایک غنڈہ بن گیا۔ لوگوں کا قتل عام کرنا اس کے لیے ایک معمولی کھیل کی حیثیت رکھتا ہے۔ کالج میں وہ ہمیشہ اپنی غربت دور کرنے کے طریقے سوچا کرتا۔ مگر اس کے وہم و گمان میں بھی نہیں تھا کہ وہ ایک ظالم زمیندار کا مطیع کارندہ بن کر سب کو اپنی دہشت سے مسحور کر لے گا۔ مگر جب وہ اپنی گولیوں سے کراچی میں دہشت گردی پھیلا رہا ہوتا ہے۔ تب ہی ان دنوں اسے ایک میگزین میں کچھ تحریریں پڑھنے کو ملتی ہیں۔ ان تحریروں کے ساتھ لاشوں کی تصویریں دیکھ کر وہ محسوس کرتا ہے۔ جیسے ان لاشوں میں ایک لاش اسی کی بھی ہے۔ باقی لاشیں اس کے ماں، باپ، بہن، بھائیوں کی ہیں۔ اس کے اندر الاؤ جلنا شروع ہوا۔ دراصل یہ الاؤ تبدیلی کا استعارہ ہے۔ جو اس کو واپس نیک زندگی کی طرف راغب کر رہا ہے۔ وہ سوچتا ہے کہ کس طرح اس نے ایک آدمی ہو کر آدم کے بیٹوں کو قتل عام کیا ہے۔ اس کو لگا کہ روئے زمین پر ہر ظلم میں وہ برابر کا شریک ہے۔ کشمیر میں یروشلم میں، بنگلہ دیش میں، اور کراچی میں ہر جگہ وہی ظالم ہے جو اپنے ہی بہن بھائیوں کے گلے کاٹ رہا ہے۔ وہ حالات سدھارنے کا عہد کرتا ہے۔ ۲۹ غربت ہی انسان کو ہر برے کام پر مجبور کرتی ہے۔ وہ ہر جائز ناجائز کام سوچے سمجھے بغیر کرتا چلا جاتا ہے۔ اور اس غربت کی واضح تصویر ان افسانوں کے ذریعے پیش کی گئی ہے۔

پاکستانی معاشرے میں پھیلی دہشت گردی صرف قتل و غارت گری پر مبنی نہیں بلکہ آئے دن کے بم دھماکے بھی اسی طرح کی دہشت گردی میں شمار ہوتے ہیں۔ ان بم دھماکوں کی وجہ پر غور کیا جائے تو غربت کا عنصر سب سے نمایاں نظر آتا ہے۔ افسانہ ”رجاء“ غربت کی ماری ایک ایسی ہی لڑکی ہے۔ جس کا باپ دھماکے سے متاثر تھا۔ وہ نفسیاتی مریض بن گیا تھا۔ ہر وقت گھر کے برتن کھٹکھٹاتا رہتا تھا۔ جب تک شور سے کان کے پردے نہ پھٹنے لگ جاتے۔ بم دھماکے میں اس کے دونوں بازو کٹ گئے تھے۔ غربت نے اس گھرانے کو اتنا لاچار کر دیا تھا۔ کہ رجاء کا بھائی عادل مختلف علاقوں میں بم دھماکے کرنے پر رضامندی ظاہر کرتا ہے۔ رجاء اپنے باپ کو لے کر بستی بستی گھومتی کہ شاید اس کا باپ کچھ بہتر ہو جائے۔ مگر ہر بستی میں وہی خون، ظلم اور موت کی کہانی رقصاں ہوتی۔ رجاء اپنے حالات سدھارنے میں ناکام ہے۔ اور اس کا بھائی غربت ختم کرنے کے چکر میں زندگی کی بازی ہار گیا۔ ماہنامہ ”عصمت“ کو ان افسانوں کی تناظر میں دیکھا جائے تو پتا چلتا ہے کہ یہ ماہنامہ وقت

کی ہر تبدیلی کے ساتھ ساتھ نئے حالات کو بیان کرتا جا رہا ہے۔ اور معاشرے کے تقریباً ہر موضوع کو اس کے افسانوں میں تحریر کیا گیا ہے۔

۱.۳.۶۔ سماجی اور معاشرتی افسانے:

ماہنامہ ”عصمت“ کے اجراء کے مقاصد میں سے ایک مقصد یہ بھی تھا کہ اسلامی معاشرے کے خدو خال کو واضح کیا جائے۔ برعظیم میں ہندوؤں کے ساتھ رہتے ہوئے مسلمانوں نے بہت سی سماجی برائیاں اختیار کر لی تھیں۔ جن کی بھرپور مذمت کرتے ہوئے افسانے تحریر کیے گئے۔ بیوہ عورت، جہیز، امیر گھر میں شادیاں، اولاد کا نہ ہونا، بیٹی کے پیدا ہونے پر برا ماننا، کسی کی کالی رنگت کا مذاق اڑانا ان سب اور بہت سی دوسری برائیوں کو ختم کرنے کی کوشش کی گئی۔ اور قارئین کو بتایا گیا کہ اسلامی نظام معاشرت کن اصولوں پر قائم ہے۔ ان افسانوں کے کرداروں کی روشنی میں معاشرے کی بے رحمی اور سفاکی کھل کر سامنے آتی ہے۔

ہندو معاشرے میں بیوہ عورت کو شوہر کے ساتھ ہی سستی کر دینے کا رواج عام تھا۔ یا پھر اس کو سفید کپڑوں میں ملبوس کر کے گھر کے کونے میں ڈال دیا جاتا تھا۔ ان کی دیکھا دیکھی مسلمان بھی بیوہ عورت کو نجس، منحوس تصور کرنے لگے۔ ماہنامہ ”عصمت“ میں بہت سے افسانے بیوہ عورت اور اس کی لاچارگی کے متعلق تحریر کیے گئے۔ افسانہ دست گیری بیوہ عورت کی زندگی کی لاچارگی بیان کرنے کے ساتھ ساتھ مقصدی اور اصلاحی بھی ہے۔ افسانہ دو بیوہ عورتوں کے ارد گرد گھومتا ہے۔ جس ایک ساتھ ساحل سمندر پر خودکشی کرنے آتی ہیں۔ ان میں سے ایک غریب بیوہ اور دوسری امیر بیوہ ہے۔ غریب عورت کا بیوہ ہونے کے بعد کوئی پرسان حال نہیں ہے۔ وہ بالکل دوسروں کی دست نگر بن کر رہ گئی ہے۔ اس کا دل بہت حساس ہے۔ اس کے چھوٹے چھوٹے بچے محنت مزدوری کرنے لگتے ہیں۔ مگر پھر بھی اکثر شفا کی زندگی گزارتے ہیں۔ اس عورت کو سڑک پر مزدوری کرنے والا ہر بچہ اپنا لگتا ہے۔ اور وہ سمجھتی ہے۔ کہ اس معاشرے میں غرب، ان پڑھ اور بے سہارا بیوہ کا کوئی ذریعہ معاش نہیں ہے۔ اس لیے وہ سمندر پر خودکشی کرنے آ جاتی ہے۔ غریب عورت کو ملاقات امیر عورت سے ہوتی ہے۔ وہ بھی وہاں خودکشی کرنے آتی ہے۔ دونوں عورتوں کی خودکشی کی وجہ الگ الگ ہے۔ غریب عورت کے پاس اپنے بچوں کو کھلانے کے لیے پیسے نہیں ہیں۔ جبکہ امیر عورت کے پاس پیسہ بہت زیادہ ہے۔ اولاد نہیں ہے۔ اور لالچی رشتہ دار دولت کے حصول کے لیے اس کی چاپلوسی کرتے ہیں۔ وہ ان کے دھوکے کو اچھی طرح پہچانتی ہے۔ اس لیے خودکشی کا ارادہ کرتی ہے۔ مگر جب وہ غریب بیوہ سے ملتی ہے۔ وہ اس کو اپنی زندگی کا مقصد نظر آنے لگتا ہے۔ اس کو پتہ چلتا ہے کہ کیوں اللہ تعالیٰ نے اس کو اشرف المخلوقات بنا کر بھیجا ہے۔ وہ غریب عورت کے بچوں کو اپنا وارث بنانے اور ان کی پرورش کرنے کا بیڑا اٹھالیتی ہے۔ اس افسانے کا ایک مقصد خودکشی کی ممانعت بھی ہے۔ اس لیے کہ اللہ تعالیٰ نے اس کو کسی مقصد کے لیے تخلیق کیا ہے۔ دوسرا یہ کہ اگر غریبوں کے بچوں کو امیروں کی سرپرستی میسر آ جائے تو معاشرہ سدھر سکتا ہے۔ ۳۰

افسانہ ”سماج“ کا موضوع بھی بیوہ عورت کی زندگی ہے۔ جہاں وہ بیوہ ہوئی وہیں سب نے اس کے سائے سے بھی

گھبرانا شروع کر دیا کہ یہ تو بیوہ ہے یقیناً منحوس ہوگی۔ افسانے میں بیوا بیوہ عورت کی روپ میں سامنے آتی ہے۔ اور بیوہ بھی ایسی کہ جس نے شادی کے دو ماہ کے اندر اندر بیوگی کا دکھ اٹھالیا۔ اس کا شوہر عامراچانک پیٹ میں درد اٹھنے کے بعد وفات پا جاتا ہے۔ بیوا کی ساس دن رات اسے منحوس ہونے کے طعنے دیتی ہے۔ کہ اس نے میرا بیٹا کھا لیا ہے۔ بیوا کی ساس اُسے گھر کی کسی معاملے میں بولنے کی اجازت نہیں دیتی ہے۔ تاکہ کسی بھی کام پر بیوا کا منحوس سایہ نہ پڑے۔ بیوا نے جب اپنی زندگی شادی پر اس کو مہندی لگانی چاہی۔ تو اسے برا بھلا کہا گیا کہ یہ اپنا منحوس پر چھاواں نند کی خوشیوں کی خوشیوں پر ڈال رہی ہے۔ بیوا پہلے ہی بہت غمزدہ تھی۔ اس نے خاموشی سے اپنے کمرے میں جا کر نیند کی گولیاں کھالیں۔ کیونکہ وہ اب مزید زندگی کا بوجھ اٹھانے سے قاصر تھی۔ اور جب اس کی زندگی رخصتی ہو رہی تھی۔ تو وہ اپنی ماں کے ساتھ بیوا کو ملنے اس کے کمرے میں آئی تو بیوا وہاں مردہ پڑی تھی۔ بیوا کی ساس نے گھبرانے کے بجائے خود پر قابو پا لیا۔ وہ بڑی چالاک اور دور اندیش عورت تھی۔ وہ عورت جو خدا سے زیادہ سماج سے خوف کھاتی تھی۔ اس نے بیٹی کو سمجھا بھجا کے چپ کر کے گھر سے رخصت کر دیا۔ اور کسی کو کانوں کان خبر نہ ہونے دی۔ وہ اچھی طرح جانتی تھیں۔ کہ اگر برائیوں کو حقیقت معلوم ہوگئی۔ کہ اس کی بہو کی وفات ہوگئی ہے۔ تو اس کی بیٹی کی رخصتی نہ ہو پائے گی۔ کیونکہ ہمارے معاشرے کی بنائی ہوئی فضول رسموں میں سے ایک یہ بھی ہے۔ کہ رخصتی سے پہلے گھر میں کوئی غمی بن جائے تو دلہن منحوس تصور کی جاتی ہے۔ بیوا کی ساس نے اس کی زندگی رخصتی ہنسی خوشی کر دی۔ اور دوسرے دن رورو کر سب لوگوں کو بتایا کہ میری بہو کی وفات ہوگئی ہے۔ ۳۱

ہمارا معاشرہ ایسا معاشرہ ہے۔ جہاں کسی کو بیوہ عورت سے کوئی ہمدردی نہیں ہے۔ معاشرے کی نظر میں بیوہ عورت زمین کا بوجھ ہے۔ اور اگر یہ بوجھ کم ہو تو عموماً لوگ خوش ہوتے ہیں۔ اسی طرح بیوہ عورت کو منحوس سمجھنے کے ساتھ ساتھ ہمارے ہاں بیٹی کی پیدائش کو بھی معیوب تصور کیا جاتا ہے۔ افسانہ ”اعتراف“ کا موضوع بیٹیوں کی پیدائش ہے۔ اس موضوع کا احاطہ ممکن نہیں اور نہ ہی اس کی المناکی کا اندازہ کیا جاسکتا ہے۔ افسانے میں ایک ساس اپنے بیٹے کی دوسری شادی صرف اس لیے کرواتی ہے۔ کہ اس کی پہلی بیوی سے صرف بیٹیاں پیدا ہوئی ہیں۔ مگر ان کو بیٹا چاہیے۔ مگر دوسری بیوی کے لطن سے بھی تین بیٹیاں پیدا ہوئی ہیں۔ تو ساس اپنے بیٹے کو تیسری شادی کے لئے رضامند کرنے کی کوشش کرتی ہے۔ مگر جب وہ راضی نہیں ہوتا تو ساس چالاکی سے دوسری بہو انوری کے صندوق سے زیورات اور پیسے چرائیتی ہے۔ اور اس پر الزام لگا دیتی ہے کہ یہ سب انوری نے چرائے ہیں۔ اس طرح اپنے بیٹے کا دل بہو سے میلا کر کے جھٹ اس کی تیسری شادی کر دیتی ہے۔ تیسری شادی کے بعد بھی جب بیٹی پیدا ہوتی ہے۔ تو ساس کو بہت ندامت ہوتی ہے۔ وہ جب چار پائی پر پڑ جاتی ہے۔ تو اس کو خیال آتا ہے کہ اس نے اپنی بہوؤں کو انوری کے ساتھ براسلوک کیا ہے۔ اب وہ اپنی بہوؤں اور پوتیوں کے سامنے اعتراف کرتی ہے کہ اس نے محض ایک پوتا پانے کے لیے انوری پر چوری کا الزام لگایا۔ اس کے وہ گہنے اور پیسے بھی اس کے کمرے کے صندوق میں پڑے ہیں۔ اور وہ اپنی بہوؤں کو بھی یہی کہتی ہے۔ کہ کاش میں اپنی پوتیوں کو بیٹوں کے برابر سمجھتی تو آج یہ سب نہ ہوتا۔ ۳۲

افسانہ ”آتش گننام“ ایک عورت جیراں کی کہانی ہے۔ جس کے ہاں کوئی اولاد نہیں ہے۔ اس کی بناء پر اس کا شوہر شیر و دوسری شادی کر لیتا ہے۔ جیراں بہت غمزہ ہوئی اور اپنے گھر کے پیپل کے درخت کے نیچے بیٹھ گئی۔ وہ بچپن سے لے کر جوانی تک جب بھی غمزہ ہوتی تھی۔ اسی درخت کے نیچے آکر بیٹھتی تھی۔ اور اپنا سارا دکھ اسے سناتی تھی۔ ایک دن اس نے گاؤں میں سنا کہ شیر و کا بیٹا ہوا ہے۔ وہ پیپل کے درخت کے نیچے بیٹھ گئی۔ اور شیر و کے بیٹے کو اپنا دشمن تصور کرتے ہوئے اس کو ختم کرنے کے منصوبے بنانے لگی۔ کیونکہ صرف اس نوزائیدہ بچے کے حصول کے لیے شیر و نے جیراں پر سوکن لا کے بٹھادی تھی۔ اس رات جیراں نے شیر و کے بیٹے کو گھر سے اٹھالیا اور پڑی پر جا کر لٹا دیا۔ مگر اس کی خوبصورت آنکھوں کی کشش نے جیراں کو متوجہ کر لیا۔ اور اس نے بچے کو خود سے چٹا لیا۔ اور ٹرین میں بیٹھ گئی۔ مگر اچانک اس کی آنکھ کھل گئی۔ وہ شیر و کے بیٹے کی پیدائش کے بعد درخت کے نیچے آ بیٹھی تھی۔ مگر اب اس نے ارادہ کر لیا تھا۔ کہ وہ شیر و کے بیٹے کو اپنا بیٹا بنا کر پالے گی۔ اس کے اندر رقابت کا جذبہ ختم ہو کر مامتا کا جذبہ پیدا ہو گیا تھا۔ ۳۳

اسلام نے ذات پات رنگ و نسل کی تمیز ختم کر کے ایک تقویٰ کو برتری کی بنیاد قرار دیا۔ مگر ہمارا معاشرہ آج بھی رنگ و نسل کو ہی امتیاز دیتا ہے۔ خصوصاً لڑکیوں کا رنگ کالا ہو جائے تو ان کا جینا دشوار کر دیا جاتا ہے۔ افسانہ ”رنگت“ انسانی احساسات، جذبات اور نفسیات پر مبنی عمدہ تحریر ہے۔ اور ہمارے معاشرے میں بنائے گئے رنگوں کی تفریق پر عمدہ طنز بھی ہے۔ صفیہ اور اس کے خاندان میں گورا رنگ انتہائی اہمیت کا حامل ہے۔ صفیہ کے ہاں پہلی بیٹی روزی تھی۔ جو انتہائی گوری تھی۔ اس وجہ سے وہ سب کو بہت پسند تھی۔ ہر شخص کی آنکھ کا تارہ تھی۔ مگر جب روپی پیدا ہوئی تو اس کا رنگ سانولا تھا۔ جس کی وجہ سے اس کو گھر میں دوسرے درجے کا فرد بن کر زندگی گزارنی پڑی۔ اس کے رنگ کو ہدف تنقید بنایا جاتا۔ مگر خدائی قدرت صفیہ کے ہاں جب تیسری لڑکی شمینہ نے جنم لیا۔ وہ کالی سیاہ تھی۔ گھر، باہر ہر جگہ شمینہ کے کالے رنگ کا مذاق اڑایا جاتا۔ وہ بچپن سے ایسے جملے سننے کی عادی ہو گئی تھی کہ کاش یہ پیدا نہ ہوتی۔ اسے تو کوئی بھنگی فقیر بھی بیاہ کر نہ لے جائے گا۔ اس طرح شمینہ سب سے کٹ کر تنہا رہنے لگی۔ اور شدید بیمار پڑ گئی۔ شمینہ ہسپتال کی ایمرجنسی وارڈ میں زندگی کی آخری سانس لے رہی تھی۔ جب روپی نے زبردستی اسے ملنے کی خواہش کی اور وہ وہاں جا کر ڈاکٹر کی منتیں کرنے لگی کہ وہ شمینہ کو بچالے۔ ڈاکٹر روپی سے بہت متاثر ہو کر پوچھتا ہے۔ کہ کیا اس کو بہن سے بہت پیار ہے؟ تو وہ چپ کر کے یہی کہتی ہے کہ اگر شمینہ مر گئی تو وہ گھر میں سب سے کالی بن جائے گی۔ ۳۴

ہم نے خود ساختہ اصولوں کو اپنے سر پر اتنا سوار کر لیا ہے کہ شمینہ کی جان بچانے کے لیے دعا کرنے کے بجائے محض اس لیے بچانے کی التجائیں کی جا رہی ہیں کہ اس کی وجہ سے روپی کو گھر میں ہدف تنقید بننا پڑتا تھا۔ افسانہ ”بخت کے اندھیرے“ میں غفران کا کردار بھی رنگ کے حوالے سے تحقیر کا نشانہ بنتا ہے۔ جب اس کا رشتہ ماموں کی بیٹی سے طے ہو رہا ہوتا ہے۔ تو وہ اس سے شادی سے انکار کر دیتی ہے۔ اور کہتی ہے کہ اس کا لے حبشی سے تو کوئی بھی شادی نہیں کر سکتا۔ پھر غفران محنت کی بدولت شہر کا مہنگا ترین ڈاکٹر غفران بن جاتا ہے۔ وہ اپنی ماضی کے اس واقعے کو بھولنا چاہتا ہے کہ اس کی رنگت قابل تضحیک

ہے۔ مگر وہ بھول نہیں پاتا۔ اسی لئے وہ عورتوں سے ملنے سے کتراتا ہے۔ ایک دن ڈاکٹر غفران کے کلینک میں ایک مریضہ زینت آتی ہے۔ جو انتہائی خوبصورت ہے۔ اور وہ ڈاکٹر غفران کی توجہ اپنی جانب مبذول کرانے میں کامیاب ہو جاتی ہے۔ دونوں کے درمیان گفتگو کا سلسلہ جاری رہتا ہے۔ مگر شادی کا اظہار کرتے ہی زینت اس کے رنگ کی وجہ سے اس کو ٹھکرا کر چل پڑتی ہے۔ تب ڈاکٹر غفران کے دل میں وہی اندھیرا اچھا جاتا ہے۔ اور وہ خود کو کالے جھنڈی کی صورت میں ٹھکرایا ہوا انسان سمجھتا ہے۔ جو بخت کے اندھیروں میں بھٹک رہا ہے۔ جس کی سیرت اور قابلیت کی کوئی اہمیت نہیں ہے۔ ۳۵

یہاں انسان اپنی انسانیت سے گر کر اسفل ترین سطح پر پہنچ جاتا ہے۔ وہ انسان جسے فرشتوں نے سجدہ کیا۔ اکثر اوقات حیوانوں سے بھی بدتر بن جاتے ہیں۔ افسانہ ”مجبور ملائک“ معاشرے میں ختم ہوتی ہوئی انسانیت اور وحشت و بربریت کا عمدہ عکاس ہے۔ افسانہ ایک راہ چلتے پاگل انسان سے شروع ہوا ہے۔ جس کو راستے میں ایک ٹوٹی ہوئی گڑیا ملتی ہے۔ وہ ہڈ پانی انداز میں اس کو محلے کی ایک نالی میں رکھ کر اینٹ سے اس کے ٹکڑے ٹکڑے کر دیتا ہے۔ مگر اس وجہ سے نالی کا پانی سب گھروں میں پھیل جاتا ہے۔ سب عورتیں گھروں سے نکل کر ایک دوسرے کے ساتھ جھگڑا کرتی ہیں کہ نالی دوسری نے بند کی ہے۔ اچانک محلے کا ایک بچہ کہتا ہے کہ نالی میں پڑی ہوئی گڑیا اس کی ہے۔ محلے کی ایک عورت خورشید اس بچے محمود کے پیٹ میں اتنی زور سے لات مارتی ہے۔ کہ اس کی آنتیں ابل کر سامنے آ جاتی ہیں۔ اور وہ موت کے منہ میں چلا جاتا ہے۔ کیا یہ انسان اس قابل ہیں کہ انہیں فرشتے سجدہ کرتے؟ آج کا انسان انسانیت کی پست سطح پر گر چکا ہے۔ وہ خود اس بات کو بھول گیا ہے کہ کل کو اس نے رب کی بارگاہ میں حاضر ہو کر جواب بھی دینا ہے۔ ۳۶ ایسے افسانے انسان کی انسانیت پر گہرا طعن ہیں کہ یہ انسان جس کو زمین پر نایاب بنایا گیا ہے۔ وہ اس قابل بھی نہیں کہ اسے انسان کہا جائے۔

افسانہ ”خزاں دیدہ“ بھی انسانیت کے رشتے کے موضوع پر تحریر کیا گیا ہے۔ اس افسانے میں رشتے کے تقدس کی بے اعتباری اور ناپائیداری پر تحریر کیا گیا ہے۔ افسانے میں دو کردار ساس بہو کی صورت میں نمایاں ہوتے ہیں۔ ساس بہو ایک گھر میں رہتی ہیں۔ جبکہ شوہر پردیس میں رہتا ہے۔ ایک دن جب ساس تیز بخار میں پھنک رہی تھی۔ اس کو بہو کے کمرے سے ہنسنے اور مرد کی ملی جلی آوازیں سنائی دیتی ہیں۔ ساس بہو کو بلا کر پوچھتی ہے کہ یہ کون ہے؟ وہ کہتی ہیں کہ یہ اس کے شوہر کے دوست جمشید ہیں۔ ساس کو بے حد طیش آتا ہے۔ مگر بہو خاموشی سے وہاں سے چلی جاتی ہے۔ پھر ساس ان کے کمرے سے ایک آواز سنتی ہے۔ آج رات ڈیڑھ بجے۔۔۔۔۔۔ وہ جملہ پورا نہیں سن پاتی۔ کہ جمشید دوبارہ کہتا ہے۔ میں سچ کہتا ہوں۔ قسم سے آج رات ڈیڑھ بجے۔۔۔۔۔۔ ساس اس سے آگے کچھ نہیں سن پاتی۔ اور نیند کی غشی میں چلی جاتی ہے۔ رات کے دو بجے ساس کی آنکھ کھلتی ہے۔ تو اس کو بہو کے کمرے میں مرد کی آواز سنائی دیتی ہے۔ ساس انتہائی غصے کے عالم میں پستول نکال کر لے جاتی ہے۔ اور ان دونوں پر فائر کر دیتی ہے مگر جب سوئچ جلا کر کمرے میں روشنی کرتی ہے۔ تو یہ دیکھ کر دنگ رہ جاتی ہے۔ اس کی چلائی ہوئی گولیوں سے اس کا اپنا بیٹا اور بہو دونوں ہلاک ہو چکے ہیں۔ بوڑھی ساس خزاں کے پتے کی طرح لرز کر رہ جاتی ہے۔ ۳۷ اس افسانے میں گھریلو شکوک میں مبتلا ہونے والوں کی کہانی دہرائی گئی ہے جو اکثر اوقات اپنے شک

کی وجہ سے اپنا ہی نقصان کر لیتے ہیں۔ ۳۷

کچھ انسان انتہائی شقی القلب ہونے کے ساتھ ساتھ بعض اوقات لالچی بھی ہوتے ہیں۔ وہ اپنی اس لالچ کی بھینٹ کس کس کو چڑھاتا ہے۔ اس کو خود بھی پتہ نہیں چلتا۔ افسانہ ”جوگن“ ایک لالچی سپیرے اور اس کی بیٹی کی کہانی ہے۔ جوگن سپیرے کے ساتھ بستی بستی پھر کر اپنے جسم پر مختلف سانپ لپیٹ کر کرتب دکھاتی تھی۔ ایک مرتبہ وہ ایک علاقے میں کرتب دکھانے گئے۔ تو جوگن کو ہمیش نامی لڑکے سے پیار ہو گیا۔ مگر سپیرے کو یہ سب ناگوار گزرا۔ کیونکہ ہمیش اور جوگن کی شادی کی صورت میں لالچی سپیرے کی دولت کا ذریعہ ختم ہو جانا تھا۔ اس نے خاموشی سے ایک چال چلی۔ اور ہمیش کو اپنی کنٹیا میں بلوایا۔ کہ جوگن اس سے ملنا چاہتی ہے۔ وہاں اس نے ہمیش کو زہریلے سانپ سے ڈسوا دیا۔ جس سے اس کی موت واقع ہو گئی۔ جوگن پر اس واقعے کا بہت گہرا اثر ہوا۔ اور دوسرے دن جب وہ تماشا دکھا رہی تھی۔ اس نے اچانک بین بجانی بند کر دی۔ تمام سانپ جو اس کے جسم سے لپٹے ہوئے تھے۔ انہوں نے جوگن کو ڈس لیا۔ اور وہ دیکھتے ہی دیکھتے موت کے منہ میں چلی گئی۔ بوڑھے سپیرے کی لالچ نے دوزندگیوں کا چراغ گل کر دیا تھا۔ ۳۸

افسانہ ”پچھتاوا“ ایک بوڑھے انسان کی شب و روز کی کہانی ہے۔ جوانی میں جب بھی بوڑھا کوئی غلط کام کرنے لگتا تھا۔ اس کا ضمیر اسے منع کرتا تھا۔ وراں کو دین کی جانب راغب کرتا تھا۔ وہ بوڑھے کو عورتوں کی جانب بری نگاہ ڈالنے سے باز رکھتا تھا۔ مگر تب بوڑھا ہمیشہ یہی سوچتا تھا کہ ابھی حساب کتاب کا وقت بہت دور ہے۔ اور اب جب وہ بوڑھا ہو چکا ہے۔ اس کو ماضی میں کیے گئے تمام گناہ یاد آتے ہیں۔ اس کا ضمیر اسے بھاگ چکا تھا۔ وہ راتوں کو اللہ کی بارگاہ میں رورو کر معافی مانگتا تھا۔ اور اپنا ضمیر واپس مانگتا تھا۔ ایک دن بوڑھے کو ادراک ہوتا ہے۔ کہ اس کو اس کا ضمیر واپس مل گیا ہے۔ بوڑھا بہت مسرور ہوتا ہے۔ اور سوچتا ہے کہ اس کے ہاتھ پاؤں کمزور ہو چکے ہیں۔ بصارت نہیں رہی۔ لیکن پھر بھی وہ اپنے ضمیر کی بات ماننا چاہتا تھا۔ ضمیر نے اسے جہاد کی اہمیت پر زور دیتے ہوئے کشمیر اور فلسطین میں جہاد کرنے کا حکم دیا۔ بوڑھے نے اپنے اندر ایک پھرتی سی محسوس کی۔ اور رانفل اٹھا کر چل پڑا۔ ۳۹ ان افسانوں کے ذریعے مسلمان نوجوانوں کی اصلاح کے ساتھ ساتھ جہاد کا عملی طور پر بھی درس دیا گیا۔ یہ افسانہ اپنے موضوع اور عنوان دونوں کے حوالے سے باعث ترغیب ہے۔ اور لوگوں کو گناہ کی زندگی سے نکال کر عمل کی طرف متوجہ کرنے کے لیے اہم کردار ادا کرتا ہے۔

افسانہ ”نیا انسان“ کا موضوع اور کہانی دونوں ہی نئے ہیں۔ افسانہ غریب بوڑھے کلرک اور اس کی بیٹی فروزاں کے بارے میں ہے۔ فروزاں گوگی بہری لڑکی ہے۔ اس کا جو بھی رشتہ آتا۔ جب انہیں پتہ چلتا ہے کہ لڑکی گوگی بہری ہے۔ تو وہ رشتے سے انکار کر دیتے۔ بوڑھا کلرک بیٹی کے رشتے کے سلسلے میں سخت پریشان تھا۔ ایک دن اس نے اپنے دفتر میں ساجد نامی شخص سے ملاقات کی۔ جو اس سے ایک خط ٹائپ کرواتا ہے۔ وہ خط دراصل شادی کا ایک پیغام ہوتا ہے۔ چونکہ ساجد دنیا میں اکیلا تھا۔ اس لیے وہ یہ طریقہ ڈھونڈ نکالتا ہے کہ وہ فروزاں کے والد سے یہ پیغام ٹائپ کروائے۔ اس طرح وہ ساجد کے بارے میں بہتر جان سکیں گے۔ بوڑھا کلرک خط ٹائپ کر کے دیتا ہے۔ تو اسے معلوم نہیں ہوتا کہ ساجد یہ خط کہاں بھجوانا چاہتا

ہے۔ مگر گھر آ کر جب وہ پیغام ڈاک کے ذریعے اسے ملتا ہے۔ تو وہ بہت حیران ہوتا ہے کہ اتنا خوش اخلاق اور ہنس مکھ نوجوان ان کے گھر پیغام کیسے بھیج سکتا ہے۔ وہ بوڑھا اپنے دل میں سوچتا ہے کہ وہ ساجد کو فروزاں کے متعلق سب تفصیلات فراہم کر دے گا۔ کہ وہ گوگنی بہری لڑکی ہے۔ جب وہ ساجد کو یہ بتانے جاتا ہے۔ تو یہ سن کر حیران رہ جاتا ہے۔ کہ ساجد کو سب کچھ معلوم ہے۔ پھر وہ اسے نئے انسان کا خطاب دیتے ہوئے کہتا ہے کہ یہ وہ نیا انسان ہے۔ جو عورت کی عزت کرنا جانتا ہے۔ اس کی جوانی کا نہیں اس کی عزت کا پرستار ہے۔ ایسا انسان جو گوگنی بہری لڑکی کے ساتھ بھی زندگی کا سفر طے کر سکتا ہے۔ یہی نئے انسان کی سب سے بڑی خوبی ہے۔ ۴۰

افسانہ ”جدامی“ بھی انسان کی تلاش پر مبنی ہے۔ افسانہ نگار ایک جدامی بھکاری کو دیکھ کر اندازہ لگاتا ہے کہ اللہ تعالیٰ نے انسانوں کو مختلف کرداروں میں تقسیم کر دیا ہے۔ ایک ہی آسمان تلے انسان مختلف زندگیاں گزار رہے ہیں۔ وہ زندگی کے نشیب و فراز پر غور کرتا ہے۔ وہ کسی اکائی کسی یکسانیت کی تلاش میں سرگرداں پھر رہا ہے۔ جدامی شخص سے کوئی بات نہیں کرتا۔ بھیک دے کر لوگ آگے بڑھ جاتے ہیں۔ وہ نیا انسان کب آئے گا۔ جو معاشرے کے اس نظام کو ختم کرنے کی کوشش کرے گا۔ ۴۱

ہمارے معاشرے میں لوگ اپنی بیٹیوں کو بہت سا جہیز دینے اور امیر گھروں میں بیاہنے کے خواب دیکھتے ہیں۔ افسانہ ”خاک کا مقدر“ میں زینی ایسی لڑکی کا کردار ہے۔ جو محل میں ٹھیکیدار کی بیٹی کی شادی کا قیمتی جہیز دیکھ کر احساس کمتری میں مبتلا ہو جاتی ہے۔ وہ اور اس کی سہیلیاں پہروں بیٹھ کر قیمتی جہیز اور امیروں کے گھروں میں شادیوں پر بحث کرتیں۔ زینی کا رشتہ لطیف سے کیا گیا۔ جوان ہی کی طرح غریب تھا۔ زینی کو ہمیشہ یہ خیال ستاتا رہتا کہ اس کے ماں باپ کے پاس اس کو دینے کے لیے قیمتی جہیز نہیں اور اب اس کو سسرال میں طعنے سننے پڑیں گے۔ مگر اس کا یہ خوف شادی کے بعد رفتہ رفتہ ختم ہو جاتا ہے۔ جب اسے معلوم ہوتا ہے کہ لطیف اور اس کے ماں باپ کوئی بھی کام اسے مشورہ لیے بغیر نہیں کرتے تھے۔ تو اسے بہت خوشی محسوس ہوتی ہے زینی کی زندگی خوشگوار ہو گئی۔ ایک سال بعد وہ ایک پیارے بچے کا مران کی ماں بن گئی۔ اور اس سارے عرصے میں وہ ٹھیکے دار کی بیٹی اور قیمتی جہیز ہر چیز بھول گئی۔ ایک دن میسکے جاتے ہوئے زینی کو ٹھیکے دار کی بیٹی ملتی ہے۔ وہ میکے اپ کرنے کے باوجود شدید علیل لگ رہی تھی۔ دراصل وہ اپنے سسرال والوں پر قیمتی جہیز کا رعب ڈالتی تھی۔ مگر جب تعلقات خوشگوار نہ ہوں۔ تو قیمتی جہیز کوڑے کا ڈھیر بن جاتا ہے۔ سسرال والوں کو دکھ درد میں شریک بہو کی ضرورت ہوتی ہے۔ نہ کہ امارت جتانے والی ایک کٹھ پتلی کی۔ اس طرح ٹھیکے دار کی بیٹی کو اس کے قیمتی جہیز سمیت واپس بھیج دیا گیا۔ ۴۲

یہ افسانہ اور اس جیسے کئی دوسرے افسانے جہیز کی برائی اور مذمت میں تحریر کیے گئے۔ جن میں ہر حوالے سے بحث کر کے بتایا گیا کہ جہیز ایک لعنت ہے۔ جس کو ختم ہونا چاہیے۔

ماہنامہ ”عصمت“ میں پریم چند جیسے بڑے افسانہ نگاروں کے افسانے بھی شائع ہوتے ہیں۔ پریم چند کا افسانہ ”اکسیر“ کا موضوع عورت اور معاشرہ ہے۔ افسانے میں بوٹی کردار ایک جوان بیوہ کا ہے۔ اور افسانے کا پس منظر ایک

دیہات اور ایک عورت کی دوسری عورت سے پوشیدہ رقابت ہے۔ بوٹی شوہر کے وفات کے بعد بچت اور محنت کر کے اپنے تین بچوں کو پالتی ہے۔ وہ اپنے بیٹے موہن کے جوان ہونے پر اس کی شادی محض اس لیے نہیں کرتی کہ وہ خود کو بوٹی سے زیادہ حسین سمجھتی ہے۔ مگر ایک دفعہ جب بوٹی بیمار پڑتی ہے تو وہ لڑکی بوٹی کی دن رات تیمارداری اور خدمت کرتی ہے۔ یہ خدمت اتنی اکسیر ثابت ہوتی ہے کہ اس کو موہن کی دلہن بنا کر لیا جاتی ہے۔ اس افسانے کا پس منظر گاؤں میں رہنے والی عورت اور اس کی دوسری عورتوں سے پوشیدہ رقابت ہے۔ ایک عورت اور اس کے جذبات کی عمدہ عکاسی اس میں کی گئی ہے۔

انگریزوں کا برعظیم پر تسلط یہاں کے لوگوں کے دلوں میں ان کے لیے نفرت کا باعث بن گیا۔ انگریز یہاں حکومت کیا کر گئے لوگ ہر وقت ان سے نفرت کا اظہار کرتے رہتے ہیں۔ برعظیم میں اس نفرت کا شکار سب سے زیادہ وہ لڑکیاں بنیں جنہوں نے یہاں کے مردوں سے شادیاں کی ہیں۔ افسانہ ”تردید“ اس کی مذمت میں تحریر کیا گیا کہ ہر شخص ویسا نہیں ہوتا جیسا ہم سوچتے ہیں۔ یہاں برعظیم میں انگریز بیویوں کو بری نگاہ سے دیکھا اور انہیں بے حیا سمجھا جاتا ہے۔ اس افسانے کا مرکزی کردار افتخار جب لندن پڑھنے جاتا ہے تو وہاں ایلیا نامی لڑکی کے اخلاق سے متاثر ہو کر اس سے شادی کر لیتا ہے۔ اس کا خاندان اس بات پر بہت رنجیدہ ہے۔ اس کو مغرب زدہ ہونے کا طعنہ دینے کے ساتھ ساتھ یہ بھی کہا جاتا ہے کہ اب وہ اپنی نسلوں کو انگریزوں کے ساتھ پروان چڑھائے گا۔ غرض اس کو ہر طرف سے لعن طعن اور ملامت کی گئی۔ ایلیا جو افتخار کی بیوی ہے وہ مشرقی طور طریقوں کو سیکھنے کے ساتھ ساتھ اسلامی طور طریقوں کو بھی سیکھ لیتی ہے۔ پاکستان آنے کے بعد وہ نہ صرف اچھی بیوی ثابت ہوتی ہے بلکہ بہت اچھی ماں کے خطاب سے بھی نوازی جاتی ہے۔ وہ اپنی اولاد کی بہترین پرورش کرتی ہے اور ان کے دل میں اسلام کی سچی محبت پیدا کرتی ہے۔ اور اس بات کی تردید کر دیتی ہے کہ انگریز عورتیں اچھی مائیں یا اچھی بیویاں ثابت نہیں ہوتیں۔ ۴۳

اس طرح بہت سے افسانے مغربی کچھ اور روایات اپنانے والوں کی مذمت میں تحریر کیے گئے۔ افسانہ ”کوچلا ہنس کی چال“ میں اس کو موضوع بنایا گیا ہے۔ اس افسانے میں نسیم ایک پڑھے لکھے مرد کی صورت سامنے آتا ہے۔ وہ اپنے گھر والوں کی مرضی کے مطابق شاہینہ سے شادی کے لیے راضی نہیں ہے۔ کیونکہ وہ صرف میٹرک پاس ہونے کے ساتھ ساتھ گاؤں میں رہتی ہے۔ نسیم ایک تعلیم یافتہ اور جدید بیوی کی تلاش میں ہے۔ نسیم کے گھر والے نسیم کی شادی شاہینہ سے کر دیتے ہیں۔ نسیم شاہینہ کو ماڈرن بنانے کے لیے کلبوں میں لے جانا شروع کر دیتا ہے۔ شاہینہ اپنے دل میں نسیم کے ان جدید خیالات کو شکست دینے کا ارادہ کرتی ہے اور وقت بے وقت مرد دوستوں کے ساتھ کلب میں پھرنا شروع کر دیتی ہے۔ پہلے پہل نسیم بہت خوش ہوتا ہے کہ اس کی بیوی نے جدید اطوار سیکھ لیے ہیں۔ مگر جب وہ شوہر اور بچوں سے بے نیاز پھرتی ہے تو نسیم کو احساس ہوتا ہے کہ اس نے کچھ غلط کیا ہے۔ وہ حالات کی نزاکت کو دیکھتے ہوئے اپنا تبادلہ دوسرے شہر کر لیتا ہے۔ شاہینہ بہت خوش تھی کہ اس نے اپنے شوہر کو گمراہ ہونے سے بچا لیا تھا۔ اس افسانے کے ذریعے عورتوں کو صلاح دی گئی کہ وہ اپنے حالات کو سنوارنے کے لیے خود محنت کریں اور اپنی زندگی اپنی مرضی سے گزاریں۔ ۴۴

الغرض یہ اور بہت سے دوسرے افسانوں کے ذریعے جدیدیت کے نام پر اپنائے جانے والی فحاشی کو روکنے کی ہر ممکن کوشش کی گئی۔

اردو افسانے کے تناظر میں ماہنامہ ”عصمت“ کے افسانے:

ماہنامہ ”عصمت“ کا اجراء ایسے وقت میں ہوا جب سرسید کی علی گڑھ تحریک کے نتائج پوری طرح سرایت کر چکے تھے۔ اور اس تحریک کے زیر اثر معاشرے کا جمود ٹوٹنا شروع ہو گیا تھا۔ لوگوں میں بیداری اور آگاہی کا نیا دور شروع ہو گیا تھا۔ اردو ادب اس تحریک سے براہ راست متاثر ہوا اور اس تحریک کے زیر سایہ اصناف ادب نے تیزی سے ترقی کی منازل طے کرنا شروع کیں۔ اردو افسانہ بھی اس تحریک کے آغاز کے بعد عروج کی جانب گامزن نظر آتا ہے۔ اور اس تحریک کے بعد اردو افسانے میں جدید رجحانات کا آغاز دیکھنے میں نظر آتا ہے۔

اردو افسانے کے اولین دور پر نگاہ ڈالیں تو ایک طرف سجاد حیدر یلدرم، مجنوں گورکھپوری، مہدی افادی، نیاز فتحپوری اور قاضی عبدالغفار جیسے رومانیت پسندوں نے رومانوی اور تخیلاتی افسانے تخلیق کیے۔ ان افسانہ نگاروں کے افسانوی فن پر نگاہ ڈالیں تو فنی پختگی اور اردو افسانے کے ارتقاء کے ابتدائی خدوخال واضح نظر آتے ہیں۔ سجاد حیدر یلدرم کے افسانوں میں رومانیت ہوس اور گناہ کی لذت آشنائی تک نہیں پہنچتی اور ایک پاکیزہ رومانویت کا عکس ان کے افسانوں میں جھلکتا ہے۔ سجاد حیدر یلدرم کے افسانے ”خارستان و گلستان“ ”صحبت نا جنس“ ”نکاح ثانی“ ”سودائے سنگین“ ”ازدواج محبت“ اور ”حکایات لیلیٰ مجنوں“ ان کی رومانیت نگاری کے عمدہ تر جمان ہیں۔

مجنوں گورکھپوری کے مجموعہ افسانوی نثر ”سمن پوش“ کے افسانے ”تم میرے ہو“ ”شکست صدا“ ”خواب و خیال“ ”برگائے اعلیٰ رومانوی افسانوی نثر کو ظاہر کرتے ہیں۔ نیاز فتح پوری کے افسانے ”شہاب کی سرگزشت“ ”شاعر کا انجام“ اور ”کیو پڈ و سائیکس“ ان کے نمائندہ افسانے قرار دیے جاسکتے ہیں۔ ان افسانوں کا اسلوب، فضا اور ماحول تخیلاتی و رومانوی ہے۔ قاضی عبدالغفار کی تصنیف ”لیلیٰ کے خطوط“ رومانوی افسانوی نثر میں ایک عمدہ اضافہ ہے۔ ڈاکٹر سلیم آغا ان کی رومانیت پر تبصرہ کرتے ہوئے کہتے ہیں کہ

”ان کے ہاں فلسفہ آرائی کو رومان پر برتری حاصل ہے۔“ ۳۵

لیکن اس کے باوجود ان کی رومانوی افسانہ نگاری انہیں اپنے دور کے افسانہ نگاروں میں ممتاز بناتی ہے۔ رومانیت کے برعکس دوسری جانب پریم چند اور ان کے مکتبہ فکر نے معاشرتی موضوعات کو اپنا کر اردو افسانے کو وسعت عطا کر دی۔ ان لوگوں میں علامہ راشد الخیری، سلطان حیدر جوش اور حامد اللہ افسرو وغیرہ اہم تھے۔ ان لوگوں نے معاشرتی اور سماجی موضوعات پر قلم اٹھا کر اردو افسانے کو وسعت عطا کی۔

اگرچہ ان کے افسانوں میں معاشرتی و اخلاقی اصلاح اور روایات کی پاسداری کا نکتہ نظر واضح نظر آتا ہے۔ لیکن اس کے باوجود ان لوگوں نے اپنے افسانے عام موضوعات اور معاشرے کے غیر اہم اور چھوٹے چھوٹے کرداروں کے ذریعے

پیش کر کے معاشرتی مسائل پر قلم اٹھانے کی جرأت عطا کی اور اردو افسانے کو فروغ اور وسعت عطا کی۔

بعد میں اردو افسانے کو عروج عطا کرنے والوں میں کرشن چندر، راجندر سنگھ بیدی، غلام احمد عباس، عصمت چغتائی، منٹو، اوپندر ناتھ اشک، اختر انصاری اور احمد ندیم قاسمی کے نام شامل ہیں۔

کرشن چندر کے افسانوں میں معاشرتی حالات کے زیر اثر محرمیاں واضح نظر آتی ہیں۔ ان کے افسانوں میں ”پیا سا“ ”برہم پتر“ ”بالکنی“ ”کالو بھنگی“ ”ان داتا“ ”ٹوٹے ہوئے تارے“ ”سا جھے کا مردہ“ ”کچرا بابا“ ”خمیا زہ“ ”پالنا“ ”ریقان“ ”غالیچہ“ ”ایک ایکسٹرا لڑکی“ اہم ہیں۔ یہ افسانے معاشرے میں چلتے پھرتے کرداروں کی عمدہ عکاسی کرتے ہیں۔

اردو افسانے میں راجندر سنگھ بیدی ایک بہت بڑا نام ہے۔ ان کا پہلا افسانوی مجموعہ ”دانہ و دام“ تھا۔ دوسرے مجموعوں میں ”گرہن“ ”کوکھ جلی“ ”اسپنے دکھ مجھے دے دو“ ”ہاتھ ہمارے قلم ہوئے“ ”مکتی بودھ“ شامل ہیں۔ ان کے افسانے موضوعات کی وسعت کے ساتھ اعلیٰ فن کے عمدہ نمونے ہیں۔ ان کے ہاں فکر کی بلندی اور سوچ کی گہرائی کی مثالیں بھی ملتی ہیں۔

غلام عباس کے افسانے فن، تکنیک اور اسلوب تینوں لحاظ سے بہت اہم ہیں۔ ان کے افسانے ارد گرد کی زندگی کے عمدہ عکاس ہیں۔ ان کے اہم افسانوں میں ”اوور کوٹ“ ”اس کی بیوی“ ”بندر والا“ ”آندی“ ”تکے کا سہارا“ ”دو تماشے“ ”ناک کاٹنے والے“ ”فینسی ہیر کنگ سیلون“ ”کتبہ“ ”جواری“ ”بحران“ وغیرہ شامل ہیں۔

خواتین افسانہ نگاروں میں عصمت چغتائی کے فن نے اردو افسانے کو ایک عروج پر پہنچانے میں اہم کردار ادا کیا ہے۔ عصمت چغتائی کا موضوع عورت اور جنس ہے۔ عصمت نے اس حوالے سے کئی کامیاب افسانے لکھے ہیں۔ شمس الرحمن فاروقی لکھتے ہیں۔

”عصمت چغتائی کے افسانوں کا موضوع متوسط طبقے کی لڑکیوں کی کچلی ہوئی جنسیت ہے۔“ ۳۶

عصمت چغتائی کے اہم افسانوں میں ”حلاف“ ”بیگم جان“ ”پردے کے پیچھے“ ”گیندا“ ”جال“ ”بھول بھلیاں“ ”شادی“ ”تاریکی“ ”بیڑیاں“ ”بہو بیٹیاں“ ”جنازے“ ”چھوٹی آیا“ وغیرہ شامل ہیں۔ عصمت چغتائی کے ہاں موضوعات کا تنوع ہے۔ وہ معاشرے کی تلخ حقیقتوں کو بیان کرنے میں ماہر ہے۔

احمد ندیم قاسمی کا پہلا افسانوی مجموعہ ”چوپال“ تھا۔ ان کے افسانوں میں دیہی زندگی کی منظر کشی عام ملتی ہے۔ ان کے افسانوں میں گاؤں کے اجڑے ہوئے تباہ حال اور شکستہ گھر ملتے ہیں۔ ان کے دوسرے افسانوی مجموعے ”گولے“ ”پرنظر ڈالیں تو وہاں بھی دیہی زندگی کی عکاسی عمدہ طریقے پر نظر آتی ہے۔ ان کا اسلوب اور طرز تحریر سادہ لیکن افسانے فنی لحاظ سے بہت بلندی پر ملتے ہیں۔ ان کے اہم افسانوں میں ”محب شیشے میں سے“ ”انگڑائی“ ”پرواز“ ”افتاد“ ”طلوع و غروب“ ”بڈھا کھوسٹ“ ”پر چھائیاں“ ”جوانی کی سڑاند“ ”رانی“ ”میرا دیس“ ”سانولا“ ”اصول کی بات“ ”رئیس

خانہ“، ”سفید گھوڑا“ وغیرہ شامل ہیں۔ سعادت حسن منٹو نے اردو افسانے میں نہ صرف وسعت پیدا کی بلکہ اردو افسانے کو نئے موضوعات، نئے فنی زاویوں، نئی تکنیک اور نئے نکتہ نظر سے آشنا کیا۔ منٹو کے افسانوں کا غالب موضوع عورت ہے۔ ”عورت“ میں بھی عام گھریلو عورت سے لے کر طوائف تک، اور طوائف بھی کم تر درجے کی۔ منٹو کا خاص موضوع ہیں۔ ان کے نمائندہ افسانوں میں ”ٹیزھی لکیر“، ”ہتک“، ”کالی شلوار“، ”خوشیا“، ”پہچان“، ”دس روپے“، ”بلاؤز“، ”دھواں“، ”سرکنڈوں کے پیچھے“، ”اللہ دتا“، ”شاداں“، ”ڈرپوک“، ”بو“، ”ٹھنڈا گوشت“، ”نگی آوازیں“، ”نیا قانون“، ”موزیل“ وغیرہ شامل ہیں۔ منٹو اپنے افسانوں میں تمام اخلاقی پابندیوں کو توڑ کر آگے بڑھ گیا تھا۔ ممتاز شیریں لکھتی ہیں۔

”منٹو نے فطری انسان کا دفاع کرتے ہوئے پابندیوں، مروجہ اخلاقی قدروں اور انہیں قائم

کرنے والے سماج سے بغاوت کی تھی۔“ ۱۷

جدید افسانہ نگاروں میں قرۃ العین حیدر، انتظار حسین، انور سجاد، اشفاق احمد، بانو قدسیہ اور دوسرے بہت سے افسانہ نگار شامل ہیں۔ ان کے افسانوں پر مجموعی نظر ڈالی جائے تو قرۃ العین حیدر کے افسانوی مجموعے ”ستاروں سے آگے“ کو جدید اردو افسانے کا نکتہ آغاز کہہ سکتے ہیں۔ پھر دوسرا افسانوی مجموعہ ”شیشے کے گھر“ ہے۔ ”شیشے کے گھر“ پر تبصرہ کرتے ہوئے ڈاکٹر فوزیہ اسلم لکھتی ہیں۔

”شیشے کے گھر“ کے افسانوں میں بڑی حد تک سنجیدگی آگئی ہے۔ اس مجموعے کے افسانے ”جہاں پھول کھلتے ہیں“

میں مصنفہ کے مخصوص فکرو فن کی نشاندہی ملتی ہے۔ اس افسانے کا موضوع اس تہذیب کے زوال کا رد عمل ہے۔

جس سے مرنے والوں کے ساتھ ان کی اولاد بھی وابستہ تھی۔ اس زوال کا سب سے بڑا اشاریہ تقسیم ہند کا اندوہناک

واقعہ تھا۔ جس نے اس سماج کو منتشر کر دیا۔ جس کی آغوش میں عصر حاضر کی نئی نسل پروان چڑھی تھی۔ ۱۸

قرۃ العین حیدر کے اہم افسانوں میں ”یہ داغ داغ اجالا“، ”کیکٹس لینڈ“، ”برف باری سے پہلے“، ”سرراہے“، ”جب طوفان گزر چکا“، ”آسماں بھی ہے ستم ایجاد کیا کیا“ شامل ہیں۔

انور سجاد کے اہم افسانوں میں ”سازشی“، ”آج“، ”چھٹی کادن“، ”واپسی“، ”دیو جانس“، ”روانگی“ وغیرہ شامل ہیں۔

ان افسانہ نگاروں کے افسانوں کے تناظر میں ماہنامہ ”عصمت“ کے افسانوں کو دیکھا جائے تو یہ افسانے ادب

کے مرکزی دھارے میں کسی نمایاں مقام کے حامل نظر نہیں آتے۔ اردو افسانہ قیام پاکستان کے بعد اپنے عروج پر نظر آتا ہے۔

مگر اس عروج میں ماہنامہ ”عصمت“ کے افسانے کسی نمایاں اہمیت کے حامل نہیں نظر آتے۔ جبکہ اردو افسانہ ترقی کی نہج پر پہنچ

چکا ہے۔ ماہنامہ ”عصمت“ کے افسانوں پر جو مقصدیت غالب ہے۔ یہ مقصدیت ان افسانوں کی فنی بالیدگی پر منفی اثر ڈالتی

ہے۔ اور ان افسانوں کو فنی پختگی کے لحاظ سے کمزور کرتی ہے۔ یہ گہری مقصدیت ان افسانوں کو ادب میں کسی نمایاں مقام تک

پہنچانے میں رکاوٹ بنتی ہے۔ یہی وجہ ہے کہ یہ افسانے اپنے دور کا کوئی بھی نامور افسانہ نگار نہیں پیدا کر سکے۔

اس دور کے اردو افسانے پر مختلف تحریکوں کے اثرات واضح نظر آتے ہیں۔ نامور افسانہ نگاروں کے افسانوں کو دیکھا جائے تو ان میں ترقی پسندی، جدیدیت، علامتی افسانے اور حلقہ ارباب ذوق جیسی تحریکوں کے زیر سایہ بہترین ادب اپنے فنی عروج پر نظر آتا ہے۔ مختلف ادوار میں ان تحریکوں نے براہ راست ادب اور ادیب دونوں کو متاثر کیا۔ لیکن ماہنامہ ”عصمت“ کے افسانوں پر ان تمام تحریکوں کا کوئی اثر نظر نہیں آتا۔ اس کی وجہ یہ ہے کہ ماہنامہ ”عصمت“ کے افسانہ نگار ایک جانب تو غیر معروف تھے اور دوسرے وہ کوئی باقاعدہ لکھاری بھی نہیں تھے۔ یہ عام طبقہ زندگی سے تعلق رکھنے والے لوگ تھے۔ جن کے افسانوں میں زندگی کے عام مسائل اور ان کے حل تو نظر آتے ہیں مگر ان افسانوں کو ادبی معیار پر پرکھا نہیں جاسکتا۔

ماہنامہ ”عصمت“ ادبی ماہنامہ نہیں معاشرتی اور اصلاحی ماہنامہ ہے۔ جس کا مقصد اصلاح معاشرہ ہے۔ چنانچہ اس میں شائع ہونے والے افسانوں پر مقصدیت کا گہرا غلبہ نظر آتا ہے۔ یہ افسانے ہر جگہ اپنے مقصد کا پرچار کرتے نظر آتے ہیں۔ ان افسانوں پر مقصدیت اتنی غالب ہے کہ کہانیاں بعض اوقات کہانیوں کے بجائے طویل مکالمے معلوم ہوتی ہیں۔ اور قاری ان سے اکتانے لگتا ہے۔ اسی دور میں سعادت حسن منٹو، عصمت چغتائی، غلام عباس وغیرہ کے افسانے عروج پر تھے۔ لیکن ماہنامہ ”عصمت“ کے افسانوں میں ان ممتاز افسانہ نگاروں کی سی بلندی اور فنی پختگی نظر نہیں آتی۔ حالانکہ موضوعات کے حوالے سے ماہنامہ ”عصمت“ معاشرتی تبدیلیوں کا ساتھ دے رہے تھے۔ وقت کی تبدیلی کے ساتھ ان افسانوں میں تبدیلی کا عنصر واضح نظر آتا ہے۔ تقسیم پاکستان کے موضوع پر بہت سے افسانے لکھے گئے۔ لیکن ان میں سے کوئی بھی افسانہ منٹو، احمد ندیم قاسمی یا قراۃ العین حیدر کے تقسیم پاکستان پر لکھے گئے افسانوں کا مقابلہ نہیں کر سکتے۔

اس طرح دوسرے موضوعات پر بھی تحریر کردہ افسانے معاشی اور معاشرتی کشمکش کو بیان کرتے ہیں۔ لیکن اپنے دور کے کسی ممتاز افسانہ نگار کے افسانوں کی طرح شہرت حاصل نہیں کر پائے۔

۲۔ ناول:

اردو ادب میں ناول نگاری کی ابتدا مقصدی اور اصلاحی تحریروں کی صورت میں شروع ہوئی۔ ایسے ناول روکھے پھیکے، طویل مکالموں اور اکتادینے والے ہوتے تھے۔ مگر مقصد ہمیشہ مد نظر رکھا جاتا تھا۔ تقسیم پاکستان کے بعد ماہنامہ ”عصمت“ میں شائع ہونے والے ناول بہت کم تعداد اور مختصر صورت میں شائع ہوئے اور ان ناولوں پر بھی مقصدیت غالب نظر آتی ہے۔ ظفر جہاں بیگم کا ناول ”تین دور“ ایک محلے میں بسنے والی عورتوں کی زندگی پر مشتمل کہانی ہے۔ یہ ناول بھی مقصدی اور اصلاحی ہے۔ اس ناول پر کہانی پن سے زیادہ مقصدیت کا رجحان غالب نظر آتا ہے۔ خورشید بیگم ناول کا مرکزی کردار ہے۔ جو اس محلے میں بیاہ کر آتی ہے۔ وہ محلے میں آتے ہی عورتوں کی اصلاح کا بیڑا اٹھاتی ہے۔ وہ محلے کی بچیوں کو درس و تدریس کے لیے بلاتی ہے اور انہیں گھر کی صفائی، ترتیب اور سلیقے سے ہر چیز مقررہ جگہ پر رکھنے کا درس دیتی ہیں۔ خورشید بیگم کائنات کے نظام کی مثال سے چیزوں کے مقرر اصول کو واضح کرتے ہوئے بچیوں کو بتاتی ہیں کہ سورج، چاند اور ستارے وقت پر نکلتے ہیں۔ اس طرح وہ واضح کرتی ہیں کہ ہر چیز کو مقررہ جگہ پر رکھنا ہی اصل نفاست ہے۔

اس ناول میں دیکھا جائے تو پلاٹ زیادہ واضح نہیں اور پھر خورشید بیگم جب بچیوں کو سمجھاتی ہیں تو ان کے مکالمے طویل سے طویل ہوتے چلے جاتے ہیں۔ اور ان کا درس ختم نہیں ہوتا۔ وہ ایک بات سے دوسری اور دوسری سے تیسری نکال کر خشک مثالوں سے بات بڑھاتی چلی جاتی ہیں۔ اس سے ناول نگار کا اصلاح کا مقصد تو پورا ہو جاتا ہے۔ مگر کہانی کا پلاٹ اتنا پھیل جاتا ہے کہ سمیٹنا مشکل ہو جاتا ہے۔

خورشید بیگم کی عملی زندگی جہاں جہاں ناول میں دکھائی گئی ہے۔ اس کو واضح کرنے کے لیے ناول نگار نے لمبی تمہیدیں باندھی ہیں۔ جس سے ناول بے جان ہو کر رہ گیا ہے۔ خورشید بیگم عملی طور طریقوں سے بچیوں کو متاثر کرنے کے لیے مختلف تہواروں پر کچھ کر کے دکھاتی ہیں۔ مثلاً محرم کے موقع پر انہوں نے گھر میں مجلس یا خیرات کرنے کے بجائے پیسے براہ راست محلے کے غریبوں میں بانٹ دیے اور بچیوں کو ایک طویل درس میں کہا کہ خیر خیرات کا مطلب صرف کسی کو پیسے دینا نہیں ہے۔ بلکہ کسی غریب کو پڑھا لکھا کر باہر بنانا بھی اسی میں شمار ہے۔ خورشید بیگم یہاں بھی قرآنی آیات کے حوالے دے دے کر سمجھاتی ہیں کہ اس طرح صدقے خیرات کرنے سے معاشرے میں غربت ختم ہوتی ہے۔

خورشید بیگم کا کردار ایک مثالی عورت کا کردار ہے۔ جو ہر بات کا کوئی نہ کوئی حل نکال لیتی ہے۔ یہ کردار ایسی عورتوں کی نمائندگی کرتا ہے جو اپنے مسائل پر پریشان ہونے کے بجائے اس کو سلجھانے کے لیے کوشش کرتی ہیں۔

خورشید بیگم کے محلے کی ایک عورت ہرمزی بیگم جب اس کو اپنے مالی مسائل و مشکلات کا بتاتی ہے۔ تو یہاں بھی خورشید بیگم کا ایک طویل بیان شروع ہوتا ہے۔ جس میں وہ ہرمزی بیگم کو اس کے گھر میں ایک پولٹری فارم بنانے کا مشورہ دیتی ہے۔ خورشید بیگم ہرمزی بیگم کو یہ تجویز پیش کرتے ہوئے کہتی ہیں کہ اس طرح گھر میں انڈے آنے کے ساتھ ساتھ ان کو فروخت کر کے مالی مسائل بھی حل کیے جاسکتے ہیں۔ یوں ہر سال مرغیوں کی تعداد میں اضافہ ہوگا۔ جس سے خوشحالی لائی جاسکتی ہے۔ ہرمزی بیگم ان باتوں پر عمل کرتی ہے۔ اس طرح اس کے دن پھر جاتے ہیں۔ یہاں ناول نگار کا مقصد خواتین کی اصلاح ہے کہ وہ چھوٹا موٹا کام کر کے بھی گھریلو آمدنی میں اضافہ کر سکتی ہیں اور پھر ہرمزی بیگم کی اولاد کا مثالی پن واضح کرتے ہوئے ناول نگار نے یہ مقصد سامنے رکھا کہ گھریلو پیشے اپنا کر گھر کی آمدنی میں اضافہ اور اولاد کی بہتر دیکھ بھال اور پرورش کر سکتی ہیں۔

ناول میں ہرمزی بیگم کے خاندان کی کہانی بیان کی گئی ہے کہ انہوں نے نہ صرف اپنے گھر کے حالات سنوارے بلکہ اس کی بیٹیوں نے دوسرے گھر جا کر کوئی نہ کوئی کام کیا اور اپنے گھر کی آمدنی میں اپنے شوہروں کا ہاتھ بٹایا۔ ایک بیٹی نے مرغیاں پال لیں۔ دوسری نے باغبانی کر کے گھر میں سبزیاں اگالیں اور روز کا خرچ بچا لیا۔ تیسری نے کپڑے سلائی کر کے شوہر کی آمدنی میں اضافہ کیا۔ اس طرح ہرمزی بیگم اور اس کی بیٹیاں مثالی کرداروں کی صورت میں نمایاں نظر آتی ہیں۔ ۴۹

نذر سجاد حیدر کا ناول ”نجمہ“ پلاٹ اور کردار نگاری کے حوالے سے بہت جاندار ہے۔ یہ ایک رومانی ناول ہے جو نجمہ اور جمیل کی محبت کے گرد گھومتا ہے۔ اس ناول میں جمیلہ ایک باہمت، باوفا اور خوبصورت پٹھان کی صورت میں نمایاں ہوتا ہے۔ جمیل اور نجمہ کی ملاقات ان دنوں ہوئی جب جمیل بیرسٹری کی پریکٹس کے دنوں میں پشاور میں تعینات تھا۔ وہاں اس کو

نجمہ سے شدید عشق ہو گیا تھا۔ مگر پریکٹس ختم ہونے کے بعد جب جمیل ممبئی گیا تو اس کے والد نے اسے دوبارہ پشاور نہ آنے دیا اور زبردستی اس کی شادی شکلیہ سے کر دی۔ جمیل نجمہ کے فراق میں تڑپتا رہا۔ مگر اس کے والد نے مطلق پر اوہ نہ کی۔

اس ناول میں واقعات کا تانا بانا مضبوطی سے بنا گیا ہے۔ واقعات، حادثات، ایک کے بعد ایک کر کے رونما ہوتے چلے جا رہے ہیں۔ قاری پر واقعات کی گرفت بہت گہری ہے۔

جمیل نے نجمہ سے ملنے کی جو کوششیں کیں ان کا مفصل احوال نذر سجاد حیدر صاحبہ نے بیان کیا ہے۔ ناول میں واقعات کی جزئیات نگاری بہت مفصل بیان کی گئی ہے۔ مثلاً جمیل پشاور کے علاقے میں ایک ایک گھر جا کر نجمہ کو ڈھونڈنے کی کوشش کرتا ہے۔ مگر نجمہ نہیں ملتی۔ جمیل کو نجمہ کے بارے میں صرف اتنا پتا چلتا ہے کہ وہ لوگ یہ علاقہ چھوڑ گئے ہیں۔ جب اس واقعے کو بارہ سال کا عرصہ بیت گیا۔ تو ایک دین جمیل نے دفتر کے لیے ایک لڑکی کی ضرورت کا اشتہار دیا۔ انٹرویو کے لیے آنے والی بہت سی لڑکیوں میں سے مس خان کا انتخاب کیا گیا۔ جو شکل و صورت سے نجمہ جیسی تھی۔ مس خان کا چہرہ قدرے علالت زدہ تھا۔ جمیل کو مس خان میں نجمہ کی جھلک دکھائی دیتی تھی اس لیے وہ قدرتی طور پر مس خان کو پسند کرنے لگا۔ جمیل کے باپ کو یہ وابستگی پسند نہ آئی اور اس نے مس خان کو نکال باہر کیا اور کہا کہ شہر چھوڑ کر چلی جاؤ۔

یہاں ناول کا عروج شروع ہوتا ہے۔ جمیل خاموشی سے باپ کی بات مان لیتا ہے۔ مگر خفیہ طور پر مس خان کو قریبی گاؤں میں رہائش دلواتا ہے۔ اور ہر مہینے شکار کے بہانے اسے ملنے آتا اور یہ دیکھ کر حیران ہوتا رہتا کہ مس خان دن بدن کمزور ہوتی جا رہی ہیں اور کسی طور صحت باب نہیں ہو رہی ہیں۔ ایک مرتبہ جمیل کے بھتیجے کی بسم اللہ تھی جس کے باعث وہ مس خان کو ملنے نہ جاسکا۔ جب ملنے گیا تو مس خان شدید بیمار تھیں۔ جمیل مس خان کو ہسپتال لے جانا چاہتا تھا۔ مگر مس خان نے زبردستی جمیل کو منع کیا کہ وہ نہیں جاسکتی اور پھر مس خان کی وفات ہو گئی۔ جمیل کو اس کا آخری خط موت کے بعد ملا جس میں اس نے لکھا تھا کہ وہی نجمہ ہے۔ جو شدید بیماری کے باعث وقت سے پہلے بوڑھی ہو گئی تھی۔ جمیل پر غشی کے شدید دورے پڑنے لگے وہ روز اس کی قبر پر جا کر بیٹھنے لگا۔ وہیں ایک دن اس کی وفات ہو گئی۔

اس ناول کے کردار انتہائی جاندار اور کہانی کی بنت بہت مضبوط ہے۔ اسلوب آسان، سادہ اور سلیس ہے۔ اور ناول نگاری کی کہانی پر گرفت بہت گہری ہے۔ واقعات کا تسلسل کہانی کو پر لطف بناتا ہے۔ ۵۰

ناول ”میرے دامن میں کچھ پھول کچھ کانٹے“ کا موضوع عورت اور اس کی مظلومیت ہے۔ ناول کا مرکزی کردار زارا ہے۔ جو بیرسٹر شہاب کو اپنے گھر کے دروازے پر پڑی ملی تھی۔ پھر انہوں نے زارا کو بیٹی بنا کر پالا۔ بیس سال بعد اچانک بیرسٹر شہاب کے گھر ایک اجنبی پٹھان آیا۔ اس نے یہ انکشاف کیا کہ زارا اس کی بیٹی ہے۔ بیرسٹر شہاب قانونی آدمی تھے۔ انہوں نے کچھ ثبوت طلب کیے تو اس پٹھان نے تمام ثبوت پیش کر دیے۔ زارا کے بچپن کی تصویریں، اس کی پیدائش کا سرٹیفیکیٹ اور زارا کی ماں کی تصاویر۔ اس نے ثبوت پیش کرتے ہوئے کہا کہ جب زارا پیدا ہونے والی تھی۔ تو وہ اپنی بیوی کو ایک رشتے دار کے گھر لے کے آیا تھا۔ اس نے زارا کے پیدا ہونے پر کہا کہ اب وہ اس گھر میں ٹھہرانے کی قیمت زارا کی

صورت میں وصول کرے گا۔ زارا کو پال کے جوان کر کے وہ اس سے شادی کرے گا۔ اس پر زارا کے باپ کو غصہ آ گیا۔ اس نے اپنے رشتے دار کو قتل کر دیا۔ اور اپنی بیٹی زارا کو بیرسٹر شہاب کے گھر ڈال دیا۔ اس کے بعد اس پٹھان نے خود کو پولیس کے حوالے کر دیا۔ اور جیل سے رہا ہونے کے بعد وہ زارا کو لینے نہیں آیا بلکہ اس کے جوان ہونے کا انتظار کرتا رہا۔ اب وہ اتنے سالوں بعد زارا کو محض اس لیے لینے آیا تھا کہ زارا جوان ہو چکی ہے۔ زارا کے پٹھان باپ نے اس کا رشتہ بیس ہزار میں طے کر دیا تھا۔ اس نے نہ صرف پیسوں کی خاطر رشتہ طے کیا تھا بلکہ بدلے میں زارا کے ہونے والے شوہر سے اس کی بیٹی کا رشتہ اپنے لیے بھی طلب کیا تھا۔

اس ناول کے کردار بہت جاندار ہیں۔ منظر نگاری بہت عمدہ کی گئی ہے۔ واقعات میں تسلسل اور بہاؤ کی کیفیت نظر آتی ہے۔ انسانی رشتوں کی بے رحمی اور بدسلوکی نظر آتی ہے۔ اور کہیں کہیں کرداروں میں لچک اور ہمدردی کا عنصر بھی ظاہر ہوتا ہے۔

کہانی میں واقعات ایک تسلسل سے آگے بڑھتے ہیں۔ بیرسٹر شہاب اس پٹھان کو بیس ہزار دے کر اسٹامپ پر لکھوا لیتے ہیں کہ اب اس کا زار سے کوئی تعلق نہیں۔ وہ بیس ہزار روپوں کا سن کر خوشی خوشی مان جاتا ہے۔ بیرسٹر شہاب زارا کو اس کی ماں کے متعلق بتا رہے تھے کہ جب اس پٹھان نے زارا کی ماں کی تصویر دکھائی تو وہ یہ دیکھ کر حیران رہ گئے کہ یہ تصویر ان کی گم شدہ بھانجی کی تھی۔ جس کو پچیس سال پہلے اغوا کر لیا گیا تھا۔ اور اس پٹھان نے اس کی ماں کو خرید لیا تھا۔ وہ زارا کو تمام حقیقت سے آگاہ کرتے ہوئے بتاتے ہیں کہ اس کا باپ اب بھی لالچ میں اسے ملنے آیا ہے۔ زارا اپنے باپ سے ملنے جاتی ہے۔ اس سے کہتی ہے کہ وہ اس کو دوبارہ ملنے نہ آئے۔

یہ ناول مواد، ہیئت اور اسلوب کے لحاظ سے آسان اور سیدھا سادہ ہے۔ اور انسانی نفسیات اور لالچ کا عمدہ عکاس ہے۔ اور پٹھانوں کی تہذیب اور بیٹیوں کی خرید و فروخت کے طریقوں کو بیان کرنے کے ساتھ کرداروں کے ذریعے ان خامیوں کو اجاگر کرنے کی کوشش کی گئی ہے۔ اور بیٹیوں کی خرید و فروخت کی ممانعت کی گئی ہے۔ عورت پر روار کھے گئے تمام مظالم کی شدید مخالفت کی گئی۔ اور بتایا گیا کہ بیٹیوں کی خرید و فروخت غیر شرعی ہے۔ ۱۵

۳۔ ڈرامہ:

ماہنامہ ”عصمت“ میں تحریر کیے جانے والے ڈرامے چھوٹے چھوٹے ایک بابی اور معاشرتی موضوعات پر مشتمل ہیں۔ تمام ڈراموں کے کردار تین سے چار لوگوں پر مشتمل ہیں اور مکالمے مختصر۔ ان ڈراموں کا پس منظر پاکستان کا معاشرہ ہے۔ اور اس میں پھیلے معاشرتی مسائل ہیں۔

ڈرامہ ”مشترک خاندان“ کا مرکزی کردار دولت رام ہے۔ جو ایک محبت قوم رہبر ہے۔ ایک مرتبہ وہ ایک جوش بھری تقریر کر کے واپس آتا ہے اور اپنے واحد دوست کانائی کو اس کی روداد سناتا ہے۔ وہ اپنے دوست کو بتاتا ہے کہ اس نے کنبہ پروری پر ایک مدلل تقریر کی ہے۔ جس کا خلاصہ یہ ہے کہ کنبہ پروری سے انسان بے لوث اور بے غرض محبت پاسکتا ہے۔ جہاں

مصارف کا ذمہ دوسروں کے سر ہو وہاں خود غرضی ختم ہو جاتی ہے۔ دولت رام اپنے مکالموں میں بار بار یہی کہتا رہتا ہے کہ اس نے مئی عمدہ تقریر کی ہے اور ہر کوئی اس کی تقریر کی تعریف کر رہا ہے۔

دولت رام اسم بامسمیٰ کردار ہے۔ اپنے نام کی طرح اس کے پاس انتہائی دولت ہے۔ وہ بہت بڑے گھر میں اکیلے رہتے ہیں۔ اور ان کا کوئی رشتہ دار زندہ نہیں تھا۔ اس لیے اکیلے گھر میں رہ کر جذباتی تقریریں کرنا سیکھ گئے تھے۔ لیکن یہ تقریر ان کو مہنگی پڑ گئی تھی۔ کیونکہ اس کی تقریر کے بعد اس کے گھر میں یکے بعد دیگرے کئی لوگ آئے۔ جنہوں نے دولت رام کو اپنا رشتہ دار ظاہر کیا اور ان کے گھر میں رہنا اپنا حق سمجھا۔

پہلا کردار جو دولت رام کے گھر آتا ہے وہ جے نارائن ہے۔ وہ خود کو دولت رام کا پھوپھا ظاہر کر کے اس کے گھر رہنا اپنا حق سمجھتا ہے۔ دوسرا کردار رام چرن کا ہے۔ جو کہ ایک غیر لڑکا ہے۔ وہ دولت رام کو اپنا سگا بچا ظاہر کرتا ہے۔ تیسرا کردار نتائی کا ہے جس نے مبالغہ آرائی کی حد کر دی وہ دولت رام کو سگا بھائی ظاہر کرتا ہے۔ اور اس کے گھر میں اپنا قیام بالکل جائز سمجھتا ہے۔ کانتی چوتھے کردار کی صورت میں سامنے آتا ہے۔ وہ ایک آوارہ اور بے غیرت شخص ہے۔ اس نے خود کو دولت رام کا سالانا ظاہر کیا۔ درحقیقت رام دولت نے شادی ہی نہیں کی تھی۔

یہ سب لوگ دولت رام کے گھر گھس آئے اور وہاں سے نکلنے کا نام نہیں لے رہے تھے۔ وہ سب دولت رام کی تقریر بار بار دہرا رہے تھے کہ کنبہ پروری اچھی عادت ہے۔ اب ہم مرتے دم تک دولت رام کا ساتھ دیں گے۔ وہ حیرانی سے سب کو دیکھتا رہتا ہے۔ اس ڈرامے میں کرداروں کے ذریعے مزاح پیدا کرنے کی کوشش کی گئی ہے۔ ۵۲

ڈرامہ ”بٹن“ تین کرداروں ساس، بہو اور بیٹے پر مشتمل ہے۔ یہ ڈرامہ بعض مقامات پر اپنے اندر مزاح کے پہلو رکھتا ہے۔ بیٹا صبح صبح جاگتا ہے تو سنتا ہے کہ ساس، بہو آپس میں لڑ رہی ہوتی ہیں۔ وہ زور زور سے کسی بات پر تکرار کرتی ہیں۔ چونکہ بہو کام چور، سست اور کاہل ہے۔ ساس اور بہو کے اکثر جھگڑے چلتے رہتے تھے۔ ساس بہو کے طرز عمل پر اکثر کڑھ کے چپ کر جایا کرتی تھی۔ اس صبح جب شوہر دفتر کے لیے روانہ ہوا تو دیکھا کہ اس کی شرٹ کا بٹن ٹوٹ گیا تھا۔ جب اس نے بیوی سے کہا کہ وہ بٹن ٹانگ دو تو وہ جواباً کہتی ہے کہ میں نے گھر میں بساطی کی دکان نہیں کھول رکھی کہ ہر چیز یہاں موجود ہو۔ آخر کار ساس اپنے کمرے میں موجود ایک پرانے صندوق سے بٹن نکال کر بیٹے کی شرٹ پر ٹانک دیتی ہے۔ بیوی شوہر کو کہتی ہے شام جلدی آجانا شاپنگ کرنی ہے۔ اس گھر میں سوئی اور دھاگہ بھی نہیں ہے۔ بٹن بھی خرید کے لاؤں گی۔ جب شام وہ بازار جاتے ہیں تو بیوی مہنگا پرفیوم، میک اپ، جیولری، کپڑے سب خرید لیتی ہے۔

ڈرامے کا اگلا منظر انتہائی دلچسپ ہے۔ جہاں بیوی شوہر کو لے کر ایک ریستورنٹ میں جاتی ہے اور سوپ کا آرڈر دیتی ہے تو اس کا شوہر اس کی توجہ پیسوں کی جانب مبذول کراتا ہے۔ وہ یہ دیکھ کر حیران رہ جاتی ہے کہ اس کے پاس صرف واپسی کے لیے پیسے ہیں وہ اپنے شوہر کو لے کر ہوٹل سے بھاگتی ہے۔ بیرے اس کو بلاتے رہ جاتے ہیں۔ مگر وہ جلدی جلدی یہ کہہ کر نکل جاتی ہے کہ ان کا ایک قیمتی تھیلا دکان پر رہ گیا ہے۔ وہ باہر نکل کر ٹیکسی میں بیٹھ کر گھر آ جاتے ہیں۔ ساس دریافت

کرتی ہے کہ بٹن خریدے ہیں تو وہ کہتی ہے کہ دوسری چیزوں کی شاپنگ کرتے ہوئے پیسے ختم ہو گئے تھے۔ مزاح کے ساتھ ساتھ اس ڈرامے کے ذریعے کفایت شعاری کرنے اور فضول خرچی سے باز رہنے کی بھی تلقین ملتی ہے۔ ۵۳۔

ماہنامہ ”عصمت“ میں قیام پاکستان کے بعد تعلیم کی اہمیت پر نہ صرف مضامین اور ناول لکھے گئے۔ بلکہ ڈراموں کے ذریعے بھی اس موضوع کی اہمیت کو اجاگر کرنے کی ہر ممکن کوشش کی گئی۔ ڈرامہ ”سیدہ“ کا موضوع بھی عورت اور اس کی تعلیم ہے۔ اس کے کرداروں میں ایک طرف محمدی اور اس کی تین ان پڑھ بیٹیاں ہیں۔ جگہ محمدی کی کی نندر شیدہ اور اس کی پڑھی لکھی لیکچرار بیٹی خورشید ہے۔ جوان ماں بیٹیوں کو وقتاً فوقتاً تعلیم کی اہمیت سے آگاہ کرتی رہتی ہے۔ اور عورتوں کے لیے تعلیم کی اہمیت پر مدلل بحث کرتی ہے۔

ڈرامے میں محمدی بیگم کا کردار جاہل عورت کا کردار ہے۔ جس کے نزدیک تعلیم یافتہ عورتیں آوارہ ہوتی ہیں۔ اور اپنے گھر بھی صحیح طریقے سے نہیں سنبھال سکتیں۔

خورشید کا کردار سلجھی ہوئی عورت کا کردار ہے اور اس کے مکالمے بڑے جاندار ہیں۔ وہ نرم لفظوں میں سمجھاتی ہے کہ جو تعلیم عورت کو آوارہ بنائے۔ وہ تعلیم نہیں جہالت ہے۔ اصل میں تو ایسی عورتیں تعلیم نسواں کے مخالفین کو یہ موقع فراہم کرتی ہیں کہ وہ کھل کر عورتوں کی تعلیم کی مخالفت کر سکیں۔ عورت اگر تمام دنیا کا علم حاصل کر لے۔ تب بھی گھر والی عورت رہتی ہے۔ اور اس کا پہلا فرض شوہر کو خوش رکھنا، گھر کا عمدہ انتظام اور اپنے بچوں کی اچھی تربیت کرنا ہے۔ اس کے ساتھ ساتھ اگر عورت قومی خدمت بھی کرنا چاہے تو بہت بہتر ہے۔ لیکن جو عورت گھر کے کام کاج نہیں کر سکتی وہ قومی خدمت کیا سرانجام دے گی۔ قوم کی سب سے بڑی خدمت یہی ہے کہ بچوں کی اچھی تعلیم و تربیت کی جائے اور ان کو بے معنی سی تعلیم دینے کے بجائے اصلی اور ٹھوس تعلیم دی جائے۔ ایسی تعلیم جس میں علم کے ساتھ عمل بھی موجود ہو۔ اور بڑے ہو کر یہ بچے قوم کے سچے خادم، دین کے سچے پیروکار اور وطن کے اصلی خیر خواہ ثابت ہوں۔

اس ڈرامے کا مقصد خواتین کی اصلاح اور بچوں کی اچھی تربیت سے متعلق عورتوں کی اصلاح کرنا ہے۔ ۵۴۔ ڈرامہ ”سمجھوتہ“ کا موضوع ساس بہو کے جھگڑے ہیں۔ اور اس جھگڑے کی اصل وجہ یہ ہے کہ ساس ہمیشہ سمجھتی ہے کہ بہو نے اس کا بیٹا چھین لیا ہے۔ اس ڈرامے میں مقبول حسین کا کردار ایک سرکار ہے جو ہمیشہ اپنی بیوی کو سمجھاتے رہتے ہیں کہ وہ اپنی بہو سے اچھا سلوک کرے۔ مگر بیگم انہیں ہمیشہ یہ کہہ کر جھڑک دیتی ہے کہ وہ اپنی بہو کو سر پر چڑھا رہے ہیں۔ جب یہ جھگڑے بڑھ جاتے ہیں تو ان کا بیٹا سہیل اپنی بیوی عصمت کو لے کر الگ ہونے کا فیصلہ کر لیتا ہے۔ مقبول حسین اپنے بیٹے سہیل اور اپنی بہو عصمت کو بہت سمجھاتے ہیں۔ اور اپنی بیوی کو بھی سمجھاتے ہوئے کہتے ہیں کہ ساس پہلے گھر پر راج کرتی ہے۔ مگر جب بہو آتی ہے تو اس کو گھر کی بنیادیں ہلتی ہوئی محسوس ہوتی ہیں۔ ساس اور بہو دونوں ایک مملکت میں دو حکمران تب ہی آسکتے ہیں۔ جب ان میں سے کوئی ایک قربانی دے اور یہ قربانی کبھی ساس دیتی ہے اور کبھی بہو۔

یہاں مقبول حسین کے بہت جاندار مکالمے نظر آتے ہیں۔ ان نصیحت آموز مکالموں سے وہ اپنی بیگم کو یہ باور کرانے میں کامیاب ہو جاتے ہیں۔ اور ان کی بیگم کو یہ بات سمجھ آ جاتی ہے۔

ڈرامے میں اس وقت عروج شروع ہوتا ہے جب مقبول حسین کی بیٹی ستارہ گھر میں داخل ہوتی ہے اور کہتی ہے کہ اس کی ساس نے اس کو گھر سے نکال دیا ہے۔ گھر سے نکلنے کی وجہ یہ رکھی ہے کہ ستارہ اس کا بیٹا چھین رہی ہے۔ تب عصمت کی ساس کو خیال آتا ہے کہ وہ اس کے ساتھ بہت زیادتی کر رہی تھی۔ تو وہ اپنے بیٹے اور بہو سے معافی مانگ لیتی ہے۔ اس ڈرامے کو پیش کرنے کا مقصد ان خواتین کی اصلاح تھا جو اپنی بہوؤں پر بیجا سختی روا رکھتی ہیں۔ وہ یہ بھول جاتی ہیں کہ ان کے گھر میں بھی بیٹیاں ہیں۔ ۵۵۔

ماہنامہ ”عصمت“ نے افسانوں، ناولوں اور ڈراموں کے ذریعے خواتین کی اصلاح کا جو کام شروع کیا وہ اب تک جاری ہے۔

حوالہ جات

- ۱۔ اختر جہاں صاحبہ، ”اس کی بہن“، عصمت، مارچ ۱۹۵۰ء، ص ۱۱۶۔
- ۲۔ سید رضا احمد جعفری، ”کلو ایکہ بان“، عصمت، جون ۱۹۳۹ء، ص ۲۱۶۔
- ۳۔ محمودہ حق، ”اس گھر کو آگ لگ گئی“، عصمت فروری ۱۹۷۲ء، ص ۶۵۔
- ۴۔ علی احمد شاہدی، ”مٹی ہمارا سونا“، عصمت، دسمبر ۱۹۷۳ء، ص ۳۰۹۔
- ۵۔ قیصر جہاں بیگم، ”آنسو“، عصمت، جنوری ۱۹۳۹ء، ص ۳۳۔
- ۶۔ اختر بیگانہ، ”مدھ بھرے نین“، عصمت، اکتوبر ۱۹۹۳ء، ص ۳۳۔
- ۷۔ وحیدہ نسیم، ”روشن راہیں، تاریک منزل“، عصمت، جولائی ۱۹۷۱ء، ص ۷۲۔
- ۸۔ کنیرفاطمہ، ”ہفت اغلاط“، عصمت، مئی ۱۹۳۹ء، ص ۲۱۳۔
- ۹۔ مریم مدنی، ”نگار“، عصمت، جولائی ۱۹۶۶ء، ص ۹۷۔
- ۱۰۔ امتہ الوجی، ”ٹی پارٹی“، عصمت، فروری ۱۹۳۹ء، ص ۷۶۔
- ۱۱۔ ماہ منیر، ”بکواس تو نہ تھی“، عصمت، دسمبر ۱۹۶۶ء، ص ۳۶۱۔
- ۱۲۔ ماہ منیر عروج، ”وہ احمق نہ تھی“، عصمت، فروری ۱۹۶۹ء، ص ۱۷۔
- ۱۳۔ کیفی عظمت، ”نئی روش“، عصمت، اکتوبر ۱۹۶۸ء، ص ۲۷۔
- ۱۴۔ عفت فریدی، ”پہلی تاریخ“، عصمت، اپریل ۱۹۸۵ء، ص ۷۔
- ۱۵۔ عائشہ صدیقہ، ”بو بوجان“، عصمت، جولائی ۱۹۹۲ء، ص ۲۵۔
- ۱۶۔ بلیقیس بیگم، ”نوابن“، عصمت، مارچ ۱۹۹۳ء، ص ۱۱۔
- ۱۷۔ آثم میرزا، ”تیرگی کے پاسبان“، عصمت، نومبر ۱۹۸۸ء، ص ۳۳۔
- ۱۸۔ ماہ منیر عروج، ”ایک سوال“، عصمت، اگست ۱۹۹۳ء، ص ۱۴۲۔
- ۱۹۔ بدر النساء، ”بچے کی نفسیات“، عصمت، اکتوبر ۱۹۶۸ء، ص ۹۔
- ۲۰۔ نور جہاں تنویر، ”میں اکیلی رہ گئی“، عصمت، مارچ ۱۹۸۲ء، ص ۳۰۔
- ۲۱۔ وحیدہ نسیم، ”گھر سے دور“، عصمت، اپریل ۱۹۶۳ء، ص ۱۹۰۔
- ۲۲۔ زیب سعید، ”پاگل“، عصمت، مئی ۱۹۳۹ء، ص ۲۰۳۔
- ۲۳۔ آمنہ نازلی، ”جو انا مرگ“، عصمت، اگست ۱۹۳۸ء، ص ۷۲۔
- ۲۴۔ عبدالمعید خان، ”تصویر“، عصمت، فروری ۱۹۹۷ء، ص ۳۳۔

- ۲۵۔ اختر جہاں، ”چل اے مجبور دل“، عصمت، جنوری ۲۰۰۶ء، ص ۹۔
- ۲۶۔ سید انصار الہدیٰ، ”چاند سے چاند تک“، عصمت، اکتوبر ۱۹۷۱ء، ص ۳۷۔
- ۲۷۔ آثم میرزا، ”پچھلی رات کا میلا چاند“، عصمت، جولائی ۱۹۹۱ء، ص ۲۵۔
- ۲۸۔ عبدالمعید خان، ”کنگن“، عصمت، فروری ۱۹۸۲ء، ص ۲۷۔
- ۲۹۔ آثم میرزا، ”اندر کا الاؤ“، عصمت، اپریل ۱۹۹۸ء، ص ۳۶۔
- ۳۰۔ علی احمد شاہدی، ”دنگیری“، عصمت، مارچ ۱۹۷۰ء، ص ۱۴۰۔
- ۳۱۔ اختر بیگانہ، ”سامج“، عصمت، اپریل ۱۹۸۱ء، ص ۱۳۔
- ۳۲۔ شمیم احمد پرویز، ”اعتراف“، عصمت، مئی ۱۹۷۶ء، ص ۲۴۔
- ۳۳۔ عصمت رضوان، ”آتش گناہ“، عصمت، مارچ ۲۰۰۶ء، ص ۲۳۔
- ۳۴۔ ڈاکٹر صدیق احمد، ”رنگت“، عصمت، نومبر ۲۰۰۴ء، ص ۵۔
- ۳۵۔ زینب گلشن، ”بخت کے اندھیرے“، عصمت، دسمبر ۱۹۶۳ء، ص ۳۵۳۔
- ۳۶۔ طارق احمد، ”موجود ملائک“، عصمت، جولائی ۱۹۷۷ء، ص ۵۷۔
- ۳۷۔ رضیہ فصیح احمد، ”خزاں دیدہ“، عصمت، جون ۱۹۹۴ء، ص ۴۱۔
- ۳۸۔ شانتی دیوی، ”جوگن“، عصمت، جون ۱۹۹۰ء، ص ۱۸۔
- ۳۹۔ محمد رمضان، ”پچھتاوا“، عصمت، فروری ۱۹۸۴ء، ص ۲۴۔
- ۴۰۔ کوثر چاند پوری، ”نیا انسان“، عصمت، جولائی ۱۹۵۸ء، ص ۲۴۸۔
- ۴۱۔ آثم میرزا، ”خاک کا مقدر“، عصمت، جنوری ۱۹۹۳ء، ص ۲۰۔
- ۴۲۔ پریم چند، ”اکسیر“، عصمت، جنوری ۱۹۹۱ء، ص ۴۱۔
- ۴۳۔ شہناز، ”تردید“، عصمت، جون ۱۹۹۴ء، ص ۳۵۔
- ۴۴۔ سید ابو عاصم، ”کواچلا ہنس کی چال“، عصمت، جون ۱۹۹۴ء، ص ۴۰۔
- ۴۵۔ سلیم آغا قزلباش، ڈاکٹر، جدید اردو افسانے کے رحجاناں (کراچی، انجمن ترقی اردو، ۲۰۰۰ء) ص ۱۳۸۔
- ۴۶۔ شمس الرحمن فاروقی، افسانے کی حمایت میں (کراچی، سمیع سنز پرنٹرز، ۱۹۸۲ء) ص ۱۵۴۔
- ۴۷۔ ممتاز شیریں، ”منٹو کا تغیر، ارتقا اور فنی تکمیل“، مشمولہ، اردو افسانہ روایت اور مسائل، مرتبہ گوپی چند نارنگ (دہلی، ایجوکیشنل پبلشنگ ہاؤس ۲۰۰۴ء) ص ۲۰۹۔
- ۴۸۔ فوزیہ اسلم، ڈاکٹر، اردو افسانے میں اسلوب اور تکنیک کے تجربات (اسلام آباد، پورب اکادمی، ۲۰۱۰ء) ص ۲۷۶۔

- ۴۹۔ ظفر جہاں بیگم، ”تین دور“، عصمت، مارچ تا جولائی ۱۹۶۶ء
- ۵۰۔ نذر سجاد حیدر، ”نجمہ“، عصمت، مارچ ۱۹۹۰ء تا جون ۱۹۹۱ء
- ۵۱۔ نظیر بانوز بیری، ”میرے دامن میں کچھ پھول، کچھ کانٹے“، عصمت، مئی ۱۹۹۳ء، ص ۳۳۔
- ۵۲۔ ایس کے صفرا سبزواری، ”مشترک خاندان“، عصمت، جون ۱۹۶۱ء، ص ۲۹۷۔
- ۵۳۔ آمنہ نازلی، ”بٹن“، عصمت، جنوری ۱۹۷۰ء، ص ۳۔
- ۵۴۔ صالحہ عابد معین، ”سیدہ“، عصمت، فروری ۱۹۹۱ء، ص ۲۵۔
- ۵۵۔ انور عنایت اللہ، ”سمجھوتہ“، عصمت، دسمبر ۱۹۶۲ء، ص ۳۳۷۔

باب چہارم

ماہنامہ ”عصمت“ (۱۹۳۸ء تا ۲۰۰۸ء) شعری مشمولات تنقیدی مطالعہ

ماہنامہ ”عصمت“ (۱۹۳۸ء تا ۲۰۰۸ء) شعری مشمولات تنقیدی مطالعہ

ماہنامہ ”عصمت“ دور آغاز سے ہی ایسی نظمیں پیش کر رہا ہے جو فطرتی اور قدرتی موضوعات پر مشتمل ہیں۔ آغاز کے بعد کی نظموں پر نگاہ ڈالیں تو پتا چلتا ہے کہ یہ نظمیں اس قدر آسان زبان میں لکھی گئی ہیں کہ ان کو پڑھ کر کوئی بچہ بھی آسانی سے سمجھ سکتا ہے۔ ماہنامہ ”عصمت“ میں شائع ہونے والی نظمیں مقصدی اور اصلاحی ہیں۔ بر عظیم کی تقسیم کے بعد معاشرے کو ایسی شاعری کی ضرورت تھی۔ جو پڑھنے والے کے جذبات پر اثر انداز ہو۔ اور ان کے اندر ہمت، عزم اور حوصلہ پیدا کرے۔ چنانچہ مختلف موضوعات پر بے شمار نظمیں کہی گئیں۔ ان نظموں کا براہ راست تعلق پاکستانی عورت اور امت مسلمہ سے ہے۔ اور کہیں پاکستانی نوجوانوں کو بھی مخاطب کیا گیا ہے جنہوں نے اس ملک کی باگ ڈور سنبھالنی ہے۔

ماہنامہ ”عصمت“ میں بہت سے معروف وغیر معروف شاعر حضرات شاعری کر رہے ہیں۔ انہوں نے متنوع موضوعات کا سہارا لے کر اپنے جذبات و خیالات کو شاعری کے سانچے میں ڈھال کر پیش کیا۔ ان شاعروں میں حامد حسن قادری، مصطفائی خاتون، اثر برہ پوری، قمر ہاشمی، خورشید آراء بیگم، بیگم بصیر صدیقی، آغائے خاکی قزلباش، حبیب صدیقی، بصیر صدیقی، عقیلہ بیگم، ماہر القادری، سید انیس احمد، مولانا ارشد تھانوی، عزیز بدایونی، رحمن کیانی، جام نوائی بدایونی، عرشہ علوی، مہر النساء مہر، رفیہ انور امرہوی، صائمہ خیری، مینا زبیری، ماجد الباقری، جہاں آرا چودھری، دعا ڈبائیوی، مریم مدنی، جبریل صدیقی، آمنہ حزیں، نازش رضوی، سکندر جہاں بریلوی، عقیلہ بیگم، نسیمہ صدیقی، عبید اللہ علیم، حنیف سعدی، بشیر فاروق، محمد مرغوب صدیقی، شوق ماہری، جوہر چانڈوی، مشتاق علی ہاشمی، زیب عثمانیہ، حسرت کمال، بشری شمس، مشہود مفتی، صفیہ شمیم بیچ آبادی، عارف لکھنوی، نجمہ انوار الحق، اشرف فتح پوری، جمیل قریشی، ممتاز صنم، ڈاکٹر محمود الحسن، سرور انبالوی، خورشید بانو شمع، اسلام شبنم، ناصر زیدی، ناشاد، مسز الطاف حسین، ممتاز مدراسی، غلام السیدین نقوی، حمیدہ خانم، جہانگیر سعیدہ شمیم، وحشت، صفیہ نقوی، ثریا خانم، قاضی عباس حسین، آغا صادق، عبدالعزیز خالد، صائمہ ناز انصاری، آر۔ کے۔ درخشاں، حرا شہزاد، فرزانہ پروین، سلیم شاہ جہان، انعم مرزا اور محسن بھوپالی شامل ہیں۔

۱۔ ہیئت اور فنی جہات:

ماہنامہ ”عصمت“ میں لکھی جانے والی تمام نظمیں سادہ اور رواں ہیں۔ ان کا اسلوب ایسا ہے کہ کوئی بھی آسانی انہیں سمجھ سکتا ہے۔ یہ نظمیں اپنی ہیئت اور مواد کے لحاظ سے عمدہ تحریر ہیں۔ اور اپنی منظر کشی اور جزئیات نگاری کی بدولت یہ نظمیں اعلیٰ کہی جاسکتی ہیں۔ ماہنامہ ”عصمت“ کی یہ نظمیں قوم کو بیدار کرنے کے لیے تحریر کی گئی ہیں۔ چونکہ ان نظموں کا مقصد عورتوں کی اصلاح اور بیداری ہے۔ اس لیے ان کا انداز بیان ایسا تھا کہ کسی کو بھی پڑھنے میں دقت پیش نہ آئے۔ ماہنامہ ”عصمت“

مستورات کے لیے نکالا گیا تھا۔ اس لیے ہر ممکن کوشش کی گئی کہ اس میں شائع ہونے والی شاعری میں عامیانہ و سوقیانہ پن نہ ہو۔ اور وہ قاری کو حظ مہیا کرنے کے ساتھ ساتھ کوئی پیغام بھی دے سکے۔

ماہنامہ ”عصمت“ میں متنوع موضوعات پر منظومات، قطعات، رباعیات اور غزلیات تحریر کی گئیں۔ حمدیہ، نعتیہ، ملی قومی اور اسلامی ہر موضوع پر نظمیں تحریر کی گئیں۔ یہ نظمیں اپنے اندر وسعت اور دلکشی لیے ہوئے ہیں۔

ماہنامہ ”عصمت“ میں شائع ہونے والی شاعری بھی وقت اور حالات کی تبدیلی کے ساتھ ساتھ اپنے موضوعات تبدیل کرتی رہی۔ جیسے تقسیم پاکستان کے حوالے سے نظمیں لکھی گئیں۔ ۱۹۶۵ء اور ۱۹۷۱ء کی جنگوں پر نظمیں لکھی گئیں۔ ان کا مقصد چونکہ اصلاح تھا۔ اس لیے بہت سی نظمیں مرد مومن کے نام سے تحریر کی گئیں۔ جن کا مقصد مسلمان نوجوانوں کو عملی طور پر مسلمان بنانا تھا اور انہیں جہاد کے لیے سرگرم کرنا تھا۔ معاشرے میں جتنا انتشار اور بے راہ روی پھیل رہی ہے۔ اس کی مذمت میں بھی نظمیں تحریر کی گئیں۔

ماہنامہ ”عصمت“ کی شعری تخلیقات کی یہ خاصیت رہی ہے کہ ان کے موضوعات عام زندگی سے تعلق رکھتے ہیں اور ہر نظم کے اندر کوئی نہ کوئی مقصد پوشیدہ ہے۔ یہ مقصد قاری کو کامیاب زندگی گزارنے کے طریقے بتاتا ہے۔ یہ مقصدیت ان نظموں کی فنی ہیئت کو متاثر کرتی ہے۔ لیکن ان نظموں کے افادی پہلو سے انکار ممکن نہیں ہے۔ ان نظموں کو اردو ادب کے وسیع تناظر میں دیکھیں تو شاید یہ نظمیں کسی نمایاں مقام کی حامل نظر نہیں آئیں گی اور نہ ہی ان نظموں کی کوئی نمایاں فنی و فکری اہمیت نظر آتی ہے۔ لیکن بہر حال یہ نظمیں اپنی مقصدیت کی عمدہ ترویج کرتی ضرور نظر آتی ہیں۔

ماہنامہ ”عصمت“ کے شعری مضمولات میں منظومات، قطعات، رباعیات اور غزلیات شامل ہیں۔

۲۔ منظومات:

ماہنامہ ”عصمت“ کے پہلے شمارے میں یہ کہا گیا تھا کہ ماہنامہ ”عصمت“ میں ایسی نظمیں شامل ہوں گی جن کو بچے اور نوجوان لڑکیاں آسانی سے پڑھ سکیں۔ اور گھر بلوچ پر بھی انہیں یہ نظمیں پڑھنے کی آزادی ہو۔ یہ نظمیں سادہ، سلیس اور عام فہم زبان میں لکھی گئی ہوں۔ ان نظموں میں گل و بلبل، زلف و سنبل، ساغر و دل جیسے استعارے نہ ہوں۔ طبقہ نسواں کے لیے چھوٹی چھوٹی نظمیں لکھی جائیں۔ یہ نظمیں بیس سے زیادہ اشعار پر مشتمل نہ ہوں۔ عنوان سے باہر نکلنے کی کوشش نہ کی جائے۔!

تقسیم پاکستان کے بعد بھی ماہنامہ ”عصمت“ میں شامل کی جانے والی نظموں میں سے زیادہ تر حمدیہ اور نعتیہ کلام کے علاوہ اسلامی، قومی، ملی اور فطرتی موضوعات سے تعلق رکھتی ہیں۔ ان نظموں کا مقصد خواتین کے اندر دینی اور ملی جذبات پیدا کرنا ہے۔

۲۱۔ حمدیہ منظومات:

ماہنامہ ”عصمت“ میں حمدیہ منظومات کا وسیع ذخیرہ ملتا ہے۔ پاکستان اسلامی معاشرہ ہے اور لا الہ کی بنیاد پر حاصل کیا گیا ہے۔ یہاں کے ہر مسلمان کے دل میں اس کی وحدانیت کا سچا اقرار موجود ہے۔ ماہنامہ ”عصمت“ میں شامل ہونے

والے حمدیہ کلام میں بھی مختلف شاعروں نے اللہ تعالیٰ کی حمد و ثنا بیان کی ہے اور اللہ کو رب العالمین تسلیم کرتے ہوئے کہا ہے کہ بیشک وہی کار ساز ہے۔ ان سب نظموں کی ہیئت یکساں ہے۔ ان نظموں میں ہیئت کا کوئی نیا تجربہ نظر نہیں آتا۔ شعرا نے سیدھے سادے انداز میں اللہ تعالیٰ سے اپنے عشق کا اظہار کیا ہے۔ صائمہ خیری کہتی ہیں کہ

اے خدائے پاک میرے اے میرے پروردگار
تو فقط یہ جانتا ہے میں ہوں کتنی بے قرار
جب سکون جاں کسی پہلو نہیں پاتی ہوں میں
ہاتھ پھیلائے ہوئے تیری طرف آتی ہوں میں
میں سوال عاجزی ہوں تیری رحمت بیشمار
اے خدائے پاک تیری رحمت بیشمار ۲

اللہ تعالیٰ کی بابرکت ذات ہر جگہ موجود ہے۔ کائنات میں کوئی جا ایسی نہیں جہاں وہ موجود نہیں۔ ہر طرف اسی کے جلوے اور اسی کی تابانی ہے۔ کائنات کی ہر شے اس کی حمد و ثنا بیان کرتی ہے۔ ماہر القادری کہتے ہیں۔

ہر سمت تیرے ہی جلوے ہیں، ہر دل میں تیرا کاشانہ ہے
یہ دنیا ہو یا وہ دنیا، تیرا ہی تجلی خانہ ہے
طوفان بھی تیرے دیوانے، ساحل بھی تیرے سودائی
گلشن بھی تیرے بلبل ہیں، سورج بھی تیرا پروانہ ہے
تو مالک! میں بندہ ہوں ترا، ہر حال میں ہوں راضی بہ رضا
ہے ربط مسرت سے بھی مجھے، غم سے بھی میرا یارانہ ہے ۳

ان نظموں کا مقصد اللہ عزوجل کی بڑائی اور پاکی بیان کرنا ہے اس کی ذات، صفات اور کمالات کو پیش کرنا ہے۔ اللہ تعالیٰ وحدہ اور لا شریک ہے۔ اس کا کوئی ثانی نہیں۔ اس نے اپنے بندوں کو لازوال نعمتوں سے نوازا رکھا ہے۔ لیکن انسان کے اندر اتنی طاقت نہیں کہ وہ اللہ کی ان نعمتوں کا شکر ادا کر سکے۔ اسلام شبنم اپنی حمد میں دعائے لہجہ اختیار کرتے ہوئے اللہ تعالیٰ سے مخاطب ہیں۔

تیری نوازش و عطا تیرے کرم کی ہے دلیل
دیتا ہے بے طلب سدا بندوں کا تو بن کے وکیل
بندہ نوازیوں تری بے حدوے حساب ہیں
اظہار شکر کے لیے میری ہے زندگی قلیل
امت ترے رسول کی آپس میں ہے ستیزہ کار

۲۲۔ نعتیہ منظومات:

اللہ تعالیٰ نے بھٹکتی ہوئی انسانیت پر رحم کھا کر ایک رسولؐ ان میں بھیجے جنہوں نے اپنی تعلیمات سے انسان کو تہذیب و تمدن سکھایا۔ ایک مسلمان کے لیے سب سے بڑی سعادت عشق رسولؐ ہے۔ ماہنامہ ”عصمت“ میں شعراء نے رسولؐ سے محبت کا اظہار مختلف پیرایوں میں کیا ہے۔ اور اپنے نعتیہ کلام کے ذریعے حضور نبی کریم ﷺ سے عشق ظاہر کیا ہے۔ عرشِ علوی اپنی نعت میں نبی کریمؐ سے مخاطب ہو کر کہتی ہیں کہ

مدینے کے آقا مجھے دیکھ لیجیے
غریبوں کے داتا مجھے دیکھ لیجیے
میری بے کسی پر فقط اک نظر ہو
شہنشاہ بطحا مجھے دیکھ لیجیے
تڑپتا ہے دل اور محروم آنکھیں
شہنشاہ والا مجھے دیکھ لیجیے

۵

نبی کریمؐ کے دنیا میں تشریف لانے سے ہر طرف چھائی جہالت اور کفر کے اندھیرے چھٹ گئے۔ ہر طرف اجالا ہو گیا۔ اسلام کے نور سے جگ منور ہو گیا۔ آپؐ نے اپنی تعلیمات کے ذریعے اس جہالت کو ختم کیا اور اللہ تعالیٰ کی واحدانیت پر دنیا میں حکومت و اقتدار کی اجازت دی۔ مینا زبیری کہتی ہیں کہ

آمنہ کے بطن سے اک نور پیدا ہو گیا
ظلمتیں سب مٹ گئیں کا فوراً اندھیرا ہو گیا
ہر طرف باطل نظر آتا ہے کتنا سو گوار
مٹ گیا مٹی میں کفار عرب کا اقتدار
منہدم باطل کی اب ساری عمارت ہو گئی
فرشِ خاکی پہ صداقت کی حکومت ہو گئی

۶

ایک مسلمان کی تڑپ اور سچی آرزو یہی ہے کہ اس کو مدینے کی ایک جھلک نظر آئے۔ تاکہ وہ اپنے محبوب کا دیدار کر سکے۔ مدینہ مسلمانوں کے جذبات کی آماجگاہ ہے۔ جہاں سر جھکاتے ہی تسکین اور راحت میسر آتی ہے۔ رفیہ انور امر و ہوی سرکار مدینہؐ سے مخاطب ہو کر فرماتی ہیں کہ

ترستی ہیں آنکھیں مچلتا ہے دل
ذرا ان سے کہہ دے غبارِ مدینہ

وہ گنبد وہ جالی وہ روضہ کا منظر

عجب دل ربا ہے بہار مدینہ

میرا سر ہو اور آستانہ نبی کا

مرے پاہوں اور راہ گزاردینہ

نبی کریمؐ پر درود و سلام بھیجنا ہر مسلمان کے لیے لازم ہے۔ خود اللہ تعالیٰ نے اپنی نسبت کہا کہ ”اللہ تعالیٰ اور اس کے فرشتے نبی کریمؐ پر درود و سلام بھیجتے ہیں اس لیے اے ایمان والوں تم بھی آپؐ پر درود و سلام بھیجو“۔ ماہنامہ ”عصمت“ میں شائع ہونے والی نعتیہ نظمیں بھی صل علیٰ کے ورد سے معمور ہیں۔ ماہر القادری کہتے ہیں کہ

لب پہ صل علیٰ اور آنسورواں

یاد طیبہ نے پھر دل میں لیں چنگیاں

جیسے روح القدس ہے خود نغمہ سرا

یہ مدینہ کی مسجد سحر کی اذیاں

یہ بھی ماہرا نہی کا ہے لطف و کرم

۵

وصف ختم الرسلؐ اور میری زباں

ماہنامہ ”عصمت“ میں نعتیہ کلام کے ذریعے حضور نبی کریمؐ کی زندگی کے ہر پہلو پر روشنی ڈالی گئی۔ اور آپؐ کی زندگی کے تمام واقعات کو نعت کی شکل میں پیش کیا گیا۔ حضور سرور کونین ﷺ کو یہ شرف حاصل ہے کہ اللہ تعالیٰ نے معراج کے موقع پر نبی کریمؐ سے خود ملاقات کی اور انہیں سات آسمانوں کی سیر کرائی۔ شعراء حضرات نے اس واقعے کو اپنی نعتوں میں متنوع طریقہ اظہار سے بیان کیا ہے۔ نازش رضوی کہتی ہیں کہ

نہ ہو معراج تو پھر اور کیا ہو

جہاں پر مصطفیٰؐ ہوں اور خدا ہو

پڑھوں جب نعت میں مجمع بڑا ہو

مجھے محشر میں ہراک سن رہا ہو

مجھے آجائے ایسی نعت گوئی

وہی لکھوں خدا جو بولتا ہو

میرا سر پر ہے سایہ پنجتن کا

۹

کسی ظالم سے نازش خوف کیا ہو

حضور کی شان بابرکت میں میں نعت لکھنا کسی اعزاز سے کم نہیں ہے۔ شاعر اس حسرت کا اظہار کرتے ہوئے کہتے ہیں کہ کاش وہ عقیدت مندانہ طریقے سے نبی کریمؐ کی شان میں نعت پیش کر سکیں۔

یہی سرمایہ ہستی ہے یا خط جلی لکھوں
ڈبو کر آب زم زم میں قلم نعت نبی لکھوں
دیار مصطفیٰ اک بار کیا سو بار ہو آئیں
سر پر خامہ کہتا ہے نظر کی تشنگی لکھوں
محمدؐ ہی تو بس اک وجہ تخلیق دو عالم ہیں
انہیں اول بھی لکھوں، جب نبی آخری لکھوں

۱۰

اللہ تعالیٰ کی ذات سے عشق کے لیے ضروری ہے کہ نبی کریمؐ کی ذات بابرکت سے الفت و محبت اور عقیدت رکھی جائے۔ نبی کریمؐ کی ذات سے عشق اللہ تعالیٰ تک پہنچنے کی سیڑھی ہے۔ ڈاکٹر محمود الحسن اپنی نعت میں تشبیہات و استعارات کا خوبصورتی سے استعمال کرتے ہوئے کہتے ہیں کہ

خدا کرے کہ یہ نکتہ سمجھ سکے تو بھی
تلاشِ رحمتِ یزداں ہے جستوائے رسولؐ
نظر میں ان کی یہ خورشید و ماہ کیا ہوں گے
جو خوش نصیب کبھی ہوں گے رو بروئے رسولؐ
خدا کرے کہ وہ اک بحر بیکراں ہو جائے
چھلک رہی ہے جو آنکھوں میں آججوائے رسولؐ

۱۱

رسول کریمؐ کی ذات کریمؐ سے عشق اور محبت انسان کو کامیابی کی اعلیٰ منازل تک پہنچاتا ہے۔ آپؐ کی تعلیمات پر عمل پیرا ہو کر دونوں جہان کی کامیابیاں سمیٹی جاسکتی ہیں۔ ایک مسلمان کے لیے اسے بڑی فخر کی بات کیا ہو سکتی ہے کہ وہ نبی کریمؐ کی شان میں نعت پیش کرے ناصر زیدی کہتے ہیں۔

نعت نبیؐ کو جب سے وظیفہ بنا لیا
سوئے ہوئے نصیب کو گویا جگ لیا
اب نعت گوئی بھی مری پہچان بن گئی
خوش ہوں کہ فن شعر کی عظمت کو پالیا
پیچھے رہے سفر میں تذبذب سے ہم سفر
ہم نے تو ایک جست میں منزل کو جالیا

۱۲

۲۳۔ اسلامی منظومات:

ماہنامہ ”عصمت“ میں شائع ہونے والی زیادہ تر نظمیں مذہبی اور اسلامی ہیں۔ جن کو تحریر کرنے کا مقصد معاشرے میں پھیلتی ہوئی گمراہی اور گناہ کو ختم کرنا تھا۔ انسانوں کی توجہ اس جانب مبذول کرانا تھا کہ مگر انہیں آخرت میں رب کائنات کے سامنے جواب دہ ہونا ہے۔ نظم ”پیام آخرت“ مسلمانوں کو آخرت کی جانب متوجہ کرتی ہے۔ انسان دنیا میں جو بھی عمل کرے گا آخرت میں وہ اس کی جزا پائے گا۔ بیگم بصیر صدیقی اس نظم کے ذریعے سوئی ہوئی مسلمان قوم کو جگانے کی کوشش میں مصروف ہیں۔

موت دوزندگیوں میں ہے خلیج مائل
ہے ادھر زندگی ناقص، تو ادھر ہے کامل
ہیں بہت ایسے جو پھنس کر رہے اس میں غافل
ہے جنہیں چشم بصیرت وہ ادھر ہیں مائل
ہے یہ دار العمل اور دوسری ہے دار جزاء
عارضی زیست ہے یہ اور وہاں رہنا ہے سدا

۱۳

ماہنامہ ”عصمت“ میں شائع ہونے والی بہت سی نظمیں اسلامی تہوار، عقائد اور معاشرے سے تعلق رکھتی ہیں۔ اسلامی نظام معاشرت میں رمضان المبارک کے مہینے کو خصوصی اہمیت حاصل ہے۔ چنانچہ اس موضوع پر بھی نظمیں کہی گئیں۔ جہاں آرا چودھری اپنی نظم ”ماہ سعید“ میں کہتی ہیں کہ

رحمتِ حق ساتھ لے کر آ گیا ماہ سعید
کیوں نہ خوش ہو کر منائیں کل مسلمان روز عید
اس مہینے میں یہاں تشریف لائے تھے رسولؐ
اس مہینے میں دعائیں دل کی ہوتی ہیں قبول

۱۴

اسلامی تاریخ میں واقعہ کربلا کو غیر معمولی اہمیت حاصل ہے۔ برعظیم پاک و ہند میں اس حوالے سے مرثیے کی صنف نے اتنی ترقی کی کہ اردو ادب میں اعلیٰ پائے کے مرثیے تحریر کیے گئے۔ حضرت امام حسینؑ سے عقیدت کا اظہار کرنے کے لیے جہاں آرا چودھری نے ایک طویل نظم ”شہید کربلا سیدنا حسین“ کے عنوان سے تحریر کی۔ جس میں واقعہ کربلا اور امام حسینؑ کی شہادت کے واقعے پر نگاہ ڈالی گئی ہے۔ وہ لکھتی ہیں کہ

قرآۃ العین نبی شیر خدا کے نور عین
سیدہ خاتون جنت کے جگر گوشہ حسین
اے گلستان رسالت کے حسین خوش رنگ پھول

چوم کر حلقوم جن کا کہتے تھے پیارے رسولؐ
انس جو رکھے گا اس سے، اس کو چاہے گا خدا
ابن حیدر کی محبت سے وہ رتبہ پالے گا
آہ اے کجخت خونی دشمن پروردگار
بے ادب سفاک اے شمر لعین نابکار
اک چراغ ضوفشاں کو تو نے ٹھنڈا کر دیا
تیرے جی میں کیا سمائی آہ، یہ کیا کر دیا
آگئی غالب صداقت حقیر باطل گر پڑا
کوئی کاذب کر نہیں سکتا کبھی جس کو کھڑا
فاطمی گلشن اجڑ کر رہ گیا گونا گہاں

سیدہ کے لال نے پائی حیات جاوداں ۱۵
اس طرح اسلامی موضوعات کے تحت بہت سی نظمیں مرد مومن کے لیے کہی گئیں۔

۲۴۔ مرد مومن:

ماہنامہ ”عصمت“ میں مرد مومن کو اسلامی معاشرے کی اساس اور پاکستانی معاشرے کی بنیاد قرار دیتے ہوئے ہمت
سی نظمیں تحریر کی گئیں۔ مرد مومن جس نے حقیقت میں اسلامی معاشرے کو سدھارنا ہے۔ وہ مرد مومن خود جہالت اور پستی کے
اندھیروں میں ڈوبا ہوا ہے۔ مسلمان مرد کو حرکت و عمل اور جدوجہد کی اشد ضرورت ہے۔ اس لیے ماہنامہ ”عصمت“ میں شائع
ہونے والی منظومات جن کا موضوع مرد مومن ہے۔ ان میں بار بار یہی بات دہرائی گئی ہے کہ مرد مومن نے اس معاشرے کو بقا
بخشی ہے۔ اور اس کے لیے اس کو کڑی محنت درکار ہے۔ حبیب صدیقی مرد مومن کو مشکل حالات میں تدبیر سے نکلنے کا درس
دیتے ہوئے کہتے ہیں کہ

تدبیر بغیر اے انسانوں! تقدیر بنانا مشکل ہے
تدبیر سے مقصد پاؤ گے، تقدیر سے پانا مشکل ہے
میداں میں تھی جس کی نصرت، آفاق میں تھی جس کی شہرت
اس قوم کی ایسی ہے حالت، اک نعرہ لگانا مشکل ہے
پڑھ سورہ ابراہیم ذرا، کرا اس پر عمل اے مرد خدا
پھر تو نہ کہے گا دوزخ کو، فردوس بنانا مشکل ہے

ان نظموں کا مقصد مرد مومن کے دل میں ان کے اسلاف کی روایات و بہادری کو پیدا کرنا تھا۔ پاکستانی قوم جس زوال کا شکار ہے اس کی بنیادی وجہ مسلمانوں کے اندر خودداری کے فقدان کے ساتھ ساتھ بے عملی کی بھی فراوانی ہے۔ مسلمان قوم جس جمود اور کابلی کا شکار ہے۔ اس کو ختم کرنے کی اشد ضرورت ہے۔ سید انیس احمد اپنی نظم ”اے مشرق کے پھول“ میں مسلمان نوجوانوں کو استعارۃً پھول کہا ہے۔ اور ان کو اسلاف کی روایات یاد کرانے کے ساتھ ساتھ حرکت و عمل اور خودی کا درس بھی دیا ہے۔ وہ اپنی نظم میں کہتے ہیں کہ

کھول آنکھیں خود کو دیکھ ذرا، اے فردوس مشرق کے پھول
تو دنیا بھر کے پھولوں سے شاداب و حسین ہے یہ مت بھول
اے مشرق کے پھول

جس ڈالی پر تو پھوٹا ہے، وہ ڈالی تیری عزت ہے
جس مٹی سے تو ابھرا ہے وہ مٹی گویا امرت ہے

یوں توڑ نہ رشتہ شاخ و چمن سے، مت کر دعوت مرگ قبول

اے مشرق کے پھول

تو خوش ہے دست گلچیں میں، خوں روئے نہ کیوں دل مالی کا

کن آنکھوں سے دیکھے منظر ہائے گلشن کی پامالی کا

نادان نہ بن، خود کو نہ گرا، تو چھوڑ نہ خودداری کا اصول

۱۷

اے مشرق کے پھول

مسلمانوں کے زوال کی سب سے بڑی وجہ اسلام سے دوری ہے۔ مسلمان اسلامی تعلیمات کو بھول چکے ہیں۔ ان کے اندر سجدہ شوق کم ہو گیا ہے۔ رفیہ انور اپنی نظم ”بہاروں سے کہہ دو“ میں مسلمانوں سے مخاطب ہو کر یہی کہہ رہی ہیں کہ اگر مسلمانوں نے اپنا طرز عمل بدلنے کی کوشش نہ کی تو وہ دنیا میں کبھی کامیاب نہیں ہوں گے۔ اور نہ ہی اس قوم کے باغ میں بہار آئے گی۔ اس بہار کو لانے کے لیے مسلمانوں کو اپنے اندر آتش شوق پیدا کرنی ہوگی۔ تبھی وہ کامیاب ہوں سکیں گے وہ کہتی ہیں۔

ابھی دل پریشاں ابھی آنکھ نم ہے

مسلمان عالم پہ جو رستم ہے

ابھی لذتِ سجدہ شوق کم ہے

ابھی اپنی بربادیوں کا الم ہے

بہاروں سے کہہ دو ابھی لوٹ جاؤ

ابھی اپنی قسمت میں دارورسن ہے
 ابھی سونی سونی سی یہ انجمن ہے
 عجب کشمکش میں دیاروطن ہے
 ابھی خوف باقی چمن درچمن ہے

۱۸

بہاروں سے کہہ دو ابھی لوٹ جاؤ

ان نظموں کے ذریعے مسلمان قوم کو ان کے اسلاف کے واقعات و کارنامے بیان کر کے باحوصلہ بننے کا درس دیا ہے۔ مسلمانوں کو بتایا گیا کہ کس طرح مسلمانوں نے بڑی بڑی سلطنتوں کو فتح کر کے وہاں اپنی حکومت قائم کی اور اب مسلمانوں کو ویسے ہی طرز عمل کی ضرورت ہے تاکہ وہ بھی دنیا میں عروج حاصل کر سکیں۔ مشہود مفتی مسلمانوں کو ان کے ابا و اجداد کے کارناموں سے آگاہ کرتے ہوئے کہتے ہیں۔

تو ہے اے مسلم وہ تیغ بے نیام
 قیصر و کسریٰ بھی تھے جس کے غلام
 تیز گام اے صاحبِ دل تیز گام
 سست رفتاری ہے اک کارِ حرام
 پست درجہ یوں نہ رہتا آج تو
 کاش کرتا جذبِ دل کا احترام
 وقف ہے تو رہنمائی کے لیے
 تو نے سمجھا ہی نہیں اپنا مقام
 جس نے کی ہے سروری و حیدری
 آج ہے مشہود وہ مومن غلام

۱۹

اللہ تعالیٰ نے انسان کو اشرف المخلوقات بنا کر اس دنیا میں بھیجا ہے۔ انسان کائنات کی سب سے بڑی حقیقت اور راز ہے۔ انسان وہ ہے جس کو فرشتوں نے سجدہ کیا۔ انسان کو کائنات کی عظیم ترین مخلوق کا درجہ ملا۔ ثریا خانم کہتی ہیں کہ مسلمان مرد کو اللہ تعالیٰ نے اعلیٰ صفات سے مزین کر کے دنیا میں بھیجا ہے۔ اور اس کا مرتبہ بہت بلند ہے۔ وہ اپنی نظم میں مرد مومن کو شاہین سے بلند تر اور قدسیوں سے بھی اعلیٰ اور برتر کہتی ہیں۔ اور مرد مومن کو کائنات کی وجہ تخلیق بتاتے ہوئے کہتی ہیں کہ

تو موسیٰ صفت ہے، تو عیسیٰ نفس ہے
 ازل سے تیری خو ہے پیغمبرانہ
 تو نباضِ فطرت ہے چارہ گری کر

کہیں چھوٹ جائے نہ نبضِ زمانہ
بلندی میں شاہیں سے تو ہے آگے
تیرا قد سیوں سے ہے اونچا ٹھکانہ

۲۰

۲۰۵۔ بیداری نسواں پر منظومات:

ماہنامہ ”عصمت“ میں سب سے زیادہ منظومات عورت کی بیداری اور حقوق نسواں کی حمایت میں لکھی گئی ہیں۔ عورت کی بیداری اور حقوق کی جنگ لڑنے کے لیے اس ماہنامے کا اجراء کیا گیا۔ اس لیے قیام پاکستان کے بعد بھی ان نظموں کے ذریعے عورت کو نہ صرف اس کے حقوق سے آگاہ کیا گیا بلکہ اس کو تمام حقوق دلانے کی ہر ممکن کوشش بھی کی گئی۔ ماہنامہ ”عصمت“ میں نظموں کے ذریعے عورت کو اس کی حدود سے آگاہ کیا گیا۔ جہاں جہاں عورت اپنی ڈگر سے ہٹی محسوس ہوئی اس کی پر زور مخالفت کی گئی۔ ان نظموں کے ذریعے عورت کو اس کا منصب و مرتبہ بتایا گیا کہ کس طرح وہ معاشرے میں اپنا کردار بہتر طور پر ادا کر سکتی ہے۔ آغاے خاکی قزلباش عورت کا مرتبہ بیان کرتے ہوئے کہتے ہیں کہ

میری معصوم بہنوں قوم کی عصمت ہو تم
دین کے ایوان کی زیبائش وزینت ہو تم
تمہاری گود سے نکلی ہوئی تو میں ہیں یہ
مرد کی ہمسر ہو تم ظاہر میں گو عورت ہو تم
ان کی نظروں میں تمہاری قدر و قیمت کچھ نہیں
ان سے کہہ دو ان کے ہی ابا و اجداد کی عزت ہو تم
خولہ کوئی، اسماء کوئی، زہراء کوئی
سچ تو یہ ہے مذہب اسلام کی حرمت ہو تم
فرض ہے تم پر کہ دیکھو قوم یہ رسوا نہ ہو
نوناہلانِ وطن میں فتنہ خو پیدا نہ ہو

۲۱

ان منظومات کا مقصد عورت کو یہ ہمت دلانا ہے کہ جب تک وہ اپنے حق کے لیے آواز نہیں اٹھائے گی۔ زمانہ اسے روندتا چلا جائے گا۔ اس کی خاموشی اسے اس کے حقوق سے محروم کر رہی ہے۔ اس لیے اب اسے خاموش رہنے کے بجائے اپنے حقوق کے لیے آواز اٹھانی ہے۔ عقیلہ بیگم اپنی نظم ”اٹھ دختر اسلام“ میں عورتوں کو تحریک دیتے ہوئے کہتی ہیں کہ وہ اپنے حقوق کے لیے آواز بلند کریں ورنہ ان کی خاموشی انہیں تباہ و برباد کر دے گی۔ وہ کہتی ہیں کہ

اٹھ دختر اسلام یہ چپ کام نہ دے گی
اللہ کا نام لے۔ یہ چپ کام نہ دے گی

مردوں کو سبق ہمت و کوشش کا پڑھادے
 ہرگز نہ لے آرام یہ چپ کام نہ دے گی
 احساس تجھے اپنی تباہی کا بھی کچھ ہے؟
 اے بندۂ بے دام، یہ چپ کام نہ دے گی
 خود ہوش نہیں اپنا تجھے وائے تغافل
 پھر غیر کو الزام یہ چپ کام نہ آئے گی

۲۲

عورت با وفا پیکر ہستی ہے۔ زندگی کی تلخ حقیقتوں کا سامنا بڑی تن دہی سے کرتی ہے اور ہر مشکل سے گزرتی چلی جاتی ہے۔ عورت شوہر، گھر اور بچے کو اپنی ذات کا محور بنا کر تمام زندگی گزار دیتی ہے۔ مولانا ارشد تھانوی عورت کے اس پہلو پر نظم ”غریب بیوی“ میں کہتے ہیں کہ

زندگی کی تلخیوں پر مسکرا دیتی ہے تو
 رنج کو ہم معنی راحت بنا دیتی ہے تو
 ہے محافظ اپنے شوہر کے وقار ذات کی
 سطح اونچی ہے تجھی سے اس کے احساسات کی
 جاہ حق سے اسے ہٹنے نہیں دیتی کبھی
 کرتی ہے پہلو بہ پہلو طے طریق زندگی
 واقعی معنوں میں ہے اس کی رفیق زندگی

۲۳

قیام پاکستان کے بعد جب ذرا عورتوں کو فرصت میسر آئی تو انہوں نے خود پر توجہ دینی شروع کی۔ کچھ عورتوں نے اس آزادی کا مطلب یہ لیا کہ وہ معاشرتی اور اخلاقی ہر لحاظ سے آزاد ہے۔ مذہب کی لگائی ہوئی پابندیوں کو تسلیم کرنے سے انکار کر دیا۔ ماہنامہ ”عصمت“ میں اس طرز عمل پر شدید تنقید کی گئی۔ عزیز بدایونی کہتے ہیں کہ

تہذیب نو کو تم نے گلے سے لگالیا
 ماضی کی تابناک روایت کا خوں کیا
 اب وسعتِ نظر ہے کہاں، اف حیا کہاں
 اسلام کو سمجھ لیا پارینہ داستاں
 اے دختر ان ملتِ اسلام ہوشیار
 دل میں خدا کا خوف نظر پار سار ہے

تم کو عزیز دولت ایماں سدا رہے
دین مبین پہ آپ کی ہستی فدا رہے
”عورت حیا کا نام ہے“ باقی حیا رہے

۲۳

اے دختر ان ملت اسلام ہوشیار

سورہ احزاب میں پردے کے احکامات بیان کیے گئے ہیں۔ رحمن کیانی نے اس سورہ کو منظوم کر کے عورت کو پردے کی اہمیت سے آگاہ کرنے کی کوشش کی ہے۔ ان کی نظم میں کہا گیا۔

لا تخرج کی حدیں اپنی جگہ تھیں موجود
حسن بے پرواہ سر رکھنا ہی گیا
رفعت، زہرہ و پرویں نہ ملی تو مہتاب
مخمل شب میں لیے داغ جگر آ ہی گیا
موج آوارہ ہوئی عشرت ساحل کے لیے
جل بجھی شمع فقط رونق محفل کے لیے
شمع عصمت پہ ہے موقوف گھروں کی رونق
بزم عشرت میں بدل دیتے ہیں ہر شب قندیل
بنت مشرق تیری سنولائی جوانی کی قسم
جنس بازار ہیں افرنگ کے اصنام جمیل
بو الہوس جن کے خریدار ہوا کرتے ہیں
ناپ کر ساق و سریں دام ادا کرتے ہیں

۲۵

عورت کی عزت و عفت اور عصمت پر متنوع اقسام کی نظمیں لکھی گئیں۔ جن کا مقصد عورت کی قربانیوں اور ہمت کو سلام پیش کرنا ہے۔ دعا ڈبا بیوی عورت کو خراج تحسین پیش کرتے ہوئے کہتی ہیں کہ

شرم و حیا فطرت میں اس کی، مہر و وفا عادت میں اس کی
پریم نگر کی رہنے والی شکل سے روشن خوش اقبالی
خود داری سے کام ہمیشہ، دل داری دل جوئی پیشہ
درد و الم کی سہنے والی، غم میں ہمیشہ خوش رہنے والی
خانہ دل کی زینت عورت

۲۶

باعفت، باعصمت عورت

شعرانے اپنی نظموں میں عورت کی اہمیت بتانے کے لیے مختلف تشبیہات و استعارات کا استعمال کیا۔ عورت کی اہمیت اور حقوق کے حوالے سے بہت بات کی گئی۔ عورت کو کائنات کا سب سے حسین پھول قرار دیا گیا۔ جس کا ذکر ہر آسمانی کتاب میں موجود ہے۔ سکندر حیا بریلوی اپنی نظم میں عورت کی تعریف کرتے ہوئے عظیم مقتدر خواتین کا تذکرہ کرتے ہیں۔ ان کے نزدیک عورت خدیجۃ الکبریٰ اور فاطمہ کی صورت میں ہو یا ملکہ سبا اور آسیہ کی صورت میں ہر رنگ میں عظیم ہے۔ عورت کی عظمت نظم ”عورت نہیں تو کچھ بھی نہیں کائنات میں“ اس طرح بیان کرتے ہیں۔

عورت کا ذکر آئینہ قرآن میں دیکھیے

بنت نبی کو دین کے عنوان میں دیکھیے

ملکہ سبا کو تخت سلماں میں دیکھیے

کم ہے کسی سے ذات و صفات میں

۲۷

عورت نہیں تو کچھ بھی نہیں کائنات میں

ماہنامہ ”عصمت“ میں بہت سی نظمیں ایسی تحریر کی گئیں۔ جن کے ذریعے عورتوں کو بیداری دی گئی کہ اگر انہوں نے اپنی اور اپنی قوم کی قسمت بدلنی ہے تو اس کے لیے انہیں اعلیٰ تعلیم حاصل کرنی ہوگی۔ تب ہی پاکستان دنیا کے دوسرے ممالک کی صف میں کامیابی حاصل کر سکتا ہے۔ آغاے خاکی قزلباش عورت سے مخاطب ہیں۔

آ کہ پھر قوم کی تقدیر بدلنی ہے تجھے

خواب اغیار کی تعبیر بدلنی ہے تجھے

نوجوانوں کو تجھے عزم جواں دینا ہے

ان کی پیشانی کی تحریر بدلنی ہے تجھے

اس سے ہشیار، تیری قوم کا اک راز ہے یہ

بحر اسلام میں پھر موج اثر پیدا کر

نونہالوں میں نئے قلب و نظر پیدا کر

آتش شوق شہادت کو ہوا دے دے کر

اپنے ہرنچے میں طارق کا جگر پیدا کر

اس کو بچہ نہ سمجھ قوم کا شہباز ہے یہ

۲۸

ماہنامہ ”عصمت“ میں عورت کے متعلق کہا گیا کہ یہ عورت ہی ہے۔ جو ہر روپ میں دھرتی کا مان ہے۔ عورت ماں کے روپ میں اپنے بچوں کی اچھی تربیت کرتی ہے۔ یہ عورت ہی ہے جس نے پیغمبروں، اولیاء اللہ، اور بہادر فوجیوں کو جنم دے کر ان کی پرورش کی۔ انہیں عظیم انسان بنانے کی بھرپور کوشش کی۔ اس طرح عورت کی ہمت بڑھانے کے لیے مختلف مثالوں

کے ذریعے واضح کیا گیا کہ عورت ہی مرد کو کامیاب بناتی ہے۔ نسیمہ صدیقی اپنی نظم ”غیرت نسواں“ میں کہتی ہیں کہ

تو بیٹی ہے! تو خواہر ہے تو سارے جگ کی ماما بھی
تو حالی کے دیس کی ہے زینت، ہاجرہ بھی ہے زینجا بھی
اوتاروں کی تو ماما تھی، پیغمبر بھی سب تجھ سے ہوئے
تو آمنہؓ بھی، تو حواؑ بھی، بنتی تھی حلیمہ دایا بھی
تو شرم اپنے مشرق کی، کیوں مغرب من کو بھایا ہے
کیوں اپنا آپ گنویا ہے ہر چھم چھم ہے کیا! سونا بھی
کیوں تجھ پہ مقالے ہوتے ہیں کیا اپنی روش تو بھولی ہے
ہے قوم بھی تو! اور ملک بھی تو! نسلوں کی بنی ہے رہبر بھی

۲۹

ان نظموں کا مقصد عورتوں میں ان کے حقوق کے حوالے سے آگاہی پیدا کرنا ہے۔ عورت جس کا حق مرد نے
غاصبانہ طور پر چھین رکھا ہے۔ بالخصوص مشرقی معاشرے میں عورت کو گھر کی باندی کی حیثیت حاصل ہے۔ وہ گھر میں صرف مرد
کے بچے پال سکتی ہے اور اپنی زندگی گھر کے کاموں میں بسر کر دیتی ہے۔ عقیلہ بیگم نے ”حقوق نسواں“ کے عنوان سے اپنی نظم
میں عورتوں کے جذبات کی عمدہ ترجمانی کرتے ہوئے کہا ہے کہ

پہلو میں دل نہیں ہے رگوں میں لہو نہیں
ہم عورتوں کو کوئی حق آرزو نہیں
آزادی حیات سے ہوں مرد خوشہ چیں
ہم عورتوں کو کوئی حق اس امر میں نہیں
میدان سعی اپنا ہے محدود آج کل
یعنی فقط یہ دو ہی عمل پر ہے مشتمل!
مردوں کے بچے پال کے کھانا پکائیں ہم!
سب عمر قید خانہ میں اپنی گنوائیں ہم

۳۰

ماہنامہ ”عصمت“ میں جہاں عورتوں کے حق کے حوالے سے آواز اٹھائی گئی۔ وہیں عورتوں کو آزادی کے غلط استعمال
سے منع کیا گیا۔ اور کہا گیا کہ جہاں کہیں عورتوں کو تھوڑی سی آزادی میسر آ جاتی ہے یہ فوراً خود پسند، مغرور اور روشن خیال بن
جاتی ہیں۔ جن کی وجہ سے دوسری عورتوں کو شرمندگی اٹھانی پڑتی ہے۔ صرف ان عورتوں کی وجہ سے باقی عورتوں کی تعلیم پر بھی
طنز کیا جاتا ہے اور عورتوں کی تعلیم کو برا تصور کیا جاتا ہے۔ اس سب کے باوجود یہ عورتیں اپنی روش نہیں بدلتی ہیں۔ زیب عثمانیہ
کہتی ہیں کہ

مہر و الفت کی ہے شوہر سے طلبگار مدام
 چاہتی ہے اپنی محبت کا احترام مدام
 خود پسندی کی بدولت ہے یہ حسرت اس کی
 ہمہ ساعت لب شوہر پہ ہو مدحت اس کی
 زیست کے تلخ حقائق سے گریزاں ہے یہ!
 بندہ لطف و عنایت ہے تن آسان ہے یہ
 عزت نفس لٹی آبروئے ذات گئی

۳۱

اس کے سر میں جو سمائی تھی نہ وہ بات گئی

ماہنامہ ”عصمت“ میں بیوہ عورت اور اس کی لاچارگی پر بھی بہت سی نظمیں تحریر کی گئیں۔ ہندوستانی معاشرے میں عورت کی بے چارگی کا اندازہ نہیں کیا جاسکتا۔ سسرال اور میکہ دونوں بیوہ عورت کو بوجھ سمجھتے ہیں۔ معاشرہ بیوہ عورت سے کوئی سروکار نہیں رکھتا۔ نظم ”بیوہ کی فریاد“ میں بیوہ عورتوں کے احساسات کی عمدہ ترجمانی کی گئی ہے۔

اے خدا مجبور ہوں عورت ہوں اور بیوہ ہوں میں

رحم کر مجھ پر جلاتی ہے مجھے فرقت کی آگ

ایک دن وہ تھا کہ گلشن کا میں گویا پھول تھی

آج لیکن سب کی نظروں میں ہوں میں چولہے کی آگ

ساس نے گھر سے نکالا غیروں نے چھیڑا مجھے

۳۲

باپ، ماں، بھائی مجھے دیکھ کر اب ہوتے ہیں آگ

اس طرح ان منظومات کے ذریعے عورت کی مظلومیت کو اجاگر کر کے اس کے حقوق کے لیے آواز بلند کی گئی۔ اسے

اس حقیقت سے آگاہ کیا گیا کہ وہ اپنے آپ کو آزاد کرانے اور مردوں کے دوش بدوش چلنے کا ذمہ اٹھائے گی تبھی وہ کامیاب ہو سکے گی۔ دنیا کی تمام رنگینی و رعنائی عورت ہی کے مرہون منت ہے۔ بقول ممتاز

زیست کی آب و تاب عورت ہے

زندگی کی کتاب عورت ہے

کہیں تقدیس و پیکر تقویٰ

کہیں خانہ خراب عورت ہے

رزم میں، بزم میں، گلستاں میں

ہر جگہ کامیاب عورت ہے

۳۳

اس طرح ان نظموں کے ذریعے عورت کی مظلومیت کو اجاگر کیا گیا۔ اور عورت کے حق کے لیے آواز بلند کی گئی۔

۲۶۔ قومی و ملی منظومات:

قیام پاکستان کے بعد اس نئی مملکت کو گونا گوں مسائل کا سامنا کرنا پڑا۔ ماہنامہ ”عصمت“ کو بھی ہندوستان میں مسلمانوں پر زندگی اجیرن ہونے کے سبب کراچی منتقل کرنے کا فیصلہ کیا گیا۔ اس طرح جب کراچی سے اس ماہنامے کی باقاعدہ اشاعت شروع ہوئی تو نوزائیدہ مملکت میں مسائل کے انبار کو دیکھتے ہوئے قومی و ملی موضوعات پر نظمیں تحریر کی گئیں۔ تاکہ یہاں کے لوگوں میں جذبہ قوت پیدا ہو۔ وہ اپنی اس سلطنت کی حفاظت جی جان سے کر سکیں۔ ماہنامہ ”عصمت“ کے ذریعے مسلمانوں کو قیام پاکستان کے بعد ہونے والی قتل و غارت گری کی جھلکیاں منظوم صورت میں دکھائی گئی ہیں تاکہ وہ اپنی قوم کی قربانیوں کو ہمیشہ یاد رکھیں۔ نور جہاں بیگم اپنی نظم ”۱۹۴۷ء کے شہداء کی یاد میں“ لکھتی ہیں کہ

پوچھے تم سے بسملوں سے، درد کی لذت کوئی
خرد سالوں سے تمہارے موت کی دہشت کوئی
زخمیوں سے وقت رحلت پیاس کی شدت کوئی
بے کفن لاشوں سے لطف گوشہ عزلت کوئی
آگ میں جل جل کے دست و پا چٹنے کا مزا
استخوان جسم زندہ کے چٹختے کا مزا
وہ گلے میں پھنستی، بچوں کے صدائے زندگی
کانپتے ہونٹوں پہ پاؤں کے دعائے زندگی
خاک پر دم توڑتی ہر التجائے زندگی
گل بد اماں خوں سے اپنے تھی قبائے زندگی
فطرتِ شیطان خجل تھی یہ مظالم دیکھ کر
تھے وہ انساں جن کو، چھپتے تھے بہائم دیکھ کر

۳۴

یہ لرزہ خیز واقعات سنانے کا مقصد ہی وطن کے نوجوانوں کو عملی طور پر وطن کی حفاظت اور ترقی کے لیے آگے بڑھنے کا جذبہ دینا ہے۔ شعراء نے نوجوان نسل سے امیدیں باندھی کہ انہوں نے آگے چل کر وطن کو ناقابلِ تسخیر بنا نا ہے۔ مہر النساء مہر کہتی ہیں کہ

نظر اٹھانہ سکے گا کوئی وطن کی طرف
ہر ایک فرد وطن کا جو صف شکن ہوگا
رہیں گے دیس میں ہم لوگ ایک دل ہو کر

ماہنامہ ”عصمت“ کے ذریعے بتایا گیا کہ پاکستانی وطن کے نوجوان کمر باندھ کر ہر مشکل کا سامنا کرنے کو تیار بیٹھے ہیں۔ یہ وہ نوجوان ہیں جو کسی مشکل سے نہیں گھبراتے نہیں۔ تمام خطرات کا مقابلہ بہادری سے کرتے ہیں۔ جبریل صدیقی اپنی نظم میں مسلمان نوجوانوں کے جذبات کی عمدہ عکاسی کرتے ہوئے کہتے ہیں کہ

مجاہدینِ وطن سرفروش و جرأت مند
ہمالہ کیا ہے؟ کہ سورج پہ ڈالتے ہیں کمند
ملے جوراہ میں دریا تو راستہ دے دے
اگر پہاڑ اپنے مقابل ہو، آئے زیر کمند
جہاں وطن کی حفاظت میں کوئی جاں سے گیا
ہوا ز میں کا وہ ٹکڑا، بہشت کا پیوند
یہ قتل گاہ کو سمجھے ہیں خدا کی آغوش
ملا ثبوت براہیم کے ہیں یہ فرزند

ماہنامہ ”عصمت“ ایک ملی اور اصلاحی رسالہ ہے۔ اس رسالے میں شائع ہونے والی نظموں میں ملت اور قوم کا ذکر محبت بھرے انداز میں کر کے وطن کو آگے بڑھانے کا درس دیا ہے۔ نوجوانوں کو باہمی محبت، خلوص اور پیار سکھایا جا رہا ہے۔ تا کہ معاشرے میں پھیلی ہوئی بد امنی کو ختم کیا جاسکے۔ جام نوائی نوجوانوں کو امن و آشتی کا پیغام دیتے ہوئے کہتے ہیں کہ

لبالب بادہ حق دوستی سے جام ہے اپنا
محبت، پیار، امن و آشتی پیغام ہے اپنا
زمانے بھر کے مظلوموں کی خدمت کام ہے اپنا
ضمانت عدل و ایثار و عطا کی نام ہے اپنا
فروغ شاہراہ راستی ہر گام ہے اپنا
مقام اوج زیر پرچم اسلام ہے اپنا
جہاں ہوں، جس جگہ ہوں، ہرز میں پر آسماں ہم ہیں

ماہنامہ ”عصمت“ کے ذریعے مسلمانوں کو بتایا گیا کہ مسلمان کا مقام کیا ہے؟ مسلمان نوجوان موت سے نہیں گھبراتا۔ بلکہ چیتے کی تیزی سے میدان میں اترتا ہے۔ اور شیر کی سی بہادری دکھا کر لڑتا ہے۔ پاکستان کے نوجوانوں کو ایسی جوشیلی نظموں کے ذریعے عملی طور پر آگے بڑھنے کا درس کئی شاعروں نے دیا ہے۔ نوجوان نسل جو وطن کی بقا ہیں۔ ان کا جوش و

جذبہ قابلِ قدر ہے۔ زمانہ اب ان مسلمان نوجوانوں کا کچھ نہیں بگاڑ سکتا۔ انہوں نے مسلسل آگے ہی بڑھتے چلے جانا ہے۔ نظم ”وطن کے نوجوان“ نوجوانوں کے لیے عزم و ہمت کا پیغام ہے کہ انہیں وطن کی مثبت تعمیر میں اپنا کردار ادا کرنا ہے۔ شاعرہ مسز الطاف حسین کہتی ہیں کہ

زمانہ تیری راہ میں کر کے کچھ ہی رکاوٹیں
حوادثِ دہر سے پڑیں ہیں کتنی مشکلیں
قدم نہ ڈگمگائے گا یہی ہے وقتِ امتحان
وطن کے نوجوان اٹھ! وطن کے نوجوان
تیرے جوشِ عزم سے زمانہ بے خبر ہے کیا
مصیبتیں ہزار ہوں تجھے ان سے ڈر ہے کیا
اسوہ رسولؐ کی دکھا دے سچی شان
وطن کے نوجوان اٹھ! وطن کے نوجوان

پاکستانی قوم آئے دن مشکلات کا شکار رہتی ہے۔ اس کے مسائل کا انبار کسی صورت میں کم نہیں ہوتا۔ اس لیے ماہنامہ ”عصمت“ میں شعرا حضرات نے مسلمان نوجوانوں کو علم حاصل کرنے کی ترغیب دی۔ تاکہ ملک میں لاقانونیت اور دہشت گردی کا خاتمہ ہو سکے۔ سکندر جہاں بریلوی کی نظم ”نوجوانوں سے“ نوجوان نسل کے لیے ایک تازیانہ ہے۔ اس میں انہوں نے پاکستان کے مسائل سامنے رکھتے ہوئے مسلمان نوجوانوں کو کہا ہے کہ وہ ان مسائل کو سدھارنے کی کوشش کریں۔

اور اپنے حالات پر غور کریں۔ آخر وہ کب تک بھٹکتے رہیں گے۔ وہ کہتے ہیں

اے طالبانِ علم اور اے نوجوان سپوت
کچھ تم سے عرض کرنا ہے مجھ کو وطن کے پوت
پھٹنا جگہ جگہ یہ بہوں کا ہے بات کیا
دینے لگے ہو دشمنوں کا اپنے، ساتھ کیا
بنگال تم سے چھٹ گیا لیکن کھلی نہ آنکھ
بازو وطن کا کٹ گیا لیکن کھلی نہ آنکھ
اغیار پٹی الٹی پڑھائیں گے رات دن
آپس میں تم کو خوب لڑائیں گے رات دن
جنت بناؤ تم اس ارضِ پاک کو
آنکھوں سے اپنے ملتے رہو اس خاک کو

ماہنامہ ”عصمت“ میں بہت سی نظمیں وطن کی محبت کے حوالے سے شائع کی گئیں۔ ان نظموں میں شعراء نے مختلف طریقوں سے وطن سے اپنی جذباتی وابستگی کا اظہار کیا ہے۔ ان نظموں میں شعراء نے وطن کی تعریف اور اپنے جذبات کا اظہار کیا ہے۔ ممتاز مدرسی اپنی نظم میں وطن کے حوالے سے اپنے جذبات کی عکاسی کرتے ہوئے کہتے ہیں کہ

اے ارضِ مقدس تیرے فرزند ہیں بیدار
باندھے ہوئے وہ سر سے کفن مرنے کو تیار
دنیا کی فضاؤں پہ حکومت ہے ہماری
ہم صاحبِ کردار ہیں ہم صاحبِ کردار
ہم پرچمِ اسلام لیے بڑھنے لگے ہیں

۴۰

اور جوشِ شہادت سے ہوئے جاتے ہیں سرشار

ان شعراء کے نزدیک نوجوان نسل وطن کو آگے بڑھانے کے لیے ہر قسم کی قربانی دیں گے اور ہر قسم کا کام کریں گے۔ ملکی صنعت کو فائدہ پہنچا کر اپنے آپ کو خود کفیل بنائیں گے۔ ان نوجوانوں کے اندر محنت، جذبہ اور شوق موجود ہے۔ یہ وطن کی تکمیل اور ترقی یافتہ ممالک کی صف میں لانے کے لیے کوشاں ہیں۔ خورشید آراء بیگم اپنی نظم ”ملکی صنعت“ میں نوجوانوں کے جذبات کی ترجمانی کرتے ہوئے کہتی ہیں کہ

چلائیں گے چرخہ بنائیں گے کھدر
حریر و بریشم سے کھدر ہے بہتر
ہو کھدر لباسِ مسلمانِ دختر
قدم بڑھ کے چومے گی صنعت کی رفعت
ہے صنعت میں مضمحل فروغ تجارت
فروغ تجارت سے بنتی ہیں قومیں
ترقی کی کھلتی ہیں مسدود راہیں
وقار حکومت کی بڑھتی ضیائیں
بناتی ہیں دنیا کو تصویرِ حیرت
وقار حکومت ہے صنعت کی علامت

۴۱

ماہنامہ ”عصمت“ کے ذریعے مسلمان قوم کو متحد کرنے کی ہر ممکن کوشش کی گئی۔ نظموں کے ذریعے کہا گیا کہ مسلمان قوم کو متحد ہو کر آگے بڑھنے کی اشد ضرورت ہے۔ پاکستانی قوم میں تفرقہ بازی اور لسانی جھگڑے و صوبائی تعصب اتنا پھیل گیا ہے کہ ایک مسلمان ہی دوسرے مسلمان کے خون کا پیاسا ہورہا ہے۔ شعرا بہت حساس دل رکھتے ہیں۔ اس لیے وہ ان چیزوں کا

بہت جلد احساس کر لیتے ہیں۔ سید مشتاق علی ہاشمی شعرا کی نمائندگی کرتے ہوئے ایک ایسے وطن کی خواہش کرتے ہیں جہاں چاروں طرف محبت ہی محبت بکھری ہو۔ اور کوئی بھی کسی دوسرے کو نقصان نہ پہنچائے۔

نئی دنیا کوئی ایسی بسائے

جہاں ہر سو محبت مسکرائے

یہاں اولادِ آدم بس رہی ہے

یہاں سب ایک ہیں اپنے پرانے

نہ جانے کس لیے ہم بٹ گئے ہیں

نہ جانے دشمنی کیا رنگ لائے

خود اپنے بھائیوں کو مارتے ہیں

کوئی آدم کو کیسے منہ دکھائے

۴۲

ان نظموں کے ذریعے جس وطن کا تصور پیش کیا گیا ایسا وطن صرف تصورات میں ہی بسایا جاسکتا ہے۔ حقیقت میں پاکستان اور اس کے باسیوں پر نظر ڈالیں تو زمانے بھر کا ہر عیب ان میں نظر آئے گا۔ رشوت، ڈکیتی، لوٹ مار، قتل، بم دھماکے، ہر جرم یہاں ہوتا ہے۔ لوگ جانتے بوجھتے ہوئے بھی خاموش رہتے ہیں۔ ماہنامہ ”عصمت“ میں اس حوالے سے کہی گئی نظمیں بڑی پر اثر ہیں۔ ان نظموں سے معاشرے کی اصلاح کا کام لیتے ہوئے مسلمانوں کو ایسے کاموں سے منع کیا ہے جن سے انتشار پھیلتا ہو۔

کیا ہو گیا ہے، کیسے ہیں میرے وطن کے لوگ

دولت ملے تو چلتے ہیں اتر کے تن کے لوگ

آپس میں سب کول کے نہ رہنے دیا کبھی

اتنے گروہ بند ہیں کچھ علم و فن کے لوگ

انسان سادہ لوح کو دنیا میں آج کل

۴۳

کیا کیا فریب دیتے ہیں سودائی بن کے لوگ

ماہنامہ ”عصمت“ میں بتایا گیا کہ وطن کی محبت ہر انسان کے دل میں موجود ہوتی ہے۔ اس محبت کا شدت سے احساس اس وقت ہوتا ہے جب انسان اپنے وطن سے دور پردیس میں زندگی گزار رہا ہوتا ہے۔ تب اس کو اپنے وطن کی ہر ہر ادا یاد آتی ہے۔ اپنے وطن کی ہر شے پیاری لگتی ہے۔ پھر خیال آتا ہے کہ کاش وطن کے لیے کچھ کر لیا ہوتا۔ مہر النساء مہر اپنی نظم ”کیا لطف اٹھائیں مغرب میں“ دیارِ غیر جانے والوں کے جذبات کی عمدہ ترجمانی کی گئی ہے۔

پردیس لکھا تھا قسمت میں، مجبور تھے ہم آئے، لیکن

مشرق میں پلے، مشرق میں بڑھے، دل کیسے لگائیں مغرب میں
 ہر شعر و ادب کی محفل میں ملتی تھی ہمیں بھی داد بہت
 خوش ہو کے سناتے تھے غزلیں اب کس کو سنائیں مغرب میں
 تعطیل نہ ہو جب عید کے دن، سب کام پہ جائیں محنت کش
 کیا لطف اٹھائیں عید کا ہم، کیا دھوم مچائیں مغرب میں
 خود اپنے جواں بچوں کو یہاں، ماں باپ نہیں رکھتے گھر میں
 تعلیم وہ کیا پاسکتے ہیں، کیا عیش اٹھائیں مغرب میں

۴۴

۲.۷۔ فطرت پر منظومات:

شعرا کا مشاہدہ عام لوگوں سے گہرا ہوتا ہے۔ وہ اپنے ارد گرد ہتھی اشیاء کا باریک بینی سے مشاہدہ کرتا ہے۔ اللہ تعالیٰ کی تخلیق کردہ دنیا کا حسن اسے سب سے منفرد نظر آتا ہے۔ وہ قدرت کی دلکشی و رعنائی سے متاثر ہوئے بنا نہیں رہ سکتا۔ ماہنامہ ”عصمت“ میں اللہ کی قدرت اور فطرت پر متنوع منظومات تحریر کی گئیں۔ ان نظموں میں اللہ تعالیٰ کی صنایع و قدرت بدرجہ اتم موجود ہے۔ نظم ”بدلی“ میں بادلوں کی تصویر کشی اور منظر نگاری بہت عمدہ ہے۔ شاعر بادلوں کے گھر آنے اور گھٹاؤں کے چھا جانے کا منظر خوبصورتی سے پیش کرتے ہیں۔ بادل کے گھر آنے سے ہر شے نکھر جاتی ہے۔ ہر چیز پر خوبصورتی چھا جاتی ہے۔ شاعر بارش کو تبدیلی کا پیغام کہتے ہوئے لکھتے ہیں کہ

کہاں وہ موسم گل، جس نے پھولوں کی قبادلی
 چمن کے چہچہے بدلے تو غنچوں کی صدا بدلی
 فلک نے آج تک مہر و پروں نہیں بدلے
 زمیں نے اپنی صورتِ روز بدلی، بر ملا بدلی
 بدل ڈالے طرارے آہوؤں نے کوہ و صحرا میں

۴۵

چمن میں بلبل مجبور نے اپنی نوا بدلی

ماہنامہ ”عصمت“ میں بہت سی نظمیں قدرت کی دلکشی و رعنائی کو بیان کرنے کے لیے تخلیق کی گئیں۔ مظاہر قدرت پر نظمیں تحریر کی گئیں۔ جیسے نظم ”آفتاب“ میں سورج کی اہمیت تشبیہات اور استعارات کے ذریعے بیان کی گئی ہے۔

اے آفتاب منع ضو جہاں ہے تو
 نور نگاہ ہستی، کون و مکاں ہے تو
 تیرے بغیر دیدہ عالم ہے بے بصر
 ہونہ وجود تیرا تو آئے نہ کچھ نظر

عالم میں ہر وجود کا تجھ سے نمود ہے

وابستہ تیری ذات سے یہ ہست و بود ہے

رونق پذیر تجھ سے ہیں سیارے اور قمر

قائم تیرے وجود سے دنیائے بحر و بر

۴۶

شاعری میں شام کو بہت رومان پرور کہا جاتا ہے۔ شام کا منظر انسان کو مہوت کر دیتا ہے۔ خورشید آرا بیگم اپنی ایک نظم ”سینڈس پٹ کی ایک شام“ میں شام اور اس کی جزئیات کے مناظر کی عمدہ تصویر کشی کی ہے۔ سینڈس پٹ کراچی میں منوڑہ کے مقام پر ایک تفریحی مقام ہے۔ جہاں شام کا منظر انتہائی خوبصورت لگتا ہے۔ شاعرہ نے اس شام کی انتہائی عمدہ منظر کشی کرتے ہوئے کہا ہے

شراب ناب میں ڈوبا ہے شام کا منظر

ہجوم حسن سے بوجھل خیال کے شاہ پر

دو متضاد فضاؤں کو پہلوؤں میں لیے

کھڑا ہے ”پٹ“ سر مغرور کو اٹھائے ہوئے

ادھر لجائی ہوا میں سمٹی خاموشی

ادھر مچلتے سمندر میں مے کی سر جوشی

ادھر رواں ہیں حسین کشتیاں سوئے منزل

ادھر ہے شوخی طوفاں کا ہمنوا ساحل

صباحتوں کی ہے بارش ملاحظوں کا دفور

ملا رہی ہے فضا زعفران میں کا فور

۴۷

ماہنامہ ”عصمت“ کے تحت قدرتی موضوعات پر وہ نظمیں تحریر کی گئیں۔ جن کا ہماری معاشرت و ثقافت سے بہت گہرا تعلق ہے۔ کھیت، کھلیان، پھل، پودے، ہوا سب موضوعات عام سے ہیں۔ لیکن ان عنوانات کے تحت بہت عمدہ نظم نگاری کی گئی۔ ماجد الباقری اپنی نظم ”ہوا“ میں ہوا کی تاثیر، خوبصورتی اور ہوا کی افادیت بیان کرتے ہیں اور منظر کشی کرتے ہوئے کہتے ہیں کہ

سورج کا کھیت پکنے لگا، لے گئی ہوا

بادل ہر اک طرف سے اٹھالے لگئی ہوا

پتوں سے رنگ، پھول سے خوشبو نظر سے نور

موسم کے ساتھ کہتے ہو کیا لے گئی ہوا

پتا تھا کبھی اب تو اضافہ ہوں خاک میں

جس سمت چاہا اڑا لے گئی ہوا

۴۸

نجمہ انوار الحق نے اپنی نظم ”راوی کے کنارے“ میں دریائے راوی کے ارد گرد کے مناظر کو جزئیات کی تفصیل سمیت بیان کیا ہے۔ یہ نظم تشبیہات و استعارات اور منظر نگاری کے لحاظ سے اعلیٰ فنی نظم کہی جاسکتی ہے۔

پھولوں کی چمکتی ہوئی رنگین قبا ہے

ہراک کلی مائل انداز حیا ہے

سبزہ بھی کنارے پہ مگن سویا ہے

ماضی کی کسی یاد میں کھویا ہے

پر کیف مناظر ہیں، طرب بیز ہوائیں

خوشبوئیں لٹاتی ہیں فسوں خیز ہوائیں

۴۹

قدرتی موضوعات میں گھٹا اور بدلی کے موضوعات پر اچھی اچھی نظمیں تحریر کی گئی ہیں۔ ماہنامہ ”عصمت“ میں گھٹا اور بدلی کے موضوع پر بہت اعلیٰ نظمیں کہی گئی ہیں۔ سعیدہ شمیم اپنی نظم ”سرمئی گھٹا“ میں گھٹا اور بادلوں گھر آنے کے منظر کو یوں بیان کرتی ہیں۔

گھٹا یہ سرمئی گھر گھر کے آرہی ہے آج

لباسِ ابر کو پہنے بہار آرہی ہے آج

شجر بھی جوشِ مسرت سے جھوم جاتے ہیں

کنارے جھیل کے جگنو بھی جگمگاتے ہیں

ہنسی گلوں کے لبوں پر بھی آرہی ہے آج

گھٹا یہ سرمئی گھر گھر کے آرہی ہے آج

۵۰

۲۸۔ علامہ راشد الخیری پر منظومات:

مصوٰغرم علامہ راشد الخیری ماہنامہ ”عصمت“ کے بانی ہیں۔ ان کی وفات کے بعد ہر سال ان کی برسی کے موقع پر ماہنامہ ”عصمت“ فروری میں کچھ خصوصی مضامین اور نظمیں شامل کرتا تھا۔ جس میں علامہ راشد الخیری کے تصورات و نظریات پر اور عورت کے لیے ان کی گئی جدوجہد پر روشنی ڈالی جاتی تھی۔

کروں کیا ترے وصف راشد بیاں

قلم میرا کوتاہ ہے عاجز باں

فریضہ تیرا خدمتِ خلق تھا

ہمیشہ غریبوں کا حامی رہا
 تیری بونے مہکائے اردو کے باغ
 تیری ضو سے روشن ادب کے چراغ
 ترے علم کی روشنی سے قمر
 قمر ہی نہیں بلکہ لعل و گہر
 منور ہوئے اور تاباں رہے

۵۱

علامہ راشد الخیری نے حقوق نسواں کی حمایت میں نہ صرف آواز اٹھائی بلکہ عورت کی مظلومیت بے بسی اور لاچارگی پر تحریریں لکھ کر عملی طور پر عورت کا ساتھ دیا۔ ہندوستانی معاشرہ جہاں عورت کی اہمیت کو نظر انداز کیا جاتا ہے۔ اس کے حقوق غصب کیے جاتے ہیں۔ وہاں علامہ راشد الخیری نے تعلیم نسواں کے لیے آواز بلند کی۔ جام نوائی علامہ راشد الخیری کی زندگی کے اس پہلو پر روشنی ڈالتے ہوئے کہتے ہیں کہ

شمع بہبودی نسواں کی جلائی کس نے
 راہ اس صنف کو منزل کی دکھائی کس نے
 منزلت ”جوہر“ و ”عصمت“ کی بڑھائی کس نے
 تربیت گاہ ”بنات“ اٹھ کے بنائی کس نے
 کون اک جوڑ مسلسل کو مٹا کر مانا
 صنف نازک کو حقوق اس کے دلا کر مانا
 سالک جادہ خدمت سحر و شام تھے وہ
 ”راشد الخیری مغفور“ ہی اے جام تھے وہ

۵۲

علامہ راشد الخیری نے دکھی اور بیوہ عورت کو اس کے حقوق دلانے کے لیے ان تھک کوشش کی۔ وہ ہندوستانی معاشرے میں بیوہ عورت کے ساتھ روار کھے گئے برے سلوک کی عمدہ ترجمانی کرتے نظر آتے ہیں۔ انہوں نے مسلمانوں کو بتایا کہ ہندوؤں کے ساتھ رہ رہ کر انہوں نے بیوہ عورت کے بارے میں جو تصورات اپنا لیے ہیں وہ بالکل غلط ہیں۔ علامہ راشد الخیری نے ان بدعات کا سختی سے رد کیا جو یہاں کے مسلمانوں نے اپنالی ہیں۔ مہر النساء مہر کہتی ہیں
 دل غمگین کے مخلص ترجمان تھے راشد الخیری
 جہاں میں بے زبانوں کی زبان تھے راشد الخیری
 جہاں میں منزل تعلیم نسواں ڈھونڈ لی آخر
 کہ مظلوموں کے میر کارواں تھے راشد الخیری

وہ تنہا طبقہ نسواں کے حق میں سب سے لڑتے تھے
دکھی عورت پہ کتنے مہربان تھے راشد الخیری

۵۳

۲۹۔ آزاد منظومات:

اردو شاعری میں آزاد نظم نگاری کے بعد ماہنامہ ”عصمت“ میں بھی آزاد نظمیں تحریر کی گئیں۔ ان نظموں میں شعرا نے
معاشرے کے تلخ حقائق اور زندگی کی مشکلات کو بیان کیا ہے۔ انم مرزا کہتی ہیں کہ

تاریکیوں کے جنگل میں

بھٹک رہی ہیں خواہشیں

انہیں خواہشوں کے بار تلے

دب گیا ہے آدمی

مسخ ہے انسانیت

بگڑ گئی ہیں صورتیں

ان ٹیڑھی میڑھی راہوں میں

۵۴

بھٹک گیا ہے آدمی

ان منظومات کے ذریعے بتایا گیا کہ نئے دور کا انسان کسی نئے زمانے کا منتظر ہے۔ ایسا زمانہ جہاں امن و آشتی ہوگی
۔ جہاں انسان کی انسانیت ختم نہیں ہوگی۔ جہاں راستہ بھٹکنے والے بھی منزل مقصود پر پہنچ جائیں اور کوئی انسان اکیلا نہ ہو۔ حرا
شہزاد کی نظم ”آج اور کل“ آج کے انسان کی تنہائی کا المیہ ہے۔ اپنی نظم میں وہ کہتی ہیں کہ

آج اور کل

آج میں بے بس تنہا ہوں

کل تم بھی تمہارے جاؤ گے

آج وقت تمہارے ساتھ ہے لیکن

۵۵

کل تم پیچھے رہ جاؤ گے

فرزانہ پروین اپنی نظم ”ماں آ جاؤ تم“ میں اپنے جذبات کا اظہار کرتے کہتی ہیں کہ

ماں کی دعا

جنت کی ہوا ہے

کہتے ہیں لوگ

سنتی ہوں میں

ماں آجاؤ تم
میرے پاس کہ میں
تہا ہوں

۵۶

میں

عورت کی مظلومیت اور بے بسی کو مد نظر رکھتے ہوئے آغا صادق اپنی آزاد نظم ”دیکھ عورت کا یہ کردار بلند“ میں عورت کی عظمت کو بیان کرتے ہوئے کہتے ہیں کہ

قرن ہا قرن سے مظلوم رہی ہے لیکن

اب یہ مظلوم نہیں رہ سکتی

اس کی تحقیر

زمانہ کو اب نہیں گوارا

مرد کے ظلم کے دھبوں کو مٹانا ہوگا

اس کی تقدیس کا اقرار ہمیں کرنا ہے

اب نہ یہ کہنا

کہ بزدل ہے یہ

ناقص العقل ہے یہ

وفا دار نہیں

۵۷

حق و انصاف کا خون اب نہ گوارا ہوگا

نظم ”بارش کا پہلا قطرہ“ امید اور رجائی لہجے کی غماض ہے۔ اس نظم میں شاعر نے بہت عمدہ طریقے سے امید دلائی ہے۔ بارش کا پہلا قطرہ امید کا استعارہ ہے۔ پہلے قطرے کے بعد یقین کیا جاسکتا ہے کہ آگے بھی حالات خوشگوار اور اچھے ہوں گے۔ ملک ترقی کرے گا اور انسانی تعلقات بہتر ہوں گے۔

آج سخت اضطراب اور بے چینی کے بعد

پیاسی زمین کو بارش کا

پہلا قطرہ نصیب ہوا

سوکھی زمین نے بارش کی آمد پر

خیر مقدم کہتے ہوئے

اسے اپنے جلتے ہوئے سینے سے چمٹالیا

سوکھی زمین کے لیے بارش کی آمد

مژدہ نوید حیات تھی

۵۸

۲۱۰۔ متفرق منظومات:

ماہنامہ ”عصمت“ میں متنوع موضوعات پر نظمیں تحریر کی گئیں۔ ان موضوعات کا تعلق کہیں شاعر کے ذاتی خیالات و تصورات سے تھا تو کہیں معاشرے میں ہونے والا جبر و ستم انہیں مجبور کرتا کہ وہ اپنی شاعری میں غریب طبقے کی نمائندگی بھی کریں۔ شاعر مشرق علامہ اقبال کے مزار پر حاضری کے بعد خورشید آرا بیگم نے اپنے جذبات نظم ”اقبال“ کے مزار پر“ میں خوبصورت تشبیہات و استعارات کی مدد سے بیان کیے ہیں۔ وہ کہتی ہیں کہ

قبر کی گہرائیوں میں شعریت مدفون ہے

یا زمین میں عظمت انسانیت مکنون ہے

اوڑھ لی ہے فلسفہ نے یار دوائے خشت و سنگ

خاک کو بھی بھا گیا ہے یا خودی کا حسن و رنگ

بن گیا زندہ حقیقت، تیرا تخیل بلند

۵۹

ہو گئے تشکیل پاکستان سے مسلم ارجمند

ماہنامہ ”عصمت“ میں ادبی تحریکوں کے زیر اثر کئی نظمیں تحریر کی گئیں۔ حقیقت پسندی کے تحت مزدور اور محنت کش طبقے پر بہت سی نظمیں تحریر کی گئیں۔ ان نظموں میں بتایا گیا کہ مزدور محنت کش اور جفاکش ہوتا ہے۔ صدیوں سے مزدور مزدوری کر رہے ہیں اور سرمایہ داران کی محنت پر سرمایہ کما کر مزید امیر ہوتے چلے جا رہے ہیں۔ غریب سخت دھوپ میں محنت مشقت کرتے ہیں اور پھر بھی فاقوں مرتے ہیں۔ جبکہ سرمایہ دار ہاتھ پر ہاتھ دھر کر بیٹھنے کے باوجود عیش کرتے ہیں۔ بصیر صدیقی مزدوروں کی حمایت کرتے ہوئے اپنی نظم میں لکھتے ہیں کہ

ہیں سلوں کو برف کی ڈھوڈھو کے لاتے ہیں سر پہ آہ

جس کا ایک قطرہ بھی ان کے منہ میں جانا ہے حرام

آہ دولت آدمیت تو نے کر ڈالی تباہ

درہم برہم کیے دیتا ہے سب اچھے نظام

حکم پر سرمایہ داری کے ہے دولت دوڑتی

کیسی گرمی، کیسا جاڑا، چند سکوں کے عوض

ایک انساں دوسرے کی کر رہا ہے بندگی

حکم و محکوم دونوں اپنی رکھتے ہیں غرض

۶۰

مزدور کی شان دنیا میں سب سے نرالی ہے۔ وہ چند پیسے کمانے کے لیے سارا دن دوڑ دھوپ کرتا ہے۔ یہ مزدور طبقہ ہی وطن کی تعمیر میں اپنا کردار ادا کرتا ہے۔ اور اس کے باوجود اپنے اصل حق سے محروم رہتا ہے۔ اشرف فتح پوری اپنی نظم ”مزدور“ میں کہتے ہیں کہ

بانکا ہے، سچلا ہے، طرح دار ہے مزدور
مفلس ہے مگر صاحبِ کردار ہے مزدور
شامل ہے لہو اس کا بھی تعمیرِ وطن میں
ہم لوگ مہاجر ہیں تو انصار ہے مزدور
وہ دور خدا جانے کب آئے گا وطن میں
وہ حق ملے جس کا طلبگار ہے مزدور
حالتِ زمانہ پہ نظر رہتی ہے اس کی
خوابیدہ نہیں آج کا بیدار ہے مزدور

۶۱

پاکستانی معاشرے میں طبقاتی کشمکش اور معاشرتی تفاوت نمایاں نظر آتا ہے۔ جہاں ایک طبقہ غریب تر اور دوسری امیر ترین ہے۔ یہاں مزدوروں کا استحصال کوئی بری بات نہیں سمجھی جاتی۔ اسلام میں مزدور کو اس کی مزدوری پسینہ خشک ہونے سے پہلے ادا کرنے کا حکم ہے۔ لیکن آج کل کے سرمایہ دار اس بات کو مانتے نہیں اور مزدور اپنے جائز حق سے محروم رہتا ہے۔ غلام السیدین نقوی اپنی نظم میں کہتے ہیں کہ

عظمتیں ثابت ہوئیں اسلام کی قرآن سے
دیکھنا سرمایہ داری کو ضرر ہونے کو ہے
ڈر رہا ہے انقلابی قوتوں سے سامراج
جبر و استبداد اب زیروزبر ہونے کو ہے
جاگ کے مظلومیت کے سست گام
منزلیں آنے کو ہیں وقت سفر ہونے کو ہے

۶۲

یہ نظمیں حقیقت نگاری کی عمدہ مثالیں ہیں۔ کچھ رومانوی نظمیں بھی ماہنامہ ”عصمت“ میں تحریر کی گئیں۔ جن سے پتا چلتا ہے کہ ماہنامہ ”عصمت“ وقت کی ہر تبدیلی کا ساتھ دے رہا ہے۔ جب حقیقت نگاری کی تحریک شروع ہوئی تو مزدوروں پر اور معاشرے پر بہت کچھ تحریر کیا گیا۔ اس طرح رومان نگاری کی تحریک کے زیر اثر بھی بہت سی نظمیں تحریر کی گئیں۔ مریم مدنی اپنی نظم ”فریاد“ میں لکھتی ہیں کہ

ہنگامہ الم سے تنگ آ کر اظہارِ حقیقت کر بیٹھے

مشہور تھی اپنی خاموشی جھلا کے شکایت کر بیٹھے
 جینے کو تو ہم بھی جی لیتے اور ہونٹوں کو اپنے سی لیتے
 غیرت کی قسم مجبور تھے ہم، بس اپنی اعانت کر بیٹھے
 جینے کو تو جی لیتے ہیں سبھی، مرنا بھی تو کچھ آسان نہیں
 جینے کا سہارا جو مل گیا، بندوں کی اطاعت کر بیٹھے

۶۳

قیام پاکستان کے بعد پاکستان میں اردو زبان کو وہ حیثیت حاصل نہ ہو سکی جو اسے حاصل ہونی چاہیے تھی۔ لوگ اردو کو پڑھنا اور لکھنا عار سمجھتے ہیں۔ اور یہ بات اپنی شان کے خلاف سمجھتے ہیں کہ وہ اردو بولیں یا اردو میں کچھ تحریر کریں۔ اس کی مذمت میں خورشید بانو شمع اپنی نظم ”اردو“ میں کہتی ہیں کہ

اے مری جان غزل میری زبان اردو
 ایک دنیائے معانی ہے جہاں اردو
 بولنا ننگ ہے تو لکھنا ہے مصیبت جن کو
 کیسے اپنے ہیں؟ گھٹاتے ہیں جو شانِ اردو
 لاکھ طوفان بلا خیز مقابل آئے

۶۴

حق نے اونچا ہی رکھا نام و نشانِ اردو
 ماہنامہ ”عصمت“ میں کچھ نظمیں عوامی موضوعات پر بھی شائع ہوئیں۔ جیسے کہ قاضی عباس حسین کی نظم ”دھوبن پر عتاب“ میں وہ لکھتے ہیں کہ کس طرح دھوبن سارے کپڑے خراب کر کے لے آتی ہے۔ اور جب اسے اس بابت کچھ دریافت کیا جائے تو اٹلے سیدھے جواب دیتی ہے اور اپنا قصور ماننے سے صاف انکاری ہو جاتی ہے۔

ایک تو کپڑا انگوڑا ہے سرے سے ناپید
 اس پہ ہر طرح کی بندش ہے ہر اک طرح کی قید
 ٹٹھا چھو گیا اور ہو گئی ململ عنقا
 بلکہ یوں سمجھو، نفع بازوں نے ہے بھر رکھا
 ایک تو پہلے ہی کپڑے یہ آفت آئی
 اس پہ دھوبن نے اک اور قیامت ڈھائی
 قہر درویش ہے ہم پہ ہر قسم دھوبن کا
 ڈھلنے والا ہے شرافت کے گلے کا منکا

۶۵

حقیقت ہے۔ حامد حسن قادری عورت کے بارے میں کہتے ہیں کہ

بیوی کے ہے دم سے گھر گلستان بہشت

بیوی کا خلوص ساز و سامان بہشت

ہونٹوں کا تمسم اس کے، موج کوثر

چہرہ کی بشاشت، گل خنداں بہشت

۶۸

دوسری رباعی میں کہتے ہیں کہ

صورت میں جو دیکھے مہ پارہ ہے

سیرت میں مثال مریم و سارہ ہے

عورت ہی کی ممنون ہے ساری دنیا

تہذیب و تمدن کا وہ گہوارہ ہے

۶۹

عورت کی آزادی اور حق کے لیے رباعیات میں بھی آواز اٹھائی گئی۔ اور یہ نعرہ لگایا گیا کہ اب عورت آزاد ہو کر رہے گی۔ مرد

اسے زیادہ دیر تک محکوم بنا کر نہیں رکھ سکتا۔ بقول شاعر وحشت

کیا سمجھے ہو آزاد نہ ہوگی عورت

دنیا میں کبھی شاد نہ ہوگی عورت

اس عالم بیداد و جفا میں اک دن

کیا مائل فریاد نہ ہوگی عورت

ایک دوسری رباعی میں کہتے ہیں کہ

اجڑی ہوئی دنیا کو بسادے عورت

بگڑی ہوئی تقدیر بنا دے عورت

جس شمع سے روشن ہو حیات جاوید

چاہے تو وہی شمع بجھا دے عورت

۷۰

ماہنامہ ”عصمت“ میں شائع ہونے والی کچھ رباعیات وطن کی محبت اور قوم و ملت کے زوال کے حوالے سے بھی تحریر کی گئیں۔

رشید آرا بیگم اپنی رباعیات میں کہتی ہیں کہ

آج بھی دل کو یقین آتا نہیں

گر گئی تلوار۔۔۔ بازو کٹ گیا

روح قائد دیکھ تیری قوم کا

قافلہ یہ ٹولیوں میں بٹ گیا
دوسری رباعی میں وہ وطن سے محبت کا اظہار کرتے ہوئے کہتی ہیں کہ

یہ دھڑکتا ہے دل پاکستان کا
اس سے قائم ہے حیات ملک و قوم
جو ہری قوت وطن کی ہے یہ شہر
اس کی ہستی ہے ثبات ملک و قوم

۷۱

حمیدہ خانم اپنی رباعی میں قائد اعظم کو خراج عقیدت پیش کرتے ہوئے کہتی ہیں کہ

مسما عمارت کو بنایا تو نے
سوئی ہوئی ملت کو جگایا تو نے
حق بات یہ ہے کشتی دیں کو قائد
غرقا ہی طوفاں سے بچایا تو نے

۷۲

کچھ رباعیات موضوعات کے اعتبار سے مختلف سماجی برائیوں کی مذمت میں تحریر کی گئیں ہیں۔ مثلاً سادگی سے شادی

کرنے پر زور دینے کے لیے مشتاق علی ہاشمی کہتے ہیں کہ
فاطمہؓ نور علیؓ نگینہ ہے
ان کی شادی خودی کا زینہ ہے
سادگی سے نبی نے بیاہ دیا
یہی اسلام کا قرینہ ہے

دوسری رباعی میں کہتے ہیں کہ

فخر سے اپنا سراٹھا کے چلو
دین اسلام کو رچا کے چلو
فاطمہ اور علی کی شادی کو
مشعل راہ تم بنا کے چلو

مشتاق علی ہاشمی نے اپنی اگلی دو رباعیوں میں دولہا والوں کی ذہنیت پر طنز اور جہیز کی شدید مذمت کی ہے۔ دولہا والے دولہن کے ساتھ جو بھاری بھر کم جہیز کا مطالبہ کرتے ہیں۔ اس کی شدید نفی کی گئی ہے۔ وہ بتاتے ہیں کہ لوگ اپنے بیٹوں کی شادی کو ایک کرو بار بنا لیتے ہیں۔ جیسے بعض لوگ جہیز میں لڑکی کے ساتھ کار کا آنا بھی ضروری سمجھتے ہیں۔ جو نہایت غلط طرز عمل

ہے۔

شادی بیٹے کی ہے، کہ ہے بیوپار
 مانگتے ہو جہیز میں تم کار
 کیا یہی دین نے سکھایا ہے
 بن گئے ہو تم ایک سا ہو کار
 اس طرح جہیز کی لعنت کو معاشرے سے ختم کرنے کے لیے کہتے ہیں کہ
 بے سبب تم نے بوجھ اٹھایا ہے
 گھر کو امپوریم بنایا ہے
 قرض لے لے کے دے رہے ہو جہیز
 ہندو تہذیب کو رچایا ہے

۷۳

۴۔ غزلیات:

ماہنامہ ”عصمت“ میں نظمیں تو کثرت سے شائع ہوئیں اور پہلے ہی شمارے میں نظموں کی اشاعت نظر آتی ہے۔ مگر اردو شاعری میں غزل کے غالب رجحان کے باوجود ۱۹۸۰ء تک ”عصمت“ میں غزل کا وجود نظر نہیں آتا۔ اس کی وجہ یہ ہے کہ پہلے شمارے میں ہی شاعری کے قواعد بتاتے ہوئے کہہ دیا گیا تھا کہ وہ شاعری جس میں عاشق و محبوب اور گل و بلبل کے تذکرے ہوں۔ قابل اشاعت نہیں ہوگی اس کی پابندی بہت سالوں تک رہی مگر بعد میں ایک ادھ غزل کسی نہ کسی شمارے میں شائع ہوتی رہی ہے۔ ان غزلیات کو مجموعی طور پر دیکھا جائے تو ان میں متنوع موضوعات، احساس و واردات قلب، داخلی اور خارجی ہر طرح کی شاعری ملتی ہے۔ ان شعرا کا اسلوب سادہ، سلیس اور رواں ہے۔ عشق و عاشقی کے خالص موضوعات عام ملتے ہیں۔ بحریں کہیں طویل اور کہیں مختصر استعمال کی گئی ہیں۔ عبید اللہ علیم اپنی غزل میں کہتے ہیں کہ

کچھ عشق تھا کچھ مجبوری تھی سو میں نے جیون وارد دیا

میں کیسا زندہ آدمی تھا ایک شخص نے مجھ کو مار دیا

اک سبز شاخ گلاب کی تھی اک دنیا اپنے خواب کی تھی

وہ ایک بہار جو آئی نہیں اس کے لیے سب کچھ ہار دیا

۷۴

حنیف سعدی اپنی غزل میں عشق و محبت کے جذبات کا برملا اظہار کرتے ہوئے کہتے ہیں کہ

آتش غم نے کیا دیا ہم کو

کرگئی خاک کیسیا ہم کو

قرب منزل کا آسرا دے کر

راستے میں بٹھا دیا ہم کو

۷۵

بشر فراق کی غزل میں روایتی عشق و محبت کا اظہار نظر آتا ہے ان کی شاعری سچے احساسات و جذبات کی شاعری ہے۔ یہ اپنی غزلوں میں جس طرح واردات عشق کا اظہار کرتے ہیں ان سے ان کی داخلی کیفیات کا عکس نظر آتا ہے۔

شب فراق وہ جب یاد آنے لگتے ہیں

پلک پلک پہ گہر جگمگانے لگتے ہیں

زباں سے درد کا افسانہ کیا سانس تم کو

دلوں کے حال تو چہرے بتانے لگتے ہیں

تری نگاہ نے لمحوں میں کر دیا اس کو

وہ بات کہنے میں جس کو زمانے لگتے ہیں

۷۶

اردو غزل میں محبوب کی بے وفائی اور سنگدلی کے قصے عام ملتے ہیں۔ ماہنامہ ”عصمت“ میں شائع ہونے والی

غزلیات میں بھی محبوب کی وعدہ خلافی کے تذکرے اور بے وفائی کے قصے عام ملتے ہیں۔ حسرت کمال کہتے ہیں

مجھے تم نہ یاد کرو کبھی تمہیں میں بھلا نہ سکوں کبھی

تمہیں ناز اپنے شعور پر مجھے فخر اپنے شعار پر

اب اسے کمال وفا کہوں کہ جنوں کی سادہ دلی کہوں

۷۷

نہ مال کی کوئی فکر ہے نہ یقین وعدہ یار پر

ممتاز صنم کی غزل اردو شاعری میں حقیقت نگاری کی عمدہ مثال ہے۔ پاکستانی معاشرے میں پھیلی غربت اور بد حالی کا

ذکر اور تڑپتی ہوئی انسانیت کا اعلیٰ پیمانے پر ادراک ہوتا ہے۔ وہ کہتی ہیں

ہم نے ہر سمت سے چلتے ہوئے پتھر دیکھے

چارہ سازوں کے بھی بدلتے تیور دیکھے

لٹتے گھر، جلتی ہوئی لاشیں، بلکتے بچے

ہم نے اس شہر میں ایسے بھی تو منظر دیکھے

بھوک افلاس کی بستی سے جو گزرے ہیں کبھی

زرد چہرے، صنم کے آنکھوں میں سمندر دیکھے

۷۸

مہر النساء مہر کی غزل میں تصوف اور معرفت کے پہلو عام دکھائی دیتے ہیں۔ ان کی نظمیں ہوں یا غزلیں۔ رب

کائنات کا عشق ان کی شاعری کا نمایاں پہلو نظر آتا ہے۔ وہ اپنی غزل میں کہتی ہیں کہ

اس نے مے نظر سے کیے سب کے ہوش گم

ساتی وہ جس کے ہاتھ جام و سبو

ہر شے میں تو ہی نظر آتا ہے چار سو

۷۹

صحرا بہ صحرا ہم کو تیری ہے جستجو

مہر النساء مہرا اپنی ایک دوسری غزل میں دیہات کے مناظر کی عمدہ تصویر کشی کرتے ہوئے کہتی ہیں کہ دیہاتوں کی فضا
شہری ماحول کے گھٹن اور جس سے پاک ہوتی ہے۔ وہ کہتی ہیں
چلو کہ گھٹتا ہے دم شہر کی ہواؤں میں
حسین نظارے ہیں، دلکش فضا ہے گاؤں میں

بہار آئی تو یہ خوف چھا گیا دل پر

۸۰

کہ بجلیاں نہ چھپی ہوں کہیں گھٹاؤں میں

سرور انبالوی کی غزل میں حقیقت نگاری کے عناصر کے ساتھ ساتھ تصوف اور سلوک و معرفت کا تذکرہ بھی ملتا
ہے۔ وہ کہتے ہیں

اس کی تلاش دار تک لے آئی ہے مجھے

میرے لبوں پہ لفظ وہاں بھی دعا کا تھا

بھوکا بلک بلک کے سر راہ مر گیا

محلوں میں شور بھی تو عجب انتہا کا تھا

حل کر سکے نہ اس کو فقیہان مدرسہ

۸۱

کچھ مسئلہ عجب فنا و بقا کا تھا

ماہنامہ ”عصمت“ میں شائع ہونے والی زیادہ تر شاعری عورت اور معاشرے میں اس کے کردار کے گرد گھومتی ہے۔
اور اس شاعری نے عورت کی اصلاح میں اہم کردار ادا کیا ہے۔

حوالہ جات

- ۱۔ اڈیٹر، ”عصمت میں نظمیں کیسی ہوں گی“، عصمت، جون ۱۹۰۸ء، ص ۵۲۔
- ۲۔ صائمہ خیری، ”تیری رحمت بے شمار“، عصمت، جون ۱۹۷۰ء، ص ۳۲۷۔
- ۳۔ ماہر القادری، ”حمد“، عصمت، اپریل، ۱۹۶۶ء، ص ۱۱۴۔
- ۴۔ اسلام شبنم، ”بھنور رب جلیل“، عصمت، جولائی ۱۹۹۱ء، ص ۵۔
- ۵۔ عرشہ علوی، ”نعت“، عصمت، فروری ۱۹۷۰ء، ص ۸۲۔
- ۶۔ میناز پیری، ”ولادت باسعادت“، عصمت، مارچ ۱۹۷۶ء، ص ۱۱۵۔
- ۷۔ رفیہ انور امر وہوی، ”آرزوئے حضوری“، عصمت، مئی ۱۹۷۳ء، ص ۲۳۹۔
- ۸۔ ماہر القادری، ”نعت“، عصمت، اپریل ۱۹۶۲ء، ص ۱۸۴۔
- ۹۔ نازش رضوی، ”نذرانہ نعت“، عصمت، مئی ۱۹۸۶ء، ص ۲۱۔
- ۱۰۔ عارف لکھنوی، ”نعت“، عصمت، فروری ۱۹۹۲ء، ص ۲۷۔
- ۱۱۔ ڈاکٹر محمود الحسن، ”نعت“، عصمت، مارچ ۱۹۹۱ء، ص ۵۔
- ۱۲۔ ناصر زیدی، ”نعت رسول مقبول“، عصمت، اپریل ۱۹۸۸ء، ص ۶۔
- ۱۳۔ بیگم بصیر صدیقی، ”پیام آخرت“، عصمت، مئی ۱۹۴۹ء، ص ۲۰۷۔
- ۱۴۔ جہاں آرا چودھری، ”ماہ سعید“، عصمت، مئی ۱۹۶۶ء، ص ۵۰۔
- ۱۵۔ جہاں آرا چودھری، ”شہید کربلا سیدنا حسین“، عصمت، جون ۱۹۶۱ء، ص ۲۸۸۔
- ۱۶۔ حبیب صدیقی، ”مسلمانوں سے“، عصمت، مئی ۱۹۴۹ء، ص ۲۳۲۔
- ۱۷۔ سید انیس احمد، ”اے مشرق کے پھول“، عصمت، اگست ۱۹۶۷ء، ص ۱۰۴۔
- ۱۸۔ رفیہ انور امر وہوی، ”بہاروں سے کہہ دو“، عصمت، مئی ۱۹۷۰ء، ص ۲۸۰۔
- ۱۹۔ مشہود مفتی، ”مسلم سے“، عصمت، جولائی ۱۹۹۳ء، ص ۵۳۔
- ۲۰۔ ثریا خانم سحر، ”ترانہ“، عصمت، اگست ۱۹۵۶ء، ص ۱۰۱۔
- ۲۱۔ آغاے خاکی قزلباش، ”قومی بہنوں سے“، عصمت، مئی ۱۹۴۹ء، ص ۲۱۸۔
- ۲۲۔ عقیلہ بیگم، ”اٹھ دختر اسلام“، عصمت، جون ۱۹۴۹ء، ص ۲۵۲۔
- ۲۳۔ مولانا ارشد تھانوی، ”غریب بیوی“، عصمت، فروری ۱۹۶۳ء، ص ۸۹۔
- ۲۴۔ عزیز بدایونی، ”اے دختران ملت اسلام“، عصمت، جنوری ۱۹۷۰ء، ص ۱۷۔

- ۲۵۔ رحمان کیانی، ”قرآن اور نئی عورت“، عصمت، جنوری ۱۹۷۰ء، ص ۲۵۔
- ۲۶۔ دعا ڈبائیوی، ”عورت“، عصمت، جولائی ۱۹۶۶ء، ص ۷۔
- ۲۷۔ سکندر حیا بریلوی، ”عورت نہیں تو کچھ بھی نہیں کائنات میں“، عصمت، جولائی ۱۹۸۱ء، ص ۲۸۔
- ۲۸۔ آغاے خاکی قزلباش، ”عورت سے“، عصمت، مئی ۱۹۸۸ء، ص ۷۔
- ۲۹۔ نسیمہ صدیقی، ”غیرت نسواں“، عصمت، ستمبر ۱۹۸۷ء، ص ۲۳۔
- ۳۰۔ عقیلہ بیگم، ”حقوق نسواں“، عصمت، مئی ۱۹۸۸ء، ص ۳۱۔
- ۳۱۔ زیب عثمانیہ، ”خود پسند عورت“، عصمت، مارچ ۱۹۹۳ء، ص ۳۹۔
- ۳۲۔ ناشاد، ”بیوہ کی فریاد“، عصمت، اگست ۱۹۹۱ء، ص ۵۶۔
- ۳۳۔ ممتاز، ”عورت“، عصمت، مئی ۱۹۵۸ء، ص ۱۶۸۔
- ۳۴۔ نور جہاں بیگم، ”۴۷ کے شہداء کی یاد میں“، عصمت، مارچ ۱۹۵۳ء، ص ۱۵۳۔
- ۳۵۔ مہر النساء مہر، ”امیدیں“، عصمت، مارچ ۱۹۷۰ء، ص ۱۴۱۔
- ۳۶۔ جبریل صدیقی، ”مجاہدین وطن“، عصمت، اپریل ۱۹۶۶ء، ص ۱۸۸۔
- ۳۷۔ جام نوائی، ”مجاہدان ملت کا رجز“، عصمت، اکتوبر ۱۹۶۸ء، ص ۳۴۔
- ۳۸۔ سزا الطاف حسین، ”وطن کے نوجوان“، عصمت، جون ۱۹۵۲ء، ص ۲۹۲۔
- ۳۹۔ سکندر جہاں بریلوی، ”نوجوانوں سے“، عصمت، جنوری ۱۹۷۶ء، ص ۴۱۔
- ۴۰۔ ممتاز مدد راسی، ”اے ارض مقدس“، عصمت، مارچ ۱۹۷۲ء، ص ۱۱۱۔
- ۴۱۔ خورشید آرا بیگم، ”ملکی صنعت“، عصمت، دسمبر ۱۹۴۸ء، ص ۲۶۷۔
- ۴۲۔ سید مشتاق علی ہاشمی، ”خواہش ناکام“، عصمت، اپریل ۲۰۰۴ء، ص ۲۴۔
- ۴۳۔ مہر النساء مہر، ”کیسے کیسے لوگ“، عصمت، مارچ ۲۰۰۸ء، ص ۴۰۔
- ۴۴۔ مہر النساء مہر، ”کیا لطف اٹھائیں مغرب میں“، عصمت، نومبر ۱۹۷۸ء، ص ۱۱۔
- ۴۵۔ مصطفائی خاتون، ”بدلی“، عصمت، جنوری ۱۹۴۸ء، ص ۳۱۔
- ۴۶۔ اثر برہ پوروی، ”آفتاب“، عصمت، جنوری ۱۹۴۸ء، ص ۳۷۔
- ۴۷۔ خورشید آرا بیگم، ”سینڈس پٹ کی ایک شام“، عصمت، جون ۱۹۴۹ء، ص ۲۶۲۔
- ۴۸۔ ماجد الباقری، ”ہوا“، عصمت، مارچ ۱۹۷۶ء، ص ۱۲۷۔
- ۴۹۔ نجمہ انوار الحق، ”راوی کے کنارے“، عصمت، اپریل ۱۹۹۲ء، ص ۳۰۔
- ۵۰۔ سعیدہ شمیم، ”سر مئی گھٹا“، عصمت، اگست ۱۹۴۸ء، ص ۱۶۔

- ۵۱۔ قمر ہاشمی، ”مصور غم مرحوم“، عصمت، فروری ۱۹۳۹ء، ص ۵۲۔
- ۵۲۔ جام نوائی بدایونی، ”علامہ راشد الخیری مغفور“، عصمت، فروری ۱۹۷۰ء، ص ۷۵۔
- ۵۳۔ مہر النساء مہر، ”مصور غم کی یاد میں“، عصمت، فروری ۱۹۷۶ء، ص ۶۷۔
- ۵۴۔ انعم مرزا، ”آدمی“، عصمت، اپریل ۲۰۰۶ء، ص ۵۶۔
- ۵۵۔ حراشہزاد، ”آج اور کل“، عصمت، مارچ ۲۰۰۸ء، ص ۵۔
- ۵۶۔ فرزانه پروین، ”ماں آجاؤ تم“، عصمت، مارچ ۲۰۰۸ء، ص ۵۔
- ۵۷۔ آغا صادق، ”دیکھ عورت کا یہ کردار بلند“، عصمت، جولائی ۱۹۶۰ء، ص ۳۶۔
- ۵۸۔ بیگم اختر جہاں، ”بارش کا پہلا قطرہ“، عصمت، اپریل مئی ۲۰۰۸ء، ص ۵۶۔
- ۵۹۔ خورشید آرا بیگم، ”اقبال کے مزار پر“، عصمت، جون ۱۹۳۹ء، ص ۱۹۹۔
- ۶۰۔ بصیر صدیقی، ”غریبوں کی گرمی“، عصمت، جون ۱۹۳۹ء، ص ۲۵۲۔
- ۶۱۔ اشرف فتح پوری، ”مزدور“، عصمت، جنوری ۱۹۹۲ء، ص ۲۳۔
- ۶۲۔ غلام السیدین نقوی، ”پیام سحر“، عصمت، اپریل ۱۹۷۱ء، ص ۳۵۔
- ۶۳۔ مریم مدنی، ”فریاد“، عصمت، جون ۱۹۶۱ء، ص ۳۰۸۔
- ۶۴۔ خورشید بانوشیح، ”اردو“، عصمت، فروری ۱۹۸۲ء، ص ۳۶۔
- ۶۵۔ قاضی عباس حسین، ”دھوبن پر عتاب“، عصمت، مارچ ۱۹۶۳ء، ص ۱۶۶۔
- ۶۶۔ آر۔ کے۔ درخشاں، ”دورنو“، عصمت، فروری ۱۹۹۱ء، ص ۴۰۔
- ۶۷۔ آمنہ حزیں، ”غزل کیسے۔۔۔ لکھوں؟“، عصمت، جنوری ۱۹۶۲ء، ص ۲۳۔
- ۶۸۔ حامد حسن قادری، ”عورت“، عصمت، اپریل ۱۹۳۹ء، ص ۱۶۵۔
- ۶۹۔ حامد حسن قادری، ایضاً
- ۷۰۔ وحشت، ”عورت“، عصمت، نومبر ۱۹۳۸ء، ص ۲۳۶۔
- ۷۱۔ خورشید آرا بیگم، ”واردات قلب“، عصمت، مئی ۱۹۷۳ء، ص ۲۲۲۔
- ۷۲۔ حمیدہ خانم، ”رباعیات“، عصمت، ستمبر ۱۹۳۸ء، ص ۱۲۱۔
- ۷۳۔ مشتاق علی ہاشمی، ”ہمارے رسم و رواج“، عصمت، مئی ۱۹۹۳ء، ص ۴۵۔
- ۷۴۔ عبید اللہ علیم، ”غزل“، عصمت، اکتوبر ۱۹۸۷ء، ص ۴۱۔
- ۷۵۔ حنیف سعدی، ”غزل“، عصمت، فروری ۱۹۸۹ء، ص ۴۱۔
- ۷۶۔ بشیر فاروق، ”غزل“، پلانٹینیم جوہلی نمبر، عصمت، ۱۹۸۳ء، ص ۳۶۔

- ۷۷۔ حسرت کمال، ”غزل“، عصمت، جولائی ۱۹۹۳ء، ص ۲۴۔
- ۷۸۔ ممتاز صنم، ”غزل“، عصمت، جنوری ۱۹۹۱ء، ص ۳۲۔
- ۷۹۔ مہر النساء مہر، ”غزل“، عصمت، فروری ۱۹۸۲ء، ص ۳۶۔
- ۸۰۔ مہر النساء مہر، ”غزل“، عصمت، دسمبر ۱۹۸۱ء، ص ۴۴۔
- ۸۱۔ سرور انبالوی، ”غزل“، عصمت، اپریل ۱۹۹۸ء، ص ۹۔

باب پنجم

بیداری نسواں میں ماہنامہ ”عصمت“ کا کردار

ماحصل

ماحصل:-

ماہنامہ ”عصمت“ کا آغاز ۱۹۰۸ء میں دہلی سے ہوا۔ ماہنامہ ”عصمت“ کے اجرا کو ۳۹ سال گزر گئے تو ۱۴ اگست ۱۹۴۷ء کو پاکستان معرض وجود میں آ گیا۔ بر عظیم کی تقسیم بہت بڑے پیمانے پر تباہی کا پیش خیمہ بھی ثابت ہوئی۔ ہزاروں لاکھوں جانیں نہ صرف ضائع ہوئیں بلکہ املاک کو بھی بہت بڑی تعداد میں تباہ و برباد کر دیا گیا۔ جس کے نتیجے میں تہذیبی و ثقافتی ورثہ مسخ ہو کر رہ گیا۔ ہندو مسلم فسادات اس قدر بڑھ گئے کہ بھارت میں مسلمانوں کا جینا اجیرن ہو گیا۔ ان ہی حالات کے پیش نظر ماہنامہ ”عصمت“ کو دہلی سے کراچی منتقل کرنے کا فیصلہ کیا گیا۔ اور بہت مشکل حالات میں ماہنامہ ”عصمت“ کے ایڈیٹر نے اپنے ساز و سامان کے ساتھ کراچی نقل مکانی کی۔ اس طرح کراچی منتقل ہونے کے بعد ماہنامہ ”عصمت“ حسب روایت مشکل حالات کے باوجود شائع کیا گیا اور ۳۰ نومبر ۱۹۴۷ء کو عصمت بک ڈپو کراچی سے ماہنامہ ”عصمت“ کا پہلا پاکستانی شمارہ نکالا گیا۔ اس ماہنامے کی اشاعت آج بھی جاری ہے۔

دنیاے ادب میں کسی ماہنامے کو یہ اعزاز حاصل نہیں جس نے اپنی عمر کے ۷۰ سال پورے کیے ہوں اور اب بھی اسی ادبی شان سے نکلتا ہو جیسے روز اول نکالا گیا تھا۔ اس ماہنامے کا نام ”عصمت“ اس لیے رکھا گیا ہے کیونکہ شریف بیبیوں کے لیے عصمت بہت بڑا زیور ہے۔ عورت کے لیے کوئی چیز اس سے زیادہ قیمتی نہیں ہوتی۔ عورت کے پاس حسن سیرت اور زیور عصمت دونوں کا ہونا از حد ضروری ہے۔ ایسی عورت جس کے پاس عزت و عصمت ہو وہ ماں باپ کے لیے سرمایہ، شوہر کے لیے باعث عزت اور بچوں کے لیے باعث فخر ہوتی ہے۔ اس لیے اس ماہنامے کا نام، جو ہندوستان کی عورتوں کی ترقی اور فلاح کے لیے نکالا گیا ہے اور جس کا مقصد شریف بیبیوں کی ترقی اور ان کی فلاح و بہبود ہے، ”عصمت“ ہی موزوں اور مناسب تھا۔ یہ نام عورتوں کو ان کی بہترین صفت عصمت سے ہمیشہ واقف رکھے گا اور وہ خواتین جو اس ماہنامے کا مطالعہ کریں گی۔ اس ماہنامے کی صورت میں ہمیشہ اپنی عفت کا پاس رکھیں گی۔

یہ ماہنامہ بنیادی طور پر خواتین کی فلاح و بہبود کے لیے نکالا گیا تھا۔ اس کے مقاصد میں سب سے بڑا مقصد خواتین کی اصلاح اور تعلیم و تربیت تھا۔ اور خواتین کو تعلیم کے میدان میں مردوں کے برابر لانا تھا۔ کیونکہ اس دور میں خواتین کی بڑی تعداد ان پڑھی تھی۔ تعلیمی لحاظ سے خواتین کی پسماندگی کا یہ عالم تھا کہ خواتین کے لیے قرآن پاک ناظرہ کی تعلیم کافی سمجھی جاتی تھی۔ عورتوں کو سکولوں اور مدرسوں میں بھیجنا لوگ معیوب سمجھتے تھے۔ اس طرح تعلیم کے ساتھ اردو ادب میں بھی کسی قابل ذکر خاتون کا نام نظر نہیں آتا اور مجموعی طور پر دیکھا جائے تو عورتوں کو اپنے حقوق کے حوالے سے کوئی بیداری نہیں تھی۔ چند ایسی خواتین ضرور تھیں جو تعلیم یافتہ اور روشن خیال تصور کی جاتیں تھیں۔ ایسے زمانے میں ماہنامہ ”عصمت“ کا اجرا کیا گیا۔ ماہنامہ ”عصمت“ نے ابتدا ہی سے حقوق نسواں اور آزادی نسواں کے لیے آواز بلند کی۔ اس دور میں پڑھی لکھی خواتین کم تھیں مگر آہستہ آہستہ ان میں ترقی کا شعور بیدار ہو رہا تھا۔ ماہنامہ ”عصمت“ کا مقصد ان خواتین کی ترقی کی خواہش کو عملی طور پر پورا کرنا تھا۔ اس زمانے میں لکھنے والی خواتین گنتی کی تھیں اس کے باوجود ماہنامہ ”عصمت“ نے اپنے مقاصد کو پانے کے لیے شدید

جدوجہد اور کوشش کی۔ چونکہ زیادہ تر خواتین ابھی پڑھنا لکھنا نہیں جانتی تھیں اس لیے ماہنامہ ”عصمت“ کے ابتدائی دور میں علامہ راشد الخیری فرضی ناموں سے مضمون لکھتے رہے۔ یہ مضامین زنانہ ناموں سے شائع ہوتے رہے۔ سو سال پہلے کے ادب پر نگاہ ڈالیں تو مرد ادیبوں کے بہت سے نام سامنے آتے ہیں مگر خواتین میں کوئی قابل ذکر نام سامنے نہیں آتا اور نہ ہی کوئی مستند تحریر خواتین کے حوالے سے سامنے آتی ہے۔ ماہنامہ ”عصمت“ کا اجرا خواتین میں بیداری کا پہلا قدم ہے۔ اس ماہنامے نے ایک طرف خواتین میں بیداری اور اصلاح کا بیڑا اٹھایا تو دوسری طرف نظم و نثر لکھنے کی ترغیب دی۔ تیسری جانب اس ماہنامے نے خواتین کو سلیقہ شعاری اور امور خانہ داری کی جانب متوجہ کیا۔ اس کے ساتھ ساتھ عورتوں کو صحیح قسم کی مسلمان خاتون بننے میں مدد دی۔ ان سب باتوں کو مد نظر رکھا جائے تو ماہنامہ ”عصمت“ کے کئی اغراض و مقاصد سامنے آتے ہیں۔ ۱۹۰۸ء میں جب ماہنامہ ”عصمت“ کا اجرا ہوا تو پڑھی لکھی خواتین کی تعداد انگلیوں پر گنی جاسکتی تھی۔ ماہنامہ ”عصمت“ نے تعلیم کی خوبیوں، تعلیم کے فوائد اور اعلیٰ تعلیم کی جانب متوجہ کرنے کے لیے بڑی محنت اور کوشش کی ہے۔ جس دور میں ماہنامہ ”عصمت“ جاری ہوا اس وقت کا کوئی ایسا رسالہ نہیں ملتا جس میں خواتین کی تحریریں شائع ہوئی ہوں اور وہ شائع ہوتی چلی گئی ہوں۔ ماہنامہ ”عصمت“ کو یہ اعزاز حاصل ہے کہ اس کے پہلے شمارے سے خواتین کی تحریریں نہ صرف شائع ہوئیں بلکہ وقت کے ساتھ ساتھ خواتین کی تعداد میں اضافہ ہوتا چلا گیا۔

ماہنامہ ”عصمت“ کے پہلے شمارے میں صرف ایک خاتون سیدہ امجدہ یہ مضمون شائع ہوا اور انہوں نے بھی اپنے مضمون میں اس ماہنامے کی ضرورت اور اہمیت پر تحریر کیا۔ اس کے بعد مسلسل خواتین مصنفین کی تعداد میں اضافہ ہوتا گیا۔ حتیٰ کہ قیام پاکستان کے بعد ماہنامہ ”عصمت“ میں لکھنے والوں میں زیادہ تر خواتین تھیں۔ اور آج تک کے شماروں میں بھی سوائے ایک دو مرد حضرات کے زیادہ تر لکھنے والی خواتین مصنفین ہیں۔ جنہوں نے اپنے افکار و خیالات سے باقی خواتین کو بھی متاثر کیا۔

ماہنامہ ”عصمت“ نے خواتین کو موقع فراہم کیا کہ وہ اپنے مسائل کی نمائندگی کریں اور اپنی تحریروں کے ذریعے ان مسائل کو نہ صرف پیش کریں بلکہ ان مسائل کا حل بھی تلاش کریں۔ اس طرح خواتین ماہنامہ ”عصمت“ میں ہر موضوع پر خامہ فرسائی کرنے لگیں۔ خواتین نے دلچسپ اور معلوماتی مضامین شائع کر کے دوسری خواتین کی دلچسپی میں بھی اضافہ کیا اور انہیں مضمون نگاری کی جانب متوجہ کیا۔ خواتین کے ان متنوع موضوعات پر تحریر کیے گئے مضامین کو خوب سراہا گیا۔ ماہنامہ ”عصمت“ کی یہ کوشش اور جدوجہد بڑی اہم ہے کہ نئی نئی لکھاری خواتین کو ہمت و حوصلے کا سبق دے کر آگے بڑھنے کا موقع دیا۔ کئی نامور خواتین جو اپنی ادبی تخلیقات کی بدولت شہرت دوام حاصل کر چکی ہیں۔ ان میں سے بہت سی خواتین نے لکھنے کا آغاز ماہنامہ ”عصمت“ سے کیا۔ حجاب امتیاز علی، نذر سجاد حیدر، آمنہ نازلی، قرآۃ العین حیدر، رضیہ فصیح احمد ان خواتین کے نام ہیں۔ جن کی تحریریں پہلے پہل ماہنامہ ”عصمت“ میں شائع ہوئیں اور پھر انہوں نے نام آوری حاصل کی۔

ماہنامہ ”عصمت“ کے اجرا کا ایک مقصد یہ بھی تھا کہ خواتین اور نوجوانوں کو سلیقہ شعاری بنایا جائے۔ اس مقصد کا آغاز ڈپٹی نذیر احمد نے کیا تھا۔ ان کے بعد علامہ راشد الخیری نے اس مقصد کو پورا کرنے کا تہیہ کیا۔ اور ماہنامہ ”عصمت“ کے ذریعے سلیقہ شعاری کے فوائد اور پھوٹو پین کے نقصانات واضح کیے۔ ماہنامہ ”عصمت“ نے سلیقہ شعاری پر بہت سے مضامین شائع کر کے عورتوں کو بتایا کہ اچھی زندگی بسر کرنے کے لیے گھڑاپے کی بڑی ضرورت ہے۔ میاں بیوی کے جھگڑوں کا ایک بڑا سبب بیوی کی بدسلوکی اور پھوٹو پین ہوتا ہے۔ بیوی کی سلیقہ شعاری سے غریب کنبہ بھی مسرت اور شادمانی کی زندگی بسر کرتا ہے اور بے ڈھنگے پن سے مال دار اور دولت مند خاندان بھی رنج و پریشانی اور مصیبت میں گرفتار رہتا ہے۔

ماہنامہ ”عصمت“ نے اپنے مقاصد کو پورا کرنے کے لیے ہر ممکن جدوجہد کی اور ایسے مضامین کی اشاعت کو یقینی بنانے کی کوشش کی جن سے اس کے مقاصد کی تکمیل ہوتی ہو۔ ماہنامہ ”عصمت“ کے اجراء کے مقاصد میں سے ایک مقصد یہ بھی تھا کہ اس کو پڑھنے والیاں باحیا مسلمان بیویاں بنیں چنانچہ اس مقصد کو پورا کرنے کے لیے ایسی خواتین کے حالات درج کیے جن کی بیوی اچھی خاتون بننے میں مدد و معاون ہو سکتی ہے۔ ماہنامہ ”عصمت“ واضح کرتا رہا ہے کہ مسلمان عورت کا شعار کیا ہے؟ اچھی مسلمان عورت کس کو کہا جاسکتا ہے؟ مسلمان خواتین کے لیے کن امور کی پابندی ضروری ہے؟ کن امور سے اجتناب اور پرہیز کرنا چاہیے؟ ماہنامہ ”عصمت“ نے یہ بتایا کہ مذہب اسلام سائنس کی ترقی سے کمزور نہیں ہوتا بلکہ اسلامی اصول اس سے اور مضبوط بنتے ہیں۔ اسلام ترقی کے منافی نہیں ہے۔ البتہ اسلام یورپ کی رنگین اور حیا سوز تہذیب کو پسند نہیں کرتا۔ اسلام حیا کو عورت کی زندگی کا لازمی جزو قرار دیتا ہے۔ اس بات کو ماہنامہ ”عصمت“ کے مضامین میں مختلف حوالوں سے بار بار پیش کیا گیا کہ حیا ہی مسلمان عورت کی سب سے بڑی خوبی ہے۔ ماہنامہ ”عصمت“ کو اس مقصد کی تکمیل میں کافی کامیابی بھی حاصل ہوئی ہے۔

ماہنامہ ”عصمت“ میں کچھ متفرق قسم کی تحریریں دست کاری اور کھانے پکانے کے حوالے سے بھی شائع ہوئیں۔ جنہوں نے نہ صرف اس ماہنامے کو دلکش بنایا۔ بلکہ خواتین کی دلچسپی بھی دو چند ہو گئی۔ اور ضرورت مند خواتین اسے خاطر خواہ فائدہ اٹھانے لگیں۔

ماہنامہ ”عصمت“ نے خواتین کی کردار سازی کرنے میں اہم کردار ادا کیا ہے۔ خواتین کو اچھے اخلاق اختیار کرنے کی تلقین کی ہے اور مختلف مضامین کے ذریعے اخلاق کی خوبیاں واضح کر کے ایک اچھی لڑکی، بہترین بیوی اور قابل فخر ماں بننے کے اصول بتائے ہیں۔ یہ وہ کام ہے جس پر قوم کی ترقی اور بہبودی کا انحصار ہے۔ اس مقصد کو ماہنامہ ”عصمت“ نے بڑی حد تک پورا کیا ہے۔

ماہنامہ ”عصمت“ نے عورتوں کو ان کا حق دلانے، مردوں کے بے جا ظلم و ستم سے محفوظ رکھنے اور ان میں اخلاقی جرأت پیدا کرنے اور صحیح اسلامی آزادی حاصل کرنے کی جدوجہد کی ہے۔ ماہنامہ ”عصمت“ نے عورت پر واضح کیا کہ اسلام نے اس کو کون سے حقوق دیے ہیں۔ اور مرد عورت کو کن کن حقوق سے محروم کر رہا ہے۔ تعلیم عورت کا سب سے بڑا حق ہے اور

مرد عورت کو اسی حق سے محروم کر رہا ہے۔ عورت کو اس کے حق سے آگاہی دلانے کا کام ماہنامہ ”عصمت“ کر رہا تھا۔

ماہنامہ ”عصمت“ نے نہ صرف خواتین کو گھریلو امور کی طرف متوجہ کیا۔ بلکہ ان کی نمائندگی کرنے کے لیے خواتین سے متعلق تمام امور پر مضامین شائع کیے گئے۔ عورت کی مظلومیت اور اس کے حقوق کے لیے مردوں کو کہا گیا کہ وہ نہ صرف خواتین کو ان کے حقوق دیں بلکہ ان کی تعلیم کی طرف بھی مناسب توجہ کریں تاکہ معاشرہ ترقی کر سکے۔ ماہنامہ ”عصمت“ کی اشاعت سے ہندوستانی معاشرے میں تبدیلی کا آغاز نظر آیا۔ اس کے پڑھنے والوں کے گھروں میں انقلاب آنا شروع ہوا۔ عورتوں کو ان کے فرائض کا احساس ہونا شروع ہوا۔ خواتین کی مصیبت پر مردوں کا دل پکھلنے لگا۔ حقیقت یہ ہے کہ اس رسالے نے خواتین میں تعلیم نسواں کی ضرورت کا احساس پیدا کیا اور انہیں ایک سلیقہ مند اور باہر عورت بننے کا درس دیا۔

ماہنامہ ”عصمت“ میں عورتوں کی تعلیم و تربیت پر بہت کچھ لکھا گیا۔ تاکہ وہ مردوں کے شانہ بشانہ چل سکیں۔ اور معاشرے کی ترقی میں اپنا کردار ادا کر سکیں۔ بہت سے مضامین یہ بات بھی دہرائی گئی کہ عورتوں کو جو ناقص العقل کہا جاتا ہے۔ اور ان کو کم ذہن سمجھ کر تعلیم سے دور رکھا جاتا ہے۔ بعض گھرانے ایسے بھی ہیں جو پڑھے لکھے ہیں لیکن وہ بھی عورتوں کو گھر میں رہنے کی چیز تصور کرتے ہیں اور ان کے لیے مذہبی تعلیم کو کافی سمجھتے ہیں۔ اور مرد خود توبیٰ۔ اے۔ ایم۔ اے تک ڈگریاں لے لیتے ہیں۔ اور خواتین کو بنیادی تعلیم بھی نہیں دی جاتی۔ پھر مردوں اور عورتوں کی عقل برابر کیسے ہو سکتی ہے؟ اس طرح ماہنامہ ”عصمت“ نے عورتوں کی تعلیم کے لیے بھرپور جدوجہد کی۔

قیام پاکستان کے بعد ماہنامہ ”عصمت“ میں عورتوں کے نصاب تعلیم کے متعلق بہت سے مضامین لکھے گئے۔ اور عورتوں کی اصلاح، تعلیم و تربیت، اور معاشرتی ضروریات کو مد نظر رکھتے ہوئے ایسا نصاب مرتب کرنے کی تجویز پیش کی گئی جو عورت کو باعمل اور مفید شہری بنا سکے۔ میٹرک کے بعد کی تعلیم کے بعد طالبہ کو اختیار ہونا چاہیے کہ گھر بیٹھ کر خانہ داری کے معاملات میں مہارت پیدا کرے یا پھر ٹیچر، ٹائپسٹ، سیکریٹری، نرس وغیرہ کی ٹریننگ حاصل کرے۔ اور جو لڑکیاں اعلیٰ تعلیم حاصل کرنے کی خواہش مند ہیں۔ وہ کالجوں میں داخلہ لے سکتی ہیں۔ تاکہ ڈاکٹر، سائنس دان، پروفیسر، وکیل، انجینئر وغیرہ بن سکیں۔ لیکن ان سب کے باوجود لڑکیوں کو خانہ داری میں ماہر ہونا چاہیے۔ تاکہ وہ اچھی مائیں اور اچھی بیویاں بن سکیں۔

مفکرین کے نزدیک معاشرے میں آبادی، صحت، آلودگی، ماؤں کی شرح اموات، بچوں کی شرح اموات، چائلڈ لیبر، جنسی امتیاز خواتین کی حق تلفی، جنسی تشدد، جرائم، کرپشن، منشیات، عدم مساوات، نا انصافی اور عدم تحفظ جسے مسائل خواتین کی تعلیم کے بغیر حل نہیں کئے جاسکتے۔ لہذا ان مسائل کے حل کے لیے ضروری ہے کہ خواتین کی تعلیم کا خصوصی انتظام کیا جائے۔ کیونکہ عورتیں معاشی جدوجہد میں اہم کردار ادا کرتی ہیں۔ اور پڑھی لکھی اور ان پڑھ خواتین میں واضح فرق نظر آتا ہے۔ اس سلسلے میں کہا گیا کہ ثانوی سطح تک لڑکے اور لڑکیوں دونوں کے لیے تعلیم لازمی ہو۔ ثانوی سطح تک تعلیم مفت ہو۔ لڑکیوں لڑکوں کے الگ الگ سکول بنائے جائیں۔ تمام محکمہ جات کو مل کر لڑکیوں کی تعلیم کے لیے کام کرنا چاہیے۔ میڈیا کے ذریعے تعلیم نسواں کی اہمیت کو اجاگر کیا جائے۔ سماجی تنظیموں کے تحت گھروں کے سربراہوں کے لیے ورکشاپس بنائی جائیں۔ اور ان

میں مثبت رویے پیدا کرنے کے لیے ہر ممکن کوشش کی جائے۔ مذہبی رہنماؤں اور مسجد کے پیش اماموں کو تعلیم نسواں کے پروگرام میں شامل رکھا جائے۔ گریجویٹ اسکولوں میں فنی تعلیم کا قیام یقینی بنایا جائے۔ لڑکیوں کی کم عمری کی شادی کے قوانین پر سختی سے عمل کروایا جائے۔ خواتین اساتذہ کی تعداد میں اضافہ کیا جائے۔ خواتین کے لئے روزگار کے مواقع فراہم کیے جائیں۔ اس طرح خواتین کی اصلاح کے تمام منصوبے پیش کیے گئے۔ اور ایسی تجاویز دی گئیں جن سے عورتیں مستفید ہو سکیں۔

عورت کو اس بات کا احساس ہونا چاہیے کہ وہ معاشرے میں ریڑھ کی ہڈی کی حیثیت رکھی ہے۔ ورا ب جبکہ ملک نیا نیا آزاد ہوا ہے۔ اور معاشی طور پر بہت کمزور ہے تو عورتوں کو اس نوزائیدہ مملکت کی ترقی میں اپنی کردار ادا کرنا چاہیے۔ لیکن اُس زمانے کی عورت اپنی تعلیمی و معاشرتی پسماندگی کی وجہ سے معاشی ترقی میں اپنا حصہ ادا نہیں کر سکتی۔ اگرچہ یہ وہ زمانہ ہے جب بہت سی خواتین نے پردہ ترک کر دیا ہے۔ اور وہ اعلیٰ تعلیم بھی حاصل کر رہی ہیں۔ وہ میدان میں آگے بڑھ رہی ہیں۔ لیکن اس کے باوجود وہ اس لئے ترقی نہیں کر رہی ہیں کیونکہ وہ اپنے فعل کی کلیتہً خود مختار نہیں ہیں۔ ان پر ان کے رشتہ داروں کا دباؤ ہے۔ کنواری یا بیوہ ہیں تو باپ بھائیوں کے دباؤ میں ہیں۔ بیاہی ہیں تو شوہر کا دباؤ ہے۔ ماں ہے تو بیٹوں کے دباؤ کا شکار ہے۔ عورت اسی وقت آزاد ہوگی جب وہ مردوں کی طرح آزادانہ تجارت کرتی اور ہر شعبہء زندگی میں کام کرتی نظر آئے گی۔ لیکن ابھی عورت معاشی میدان میں بہت کمزور ہے۔ اور کم تر ہے اور اس کی بنیادی وجہ مردوں کی تنگ نظری ہے۔ مرد و عورت کو آزادانہ ہر شعبے میں کام کرتا ہوا نہیں دیکھ سکتا۔ عورتوں کو مساوی حقوق دینے میں مردوں نے ہمیشہ بجل سے کام لیا ہے۔ اور ہمیشہ خود کو عورتوں سے برتر سمجھا ہے۔ ایسا نہیں ہے کہ یہ برتری صرف مشرق کے لوگوں میں تھی۔ مغربی مردوں کے اندر بھی یہ برتری کا احساس موجود تھا۔ مشرق سے مغرب اور شمال سے جنوب، ہر جگہ عورت کا استحصال جاری ہے۔ فرق صرف اتنا ہے مغربی اور یورپی اقوام کی عورتیں معاشی ترقی میں مردوں سے کم پیچھے ہیں۔ جبکہ مشرق کی عورت بہت زیادہ پیچھے ہے۔ اور اس کی ذمہ دار کسی حد تک عورت بھی ہے۔ کیونکہ جہاں مرد نے عورت کا استحصال جاری رکھا وہاں عورت خود اپنے حقوق کے لیے آواز بلند نہ کر کی اور نہ ہی کوئی احتجاج کیا۔ ماہنامہ ”عصمت“ نے خواتین میں اپنے حقوق کے لیے آواز بلند کرنے کی جرأت پیدا کرنے کی کوشش کی۔ اور اس مقصد میں کافی حد تک کامیابی بھی حاصل کی۔ اس طرح عورت نے اپنے حق میں صدا بلند کرنا ترک نہ کی اور آزادی نسواں کے لیے بھرپور کوششیں جاری رکھیں۔ اس ضمن میں ماہنامہ ”عصمت“ میں ایسے مضامین شائع ہوئے جن میں مشرق اور مغرب کی عورت کا موازنہ کر کے بتایا گیا کہ مشرقی عورت مغربی عورت کے مقابلے میں کم تر، کمزور، اور معاشی و تعلیمی طور پر بھی انتہائی پسماندہ ہے۔ مغربی عورت آزاد خیال ہونے کے ساتھ ساتھ ہر قسم کی معاشرتی پابندی سے بھی آزاد ہے۔ تب یہ ضرورت محسوس ہوئی کہ ماہنامہ ”عصمت“ کے ذریعے عورتوں کی درست سمت میں رہنمائی کی جائے تاکہ وہ اپنے لیے آزادی حاصل کر سکیں۔ اور خود کو مردوں کے تسلط سے آزاد رکھ سکیں۔ اور دنیا میں اپنا درست تاثر بنا سکیں کہ وہ مردوں کے ہاتھوں کھلونا نہیں بلکہ آزاد معاشرے کے آزاد شہری ہیں۔ تقسیم بر عظیم مسلمانوں کے لیے کرب انگیز اور تکلیف دہ تھی۔ نئی مملکت کے وجود کو قائم رکھنے کے لیے خواتین کی مدد کی اشد ضرورت محسوس کی گئی۔ ماہنامہ ”عصمت“ کے اندر ایسے مضامین شائع

ہوئے جو خواتین کے اندر قوت ارادی پیدا کرنے میں مصروف تھے۔ کیونکہ اس زمانے میں ملک اور معاشرہ دونوں بد حال تھے۔ اور ملکی حالات بدترین تھے۔ ایسے میں خواتین کو دوسری مسلمان خواتین کے قصے سنا کر آگے بڑھنے کی دعوت دی گئی۔

ماہنامہ ”عصمت“ کے مضامین میں کہا گیا کہ ہندوستان میں عورتوں کی تعلیم کی شدید کمی ہے۔ اور بالخصوص مسلمانوں میں جنہوں نے پردہ کی نام نہاد پابندیاں لگا کر عورت کو گھر کی چار دیواری میں قید کر رکھا ہے۔ حتیٰ کہ عورت چھوٹی چھوٹی باتوں کے لیے بھی مرد کی محتاج ہو کر رہ گئی ہے اس کے لیے تعلیم بہت ضروری ہے۔ مسلمان دنیا میں کمتر اور ذلیل ہو گئے ہیں۔ اس کی وجہ یہ ہے کہ عورتیں جاہل ہیں ان کو تعلیم نہیں دلوائی جاتی۔ یہی تعلیمی پسماندگی ان کے بچوں کی اچھی پرورش میں رکاوٹ بنتی ہے۔ اس طرح ان کے بچوں میں اعلیٰ اخلاق کی کمی رہ جاتی ہے۔

ماہنامہ ”عصمت“ میں جہاں خواتین کی تعلیم کے حوالے سے بات کی گئی وہیں خواتین کو تعلیم حاصل کرنے کے ساتھ ساتھ ہنر بھی سیکھنے کی ترغیب دی گئی۔ چونکہ برعظیم پاک و ہند میں انگریزوں کی حکومت تھی اس لیے ان کی تہذیب کو سب سے بہتر سمجھا جاتا ہے۔ ماہنامہ ”عصمت“ میں یہ رجحان واضح نظر آیا کہ مضامین کے ذریعے عورتوں کو انگریزوں سے میل جول اور مراسم بڑھانے کی تلقین کی گئی تاکہ وہ ان سے بہت کچھ سیکھ سکیں اور اپنی زندگی بہتر بنا سکیں۔ انگریز عورت کی زندگی کو مثالی عورت کی زندگی بنا کر پیش کیا گیا۔

ماہنامہ ”عصمت“ کے اجراء کے مقاصد میں سب سے بڑا مقصد پردے میں بیٹھی عورت کی تعلیم و تربیت تھا اس کے موضوعات میں تنوع کے ساتھ جدت بھی تھی۔ اگرچہ ایسے مضامین کی تعداد بھی بہت تھی جو ساس بہو کے روایتی لڑائی جھگڑوں پر مشتمل تھے جن میں دو جانب کے فریقین کو سمجھانے کی کوشش کی جاتی تھی کہ ساس بہو کو بیٹی اور بہو ساس کو ماں تصور کرے تو گھر جنت کا ٹکڑا بن جاتا ہے۔ مگر ان سب پر عمل بہت مشکل تھا لیکن عورت باشعور ضرور ہو رہی تھی۔ ان مضامین کا عورت کی زندگی پر براہ راست اثر نظر آتا ہے۔ ماہنامہ ”عصمت“ کی یہ کامیاب کوشش تھی کہ خواتین کے لیے متنوع موضوعات پر مضامین لکھے جائیں تاکہ وہ ان سے کچھ سیکھ سکیں۔

مسلمان اور ہندو کئی سالوں سے ساتھ رہ رہے ہیں اور اس میل ملاپ کے نتیجے میں ایک دوسرے کے رسم و رواج کو اپنایا گیا۔ اسلام میں عورت کی دوسری شادی کی ممانعت نہیں مگر ہندو بیوہ عورت کی دوسری شادی کو برا سمجھتے ہیں۔ ہندوؤں کے ساتھ رہتے ہوئے مسلمان بھی بیوہ عورت کی دوسری شادی کو معیوب سمجھتے ہیں۔ ہندوستانی عورتیں اس بات میں اپنی وفاداری سمجھتی ہیں کہ شوہر کی وفات کے بعد تمام عمر اس کے در پر گزارنا ہی اصل وفاداری ہے۔ دوسرا نکاح کرنا اپنے شوہر کے ساتھ بے وفائی ہے۔ اسلام نے خلع کا جو حق عورت کو دیا ہے۔ اس پر بھی عورت کو خلع کی اجازت نہیں ملتی۔ عورتوں کا حق سلب کرنے کی ہر ممکن کوشش کی گئی۔ اس کو گھر کی چار دیواری میں مقید کر کے رکھ دیا گیا۔ مسلمان عورت کو تعلیم دی جاتی تھی کہ اس کے لیے آخرت میں ذریعہ نجات شوہر کی اطاعت ہے چاہے شوہر اس عورت کے ساتھ جانوروں سے بھی بدتر سلوک کیوں نہ کرے۔ لیکن مسلمان عورت اپنے حق میں آواز نہیں اٹھا سکتی۔ ماہنامہ ”عصمت“ نے اس سلسلے میں مضامین شائع کر کے

عورت کی ہمت بڑھائی کہ وہ اپنے حق میں آواز اٹھا سکے۔ ہندوستان کے مسلمانوں میں بہت سی ظالمانہ اور خلاف شرع رسوم رائج ہو چکی ہیں۔ ان ہی رسموں میں سے ایک رسم یہ ہے کہ جس وقت کسی عورت کے شوہر پر نزع کا عالم طاری ہوتا ہے۔ اس وقت لالچی خود غرض رشتہ دار اور وارث جو کہنے کو بہت رحمدل اور ہمدرد ہوتے ہیں۔ وہ مہر بخشوانے کی کوشش میں لگ جاتے ہیں۔ ترکہ کا خیال ان کے دل میں دوڑنے لگتا ہے۔ عورت بیچاری غم اور مصیبت میں مبتلا اور صدمہ کی وجہ سے بدحواس ہوتی ہے۔ یہ لوگ اس موقع کو غنیمت جان کر اور محبت کا دم بھر کر فوراً اس کو مشورہ دیتے ہیں کہ اپنے شوہر کو مہر بخش دو تا کہ آخرت میں اس کی بخشش ہو سکے۔ اسی طرح دوسری طرف عورت اگر بستر مرگ پر ہوتی ہے اور اس کی جان آخری چند سانسوں میں اٹکی ہوتی ہے اس وقت بھی مہر بخشوانے کا سوال درپیش ہوتا ہے۔ ادھر عورت موت وزیست کی کشمکش سے الجھتی ہے ملک الموت سر پر کھڑے ہوتے ہیں۔ سفر آخرت کی تیاری جاری ہوتی ہے۔ گناہوں کی صورت بار بار آنکھوں کے سامنے آ جاتی ہے۔ دل ہراساں، پریشان صورت، جدائی کی گھڑی قریب، لیکن سسرال والوں کا یہ حال کہ نہ تو اس کی موت کا رنج ہے اور نہ اس کی حسرت بھری جدائی کا صدمہ ہے۔ وہ لوگ بس اس فکر میں ہیں کہ کہیں موت کا فرشتہ ہم سے پہلے اس کی جان نہ نکال لے۔ اس سے پہلے پہلے وہ عورت سے مہر بخشوا لیتے ہیں۔ اس طرح ہندوستان کی مسلمان عورت اپنے جائز حق سے بھی محروم رہ جاتی ہے۔ بہت سی ہندوستانی عورتیں جو گھر ہستی کی تکلیفوں میں الجھ کر پریشانی کی زندگی گزار رہی تھیں۔ ان کے لیے ماہنامہ ”عصمت“ میں ایسے ایسے مضامین لکھے گئے۔ جن کو پڑھ کر ہندوستانی عورتیں اپنے اندر قوت محسوس کریں۔ ان کو تقویت کا احساس ہو کہ ان کی یہ مشکلات ہمیشہ نہیں رہیں گی۔ اور وہ کبھی نہ کبھی کامیاب ضرور ہوں گی۔

ماہنامہ ”عصمت“ میں متنوع موضوعات پر مضامین لکھے گئے۔ معاشرتی و مذہبی موضوعات پر مضامین تحریر کیے گئے۔ جن کا مقصد خواتین کی اصلاح تھا۔ اسلام میں پردے کا جو حکم دیا گیا ہے اس موضوع پر بہت مضامین تحریر کیے گئے اور خواتین کو پردہ کی بہت تلقین کی گئی۔ مسلمان عورت، اس کا لباس اور متعلقات کو مضامین کا موضوع بنایا گیا۔ اور کہا گیا کہ پردہ عورت کے لیے انتہائی ضروری ہے۔ چادر اور برقع کا اصل مقصد عورت کی زیب و زینت چھپانا ہے۔ لیکن یہ پردہ صرف عورت پر فرض نہیں کیا گیا بلکہ مرد پر بھی فرض ہے۔ عورت اور مرد دونوں کو نگاہ نیچی رکھنے کا حکم دیا گیا ہے اور یہ بھی کہ وہ اپنی عزت و ناموس کا خیال رکھیں۔ ماہنامہ ”عصمت“ میں واضح لفظوں میں کہا گیا کہ اس حکم پر ہندوستان کے مردوں کو کچھ زیادہ ہی توجہ دینے کی ضرورت ہے۔ جو عورت کو گھر میں مقید کر کے سمجھتے ہیں کہ ان کا پردے سے بس اتنا سا ہی تعلق ہے۔ اس طرح انہوں نے نصف اشرف المخلوقات کو بالکل ناکارہ بنا دیا ہے۔ اور اس کو مفلوج و ناکارہ بنا کر سمجھتے ہیں کہ اب ان کا پردہ مکمل ہے۔ اس کی آزادی بھی سلب کر لی گئی ہے۔ ہندوستانی عورت کو بے بس اور مجبور کر دیا گیا ہے اور وہ بالکل بے بس ہو کر رہ گئی ہے۔

ماہنامہ ”عصمت“ کا اجراء جس دور میں کیا گیا۔ یہ وہ زمانہ تھا جب خواتین میں تعلیم کا رجحان عام نہیں تھا۔ ماہنامہ ”عصمت“ بر عظیم پاک و ہند میں اس لحاظ سے بہت منفرد حیثیت کا حامل ہے کہ اس نے بہت کم عرصے میں نامور لکھنے والیاں پیدا کیں۔ باوجود اس کے کہ یہ وہ زمانہ تھا جب عورتوں کا لکھنا پڑھنا معیوب سمجھا جاتا تھا۔ اور ان کو گھر کی چیز بنا کر رکھنے کو ترجیح

دی جاتی تھی۔ اور خواتین کے لیے قرآن پاک ناظرہ اور امور خانہ داری کی تعلیم کافی سمجھی جاتی تھی۔ لیکن ماہنامہ ”عصمت“ نے خواتین میں یہ شعور اجاگر کیا کہ ان کو اپنی ذہنی و فکری ترقی اور تربیت کو ضروری سمجھنا چاہیے۔ ماہنامہ ”عصمت“ جس معاشرے میں فروغ پارہا تھا وہ معاشرہ تعلیمی و تہذیبی ترقی کے سفر کے ابتدائی مرحلے میں تھا۔ اعلیٰ تعلیم خواتین تو کیا مردوں میں بھی عام نہ تھی۔ معاشرتی اعتبار سے کئی طرح کی فرسودہ رسمیں اور افکار و خیالات تعلیمی ترقی کی راہ میں رکاوٹ بن رہے تھے۔

ماہنامہ ”عصمت“ کے اجراء کا مقصد ہی حقوق نسواں اور تعلیم نسواں تھا اور پاکستان بننے کے بعد بھی ماہنامہ ”عصمت“ نے خواتین کی تعلیم و تربیت اور اصلاح کے حوالے سے مسلسل مضامین شائع کیے۔ جن میں واضح طور پر کہا گیا کہ عورت ہی قوم کی معمار ہے۔ اور ایسے وقت میں جب پاکستان نیا بنانا ہے۔ ملک کی خواتین کے لیے تعلیم بہت ضروری ہے۔ کیونکہ یہ اپنے ہاتھوں سے قوم کی بنیاد ڈالتی ہے۔ اور اپنے ہاتھوں سے ننھے بچوں کی تعلیم و تربیت کرتی ہے۔ اگر عورت تربیت یافتہ، تعلیم یافتہ اور بچوں کی پرورش کے فن کی ماہر ہوگی تو قوم بھی مضبوط ہوگی۔

ماہنامہ ”عصمت“ کے مضامین میں عورتوں کو اس بات کی آگاہی دی گئی کہ اگر کوئی ایک عورت بھی پڑھی لکھی اور باہر ہے تو وہ اپنے علم و فن سے گھر کی دوسری عورتوں اور ناخواندہ افراد کو تعلیم و تربیت دے سکتی ہے۔ ان کا فرض ہے کہ وہ معاشرے کے ان افراد کو تعلیمی روشنی سے فیض پہنچائیں۔ مسلمان عورتوں سے یہ توقع رکھی جاتی ہے کہ وہ اپنی تعلیم سے دوسروں کو بھی مستفید کریں گی۔ کیونکہ عورتیں تعلیم یافتہ ہوں گی تبھی وہ معاشرے میں اپنا مقام حاصل کر سکیں گی اور اپنے حقوق کے لیے آواز بلند کر سکیں گی۔ اس لیے کہ عورتوں کو معاشرے میں کوئی خاص حیثیت حاصل نہیں ہے۔ مسلمان اس سے آسانی انکار نہیں کر سکتے کہ باوجود ترقی تعلیم اور احساس حقوق نسواں کے اب تک مسلمان عورت دور حاضرہ کے مسلمانوں میں اصلی وقعت حاصل نہیں کر سکی۔ موجودہ دور میں عورت کو معاشرے میں کوئی مقام حاصل نہیں۔ اور اس ماہنامے نے مسلمانوں کو عورتوں کی طرف متوجہ کرنے کی ہر ممکن کوشش کی۔ یہی وجہ ہے کہ عورتوں کو تعلیم حاصل کرنے کی بار بار تلقین کی گئی۔ دراصل پاکستان بننے کے بعد یہ احساس بہت قوی ہو گیا تھا کہ ملک کو عورتوں کی خدمات کی اشد ضرورت ہے۔ لہذا ہر شعبہ زندگی سے تعلق رکھنے والی خواتین کا پڑھ لکھ کر آگے بڑھنا بہت ضروری ہے۔ خاص طور پر اس زمانے میں خواتین اساتذہ اور لیڈی ڈاکٹرز کی کمی کو شدت سے محسوس کیا گیا تھا۔ چنانچہ ان دونوں شعبوں میں خواتین کو آگے بڑھانے کے لیے مختلف مضامین تحریر کئے گئے۔ قوم سے یہ توقع رکھی گئی کہ وہ اپنی لڑکیوں کو ہنرمند بنائے گی۔ عورتوں کو بتایا گیا کہ جب تک وہ اپنی ذمہ داری پوری نہیں کریں گی معاشرہ ترقی نہیں کرے گا۔ ایسے وقت میں جب پاکستان نیا بنانا ہے۔ عورتوں کی تعلیم و تربیت کی اہمیت پہلے سے کہیں زیادہ بڑھ گئی ہے۔

لیکن اس کے ساتھ ساتھ ایک اہم بات یہ بھی ہے کہ اس بات پر زور دیا گیا تھا کہ خواتین کو ایسی تعلیم حاصل کرنی چاہیے کہ وہ گھر گریہستی سے دور نہ ہو جائیں۔ اس سلسلے میں مغرب کے حوالے سے بتایا گیا کہ وہاں بھی خواتین تعلیمی ترقی کے ساتھ ساتھ امور خانہ داری پر بھی بھرپور توجہ دیتی ہیں۔ لہذا عورتوں کو ایسی تعلیم دینے کی سفارش کی گئی جو کہ امور خانہ داری میں

بھی مدد و معاون ثابت ہو سکے۔ عورتوں سے بھی کہا گیا کہ وہ ایسی تعلیم حاصل کریں جو ان کے فرائض میں حائل نہ ہو، کیونکہ ایسی تعلیم قابل تعریف نہیں ہوتی۔ مکمل اور جامع عورت کی ماہنامہ ”عصمت“ میں یہ تعریف کی گئی کہ عورت کو ہر کام میں تربیت یافتہ ہونا چاہیے۔ اس کے علاوہ اس کے پاس دوسری ڈگریوں کے علاوہ خانہ داری اور مذہبی امور میں بھی ماہر ہونا ضروری ہے۔ تب ہی وہ ایک مکمل عورت کہلائے گی۔

دنیا کی کوئی بھی قوم ہو اس کے خاندان کا مرکز ہمیشہ سے عورت رہی ہے۔ اس لیے زندگی کا معیار اور کامیابی کی ضمانت ایک تعلیم یافتہ اور ہنرمند عورت ہے۔ عورت کا تعاون حاصل کئے بغیر کوئی قوم اعلیٰ پائے کی ترقی نہیں کر سکتی۔ لیکن اس کے باوجود ہندوستان اور پاکستان میں جب خواتین کسی میدان میں قدم رکھتی ہیں۔ تو انہیں خوش آمدید نہیں کہا جاتا۔ ان کے ساتھ ایسا سلوک کیا جاتا ہے۔ گویا وہ مردوں سے کم تر اور ذلیل ہیں۔ اسی لیے ماہنامہ ”عصمت“ کے اندر بار بار خواتین کی تعلیم و تربیت پر زور دیا گیا۔ اور کہا گیا کہ عورتوں کی تعلیم و تربیت کم سے کم اتنی ضرور ہونی چاہیے کہ وہ مردوں سے اپنے حقوق حاصل کر سکے۔ دفاتر کا کام سنبھال سکے۔ تیمارداری کر سکے۔ زخمیوں کو سنبھال سکے۔ محاذ پر ہمت بندھا سکے۔ ایسا نہ ہو کہ وہ خود ہمت ہار کر بیٹھ جائے۔ بلکہ عملی زندگی میں مردوں کے شانہ بشانہ چل سکے۔

ایشیا میں عورت کو گھر کی چار دیواری میں مقید چیز سمجھا جاتا ہے۔ یہ تاثر عام ہے کہ عورت گھر والوں کی خدمت، ان کے کھانے پینے، کپڑوں لتوں کا انتظام، بچوں کی پرورش اور حفاظت، ان کی ابتدائی تعلیم و تربیت، گھر کے مریضوں کی تیمارداری اور ان کی دیکھ بھال، بازار سے سودا سلف منگانے کا اہتمام وغیرہ وغیرہ ان سب کاموں کے لئے پیدا ہوئی ہے۔ لیکن اگر عورت کسی پیشہ ورا امور کے لیے گھر سے باہر نکلے تو اس کی اہلیت کو تسلیم نہیں کیا جاتا۔ قدرت نے عورت کو مرد کی طرح آزاد پیدا کیا تھا۔ مگر ہمارے سوشل قوانین نے عورت کی آزادی کو گھٹا کر اس کو گھر میں قید کر دیا۔ اور اس پابندی نے خواتین کی خود اعتمادی کو زبردست نقصان پہنچایا۔ اور عورتیں معاشی جدوجہد میں بہت پیچھے رہ گئیں۔ عورتوں کی اس آزادی کے لیے ماہنامہ ”عصمت“ میں بہت کچھ لکھا گیا۔ حتیٰ کہ خواتین نے اپنے مضامین میں اس بات کو بہت واضح لفظوں میں بیان کیا کہ عورتوں اور لڑکیوں کو شادی کے انتخاب میں بھی عملی طور پر آزادی کا حق ہونا چاہیے۔ وہ حق جو اسلام نے عورت کو تفویض کر رکھا ہے۔ کہ وہ اپنی مرضی سے اپنی زندگی کا ساتھی چن سکتی ہے۔ لہذا جہاں عورت کے حق اور آزادی کی بات کی گئی وہیں عورتوں کے اس حق کے بارے میں بھی آواز اٹھائی گئی۔ ماہنامہ ”عصمت“ میں بتایا گیا کہ لڑکیاں بے زبان ہوتی ہیں۔ والدین ان کی بے زبانی سے ناجائز فائدہ اٹھاتے ہیں۔ اور ان کے رشتے ان سے پوچھے بغیر طے کر دیتے ہیں۔ وہ رشتہ کے انتخاب میں ان کی مرضی کا خیال نہیں کرتے۔ مسلمان گھرانوں کی لڑکیاں اتنی بے بس ہوتی ہیں کہ بحالت مجبوری وہ والدین کے اس انتخاب کو تسلیم کر لیتی ہیں۔ اس طرح عورت کی آزادی کو زبردست نقصان پہنچایا گیا۔

ماہنامہ ”عصمت“ کے اجراء کا مقصد بیداری و تحفظ حقوق نسواں تھا۔ اس لیے ماہنامہ ”عصمت“ میں حقوق نسواں کے حوالے سے بکثرت مضامین شائع کیے گئے۔ ان تمام مضامین کا نکتہ نظر یہی تھا کہ اسلام ہی وہ واحد مذہب ہے جس نے

خواتین کو ان کا حق دلایا ہے۔ حضرت محمد مصطفیٰؐ ہی وہ ذات القدس ہیں۔ جنہوں نے طبقہ نسواں کی بھرپور حمایت کی۔ ان کو عزت و وقار عطا کیا۔ حضورؐ نے عورت کو پستی سے نکالنے کے لیے اور اس کی مظلومیت اور محرومیوں اور حق تلفیوں کے ازالے کے لیے بے تحاشا احسانات کئے۔ ایک سلیقہ مند بیوی کو دنیا کی سب سے بڑی نعمت قرار دیا۔ اس کے قدموں تلے جنت کی خوشخبری سنائی۔ اس طرح روحانی، اخلاقی اور انسانی لحاظ سے وہ فضیلت میں کئی گنا مردوں پر سبقت لے گئی۔ عورت کے معاشی حقوق بھی مقرر کیے گئے۔ اور اس کی معاشی حالت کو مضبوط بنانے کے لیے وراثت کے وسیع حقوق عطا کیے۔ جن کے تحت وہ باپ، شوہر اور اولاد کے علاوہ دوسرے رشتہ داروں سے بھی وراثت

حاصل کر سکتی ہیں۔ شوہر سے حق مہر وصول کر سکتی ہے۔ وراثت اور حق مہر سے حاصل کردہ رقم کی وہ خود مالک ہوتی ہے۔ بیوی خواہ خود کمتنی ہی مالدار کیوں نہ ہو۔ اس کا نفقہ ہر حال میں شوہر پر فرض ہے۔ معاشی حقوق کے ساتھ ساتھ اسے قدرتی حقوق بھی عطا کیے گئے۔ یعنی عورت کو اپنے شوہر کے انتخاب کا پورا حق حاصل ہے۔ کوئی بھی شخص خواہ وہ اس کا باپ ہی کیوں نہ ہو، اس کی رضامندی کے بغیر اس کا نکاح نہیں کر سکتا۔ اس طرح عورتوں کو خلع کا حق بھی دیا گیا ہے۔ کہ وہ اپنے ظالم، ناکارہ اور ناپسندیدہ شوہر سے نجات حاصل کر سکتی ہے۔ مطلقہ اور بیوہ عورتوں کو نکاح ثانی کا غیر مشروط حق عطا کیا۔ مال، جان، آبرو اور حقوق کے ساتھ ساتھ عورت کو علم حاصل کرنے کا حق بھی دیا۔ اور ان کے لیے اسلامی قوانین میں کسی قسم کا کوئی امتیاز نہیں رکھا۔ بلکہ انہیں مردوں کے مساوی حقوق عطا کیے۔ ماہنامہ ”عصمت“ میں ان تمام حقوق کے حوالے سے مضامین شائع ہوتے رہے۔ عورتوں کو مہر کے حوالے سے بتایا گیا کہ ہندوستان میں جو حق مہر مقرر کیا جاتا ہے۔ اس کی کوئی مقدار مقرر نہیں ہے۔ لیکن اصل بات یہ ہے کہ مہر کی مقدار عموماً عقد کرنے والا اپنی حیثیت اور استطاعت سے زیادہ مقرر کرتا ہے۔ اور پھر یہ مہر وہ نکاح کے ساتھ ادا نہیں کرتا اور عورتوں کے حقوق کی نفی کرتا ہے۔ یہ بھی عام بات ہے کہ مہر کی مقدار لاکھوں روپے مقرر کر دی جاتی ہے۔ اس کے پیچھے یہ تاثر کارفرما ہوتا ہے کہ اس طرح شوہر طلاق دینے کی جرات نہیں کر سکتا۔ اور دوسری وجہ یہ ہے کہ نمود و نمائش اور خاندانی تافرف کے لیے زیادہ سے زیادہ حق مہر مقرر کیا جاتا ہے۔ اس بات میں عزت محسوس کی جاتی ہے کہ حق مہر زیادہ مقرر زیادہ مقرر کیا گیا ہو۔ لیکن یہ حق مہر ادا نہ کر کے عورت کا استحصال کرنے میں کوئی عار محسوس نہیں کی جاتی۔

ماہنامہ ”عصمت“ کے مضامین میں عورت کے طلاق اور خلع کے حق کے لیے بھی مدلل انداز میں آواز اٹھائی گئی اور کہا گیا کہ اسلام نے عورت کو خلع اور طلاق کی پوری سہولت میسر کر رکھی ہے۔ اب بھی ہندوستان، پاکستان کے علاوہ دوسرے اسلامی ممالک میں عورت کو طلاق اور خلع کا حق حاصل ہے۔ مسلمان ہندوستان فتح کر کے جب یہاں آئے تو ان میں اسلامی احکامات پر عمل کرنے کی روایت موجود تھی۔ مگر ہندوستان میں رہتے ہوئے آہستہ آہستہ ان کے اندر طلاق اور خلع کا رواج کم سے کم ہوتا چلا گیا۔ حتیٰ کہ مسلمان خلع اور طلاق کو معیوب تصور کرنے لگے۔ اور طلاق سے بچنے کے لیے مہر کی مقدار زیادہ سے زیادہ کر دی گئی۔ تاکہ زیادہ مہر کی وجہ شوہر اپنی بیوی کو طلاق نہ دے سکے۔ ہندوستان میں مطلقہ عورت کو بری نگاہ سے دیکھا جاتا ہے۔ اور اس کو دوبارہ نکاح میں بہت دشواری پیش آتی ہے۔ یوں اس کے حقوق چھین کر اسے معاشرے میں بے بس کر دیا جاتا

ہے۔

ماہنامہ ”عصمت“ میں جو مضامین تحریر کیے گئے ان میں بیداری نسواں اور حقوق نسواں کے ساتھ ساتھ معاشی بیداری نسواں کے عنوان پر بھی بہت کچھ لکھا گیا۔ ۱۹۴۷ء میں جب پاکستان بنا تو ملک معاشی طور پر شدید بد حال اور بحران کا شکار تھا۔ تب ماہنامہ ”عصمت“ میں ایسے مضامین لکھے گئے جن کے ذریعے عورتوں کو ان کے پاؤں پر کھڑا ہونے کی ترغیب دی گئی۔ انہیں کہا گیا کہ وہ اپنے پاؤں پر کھڑے ہو کر معاشی طور پر آزاد ہو کر ہی دنیا میں کامیابی حاصل کر سکتی ہیں۔ عورتوں کو بتایا گیا کہ ملک اس بات کا متحمل نہیں ہو سکتا کہ ملک کی آدھی آبادی ہاتھ پر ہاتھ دھر کے بیٹھی رہے۔ اور نہ ہی اس بات کا انتظار کیا جاسکتا ہے کہ خواتین پہلے تعلیم حاصل کریں گی۔ اور پھر اونچے اونچے عہدوں کی تلاش کریں گی۔ بلکہ اس سے کہیں بہتر ہے۔ کہ وہ کسی ہنر کو اپنائیں۔ تاکہ عورتیں ملک کی اقتصادی ترقی میں اپنا حصہ ڈال سکیں۔ اس طرح معاشرہ بھی خوشحال رہے گا۔ اور خواتین گھر کی چار دیواری میں ہی بہت کچھ کمانے اور اپنے مردوں کا ہاتھ بٹانے میں کامیاب ہو سکیں گی۔ قدیم ہندوستان کی عورتیں غلامانہ ذہنیت رکھتی تھیں۔ اس کا اثر آج کی عورتوں پر بھی نظر آتا ہے۔ اب جبکہ ہندوستان کی قومیں آزاد ہیں عورت جب تک اقتصادی ترقی حاصل نہیں کرے گی۔ تب تک وہ قوم بھی معاشی تنزلی کا شکار رہے گی۔ وہ اقتصادی ترقی صرف ملازمت کے ذریعے ہی حاصل نہیں کر سکتیں۔ بلکہ بہت سے ایسے کاروبار ہیں جن کے بارے میں معلومات فراہم کرتے ہوئے کہا گیا کہ وہ ان کو اپنا کربھ حاصل کر سکتی ہیں۔ مثلاً وہ کپڑے سلوائی کر سکتی ہیں۔ ریڈی میڈ کپڑے بنا کر بیچ سکتی ہیں سوئیٹر بن کر ان سے آمدنی حاصل کر سکتی ہیں۔ مرغیاں پال کر انڈے بیچ سکتی ہیں۔ گھروں میں چھوٹے چھوٹے آرائشی سجاوٹ والے کام کیے جاسکتے ہیں۔ جن کے ذریعے گھر بیٹھے بٹھائے آمدنی ہو سکتی ہے۔ عورت اپنے بچوں اور گھر کی دیکھ بھال کے ساتھ ساتھ ان نفع بخش پیشوں کو اپنا کر اپنی گھریلو آمدنی اور ملکی معاشی ترقی میں اپنا حصہ ڈال سکتی ہے۔ اس طرح خواتین کی اصلاح ہر ہموڑ پر کی گئی۔

ماہنامہ ”عصمت“ نے اپنے مضامین کے ذریعے گھر بیٹھی باپردہ خواتین کو بھی حالات کا سامنا کرنے کی ترغیب دی۔ معاشرے میں رہنے والے مردوں اور عورتوں کو بتایا گیا کہ بدلتی ہوئی اقدار و روایات اس بات کی متقاضی ہیں کہ عورت کو معاشی ترقی میں مرد کے شانہ بشانہ چلنا ہوگا۔ وگرنہ وہ معاشرے میں مرد کے برابر نہیں آسکے گی۔ اور نہ ہی معاشرے کی ترقی میں اپنا کردار صحیح طریقے سے ادا کر سکے گی۔ عورت کو بار بار ترغیب دی گئی کہ وہ گھریلو صنعتوں کے ذریعے ہی ملکی ترقی میں ضرور حصہ لیں۔ ماہنامہ ”عصمت“ میں جہاں ایک طرف عورتوں کی معاشی طور پر مردوں کا ساتھ دینے کی ترغیب دی گئی وہیں دوسری طرف عورتوں کو یہ بھی بتایا گیا کہ اگر انہیں دوسری اقوام کے ساتھ ترقی کرنی ہے تو ہر سطح پر قوم کی خدمت کرنی ہوگی۔ ہندوستان کی عورتیں صرف غلام اور محکوم رہنا جانتی ہیں۔ اور آج بھی عورت غلامی کے چنگل سے آزاد نہیں ہو سکی ہے۔ حتیٰ کہ ہندوستان کے مقابلے میں دوسری اقوام کو دیکھا جائے تو جب وہاں کی عورت حکومت کا شکار تھی تو اس وقت دوسری قوموں کی عورتیں نشانہ بازی سیکھ رہی تھیں۔ اس وقت ہماری عورتوں کو غلیل تک پکڑنا نہیں آتا تھا۔ اب جبکہ پاکستان ایک آزاد ملک بن گیا ہے۔ تو سب سے بڑا خطرہ جنگ ہے۔ اس کے لیے ہمیں ہتھیاروں کا استعمال عورتوں کو سکھانا ہوگا۔ اور اس کے

ساتھ ساتھ عورت کو کھیتی باڑی بھی سیکھنی ہوگی۔ اہل چلانا ہوگا۔ اناج پیدا کرنے کے طریقے سیکھنے پڑیں گے۔ تاکہ جب مرد محاذ پر جنگ کر رہے ہوں تو عورتیں ان کا ساتھ بنا سکیں۔ تاکہ ملکی سالمیت پر کوئی آنچ نہ آسکے۔

لیکن ان سب کے باوجود عورت صنعتی طور پر آزاد نہیں ہو سکی۔ کیونکہ بہر حال اس کا مقصد زندگی اور محور گھر اور اولاد ہی رہا۔ اگرچہ معاشی اقدار تبدیل ہو رہی ہیں۔ لیکن عورت معاشرے کی بدلتی ہوئی روایات کا ساتھ بنانے سے قاصر ہے۔ کیونکہ ہندوستانی عورت جتنا بھی آزاد رہنا چاہے معاشرتی پابندیاں اس کے پاؤں کی بیڑیاں بن جاتی ہیں۔ اور اس کی آزادی خیال بن کر رہ جاتی ہے۔ اگرچہ یہاں کی عورت نے مردوں کے ساتھ ہم آہنگ ہونے کے لیے ہر طرح کی قربانیاں دی ہیں لیکن پھر بھی اُسے مردوں کے شانہ بشانہ چلنے میں بہت سی مشکلات کا سامنا کرنا پڑا۔

ماہنامہ ”عصمت“ میں اس حوالے سے لکھے گئے تمام مضامین میں عورت کو صلاح دی گئی کہ وہ شوہر اور سسرال کے ساتھ اچھے تعلقات قائم کر کے گھریلو زندگی کو جنت کا مکمل نمونہ بنا سکتی ہیں۔ اور کہا گیا کہ عورت کو گھر کی ذمہ داری سنبھالنے کا فریضہ سرانجام دینا چاہیے۔ انہیں ہر قسم کے کام میں مکمل توازن کا خیال رکھنا چاہیے۔ طبقہ نسواں کو گھر میں ایک منظمہ کی حیثیت سے زندگی گزارنی چاہیے۔ اس کو گھر کی دیکھ بھال کے ساتھ ساتھ قومی و ملکی خدمات سرانجام دینی چاہیے۔ یہ نہیں کہ جہاں مرد نے عورت کو ذرا سی ڈھیل اور آزادی دی۔ عورت بالکل ہی آزاد خیال بن کر بیٹھ گئی عورت مرد کی نرمی سے ناجائز فائدہ اٹھانا شروع کر دیتی ہے۔ شوہر بیوی کو سیر پر جانے کی اجازت دیتا ہے مگر بیگم صاحبہ اس سے یہ مطلب نکالتی ہیں کہ اب مجھے مکمل آزادی حاصل ہو گئی ہے۔ صبح سے شام تک باہر گزار آتی ہیں۔ شوہر گھر آیا تو دیکھا ہر طرف گندگی پھیلی ہے چیزیں بکھری پڑی ہیں۔ بڑے صاحبزادے سینما گئے ہوئے ہیں صاحبزادیاں تاش کھیل رہی ہیں۔ اور ننھے میاں غلاظت میں لت پت گھر کے فرش پر پھر رہے ہیں۔ گھر میں اول تو ملازم ہے نہیں اور گھر میں ہیں بھی تو انہیں معلوم ہے کہ بیگم صاحبہ گھر پر نہیں ہیں جیسا کچا کچا ہو پکا کر اتار لو۔ اور گھر میں سے جو کچھ ہاتھ آیا اڑا لیتے ہیں۔ اور بہت سی بیویاں خانسا ماں بھاگ جانے کی صورت میں شوہروں کو کام پر لگا لیتی ہیں۔ ان سے چولہا سلگوانے کے ساتھ ساتھ برتن منجھواتی ہیں اور سبزی کے لیے ٹوکری دے کر بھیج دیتی ہیں یوں شوہر تنگ آ کر بیویوں سے لڑائی جھگڑا کرتے ہیں اور اس طرح خانگی زندگی میں مشکلات جنم لیتی ہیں۔ اس طرح خواتین کو مختلف امثال کے ذریعے سمجھایا گیا کہ وہ اپنی گھریلو زندگی کو پرسکون بنانے کے لیے خود کوشش کریں۔

ماہنامہ ”عصمت“ میں تربیت اطفال کے متعلق متنوع مضامین شائع ہوئے۔ ان مضامین کا مقصد گھر بیٹھی ماؤں کی تربیت کرنا تھا تاکہ وہ اپنے بچوں کی پرورش بہترین اور اسلامی طریقے پر کر سکیں۔ اور اولاد کی تعلیم و تربیت میں مائیں جن مسائل سے دوچار ہیں۔ ان سے نمٹنے میں کسی حد تک آزاد ہو سکیں۔ گھروں میں بیٹھی مستورات کے لیے یہ مضامین دلچسپی کا باعث تھے۔ یہی وجہ ہے کہ بچوں کی صحت، تعلیم و تربیت اور نفسیاتی مسائل پر بہت کچھ لکھا گیا۔ ان سب مضامین میں بنیادی نکتہ یہی تھا۔ کہ ماں بچے کی نگران ہوتی ہے۔ وہ بچے کو مختلف مسائل سے نکلنے میں مدد فراہم کرتی ہے۔ بچہ کوئی غلطی کرتا ہے تو اس کو سمجھاتی ہے کہ اس طرح کرنا غلط ہے۔ اور درست سمت میں اس کی رہنمائی کرتی ہے۔ بچے کو زبردستی کسی کام سے روکنا اس کی

نشوونما پر برے اثرات مرتب کرتا ہے۔ یہ روک تھام بچے کی شخصیت میں منفی نقائص پیدا کرتی ہے۔ ایسی باتیں بچے مستقبل کے لیے خطرناک ثابت ہوتی ہیں۔ چھوٹے بچوں کو قدم قدم پر رہنمائی کی ضرورت ہوتی ہے۔ اُسے معاشرے میں رہنے اور بہن بھائیوں سے اچھا سلوک کرنے کے طریقے سکھائے جانے چاہئیں۔

پاکستانی معاشرہ تیزی سے تبدیل ہو رہا ہے۔ اور ان بدلتی اقدار کا ساتھ دیتے ہوئے ماہنامہ ”عصمت“ نے فروغ بیداری نسواں کا بھرپور کام کیا۔ معاشرے میں شعور آگاہی آنے کے بعد نئے نئے نظریات اور خیالات جنم پارہے ہیں۔ جن کی یلغار کو روکا نہیں جاسکتا۔ خواتین ان بدلتے ہوئے حالات سے خاطر خواہ فائدہ اٹھا رہی ہیں۔ وہ مختلف شعبوں میں ملازمت اختیار کرنے کے بعد مردوں پر سبقت پارہی ہیں۔ لیکن ان کا مقصد مردوں پر برتری پانا نہیں بلکہ معاشرے میں اپنا مقام بنانا اور اپنی آزادی حاصل کرنا ہے۔ عورت اس جبر سے آزادی چاہتی ہے جو سرزمین ایشیا میں اس پر روا رکھا گیا ہے۔ ماہنامہ ”عصمت“ میں اس قسم کے سماجی مضامین شامل کرنے کا مقصد عورت کو آگاہی دینا تھا کہ مردوں کا بنایا ہوا خود ساختہ نظام اسلام کا بنایا ہوا نہیں ہے اور نہ ہی اس پر کاربند رہنے پر کوئی ثواب یا عمل نہ کرنے پر کوئی گناہ ہوگا۔

ماہنامہ ”عصمت“ میں نہ صرف مضامین کے ذریعے بلکہ دوسرے کئی سلسلوں کے وسیلے سے عورتوں میں بیداری پیدا کر رہا تھا۔ ماہنامہ ”عصمت“ میں ایک مستقل سلسلہ سیر بین کے نام سے چل رہا تھا۔ جس کے مصنف مولوی محمد ظفر صاحب تھے۔ ۱۹۶۰ میں مولوی محمد ظفر کی وفات کے بعد یہ سلسلہ منقطع ہو گیا۔ ہر چند کہ بعد میں سید رضا احمد جعفری نے کچھ عرصہ بے قاعدگی یہ سلسلہ شروع کرنے کی کوشش کی مگر پھر بھی یہ سلسلہ زیادہ دیر تک قائم نہ رہ سکا۔ سیر بین کے عنوانات کے تحت دنیا بھر کی انوکھی خبریں اور معلومات ماہنامہ ”عصمت“ میں شائع ہوتی تھیں۔ گھروں میں بیٹھی خواتین کے لیے یہ معلومات نہ صرف دلچسپ بلکہ فائدہ مند بھی ہوتی تھیں۔ ان تحریروں کے ذریعے عورتوں کو پاکستان اور دوسرے تمام ممالک کی خبریں پہنچائی جاتی تھی۔ اس طرح ان کی اصلاح کا کام جاری رکھا گیا۔

”سیر بین“ کے سلسلے میں عورتوں کی دلچسپی کے لیے بہت ساری خبریں شائع ہوتی تھیں۔ جو عورتوں کو متحرک کرنے میں مدد دے سکتی تھیں۔ روس میں ایک بحری جہاز کپتان کے بارے میں خبر شائع کی گئی کہ روس کا ایک تربیتی جہاز جاپان کے ایک بندرگاہ یوکوہاما پر لنگر انداز ہوا۔ تو جاپان کے تمام اخباروں میں یہ خبر موٹی موتی سرخیوں میں چھپی کہ اس جہاز کی کپتان ایک عورت ہے۔ جو کہ معلمی کا فریضہ بھی سرانجام دیتی ہے۔ اس کا نام ناشیے تینی نا ہے۔ یہ عورت دنیا بھر میں جہاز کی پہلی خاتون کپتان ہے۔ اس کی زندگی عام عورتوں سے منفرد رہی ہے۔ وہ پہلے تو ٹرالروں اور بار برداری کے جہازوں کے عرشے پر کام کرتی رہی۔ اس کے بعد اس کی ترقی ہوئی۔ تو ملاح بن گئی۔ پھر کپتان کے عہدے پر ترقی کر گئی۔ اب وہ اسرائیلیا، ایشیا اور یورپ جانے والے روشی جہازوں پر کپتانی کے سائنسی اور تربیتی فرائض سرانجام دیتی ہے۔ اس طرح خواتین کو آگے بڑھنے میں مدد دی گئی۔ اور ان کی ذہنی و فکری سوچ میں تبدیلی لانے کی ہر ممکن کوشش کی گئی۔

ماہنامہ ”عصمت“ میں شائع ہونے والے افسانوں کا زیادہ تر موضوع ”عورت“ ہے۔ عورت جو معاشرے میں مختلف کرداروں کے روپ میں نمایاں ہے۔ اور ہر روپ ہی اسے منفرد اور یکتا بناتا ہے۔ شادی شدہ عورت کہیں بیوی ہے، تو کہیں کسی دوسری عورت پر سوتن بن کے جاتی ہے۔ تو کہیں جہیز کم لانے پر اس کو طعنے سننے پڑتے ہیں۔ جبکہ مرد اپنی بالادستی ختم کرنے کو تیار نہیں ہے۔ ”آنسو“ اور ”مدھ بھرے مین“ یہ افسانے اور اس جیسے کئی دوسرے افسانے عورت کو ظلم و ستم کے خلاف مقابلہ کرنے کی طاقت بخشتے ہیں۔ چونکہ یہ افسانے تقسیم پاکستان کے فوراً بعد لکھے گئے۔ اس لئے ان افسانوں میں زیر بحث زیادہ تر موضوعات کا تعلق اس وقت کے مسائل سے ہے۔ جن سے پاکستانی معاشرہ دوچار تھا۔ دراصل افسانہ نگاران افسانوں کے ذریعے اسلام، اسلامی عقائد، عورت اور معاشرے کے مسائل کو واضح کرنے کی کوشش میں ہے۔ پاکستان نیا نیا آزاد ہوا ہے۔ ایسی مملکت کو سنبھالنے کے لئے مردوں کے ساتھ ساتھ عورتوں کا بھی آگے بڑھنا از حد ضروری ہے۔ اب عورتیں آزاد ہیں۔ وہ مردوں کی غلام نہیں ہیں۔ مسلمان اسی وقت ترقی کریں گے۔ جب عورتیں ان کے دوش بدوش چلیں گی۔ دراصل افسانہ نگار عورتوں کی تعلیم و ترقی کے لیے کوشاں ہیں۔ وہ اپنے افسانوں میں یہی دکھا رہے ہیں کہ بڑے بڑے قومی رہنماؤں کی بیگمات نہ صرف خود زندگی کے ہر شعبے میں آگے بڑھ رہی ہیں۔ بلکہ دوسری عورتوں کو بھی جہد مسلسل اور گھروں سے نکل کر قومی خدمت سرانجام دینے کی ترغیب دے رہی ہیں وہ کہتی ہیں کہ جب عورتیں خود کو سدھار لیں گی تو معاشرہ اور ملک دونوں ترقی کریں گے۔

ماہنامہ ”عصمت“ میں بہت سے افسانے ایسے لکھے گئے جن میں خواتین کو مردوں کے دوش بدوش تمام اخراجات میں حصہ ڈال سکیں۔ اس طرح گھریلو جھگڑے کم سے کم ہوں گے اور ان سے نجات پائی جاسکے گی۔ بہت سے افسانے خواتین کی اصلاح کے حوالے سے تحریر کیے گئے۔ ان میں متنوع اقسام کی تجاویز پیش کی گئیں۔ جن کے ذریعے خواتین کو ایک راستہ متعین کر کے دیا گیا جس پر چل کر وہ اپنا مقصد حاصل کر سکتی ہیں۔ اور ایک کامیاب زندگی بھی گزار سکتی ہیں۔ عورت معاشرے کی وہ اکائی ہے۔ جس کے ساتھ خاندان کا ہر فرد جڑا ہوا ہے۔ عورت کا سب سے مضبوط اور طاقتور روپ ماں کے طور پر سامنے آتا ہے۔ ماہنامہ ”عصمت“ کا مقصد عورتوں کی اصلاح اور بیداری ہے۔ اس لیے اس ماہنامے میں بہت سے افسانے بچوں کی پرورش سے متعلق تحریر کیے گئے۔ جن میں ماؤں کو بتایا گیا کہ وہ اپنے بچوں کی تربیت کس طرح دینی، نفسیاتی اور جذباتی طور پر بہتر کر سکتی ہیں۔ تاکہ مستقبل میں قوم کے اچھے معمار ثابت ہوں۔

اس طرح ماہنامہ ”عصمت“ میں سب سے زیادہ منظومات عورت کی بیداری اور حقوق نسواں کی حمایت میں لکھی گئی ہیں۔ عورت کی بیداری اور حقوق کی جنگ لڑنے کے لیے اس ماہنامے کا اجراء کیا گیا۔ اس لیے قیام پاکستان کے بعد بھی ان نظموں کے ذریعے عورت کو نہ صرف اس کے حقوق سے آگاہ کیا گیا بلکہ اس کو تمام حقوق دلانے کی ہر ممکن کوشش بھی کی گئی۔ ماہنامہ ”عصمت“ میں نظموں کے ذریعے عورت کو اس کی حدود سے آگاہ کیا گیا۔ جہاں جہاں عورت اپنی ڈگر سے ہٹتی محسوس ہوئی اس کی پرزور مخالفت کی گئی۔ ان نظموں کے ذریعے عورت کو اس کا منصب و مرتبہ بتایا گیا کہ کس طرح وہ معاشرے میں اپنا

کردار بہتر طور پر ادا کر سکتی ہے۔ ماہنامہ ”عصمت“ کی ان منظومات کا مقصد عورت کو یہ ہمت دلانا ہے کہ جب تک وہ اپنے حق کے لیے آواز نہیں اٹھائے گی۔ زمانہ اسے روندنا چلا جائے گا۔ اس کی خاموشی اسے اس کے حقوق سے محروم کر رہی ہے۔ اس لیے اب اسے خاموش رہنے کے بجائے اپنے حقوق کے لیے آواز اٹھانی ہے۔ عقیلہ بیگم اپنی نظم ”اٹھ دختر اسلام“ میں عورتوں کو تحریک دیتے ہوئے کہتی ہیں کہ وہ اپنے حقوق کے لیے آواز بلند کریں ورنہ ان کی خاموشی انہیں تباہ و برباد کر دے گی۔

ماہنامہ ”عصمت“ میں عورت کی اہمیت بتانے کے لیے مختلف تشبیہات و استعارات کا استعمال کیا گیا۔ عورت کی اہمیت اور حقوق کے حوالے سے بہت بات کی گئی۔ عورت کو کائنات کا سب سے حسین پھول قرار دیا گیا۔ جس کا ذکر ہر آسمانی کتاب میں موجود ہے۔ سکندر حیا ربیلوی اپنی نظم میں عورت کی تعریف کرتے ہوئے عظیم مقتدر خواتین کا تذکرہ کرتے ہیں۔ ان کے نزدیک عورت خدیجہ الکبریٰ اور فاطمہ کی صورت میں ہو یا ملکہ سبا اور آسیہ کی صورت میں ہر رنگ میں عظیم ہے۔ ماہنامہ ”عصمت“ میں بہت سی نظمیں ایسی تحریر کی گئیں۔ جن کے ذریعے عورتوں کو بیداری دی گئی کہ اگر انہوں نے اپنی اور اپنی قوم کی قسمت بدلنی ہے تو اس کے لیے انہیں اعلیٰ تعلیم حاصل کرنی ہوگی۔ تب ہی پاکستان دنیا کے دوسرے ممالک کی صف میں کامیابی حاصل کر سکتا ہے۔ یہ عورت ہی ہے۔ جو ملک کے نوجوانوں کو آگے بڑھنے کا حوصلہ دیتی ہے۔ اور ان کے ارادوں میں ایک نئی روح پھونکتی ہے۔ عورت کے متعلق کہا گیا کہ یہ عورت ہی ہے۔ جو ہر روپ میں دھرتی کا مان ہے۔ عورت ماں کے روپ میں اپنے بچوں کی اچھی تربیت کرتی ہے۔ یہ عورت ہی ہے جس نے پیغمبروں، اولیاء اللہ، اور بہادر فوجیوں کو جنم دے کر ان کی پرورش کی۔ انہیں عظیم انسان بنانے کی بھرپور کوشش کی۔ اس طرح عورت کی ہمت بڑھانے کے لیے مختلف مثالوں کے ذریعے واضح کیا گیا کہ عورت ہی مرد کو کامیاب بناتی ہے۔

ماہنامہ ”عصمت“ کے اجرا کا مقصد عورتوں میں ان کے حقوق کے حوالے سے آگاہی پیدا کرنا ہے۔ عورت جس کا حق مرد نے غاصبانہ طور پر چھین رکھا ہے۔ اور اس کو گھر میں رہنے کی چیز تصور کرتا ہے۔ بالخصوص مشرقی معاشرے میں عورت کو گھر کی باندی کی حیثیت حاصل ہے۔ وہ گھر میں صرف مرد کے بچے پال سکتی ہے اور اپنی زندگی گھر کے کاموں میں بسر کر دیتی ہے۔ ماہنامہ ”عصمت“ میں بیوہ عورت اور اس کی لاچارگی پر بھی بہت سی نظمیں تحریر کی گئیں۔ ہندوستانی معاشرے میں عورت کی بے چارگی کا اندازہ نہیں کیا جاسکتا۔ سسرال اور میکہ دونوں بیوہ عورت کو بوجھ سمجھتے ہیں۔ معاشرہ بیوہ عورت سے کوئی سروکار نہیں رکھتا۔ نظم ”بیوہ کی فریاد“ میں بیوہ عورتوں کے احساسات کی عمدہ ترجمانی کی گئی۔

اس ماہنامے کا ایک بڑا کارنامہ یہ بھی ہے کہ اس نے عام گھریلو موضوعات کو ادب میں داخل کیا۔ اس طرح اس ماہنامے کو دوسرے رسائل کے مقابلے میں خاص مرتبہ حاصل ہے۔ یہ واحد عورتوں کا رسالہ ہے۔ جس میں خواتین کے لیے معاشرتی اور گھریلو مضامین کے علاوہ ملکی و غیر ملکی اور ہر موضوع پر معلوماتی مضامین شائع ہوتے تھے۔ ان مضامین میں، جہیز، طلاق، مہر، خلع، جہیز کی رونمائی، پردہ اور شادی، شادی کی ناکامی کی وجوہات، رشتوں کی کمی، رشتہ کرتے وقت سسرالیوں کی تحقیق، تنبیخ نکاح، ساس بہو کے جھگڑے، مال و دولت اور زر و ہوس، شادی کی رسمیں، مخلوط شادی، شرعی شادی، اسلام اور

معاشرہ، اخلاقیات رسومات، علم، ادب، فن، سیاست، عورتیں اور سیاست، سیاسی تحریکیں اور خواتین کا کردار، زنانہ انجمنیں، نسوانی نصاب تعلیم، ہاسٹل میں رہنا، فیشن اور بال کٹر وانا، آج کل کی سوسائٹی، اردو کی تبلیغ، رسمی پردہ، طریقہ تعلیم، ذریعہ تعلیم، مشنریوں کی صحبت، گداگری، قومی لباس، عورتیں اور ادب، اہل قلم خواتین، منگیتر سے خط و کتابت اور بہت سے دوسرے موضوعات پر خامہ فرسائی کی گئی جن کا تعلق ہر شعبہ زندگی سے تھا۔ اس کے علاوہ ماہنامہ ”عصمت“ میں ہندوستان کی مقامی بولیوں ہندی، بنگالی، مرہٹی، گجراتی، وغیرہ کے ادبی شہ پارے تراجم کی صورت میں شامل اشاعت کیے جاتے تھے۔

ماہنامہ ”عصمت“ کے لکھاریوں نے سادہ اسلوب تحریر کے ذریعے ادب کو ابلاغ کا ذریعہ بنایا۔ وہ ادب کو ایسے وسیلے کے طور پر استعمال کر رہے ہیں جس کے ذریعے وہ اپنا مقصد حاصل کر سکیں اور یہ مقصد اصلاح نسواں و اصلاح معاشرہ ہے۔ انہوں نے لفظوں کی خوبصورتی اور جملوں کی ہم آہنگی پر توجہ دینے کے بجائے مقصدیت کو اہمیت دی ہے۔ ماہنامہ ”عصمت“ نے عورت کی سوچ کو تبدیل کرنے میں اہم کردار ادا کیا ہے۔ زمانے کی تبدیلی کے ساتھ ساتھ ان مشمولات کا بدلتا رجحان، عورتوں کے اپنائے گئے نئے نئے موضوعات ان کی فکری سوچ میں تبدیلی کے واضح عکاس ہیں۔

ماہنامہ ”عصمت“ کے پہلے شمارے میں ایک خاتون کا مضمون شائع ہوا۔ اور آخری شماروں کی جانب دیکھیں تو ایک آدھ مردوں کے سوا باقی سب خواتین لکھاری ماہنامہ ”عصمت“ میں لکھ رہی ہیں اور دنیا کے ہر نئے موضوع پر قلم اٹھا رہی ہیں جو اس بات کی دلیل ہے کہ ماہنامہ ”عصمت“ نے نہ صرف بیداری نسواں میں اہم کردار ادا کیا بلکہ خواتین کی سوچ کے لیے ایک رخ متعین کیا۔ اور انہیں ایک پلیٹ فارم مہیا کیا جس پر چل کر وہ اپنے جذبات و خیالات کا اظہار کرنے کے ساتھ اپنی تخلیقی صلاحیتوں کا اظہار بھی کر سکتی ہیں۔ اس طرح ماہنامہ ”عصمت“ اپنی ادبی روایات کے ساتھ خواتین میں بیداری کا بھی بھرپور کام کر رہا ہے۔

کتابیات

بنیادی مآخذ۔

(ماہنامہ ”عصمت“ ۱۹۰۸ء تا ۲۰۰۸ء)

ثانوی مآخذ۔

۱۔ رازق الخیری، عصمت کی کہانی، دہلی، عصمت بک ڈپو، ۱۹۴۶ء

۲۔ سلیم آغا قزلباش، ڈاکٹر، جدید اردو افسانے کے رجحانات، کراچی، انجمن ترقی اردو، ۲۰۰۰ء

۳۔ شمس الرحمن فاروقی، افسانے کی حمایت میں، کراچی، سمیع سنز پرنٹرز، ۱۹۸۲ء

۴۔ فوزیہ اسلم، ڈاکٹر، اردو افسانے میں اسلوب اور تکنیک کے تجربات، اسلام آباد، پورب اکادمی،

۲۰۱۰ء

۵۔ ممتاز شیریں، ”منشوکا تغیر، ارتقا اور فنی تکمیل“، مشمولہ، اردو افسانہ روایت اور مسائل، مرتبہ گوپی چند نارنگ

، دہلی، ایجوکیشنل پبلشنگ ہاؤس، ۲۰۰۴ء

ضمیمہ

ماہنامہ ”عصمت“ کی ابتدا ۱۹۰۸ء میں دہلی سے ہوئی۔ یہ ماہنامہ مسلسل شائع ہوتا رہا۔ اس نے بڑی حد تک کامیابی حاصل کی۔ اس ماہنامے نے اپنے دور حیات میں بڑی کامیابی حاصل کی لیکن اس کامیابی میں بہت سی تکالیف اور مصائب کا سامنا بھی کرنا پڑا۔ ان مصائب میں سرفہرست ماہنامہ ”عصمت“ کے دفتر میں بار بار لگنے والی آگ تھی۔ سب سے پہلے مارچ ۱۹۱۶ء میں دفتر میں لگنے والی آگ نے آٹھ سال کا سرمایہ جلا کر خاکستر کر دیا۔ پھر جنگ عظیم کی وجہ سے ہندوستان میں کاغذ کی قیمت انتہائی مہنگی ہو گئی۔ مگر پھر بھی ماہنامہ ”عصمت“ جاری رہا۔ عصمت نے مشکل سے دوبارہ اپنے آپ کو بحال کرنے کی کوشش کی تو ۱۹۱۹ء میں بد قسمتی سے ماہنامہ ”عصمت“ کے دفتر میں دوبارہ آگ لگ گئی۔ پچھلی آگ سے جو کچھ محفوظ رہ گیا تھا اور فرنیچر سب اس آگ میں تباہ ہو گیا۔

ماہنامہ ”عصمت“ ابھی بحالی کے دور سے گزر رہا تھا کہ تحریک پاکستان رنگ لائی اور مسلمان اپنے لیے الگ خطہ حاصل کرنے میں کامیاب ہو گئے۔ ماہنامہ ”عصمت“ کے اجرا کو ۳۹ سال گزر گئے تو ۱۱ اگست ۱۹۴۷ء کو پاکستان معرض وجود میں آ گیا۔ بر عظیم کی تقسیم بہت بڑے پیمانے پر تباہی کا پیش خیمہ بھی ثابت ہوئی۔ ہزاروں لاکھوں جانیں نہ صرف ضائع ہوئیں بلکہ املاک کو بھی بہت بڑی تعداد میں تباہ و برباد کر دیا گیا۔ جس کے نتیجے میں تہذیبی و ثقافتی ورثہ مسخ ہو کر رہ گیا۔ ہندو مسلم فسادات اس قدر بڑھ گئے کہ بھارت میں مسلمانوں کا جینا اجیرن ہو گیا۔ ان ہی حالات کے پیش نظر ماہنامہ ”عصمت“ کو دہلی سے کراچی منتقل کرنے کا فیصلہ کیا گیا۔ اور بہت مشکل حالات میں ماہنامہ ”عصمت“ کے ایڈیٹر نے اپنے ساز و سامان کے ساتھ کراچی نقل مکانی کی۔ اس طرح ماہنامہ ”عصمت“ کا بڑا نقصان ہوا۔ اور بہت ساری کارڈ ضائع ہو کر رہ گیا۔ اس طرح کراچی منتقل ہونے کے بعد ماہنامہ ”عصمت“ حسب روایت مشکل حالات کے باوجود شائع کیا گیا اور ۳۰ نومبر ۱۹۴۷ء کو عصمت بک ڈپو کراچی سے ماہنامہ ”عصمت“ کا پہلا پاکستانی شمارہ نکالا گیا۔

پاکستان میں ماہنامہ ”عصمت“ کے سب سے زیادہ شمارے کراچی عصمت بکڈ پوکے پاس محفوظ ہیں۔ ہر چند ابتدائی دور کے شمارے پاکستان میں بہت کم ہیں مگر پاکستانی دور کے تمام شمارے کراچی میں محفوظ ہیں۔ اگلے صفحے پر ایک جدول دیا جا رہا ہے جس میں کراچی کی بڑے کتب خانوں میں موجود ماہنامہ ”عصمت“ کے شماروں کی تفصیل دی جا رہی ہے۔ جدول کی کلید درج ذیل ہے۔

انجمن ترقی اردو کراچی	ا
بیدل لائبریری شرف آباد کراچی	ب
ماہنامہ ”عصمت“ بکڈ پوک کراچی	ع
غالب لائبریری کراچی	غ
ڈاکٹر محمود حسین لائبریری (کراچی یونیورسٹی)	ک

ع	ع	ع	ع	ع	ع	ع	ع	ع	ع	ع،ع	ع،ع	١٩٣٣ء	٣٦
ع	ع	ع	ع	ع	ع	ع	ع	ع			ع	١٩٣٣ء	٣٧
ع	ع	ع	ع	ع		ع		ع	ع	ع	ع	١٩٣٥ء	٣٨
ع	ع	ع	ع	ع	ع	ع	ع	ع	ع	ع	ع	١٩٣٦ء	٣٩
			ع	ع	ع	ع	ع	ع			ع	١٩٣٧ء	٤٠
ب	ب	ع	ب	ب	ب	ع	ع	ع	ع	ع	ع	١٩٣٨ء	٤١
	ع	ع	ع	ع	ع،ب	ع،ب	ع،ب	ب	ع،ب	ب	ع	١٩٣٩ء	٤٢
ع	ع	ع	ع،ب	ع	ب	ع	ع،ب	ع،ب	ع،ب	ع	ع	١٩٥٠ء	٤٣
ع	ع،ع	ع	ع،ب،ع،ع	ع	ع			ع،ع			ع	١٩٥١ء	٤٤
ع	ع،ع	ع،ب	ع	ع	ع	ع،ب	ع	ع	ع	ع	ع	١٩٥٢ء	٤٥
	ع،ع		ع،ب،ع،ع	ع،ع	ع	ع،ب	ع،ب	ع،ب	ع،ب	ع،ب،ع،ع	ع،ع	١٩٥٣ء	٤٦
ع،ب	ب	ع،ب	ع،ب،ع،ع	ع،ب	ع،ب	ع،ب،ع،ع	ع،ب	ع،ب	ع،ب		ع،ع	١٩٥٤ء	٤٧
ع،ب،ع،ع	ع،ع	ع،ع	ع،ب	ب	ع،ب	ع،ب	ع،ب	ع،ع	ع	ع،ع	ع،ب	١٩٥٥ء	٤٨
ع،ب	ع،ب	ع،ب	ع،ب	ع،ب	ع،ب	ع،ب	ع،ب	ع،ب،ع،ع	ع،ب	ع،ب	ع،ب،ع،ب	١٩٥٦ء	٤٩
ع،ب،ع،ع	ع،ب	ع،ب،ع،ع	ع،ب	ع،ب،ع،ع	ع،ب،ع،ع	ع،ب	ع،ب	ع،ب،ع،ع	ع،ب،ع،ع	ع،ب،ع،ع		١٩٥٧ء	٥٠
ع،ب	ع،ب	ع،ب	ع،ب،ع،ع	ع،ب،ع،ع	ع،ب،ع،ع	ع،ب،ع،ع	ع،ب	ع،ب،ع،ع	ع،ب،ع،ع	ع،ب،ع،ع	ع،ب،ع،ع	١٩٥٨ء	٥١
ع،ب	ع،ب	ع،ب	ع،ب،ع،ع	ع،ب	ع،ب	ع،ب	ع،ب	ع،ب،ع،ع	ع،ب،ع،ع	ع،ب	ع،ع	١٩٥٩ء	٥٢

٤٠	١٩٤٤ء	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤١	١٩٤٨ء	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤٢	١٩٤٩ء	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤٣	١٩٨٠ء	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤٤	١٩٨١ء	اب،ع،غ	اب،ع،غ	ب	غ	اب،ع،غ	ب،ع،غ	ع	غ	اب،ع،غ	اب،ع،غ	اب،ع،غ	اب،ع،غ
٤٥	١٩٨٢ء	اب،ع،غ	اب،ع،غ	اب،ع،غ	اب،ع،غ	ا	ا	ا	ب	ب	ب،ع،غ	اب،ع،غ	اب،ع،غ
٤٦	١٩٨٣ء	اب،ع،غ	اب،ع،غ	اب،ع،غ	اب،ع،غ	غ	غ	ا،ک	ا،ک	اب،ع،غ	غ،ک	ب،ک	اب،ع،غ
٤٧	١٩٨٤ء	اب،ع،غ	اب،ع،غ	اب،ع،غ	اب،ع،غ	ع	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤٨	١٩٨٥ء	اب،ع،غ	اب،ع،غ	اب،ع،غ	اب،ع،غ	غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٤٩	١٩٨٦ء	اب،ع،غ	اب،ع،غ	اب،ع،غ	اب،ع،غ	اب،ع،غ	ا	غ	ب،ع،غ	اب،ع،غ	اب،ع،غ	اب،ع،غ	اب،ع،غ
٨٠	١٩٨٧ء	اب،ع،غ	اب،ع،غ	اب،ع،غ	اب،ع،غ	ع	غ،ک	غ،ک	اب،ع،غ	اب،ع،غ	اب،ع،غ	اب،ع،غ	اب،ع،غ
٨١	١٩٨٨ء	اب،ع،غ	اب،ع،غ	اب،ع،غ	اب،ع،غ	ع	ا،ک	ا،ک	ک	ک	غ،ک	اب،ع،غ	اب،ع،غ
٨٢	١٩٨٩ء	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ	اب،ع،غ
٨٣	١٩٩٠ء	ا	اب	اب	ب،ع،غ	ا	اب،ع،غ	ا	ا	ب،ع،غ	اب،ع،غ	ع	ع
٨٤	١٩٩١ء	ا	اب	اب	ب،ع،غ	اب	اب	اب	اب،ع،غ	اب،ع،غ	اب،ع،غ	اب	اب
٨٥	١٩٩٢ء	ا	اب،ع،غ	ب،ع،غ	ع	اب	ب	ب	ع	اب	ب	اب	اب
٨٦	١٩٩٣ء	ب،ع،غ	ع	ع	اب،ع،غ	اب،ع،غ	اب	اب	اب	اب	ب،ع،غ	اب	اب
٨٧	١٩٩٤ء	غ	ب	اب	اب	ب،ع،غ	ب	ب	ب	ب	ب	ب	غ،ب

